

॥ श्रीरस्तु ॥

॥ श्रीमन्महाभारतम् ॥

तत्र

भीष्मपर्व

मद्रपुरराजकीयकलाशालासंस्कृताध्यापकैः

वि. ए. (आक्सन्), एम्. ए. (मद्रास्)

इत्यादिविरुदाङ्कितैः

विद्यासागर. पि. पि. सुब्रह्मण्यशास्त्रिभिः
दाक्षिणात्यशाखानुसारेण सविमर्शं संशोधितं

तत्र प्रसादाद्विजयः

त्वं हि नशरणं कृष्ण



क्रोधात् तव पराजयः ।

भक्तानामभयङ्करः ॥

भीष्म-११६-६९.

चेन्नपुर्या

वाविळ्ळु रामस्वामिशास्त्रुलु अण्ड् सन्स्

इत्येतैः सम्मुञ्च प्रकाशितम्

चेन्नपुर्या
वाविळ्ळु मुद्रणालये
मुद्रितम्
१९३४.

INTRODUCTION.

I

In the preparation of the *Bhīṣma Parvan* for the Press, the following manuscripts fully representative of the Southern Recension, were utilised.

अ—represents the Principal Text printed. The Manuscript belongs to Mr. Krishnaswami Sastrigal, Sub-Registrar, Tanjore District. Its description is as follows:—Substance—palm-leaf; Size— $19\frac{1}{2} \times 2\frac{1}{4}$ inches; Leaves—116; Lines—13 to a page; Script—Telugu; *Bhīṣma Parvan* complete; Date of Transcription—1605, A. D.

क—is used for additional readings etc. The Manuscript belongs to Śrī Śuddhasattvam Doddayacharya Swamigal of Sriperumbudur, in the Chingleput District. Its description is as follows:—Substance—palm-leaf; Size— $19\frac{7}{8} \times 2$ inches; Leaves—105–191; Lines—11 to a page; Script—Telugu; *Bhīṣma Parvan* complete; Date of Transcription 21st November 1799. A. D.

ख—is used for additional readings etc. The Manuscript belongs to Mr. R. S. Rajagopala Aiyar,

Advocate, Trichinopoly, whose native village is Nalloor in the Tanjore District. This manuscript is reputed to have been used in the preparation of the Grantha Edition of the text printed from Śarabhojirājapuram from 1895, A. D. onwards. Its description is as follows:—Substance—palm-leaf; Size— $15\frac{1}{4} \times 2\frac{1}{4}$ inches; Leaves—103; Lines 16-17 to a page; Script—Grantha.

ग—*is* used for additional readings etc. The Manuscript is from the Tanjore Palace Library (noticed in the *Descriptive Catalogue* under No. 8364 of Vol. XV.) Its description is as follows:— Substance—palm leaf; Size— $21\frac{1}{4} \times 2\frac{1}{2}$ inches; Lines—13 to a page; Script—Telugu; Bhiṣma Parvan complete.

घ—*is* used for additional readings etc. The Manuscript belongs to Mr Ramakrishna Aiyar of Kadayanallur in the Tinnevely District. Its description is as follows:—Substance—palm-leaf; Size, $17 \times 1\frac{3}{4}$ inches; Leaves, 182; Lines, 7-10 to a page; Script, Grantha. Bhiṣma Parvan complete. Date of Transcription—19th September 1606, A. D.

ङ—*is* used for additional readings etc. The Manuscript belongs to Brahma Sri Krishna Sastrigal

Palace Pauranikar, Trivandrum. Its description is as follows:—Substance—palm-leaf; Size— $17\frac{1}{2} \times 2\frac{1}{8}$ inches; Leaves—150; Lines—11 to a page; Script—Grantha; Bhiṣma Parvan complete. Date of Transcription—1795, A. D.

used for additional readings etc. The Manuscript belongs to His Highness the Maharaja¹ of Travancore and was made available to us through the kindness of Sir C. P. Ramaswami Aiyer, K. C. I. E., Legal and Constitutional Adviser to the State. Its description is as follows:—Substance—Palm-leaf; Size— $14\frac{1}{4} \times 1\frac{7}{8}$ inches; Leaves—255; Lines—8 to 10 to a page; Script—Malayalam.

II

From the Anukramaṇikādhyaṃya of the Ādi Parvan, it will be observed that, according to the Southern Recension, the Bhiṣma Parvan should consist of 118 chapters, whereas, according to the Northern Recension, there need be only 117 chapters. The majority of the Manuscripts utilised by us divide the Bhiṣma Parvan into 118 chapters and we have accordingly printed the Text in 118 chapters. The number of stanzas, according to both recensions, is 5884; and we are happy to record that the actual number of stanzas according to the Principal Text edited, is also 5884.

In the scheme of sub-parvans, there is no divergence between the Southern and Northern recensions.

III CONCORDANCE.

BHĪSMA PARVAN.

(1930) Poona Edition with Bhavādīpa Chapter	(1908) Kumbakonam Edition Chapter	Manuscripts of the Southern Recension Chapter.	(1934) Southern Recension Chapter.
1	1	1	1
2	2	2	2
3(1-49)	3(1-50)	3	3
„(50-85)	„(51-86)	4	4
4	4	5(1-20½)	5(1-20½)
5	5	„(21½-37)	„(21½-37)
6	6	6	6
7	7	7	7
8	8	8	8
9	9	9	9
10	10	10	10
11	11	11	11
12	12	12	12
13	13	13	13
14	14	14	14
15	15	15(1-20)	15(1-20)
16	16	„(21-48½)	„(21-48½)
17	17	16	16
18	18	17	17
19	19	18	18
20	20	19	19
21	21	20	20
22	22	21(1-16½)	21(1-16½)
23	23	Omitted	Omitted
24(1-7)	24(1-7)	„(17½-22½)	„(17½-22½)
43(6-109)	43(6-111)	22	22
25	25	23	23
26	26	24	24
27	27	25	25
28	28	26	26
29	29	27	27
30	30	28	28
31	31	29	29
32	32	30	30

Poona Edition with Bhavādīpa Chapter	Kumbakonam Edition Chapter	Manuscripts of the Southern Recension Chapter	Southern Recension Chapter
33	33	31	31
34	34	32	32
35	35	33	33
36	36	34	34
37	37	35	35
38	38	36	36
39	39	37	37
40	40	38	38
41	41	39	39
42	42	40	40
43(1-5)	43(1-5)	Omitted	Omitted
44	44	41	41
45	45	42	42
46	46	43	43
47(1-47)	47(1-47)	44(1-53)	44(1-53)
„ (48-67)	„ (48-67)	Omitted	Omitted
48	48	Omitted	Omitted
49(1-34)	49(1-34)	Omitted	Omitted
„ (35-53)	„ (35-53)	„ (54-71)	„ (54-71)
50	50	45	45
51	51	46	46
52	52	47	47
53	53	48	48
54	54	49	49
55	55	50	50
56	56	51	51
57	57	52	52
58	58	53	53
59	59	54	54
60	60	55	55
61	61	56	56
62	62	57	57
63	63	58	58
64	64	59	59
65	65	60	60
66	66	61	61
67	67	62	62
68	68	63	63

INTRODUCTION

xi

Poona Edition with Bhavādīpa Chapter . .	Kumbakonam Edition Chapter	Manuscripts of the Southern Recension Chapter	SouthJrn Recension Chapter
69	69	64	64
70	70	65	65
71	71	66	66
72	72	67	67
73	73	68	68
74	74	69	69
75	75	70	70
76	76	71	71
77	77	72	72
78	78	73	73
79	79	74	74
80	80	75	75
81	81	76	76
82	82	77	77
83	83	78	78
84	84	79	79
85	85	80	80
86	86	81	81
87	87	82	82
88	88	83	83
89	89	84	84
90	90	85	85
91	91	86	86
92	92	87	87
93	93	88	88
94	94	89	89
95	95	90	90
96	96	91	91
97	97	92	92
98(1-25½)	98(1-25½)	93	93
" (26½-51½)	" (26½-51)	94	94
99		95	95
100	100	96	96
101	101	97	97
102	102	98	98
103	103	99*	99
104	104	100	100

* 99-100 अध्यायद्वयमपि अ-क-कोशयोः अध्यायसंख्यात्मकया वर्तते ।

Poona Edition with Bhavādīpa Chapter.	Kumbakonam Edition Chapter	Manuscripts of the Southern Recension Chapter	Southern Recension Chapter.
105	105	101	101
106	106	102(1-95)	102(1-95)
107(1-11)	107(1-11)	„ (96-108)	„ (96-108)
„ (12-108)	„ (12-108)	103	103
108	108	104	104
109	109	105	105
110	110	106	106
111	111	107	107
112	112	108	108
113	113	109	109
114	114	110	110
115	115	111	111
116	116	112*	112
117	117	113	113
118	118	114	114
119	119	115	115
120	120	116	116
121	121	117	117
122	122	118	118

* 112-113 अध्यायद्वयमपि अ-क-कोशयोः अध्यायत्रयात्मकतया वर्तते ।

IV

With regard to the *Bhīṣma Parvan*, it is possible to mark a Text clearly as Southern or Northern according as it has or omits particular chapters and incidents, characteristic of each Recension. A few of the more important distinctive features of the Southern Recension of the *Bhīṣma Parvan* are noticed below :

- i. The Southern Recension omits the *Durgā Stotra* recited by Arjuna in Chapter 23 of the Northern Recension.
- ii. The Southern Recension omits the eulogy on the *Gītā* contained in Stanzas 1-5 of chapter 43 of the Northern Recension.
- iii. The Southern Recension omits the incidents narrated in stanzas 48-67 of chapter 47, chapter 48 and stanzas 1-34 of chapter 49 of the Northern Recension, regarding *Bhīṣma's* fight with *Śveta* and *Śaṅkha*.

The Presidency College, }
Madras }
30-9-1934 }

P. P. S. SASTRI.
Editor.

Note The Standard Edition of the Northern Recension is the Poona Edition with *Bhavadīpa*, Published by the Chitrasala Press, Poona

॥ श्रीरस्तु ॥

महाभारतस्य भीष्मपर्व

तत्र

॥ विषयानुक्रमणिका ॥

जम्बूखण्डविनिर्माणपर्व

अध्यायः

पुटम्

१ कुरुक्षेत्रे युद्धाय कुरुपाण्डवसेनयोस्समागमः	...	१
उभयपक्षीयैस्समयकरणम्	...	४
२ व्यासेन धृतराष्ट्रं प्रति चक्षुर्दानकथनम्	.	६
धृतराष्ट्रेण व्यासें प्रति युद्धश्रवणमात्मप्रार्थनम्	.	७
व्यासेन सञ्जयं प्रति धृतराष्ट्रस्य युद्धरोतिकथननियोगः	..	”
व्यासेन धृतराष्ट्रं प्रति दुर्निमित्तप्रादुर्भावकथनम्	..	८
३ व्यासेन पुनः दुर्निमित्तसम्भवकथनम्	...	१०
४ व्यासेन धृतराष्ट्रं प्रति हितोपदेशः	...	१७
व्यासेन युद्धे जयसूचकलिङ्गकथनम्	..	१९
५ सञ्जयेन धृतराष्ट्रं प्रति भूमिगुणानुवर्णनम्	..	२४
सञ्जयेन भूतपञ्चकगुणानुवर्णनम्	...	२५
सञ्जयेन जम्बूद्वीपवर्णनम्	...	२६
६ भारतादिनवखण्डवर्णनम्		२८
मेरोवर्णनम्	...	३०
७ उत्तरकुरुवर्णनम्	.	३६
८ भद्राश्वखण्डवर्णनम्	.	३८
शृङ्गिहैरण्वतरमणकाख्यखण्डद्वयवर्णनम्	...	४०
९ भारतवर्षे सर्वेषां क्षत्रियार्णां प्रीतिवर्णनम्	...	४२
भारतवर्षस्यपर्वतवर्णनम्		४३

अध्यायः	पुटम्
भारतवर्षस्थानदोवर्णनम्	... ४४
भारतवर्षस्थानानाजनपदवर्णनम्	... ४७
१० चतुर्थ्युगवर्णनम्	... ५१
भूमिपर्व	
११ शाकद्वीपवर्णनम्	... ५३
१२ क्रौञ्चादिद्वीपवर्णनम्	... ५८
प्रहाणां स्वभावादिवर्णनम्	... ६३
भगवद्गीतापर्व	
१३ सञ्जयेन धृतराष्ट्रं प्रति भीष्मह्वननकथनम्	... ६५
१४ विस्तरेण भीष्मादियुद्धवर्णनम्	... ६७
१५ सञ्जयेन धृतराष्ट्रं प्रति दिव्यज्ञानेन तत्त्वप्रदर्शनम्	... ७६
दुर्योधनेन दुःशासनं प्रति भीष्मरक्षणज्ञापनम्	... ७७
कुरुपाण्डवसेनावर्णनम्	... ७८
१६ भीष्मेण अश्वत्थाम्ना च पाण्डवजयाशंसनम्	... ८२
युद्धाय कुरुसेनानिर्याणम्	... ८३
१७ कुरुसेनावर्णनम्	... ८७
१८ युधिष्ठिराज्ञयाऽर्जुनेन सेनानिष्पादनम्	... ९०
युद्धाय पाण्डवसेनानिर्याणम्	... ९१
पाण्डवसैन्यप्रस्थानसमये महोत्पातसम्भवः	... ९४
१९ कुरुपाण्डवसेनाप्रस्थानप्रकारकथनम्	... ९६
२० युधिष्ठिरेण परसैन्यदर्शनेनार्जुनं प्रति स्वभीतिकथनम्	... १००
अर्जुनेन सद्यष्टान्तरिरूपेण युधिष्ठिराश्वांसनम्	... १०१
२१ युधिष्ठिरादिभिर्युद्धाय निर्गमनम्	... १०२
उभयोस्तेनयोरभ्युदयवर्णनम्	... १०३
भगवता अर्जुनं प्रति भीष्मेण सह युद्धकरणचौदनम्	... १०५
२२ पाण्डवादिभिः युद्धकरणाय शङ्खाभ्यानादिकरणम्	... १०७

अध्यायः

पुटम्

पाण्डवैः भीष्ममुद्दिश्य गच्छन्तं युधिष्ठिरं प्रति गमन- कारणप्रश्नः	...	१०८
भगवता भीष्मादीनुद्दिश्य गच्छतो युधिष्ठिरस्य गमन- कारणकथनम्	...	१०९
भीष्मं प्रत्यागतं युधिष्ठिरं प्रति दुर्योधनसेनाया नाना- शङ्कोत्पत्तिः	...	११०
युधिष्ठिरेण भीष्मात् आशीर्वादाभ्यर्थनम्	...	१११
भीष्मयुधिष्ठिरयोस्संवादः	...	११२
द्रोणयुधिष्ठिरयोः संवादः	...	११३
कृपयुधिष्ठिरयोस्संवादः	...	११६
शल्ययुधिष्ठिरयोस्संवादः	...	११७
भगवता कर्णं प्रत्युक्तिः; तेन च तद्गचनानादरः	...	११९
युधिष्ठिरेण युद्धाय युयुत्सुचोदनम्	...	१२०
पाण्डवैः कवचं धृत्वा युद्धाय रथारोहणम्	...	१२२
पाण्डवानां गौरवादिप्रशंसनपूर्वकं भेर्यादिताडनम्	...	१२३

भगवद्गीताध्यायः

२३ सञ्जयेन धृतराष्ट्रं प्रति युद्धसन्नद्धानां नामादिकथनम्	...	१२४
अर्जुनेन भगवन्तं प्रति युद्धाधिकारिप्रश्नः	...	१२६
अर्जुनेन आचार्यादीनां स्वेन वभ्यत्वानौचित्येन विषादोक्तिः	...	१२७
अर्जुनेन स्वस्य पापभीरूताप्रदर्शनम्	...	१२८
२४ भगवदर्जुनयोः युद्धभूमौ संवादः	...	१३०
भगवता जीवात्मस्वरूपकथनम्	...	१३२
भगवता क्षत्रियैः युद्धाचरणस्य धर्म्यत्वोपदेशः	...	१३४
भगवताऽर्जुनं प्रति युद्धाय चोदनम्	...	१३५
भगवताऽर्जुनं प्रति कर्मकर्तृत्वोपदेशः	...	१३६
भगवता विषयेषु वैतृष्ण्योपदेशः	...	१३७
२५ भगवता कर्मण एवावश्यकर्तव्यत्वोपदेशः	...	१३९

अध्यायः	पुटम्
भगवता कामक्रोधयोः पापहेतुत्वकथनम्	... १४३
२६ भगवता स्वस्य जन्मादिहेतुकथनपूर्वकं स्वप्रभावकथनम्	१४५
भगवता यज्ञानां नानारूपत्वकथनम्	.. १४७
भगवता ज्ञानयोगस्यावश्योपादेयत्वकथनम्	... १४८
२७ भगवता कर्मसंन्यासयोगप्रभावकथनम्	.. १४९
२८ आत्मसंयमयोगप्रभावकथनम्	१५३
२९ विज्ञानयोगकथनम्	.. १५९
भगवता स्वप्राप्तूर्णां प्रकृतिवियुक्तत्वकथनम्	... १६०
भगवता स्वस्य ज्ञानिभिरेव प्राप्यत्वकथनम्	... १६१
३० भगवता अक्षरपरब्रह्मयोगकथनम्	.. १६३
भगवता स्वप्राप्तेरक्षयत्वकथनम्	... १६४
३१ भगवता राजविद्याराजगुह्ययोगकथनम्	... १६६
भगवता प्रकृत्यादीनां स्वसृज्यत्वादिकथनम्	... १६७
भगवता स्वस्यैव सर्वकर्मसमाराध्यत्वकथनम्	१६९
भगवता स्वाश्रयणेन दुष्कृतिभिरपि स्वस्यैव प्राप्यत्व कथनम्	... १७०
३२ भगवता बुद्धिदाढ्याय पुनरपि ज्ञानोपदेशः	... १७१
भगवता विभ्रूतिविस्तरयोगकथनम्	... १७३
३३ भगवता विश्वरूपप्रदर्शनम्	.. १७६
अर्जुनेन भगवतस्तुतिः	.. १७८
भगवता स्वेन हतानामेव हननचोदना	... १८१
भगवद्दर्शनभीतेनार्जुनेन भगवतः प्रसादकरणौन्मुख्य- याचनम्	... १८२
भगवता स्वस्य भक्तिवश्यत्वकथनम्	... १८५
३४ भगवता भक्तियोगकथनम्	... १८६
भगवता सर्वकर्मफलस्य स्वस्मिन् त्यागकथनम्	.. १८७
भगवता सुखदुःखादिष्वेकरूपावस्थानकथनम्	... १८८
३५ भगवता क्षेत्क्षेत्रज्ञविभागयोगकथनम्	.. १८९

अध्यायः

पुटम्

भगवता ज्ञानज्ञेययोस्स्वरूपकथनम्	...	१९०
भगवता प्रकृतिपुरुषयोः परमात्मनश्च रीतिवर्णनम्	...	१९१
३६ भगवता गुणलयाविभागयोगकथनम्	...	१९३
भगवता सत्त्वरजस्तमसर्सा कार्यकथनम्	...	१९४
भगवता जीवस्य गुणलयातिक्रमकथनम्	...	१९५
३७ भगवता पुराणपुरुषोत्तमयोगकथनम्	...	१९६
भगवता स्वस्थैव सर्वभूतान्तरात्मत्वकथनम्	...	१९८
३८ दैवासुरसम्पद्धिभागयोगकथनम्	...	१९९
भगवता नरकद्वारस्य लैविध्यकथनम्	...	२०१
३९ श्रद्धालयविभागयोगकथनम्	...	२०२
सत्त्वरजस्तमसःप्रकृतीनामाहारभेदकथनम्	...	२०३
भगवता तपसा लैविध्यकथनम्	...	२०४
भगवता कर्मणा सदसत्त्वयोः हेतुनिरूपणम्	...	२०५
४० भगवता त्यागस्य लैविध्यकथनम्	...	२०६
भगवता कर्मणा नियमेनात्याज्यत्वकथनम्	..	”
भगवता त्यागिशब्दार्थविवरणपूर्वकं सर्वकर्मणां सिद्धये	...	२०७
कारणपञ्चककथनम्	...	२०८
भगवता ज्ञानादीनां सात्त्विकत्वादिकथनम्	...	२११
भगवता जीवात्मनः ब्रह्मतादात्म्यप्रकारकथनम्	...	२११
भगवताऽर्जुनं प्रति स्वप्राप्तौ शरणागतिरूपोपायानुष्ठान- चोदनम्	..	११३
भगवद्गीतायाः पठनपाठनाभ्यां पुण्यफलप्रदत्वकथनम्	..	”
सञ्जयेन भगवद्गीताश्रवणेन सन्तोषातिशयवर्णनम्	...	२१४

भीष्मवधपर्व

॥ प्रथमदिवसयुद्धारम्भः ॥

४१ कुरूपाण्डवसेनयोर्युद्धारम्भः	...	२१५
४२ कुरूपाण्डवसेनयोर्द्वन्द्वयुद्धवर्णनम्	..	२१९
४३ सङ्कुलयुद्धवर्णनम्	.	२२०

अध्यायः	पुटम्
४४ भीष्मयुद्धवर्णनम्	२३६
भीष्माभिमन्त्र्योः युद्धवर्णनम्	२३७
भीमयुद्धवर्णनम्	२३९
उत्तरकुमारवधः	... २४१
भीष्मस्य युद्धकथनम्	... २४३
॥ द्वितीयदिवसयुद्धारम्भः ॥	
४५ युधिष्ठिरेण भगवन्तं प्रति स्वपराजयकथनम्	२४४
भगवता युधिष्ठिरसमाश्रासः	२४७
युधिष्ठिरेण युद्धाय घृष्टद्युम्नचोदनम्	२४८
घृष्टद्युम्नेन क्रौञ्चव्यूहनिर्माणम्	... २५०
४६ दुर्योधनेन भीष्माभिरक्षणनियमनम्	... २५३
भीष्मादिभिः प्रतिव्यूहनिर्माणम्	... २५४
४७ भीष्मार्जुनयोर्युद्धम्	... २५८
अर्जुनेन लोलया युद्धाचरणम्	... २६०
भीष्मार्जुनयोः तत्तत्पक्षीयैः साहाय्यकाचरणम्	२६१
भीष्मार्जुनयोः देवादिभिः पराक्रमवर्णनम्	... २६४
४८ धृतराष्ट्रेण दैवस्यैव बलवत्त्ववर्णनम्	... २६५
द्रोणघृष्टद्युम्नयोर्युद्धम्	... २६६
४९ भीमेन कलिङ्गादिवधः	... २७०
५० अर्जुनयुद्धवर्णनम्	... २८५
॥ तृतीयदिवसयुद्धारम्भः ॥	
५१ भीष्मेण गरुडव्यूहनिर्माणम् घृष्टद्युम्नेनार्धचन्द्रव्यूहकरणम्	२९१
५२ सङ्कुलयुद्धवर्णनम्	... २९३
५३ अर्जुनादीनां युद्धवर्णनम्	... २९८
दुर्योधनेन भीष्मं प्रति युद्धाय चोदनम्	३०२
भीष्मेण पाण्डवानां देवैरप्यजयत्वकथनम्	३०३
५४ उभयोस्सेनयोः युद्धवर्णनम्	३०५

अध्यायः

पुटम्

भीष्मपराक्रमवर्णनम्	...	३०७
भीष्मेण पाण्डवानां पराजयः	...	३०८
भगवताऽर्जुनं प्रति प्रतिज्ञातस्य निर्वर्तनाय युद्धाय चोदनम्	...	३०९
भीष्मार्जुनयोः युद्धसमयेऽर्जुनं प्रति भगवता साहाय्य- काचरणम्	...	३१०
भीष्मेणार्जुनयुद्धकौशलं दृष्ट्वा तत्प्रशंसनम्	...	३११
भगवता भीष्महननाय श्रीसुदर्शनस्मरणेन तस्य तद्वस्तप्राप्तिः	...	३१६
अर्जुनेन कौरवहननप्रतिज्ञा	..	३२०
अर्जुनेन भीष्मादिभिर्युद्धाचरणम्	...	३२३
कौरवसैन्यपराजयः	...	३२८

॥ चतुर्थदिवसयुद्धारम्भः ॥

५५ भीष्मेण युद्धाय निर्गमनम्	...	३२९
भीष्मेण कृतं व्यूहं दृष्ट्वा अर्जुनेन प्रतिव्यूहनिर्माणम्	...	३३२
५६ दृष्टद्युम्नेन शलपुत्रवधः	...	३३७
५७ भीमसेनादियुद्धवर्णनम्	...	३४२
५८ भीमवधाय सैन्यचोदनम्	...	३४९
५९ भीमेन दुर्योधनानुजाष्टकवधः	...	३५५
घटोत्कचेन मायया परसैन्यमर्दनम्	...	३६०
भीष्मेण निशि घटोत्कचाङ्गीतेन सेनापहारकथनम्	...	३६३

चतुर्थदिवसयुद्धसमाप्तिः

६० धृतराष्ट्रेण स्वपुत्रान् प्रत्यनुशोचनम्	...	३६५
सञ्जयेन धृतराष्ट्रं प्रति पापानुरूपफलानुभवकथनम्	...	३६७
दुर्योधनेन भीष्मं प्रति पाण्डवानामजेयत्वप्रश्नः	..	३६८
ब्रह्मणा भगवतस्तुतिकरणम्	..	३७०
६१ विश्वोपाख्यानम्	..	३७३
भीष्मेण भगवन्महिमानुवर्णनपूर्वं दुर्योधनगर्हणम्	..	३७७
६२ भीष्मेण वासुदेवमहिमानुवर्णनम्	...	३८०

अध्यायः	पुटन्
भगवतस्समाश्रयणेन युधिष्ठिरस्य विजयकथनम्	३८३
६३ ब्रह्मर्षिकृतकृष्णस्तवः	३८३
भीष्मेण दुर्योधनं प्रति भगवतः पाण्डवेषु प्रीतिसद्भावेन तैस्सह शमविधानम्	३८५
॥ पञ्चमदिवसयुद्धारम्भः ॥	
६४ कुरुभिः मकरव्यूहनिर्माणम्	३८६
पाण्डवैः श्येनव्यूहनिर्माणम्	३८६
कुरुपाण्डवयोर्युद्धारम्भः	३८९
६५ सङ्कुलयुद्धवर्णनम्	३९१
६९ सात्यकिभूरिश्रवसोर्युद्धम्	४१०
॥ षष्ठदिवसयुद्धारम्भः ॥	
७० पाण्डवैः मकरव्यूहनिर्माणम्	४१६
भीष्मेण क्रौञ्चव्यूहनिर्माणम्	४१६
कौरवपाण्डवैः युद्धारम्भः	४१९
७१ धृतराष्ट्रेण स्वसेनाक्षयश्रवणेन शोचनम्	४२१
७२ भीमपराक्रमवर्णनम्	४२५
द्रोणपराक्रमवर्णनम्	४३३
७३ सङ्कुलयुद्धवर्णनम्	४३६
७४ सङ्कुलयुद्धवर्णनम्	४४२
षष्ठदिवसयुद्धसमाप्तिः	
७५ भीष्मदुर्योधनसंवादः	४५०
७६ भीष्मेण दुर्योधनप्रहर्षणम्	४५५
भीष्मेण दुर्योधनाय विशल्यकरणीनामकौषधिप्रदानम्	४५६
॥ सप्तमदिवसयुद्धारम्भः ॥	
भीष्मेण मण्डलव्यूहकरणम्	
युधिष्ठिरेण वज्रव्यूहकल्पनम्	४५८
राज्ञा द्वन्द्वीभूय मैलनम्	४५९
अर्जुनपराक्रमवर्णनम्	४६०

अध्यायः

पुटम्

७७ दुर्योधनेन भीष्मरक्षणाय सैन्यप्रस्थापनम्	४६२
द्रोणेन शङ्खवधः	४६३
द्वन्द्वयुद्धम्	४६४
७८ धृतराष्ट्रेण स्वपुत्रान् प्रत्यनुशोचनम्	४६९
द्वन्द्वयुद्धवर्णनम्	४७१
७९ युधिष्ठिरादियुद्धवर्णनम्	४७७
८० सङ्कलयुद्धवर्णनम्	४८३
युधिष्ठिरेण भीष्मयुद्धाय शिखण्डिप्रेषणम्	४८८
८१ सङ्कलयुद्धवर्णनम्	४९४

॥ अष्टमदिवसयुद्धारम्भः ॥

८२ भीष्मेणोर्मिव्यूहनिर्माणम्	५०२
घृष्टद्युम्नेन शृङ्गाटकाख्यप्रतिव्यूहनिर्माणम्	५०४
८३ भीष्मेण युधिष्ठिरसैन्यहननम्	५०७
भीमेन सुनाभादिदुर्योधनानुजाष्टकहननम्	५०८
दुर्योधनविलापः	५११
८४ धृतराष्ट्रेण पुत्रवधश्रवणात् शोचनम्	५१३
धृतराष्ट्रेण हितवचनाकरणेन दुःखप्राप्तिकथनम्	५१४
भीष्मादिपराक्रमवर्णनम्	५१५
८५ द्वावत उत्पत्त्यादिवर्णनम्	५१९
अर्जुनेरावतोस्संवादः	५२०
द्वावतः पराक्रमवर्णनम्	५२२
द्वावता सौबलेयानां वधः	५२३
दुर्योधनेनेरावन्तं प्रत्याश्रयशृङ्गिप्रेषणम्	५२४
आश्रयशृङ्गिनाम्ना राक्षसेनेरावतो वधः	५२७
८६ घटोत्कचेन युद्धाय निर्गमनम्	५३०
दुर्योधनघटोत्कचयोर्दुर्द्धम्	५३२
८७ घटोत्कचयुद्धवर्णनम्	५३४

अध्यायः		पुटम्
८८	सङ्कुल्युद्धवर्णनम् भीमादिभिः घटोत्कचरक्षणम् द्वन्द्वयुद्धवर्णनम्
८९	भीमदुर्योधनयोर्युद्धम् द्रोणेन युद्धाय सोमदत्तादीनां प्रस्थापनम् घटोत्कचयुद्धवर्णनम्
९०	दुर्योधनपरित्तापः भीष्मेण घटोत्कचं प्रति भगदत्तप्रेषणम् भगदत्तघटोत्कचयोर्युद्धम्
९१	अर्जुनस्य शोकप्रकारवर्णनम् अर्जुनेन युद्धाय भगवतो रथचोदनप्रार्थना भीमेन दुर्योधनानुजानां कतिपयानां हननम्
अष्टमदिवसयुद्धसमाप्तिः		
९२	दुर्योधनादिभिरामन्त्रणम् दुर्योधनेन कर्णं प्रति संभाषणम् कर्णेन भीष्मस्य रणादपयाने पाण्डवहननप्रतिज्ञानम् दुर्योधनेन सपरिवारेण भीष्मसदनगमनम् दुर्योधनेन पाण्डवहननस्य भीष्मकर्णान्यतरकर्तृकत्व- प्रार्थनम्
९३	भीष्मेण दुर्योधनं प्रति अर्जुनप्रशंसनपूर्वकं पाण्डवाना- मजयत्वकथनम् भीष्मेण शिखण्डिवर्जं पाञ्चालहननप्रतिज्ञानम्	५७३ ५७४ " ५७६ ५७९ ५८० ५८२
९४	भीष्मरक्षणे दुर्योधनादेशः	५८३
॥ नवमदिवसयुद्धारम्भः ॥		
९५	भीष्मेण सर्वतोभद्रनामकव्यूहनिर्माणम् पाण्डवादिभिः व्यूहनिर्माणपूर्वकं युद्धाय निर्गमनम्	५८६ ५८७
९६	अभिमन्युपराक्रमवर्णनम्	... ५९०

अध्यायः

पुटम्

दुर्योधनेनाभिमन्युना योद्धुमाश्व्यञ्जिनामकराक्षस- प्रेरणम्	५९३
अलम्बुसनाज्ञा राक्षसेनाभिमन्योर्युद्धवर्णनम्	५९५
९७ अलम्बुसेन शत्रुनाशिन्याः मायायाः प्रयोगः अभिमन्युना सूर्यास्त्रप्रयोगेणालम्बुसपराजयः भीष्मादिभिरेकस्याभिमन्योः व्यथनम् गौतमेन भगवतोऽपि व्यथनम्	६०० ” ६०१ ६०२
९८ द्रोणार्जुनयोर्युद्धम् अर्जुनेन वायव्यास्त्रप्रयोगः द्रोणेन शैलास्त्रप्रयोगः भीमपराक्रमवर्णनम्	६०५ ६०७ ” ६०८
९९ सङ्कुलयुद्धवर्णनम् क्षत्रियैः युद्धस्थले दुर्योधनगर्हणम्	६१० ६१५
१०० सङ्कुलयुद्धवर्णनम्	६१६
१०१ युधिष्ठिरादियुद्धवर्णनम्	६२५
१०२ भीष्मयुधिष्ठिरादीनां युद्धवर्णनम् भगवता भीष्महननायार्जुनचोदनम् भीष्मार्जुनयोर्युद्धम् भगवता भीष्मवधाय रथादवरोहणम् भीष्मेण भगवन्तं प्रति सप्रणामं स्वपातनयाचनम् अर्जुनेन स्वनैव भीष्मवधप्रतिज्ञानम् भगवता पुनरपि रथारोहणम् भीष्मपराक्रमवर्णनम् युधिष्ठिरादिभिः भीष्मवधोपायपर्यालोचनम्	६२७ ६३१ ६३२ ६३४ ६३५ ६३६ ६३७ ” ६३९
नवमदिवसयुद्धसमाप्तिः	
१०३ युधिष्ठिरेण भगवन्तं प्रति भीष्मवधोपायप्रश्नः युधिष्ठिरेण स्वदैन्यनिवेदनम्	६४१ ६४२

अध्यायः

पुटम्

भगवता भीष्मवधस्य स्वेनार्जुनेन वा करिष्यमाणत्व- कथनेन समाश्वासनम् .	६४३
युधिष्ठिरेण स्वस्य भगवता सनाथत्वकथनम् ..	६४४
पाण्डवैस्सह भगवता भीष्मं प्रति तद्बोधोपायप्रश्नाय तत्समीपगमनम् .	६४६
भीष्मेण भगवदादीन् स्वागतप्रश्नपूर्वकं स्वेन कर्तव्यांशप्रश्नः युधिष्ठिरेण भीष्मं प्रति तद्बोधोपायप्रश्नः ...	६४७
भीष्मेण स्वस्य दुर्जयत्वकथनपूर्वकं कैश्चित् प्रकारै- र्धैष्यत्वकथनम् ..	६४९
भीष्मेण शिखण्डिना स्वस्य वधप्राप्तिकथनम् ...	६५०
अर्जुनेन बाल्यात् प्रभृति स्वस्य भीष्मादभिवृद्धिं शङ्कितेन तद्बधे विषादाधिगमः ...	६५१
भगवताऽर्जुनं प्रति प्रतिज्ञातकरणे नियोजनम्	"

॥ दशमदिवसयुद्धारम्भः ॥

• ६४४ पाण्डवैः दैवव्यूहनिर्माणम् ...	६५४
कुरुभिः आसुरव्यूहनिर्माणम् ...	६५५
कुरूपाण्डवानां युद्धारम्भः	६५६
शिखण्डिना भीष्मेण संवादपूर्वकं युद्धकरणं ...	६५९
१०५ दशमेऽहनि भीष्मपराक्रमवर्णनम् ...	६६२
भीष्मदुर्योधनसंवादः .	६६४
१०६ अर्जुनादिभिः शिखण्डिनं पुरस्कृत्य भीष्मसमीपगमनम् ...	६६७
अर्जुनदुःशासनयुद्धम्	६७०
१०७ द्वन्द्वयुद्धम्	६७३
१०८ द्रोणेनाश्वत्थामानं प्रति दुर्निमित्तप्रदर्शनम्	६८१
द्रोणेनाश्वत्थामानं प्रति युद्धानुशासनम्	६८४
१०९ भीमसेनपराक्रमवर्णनम्	६८६
भीमसेनेन कृपादिभिर्युद्धकरणम्	६८९
११० अर्जुनपराक्रमवर्णनम्	६९३

अध्यायः

पुटम्

भीष्मार्जुनयुद्धम्	...	६९८
युद्धकरणे जयपराजययोः पणबन्धः	...	,
१११ भीष्मेण युद्धे विरक्तिप्रसङ्गनम्	...	७००
भीष्मेण स्ववधे युधिष्ठिरं प्रति चोदना	...	७०१
घृष्टद्वुष्टयुधिष्ठिराभ्यां सृञ्जयान् प्रति युद्धाय नियोजनम्...	..	,,
११२ सङ्कुलयुद्धवर्णनम्	...	७०५
११३ सङ्कुलयुद्धवर्णनम्	...	७१४
अर्जुनेन भीष्मवधाय शिखण्डिप्रेरणम्	...	७१५
दुर्योधनेन स्वकोयान् प्रति भीष्मसाहायकाचरणेन	...	७१७
तत्पालनचौदनम्	...	७१७
११४ भीष्मपराक्रमवर्णनम्	..	७२५
भगवताऽर्जुनेन प्रति भीष्मवधाय समयविशेषनिवेदनम्	..	७२६
शिखण्डिप्रभृतिभिः भीष्मेण युद्धविधानम्	.	७२८
भीष्मेण पाण्डवानां भगवदनुग्रहविषयत्वेन स्ववीर्य-		
महिम्नो न्यूनतापरिचिन्तनेन युद्धाद्विरतिः	...	७३३
भीष्मेण स्वपिता दत्तवरेणापि मृत्योः प्राप्तकालत्व-		
वर्णनम्	..	७३५
देवर्षिभिः पुष्पावकिरणादिपूर्वकं भीष्माभिप्रायानुमोदनम्		,,
भीष्मेण विनाऽर्जुनमन्यस्य स्ववधकर्तृत्वाभाववर्णनम्		७३७
भीष्मेणार्जुनप्रयुक्तबाणानां महिमानुवर्णनम्	...	७३८
भीष्मशक्तेः वैफल्यकथनम्	..	७३९
युद्धभूमेः रक्तमयत्ववर्णनम्	..	७४०
भीष्मेण प्राक्शिरस्कतया भूमौ पतनम्	...	७४२
भीष्मेणान्तरिक्षात् शुभानां गिरां श्रवणम्	..	७४३
भीष्मेण निर्याणं प्रति उत्तरायणप्रतीक्षणम्		,,
गङ्गया हंसरूपिणां महर्षीणां प्रेषणम्	...	,,
हंसैः भीष्मं प्रत्युक्तवचनप्रक्रिया		७४४
भीष्मेण हंसान् प्रति स्वस्योत्तरायणे निर्याणकथनम्		,,

अध्यायः	पुटम्
दुर्योधनादिभिरतिभीतैः भीष्मवधेन विषादाधिगमः ..	७४५
भीष्मेण महोपनिपज्जपविधानम् ...	७४६
११६ भीष्मवधं श्रुत्वा धृतराष्ट्रेण शोचनम् ...	७४७
भीष्मवधेन भूतादीनां भाषणप्रक्रिया	७४८
भीष्मवधेन पाण्डवैः शङ्काभ्रमानम् ...	७४९
कुरुपाण्डवैः परिवार्य स्थितैः भीष्मसम्भाषणम् .	७५०
भीष्मेणोपधानयाचनम् ...	७५१
भीष्मेण सूक्ष्ममृदूपधानानादरणपूर्वकमर्जुनं प्रति युक्तोपधानाहरणानुज्ञानम् ...	”
भीष्मं प्रत्यर्जुनेन शररूपोपधानसमर्पणम् ...	७५२
भीष्मेणार्जुनं प्रत्युपधानाहरणेनाभिनन्दनम् ...	”
भीष्मेणोत्तरायणप्रतीक्षया सुर्योपासनाय परिखाविधाननियमनम्	७५३
भीष्मेण दुर्योधनं प्रति चिकित्सकानामभिमतप्रदानेन विसर्जननियोजनम् ...	७५४
भीष्मवधेन भगवतः युधिष्ठिरस्य च रक्ष्यरक्षकभावप्रतिपादनम् ...	७५५
भीष्मं प्रति शरतल्पगं क्षत्रियादिभिः यथार्हं सपर्याचरणम्	७५६
भीष्मेण तृषार्तेन पानीययाचनम् ...	७५७
भीष्मेण नानाभक्ष्योदकसन्निपातेऽपि तदनादरणम्	७५७
भीष्मेण विचित्रगोमयपिपासया तदाहरणायार्जुनप्रेरणम्	७५८
अर्जुनेन पर्जन्यास्त्रेण भिद्यमानायाः भूमेः स्वादुनो दिव्यगन्धरसस्य च जलस्याहरणेन भीष्मतृषा- शमनम् ...	७५९
भीष्मेणार्जुनप्रशंसनम्	७६०
भीष्मेण दुर्योधनं प्रति भगवतोऽर्जुनस्य च महिमानु- वर्णनेन सन्धिविधानचौदनम्	७६१
भीष्मकृतसन्धिविधानप्रकारः	७६२

भीष्मपर्वविषयानुक्रमणिका

१५

११८ कर्णेन भीष्मं प्रत्यभिवादनम्	७६४
भीष्मेण कर्णं प्रति पाण्डवैस्सन्धिविधानचोदना	७६५
कर्णेन पाण्डवैस्सङ्गमस्य दुष्करत्वमभिधाय स्वावासं- प्रति गमनम्	७६७
भीष्मेण कर्णं प्रत्यैच्छिकाचरणविधानम्	७६८
वैशम्पायनेन भीष्मपर्वपठनश्रवणादीनां फलनिरूपणम्	७६९

॥ दशमदिवसयुद्धसमाप्तिः ॥

॥ श्रीः ॥

॥ महाभारतम् ॥

॥ ६ ॥ भीष्मपर्व ॥ ६ ॥

॥ श्रीः ॥

॥ महाभारतम् ॥

॥ भीष्मपर्व ॥

(जम्बूखण्डविनिर्माणपर्व)

॥ प्रथमोऽध्यायः ॥

कुरुक्षेत्रे कुरुपाण्डवसेनयोः परस्परसमागमः ॥ १ ॥ उभयपक्षीयैः
परस्परं समयकरणम् ॥ २ ॥

जनमेजयः—

कथं युयुधिरे वीराः कुरुपाण्डवसोमकाः ।

¹पार्थिवाश्च महात्मानो नानादेशसमागताः ॥ १

वैशम्पायनः—

यथा युयुधिरे वीराः कुरुपाण्डवसोमकाः ।

कुरुक्षेत्रे तपःक्षेत्रे शृणु तत् पृथिवीपते ॥ २

अवतीर्य कुरुक्षेत्रं पाण्डवास्सहसोमकाः ।

1. ख-ग—निवेशं चक्रिरे योद्धुं तन्मे शंस महामते । [अधिकः पाठः]

कौरवानभ्यवर्तन्त जिगीषन्तो महाबलाः ॥	३
वेदाध्ययनसम्पन्नास् सर्वे युद्धाभिनन्दिनः ।	
आशंसन्तो जयं युद्धे वधं चाभिमुखा रणे ॥	४
अभियाय च दुर्घर्षा धार्तराष्ट्रस्य वाहिनीम् ।	
प्राङ्मुखाः पश्चिमे भागे न्यविशन्त ससैनिकाः ॥	५
समन्तपञ्चकाद्वाह्यं शिविराणि सहस्रशः ।	
स्थापयामास विधिवत् कुन्तीपुत्रो युधिष्ठिरः ॥	६
शून्येव पृथिवी सर्वा बालवृद्धावशेषिता ।	
निरश्वपुरुषा चासीद् रथकुञ्जरवर्जिता ॥	७
यावत् तपति सूर्यो हि जम्बूद्वीपस्य मण्डलम् ।	
त्पद्भदेव समावृत्तं बलं पार्थिवसत्तम ॥	८
एकस्थास्सर्ववर्णास्ते मण्डलं बहुयोजनम् ।	
पर्याक्रमन्त देशांश्च नदीशैलवनानि च ॥	९
तथा युधिष्ठिरो राजा सर्वेषां भरतर्षभ ।	
आदिदेश सवाहानां भक्ष्यभोज्यमनुत्तमम् ॥	१०
संज्ञाश्च विविधास्तास्तास् तेषां चक्रे युधिष्ठिरः ।	-
एवं वादी वेदितव्यः पाण्डवेयोऽयमित्युत ॥	११
अभिज्ञानानि सर्वेषां संज्ञाश्च विविधास्तथा ।	
योजयामास कौरव्यो युद्धकाल उपस्थिते ॥	१२

१] भीष्मपर्वणि - जम्बूखण्डविनिर्माणपर्व ३

दृष्ट्वा ध्वजाग्रं पार्थस्य धार्तराष्ट्रमहाबलः ।	
सह सर्वैर्महीपालैः प्रत्यव्यूहत पाण्डवान् ॥	१३
पाण्डरेणातपत्रेणं ध्रियमाणेन मूर्धनि ।	
मध्ये राजसहस्राणां भ्रातृभिः परिवारितम् ॥	१४
दृष्ट्वा दुर्योधनं हृष्टास् सर्वे पाण्डवसैनिकाः ।	
दध्मुस्सर्वे महाशङ्कान् भेरीर्जम्नुस्सहस्रशः ॥	१५
ततः प्रहृष्टां स्वां सेनाम् अभिवीक्ष्याथ पाण्डवाः ।	
बभूवुर्हृष्टमनसो वासुदेवश्च वीर्यवान् ॥	१६
स्वयोधान् हर्षयन्तौ तौ वासुदेवधनञ्जयौ ।	
दध्मतुः पुरुषव्याघ्रौ दिव्यौ शङ्खौ रथे स्थितौ ॥	१७
पाञ्चजन्यस्य निर्घोषं देवदत्तस्य चोभयोः ।	
श्रुत्वा सवाहना योधाश् शकृन्मूत्रं प्रसुप्तुवुः ॥	१८
यथा सिंहस्य नदतस् स्वनं श्रुत्वेतरे मृगाः ।	
^२ त्रसेयुस्तद्वदेवासीद् धार्तराष्ट्रबलं तदा ॥	१९
उदतिष्ठद्रजो ^३ भौमं न प्राज्ञायत किञ्चन ।	
^४ अन्तर्दधे तदाऽऽदित्यस् सैन्येन रजसा वृतः ॥	२०

1. अ-क-ग—शङ्कान् महानादान्

2. घ-ङ-म—विह्वेषु

3. घ-ङ-म—घोरं

4. ख—अन्तर्धीयत वादित्यस्; घ-ङ-म—अन्तर्धीयत चादित्यस्

वंवर्षं चात्र पर्जन्यो मांसशोणित ^१ वृष्टिमान् ।	
व्युक्षन् सर्वाणि भूतानि तदद्भुतामिवाभवत् ॥	२१
वायुस्तत्र प्रादुरभून्नीचैःशर्करवर्षवान् ।	
विनिघ्नस्तान्यनीकानि व्यधमंश्चैव तद्रजः ॥	२२
उभे सेने तदा राजन् युद्धाय मुदिते भृशम् ।	
कुरुक्षेत्रे स्थिते यत्ते सागरक्षुभितोपमे ॥	२३
उभयोस्सेनयोरसीद् अद्भुतस्स समागमः ।	
युगान्ते समनुप्राप्ते द्वयोस्सागरयोरिव ॥	२४
शून्याऽऽसीत् पृथिवी सर्वा बालवृद्धावशेषिता ।	
तेन सेनासमूहेन समानीतेन कौरवैः ॥	२५
ततस्तौ समयं चक्रुः कुरुपाण्डवसोमकाः ।	
भर्माश्च स्थापयामासुर् युद्धानां भरतर्षभ ॥	२६
निवृत्ते चैव नो युद्धे स्यात् प्रीतिश्च परस्परम् ।	
यथापुरं यथायोगं न च स्याच्चलनं पुनः ॥	२७
वाचा युद्धे ^२ प्रवृत्ते तु वाचैव प्रतियोधनम् ।	
निष्क्रान्तः पृवनामध्यान्न हन्तव्यः कथञ्चन ॥	२८
रथी च रथिनां योध्यो गजेन सह वै गजः ।	

1. ग—कर्दमान् घ—ड—म—कर्दमः

2. ख—प्रवृत्ते तु नो चैव; ग—नः प्रवृत्ते; ड—घ—म—प्रवृत्ते नो

१] भीष्मपर्वणि - जम्बूखण्डविनिर्माणपर्व ५

अश्वेनाश्वः पादातिश्च पादातेनैव भारत ॥	२९
यथायोगं यथावीर्यं यथोत्साहं यथावयः ।	
समाभाष्य प्रहर्तव्यं न विश्वस्ते न विह्वले ॥	३०
^१ परेण सह संयुक्तं न चान्यः प्रहरेद्युधि ।	
परेण सह संयुक्तः प्रमत्तो विमुखस्तथा ॥	३१
क्षीणशस्त्रो विवर्मा च न हन्तव्यः कथञ्चन ॥	३१॥
न सूतेषु न धुर्येषु न च शस्त्रोपनायिषु ।	
न भेरीशङ्खावादेषु प्रहर्तव्यं कथञ्चन ॥	३२॥
एवं ते समयं कृत्वा कुरुपाण्डवसैनिकाः ।	
विस्मयं परमं जग्मुः प्रेक्षमाणाः परस्परम् ॥	३३॥
विनिद्रित्य महात्मानस् ततस्ते पुरुषर्षभाः ।	
हृष्टरूपास्सुमनसो ^२ राजानो बलवत्तराः ॥	३४॥
उभयोस्सेनयोर्मध्ये बभूवुस्सहसैनिकाः ॥	३५

इति श्रीमहाभारते शतसहस्रिकायां संहितायां वैयासिक्याम्

भीष्मपर्वणि प्रथमोऽध्यायः ॥ १ ॥

॥ ६१ ॥ जम्बूखण्डविनिर्माणपर्वणि प्रथमोऽध्यायः ॥ १ ॥

[अस्मिन्नध्याये ३५ श्लोकाः]

1. ख-व-ङ—इदमर्थं नास्ति

2. व-ङ-म-कोशेषु अयं पादोऽनन्तरश्च न स्तः

॥ द्वितीयोऽध्यायः ॥

व्यासेन धृतराष्ट्रं प्रति युद्धदर्शनाय चक्षुर्दानकथनम् ॥ १ ॥
 धृतराष्ट्रेण युद्धश्रवणमात्रे प्रार्थिते व्यासेन सञ्जयं प्रति युद्धविषये सावैज्ञय-
 दानपूर्वकं युद्धप्रकारकथननियोगः ॥ २ ॥ व्यासेन धृतराष्ट्रं प्रति दुर्निमित्त-
 प्रादुर्भावकथनम् ॥ ३ ॥

वैशम्पायनः—

ततः पूर्वापरे सन्ध्ये समीक्ष्य भगवानृषिः ।
 सर्ववेदविदां श्रेष्ठो व्यासस्तयवतीसुतः ॥ १
 भविष्यति रणे घोरे भरतानां पितामहः ।
 प्रत्यक्षदर्शी सर्वस्य भूतभन्यभविष्यवित् ॥ २
 वैचित्रवीर्यं राजानं स रहस्यत्रवीदिदम् ।
 शोचन्तमार्तं ध्यायन्तं पुत्राणाम^१नयात् तदा ॥ ३

व्यासः—

राजन् परीतकालास्ते पुत्राश्चान्ये च पार्थिवाः ।
 ते हनिष्यन्ति सङ्ग्रामे समासाद्येतरेतरम् ॥ ४
 तेषु कालपरीतेषु विनशिष्यत्सु भारत ।
 कालपर्यायमाज्ञाय मा स्म शोके मनः कृथाः ॥ ५
 यदीच्छसि त्वं सङ्ग्रामं द्रष्टुमेतद्विशां पते ।

1. ख-घ-म—नयं तदा ; ड—नयत्तदा

२] भीष्मपर्वणि - जम्बूखण्डविनिर्माणपर्व ७

चक्षुर्ददामि तेऽहं तु युद्धमेतन्निशामय ॥ ६

दृतराष्ट्रः—

न रोचये ज्ञातिवधं द्रष्टुं ब्रह्मर्षिसत्तम ।

युद्धमेतद्विशेषेण शृणुयां तव तेजसा ॥ ७

वैशम्पायनः—

तस्मिन्ननिच्छति द्रष्टुं सङ्ग्रामं श्रोतुमिच्छति ।

वराणामीश्वरो दाता सञ्जयाय वरं ददौ ॥ ८

व्यासः—

एष ते सञ्जयो राजन् युद्धमेतद्विद्मिष्यति ।

एतस्यास्मिंश्च सङ्ग्रामे न परोक्षं भविष्यति ॥ ९

^१चक्षुषा सञ्जयो राजन् दिव्येनैव समन्वितः ।

कथयिष्यति ते युद्धं सर्वज्ञश्च भविष्यति ॥ १०

प्रकाशं वा रहस्यं वा रात्रौ वा यदि वा दिवा ।

मनसा चिन्तितमपि सर्वं वेत्स्यति सञ्जयः ॥ ११

नैनं शस्त्राणि भेत्स्यन्ति नैनं बाधिष्यते श्रमः ।

गावल्गणिरथं जीवन् युद्धादस्माद्धिमोक्ष्यते ॥ १२

अहं च कीर्तिमैतेषां कुरूपां भरतर्षभ ।

पाण्डवानां च सर्वेषां प्रथयिष्यामि मा शुचः ॥ १३

दृष्टमेतत् पुरा चैव नात्र शोचितुमर्हसि ।

१. ख—इदमर्धद्वयं नास्ति

न चैव शक्यं संयन्तुं यतो धर्मस्ततो जयः ॥

१४

वैशम्पायनः—

एवंमुक्त्वा स भगवान् कुरूणां प्रपितामहः ।

पुनरेव महाभागो धृतराष्ट्रमुवाच ह ॥

१५

व्यासः—

इह युद्धे महाराज भविष्यति महान् क्षयः ।

तथेमानि निमित्तानि दृश्यन्ते भरतर्षभ ॥

१६

श्येनाः कङ्काश्चगृध्राश्च वायसास्सहिता बकैः ।

सम्पतन्ति ध्वजाग्रेषु समवायांश्च कुर्वते ॥

१७

तत्र चापि च पश्यन्ति युद्धमानन्दिनो द्विजाः ।

ऋज्यादा भक्षयिष्यन्ति मांसानि गजवाजिनाम् ॥

१८

कटाकटेति ^१वाश्यन्ते भैरवं भयवेदिनः ।

कङ्काः क्रोशन्ति मध्याह्ने दक्षिणामभितो दिशम् ॥

१९

उभे पूर्वापरे सन्ध्ये नित्यं पश्यामि भारत ।

उदयास्तमये सूर्यं कबन्धैः परिवारितम् ॥

२०

श्वेतलोहितपर्यन्ताः कृष्णग्रीवास्सविद्युतः ।

त्रिवर्णाः परिघास्सन्धौ ^२भानुमावारयन्त्युत ॥

२१

१. घ-ङ-म—वाश्यन्तो

२. “भानुमावारयन्त्युते”त्यादि अर्धचतुष्टयं घ कोशे न
“त्रिवर्णापरिघास्सन्धौ”इत्यर्ध ङकोशे न

२] भीष्मपर्वणि - जम्बूखण्डविनिर्माणपर्व ९

ज्वलिताकेन्दुनक्षत्रं निर्विशेषदिनक्षपम् ।	
अहोरात्रं मया दृष्टं तद्भूयाय भविष्यति ॥	२२
आलक्षे प्रभया हीनां पौर्णमासीं च कार्तिकीम् ।	
चन्द्रोऽभूदग्निवर्णश्च समवर्णे नभस्तले ॥	२३
स्वप्स्यन्ति निहता वीरा भूमिमावृत्य पार्थिवाः ।	
राजानो राजपुत्राश्च शूराः परिघवाहवः ॥	२४
अन्तरिक्षे वराहस्य पृषदंशस्य चोभयोः ।	
प्रणादं युध्यतो रात्रौ रौद्रं नित्यं प्रलक्षये ॥	२५
देवताप्रतिमाश्चापि ^१ कम्पन्ति च हसन्ति च ।	
वमन्ति रुधिराण्यास्यैस् स्विद्यन्ति प्रतपन्ति च ॥	२६
अनाहता दुन्दुभयः प्रणदन्ति विशां पते ।	
अयुक्ताश्च प्रवर्तन्ते क्षत्रियाणां महारथाः ॥	२७
कोकिलाश्शतपत्राश्च चाषा भासाश्शुकास्तथा ।	
सारसाश्चक्रवाकाश्च वाचो मुञ्चन्ति दारुणाः ॥	२८
गृहीतशस्त्राभरणा वर्मिणो वाजिपृष्ठगाः ।	
अरुणोदयेषु दृश्यन्ते शतशश्शलभप्रभाः ॥	२९
उर्भे सन्ध्ये चकाशेते दिशां दाहसमन्विते ।	
^२ ददाति पुष्पवर्षं च रक्तवर्षं च भारत ॥	३०

१. घ-ङ-म-कम्पन्ते

२. ख-घ-ङ-म-आसीद्गुधिरवर्षं च पुष्पवर्षं च कामतः । [पाठान्तरम्]

या चैषा दृश्यते राजंस् बौलोक्ये साधुसम्मता ।	
अरुन्धती तथा ह्येष वसिष्ठः पृष्ठतः कृतः ॥	३१
रौहिणीं पीडयन्नेव स्थितो राजञ् शनैश्चरः ।	
व्यावृत्तं लक्ष्म सोमस्य भविष्यति महद्भयम् ॥	३२
अनभ्रे तमसा घोरे ^१ व्योम्नि प्राणिभयङ्करम् ।	
लोकक्षयकरं घोरं स्तनितं श्रूयते भृशम् ॥	३३
वाहनानां च नदतां प्रपतन्त्यश्रुविन्दवः ।	३३॥

इति श्रीमहाभारते शतसहस्रिकायां संहितायां वैयासिक्याम्
भीष्मपर्वणि द्वितीयोऽध्यायः ॥ २ ॥

॥ ६१ ॥ जम्बूखण्डविनिर्माणपर्वणि द्वितीयोऽध्यायः ॥ २ ॥

[अस्मिन्नध्याये ३३॥ श्लोकाः]

॥ तृतीयोऽध्यायः ॥

व्यासेन धृतराष्ट्रं प्रति दुर्निमित्तप्रादुर्भावकथनम् ॥

व्यासः—

खरा गोषु प्रजायन्ते रमन्ते मातृभिस्सुताः ।

^२अनार्तवं पुष्पफलं दर्शयन्ति वनद्रुमाः ॥ १

१. ख-घ-ङ-म—अयं पादोऽनन्तरश्च न स्तः

२. अ-क-ग—अर्धपञ्चकं नास्ति

३] भीष्मपर्वणि - जम्बूखण्डविनिर्माणपर्व ११

गर्भिण्यो राजपुत्र्यश्च जनयन्ति विभीषणान् ।	
क्रव्यादान् भक्षयिष्यन्ति गोमायूनितरे मृगाः ॥	२
त्रिविषाणाश्चतुर्नेत्राः पञ्चपादा द्विमेहनाः ।	
द्विशीर्षाश्च द्विपुच्छाश्च दंष्ट्रिणः पशवो शिवाः ॥	३
जायन्ते विवृतास्याश्च व्याहरन्तोऽशिवा गिरः ।	
त्रिपादाश्शिखिनस्ताक्षर्याश् चतुर्दंष्ट्रा विषाणिनः ॥	४
तथैवान्ये प्रदृश्यन्ते शुका वै ब्रह्मवादिनाम् ॥	४॥
वैनतेया मयूरांश्च जनयन्ति पुरे तव ।	
गोवत्सं वडवा सूते श्वा सुगालं महीपते ॥	५॥
^१ कुञ्जराश्शारिकाश्चैव शुकाश्चाशुभवादिनः ।	
स्त्रियः काश्चित् प्रजायन्ते चतस्रः पञ्च कन्यकाः ॥	६
जातमात्राश्च नृत्यन्ति गायन्ति च हसन्ति च ।	
पृथग्जनस्य ^२ कुहकाः ताडयन्ति परस्परम् ॥	७॥
नृत्यन्ति परिगायन्ति वेदयन्तो महद्भयम् ।	
प्रतिमाश्चलिखन्त्येतास् सशस्त्राः कालचोदिताः ॥	८॥
अन्योन्यमभिधावन्ति शिशवो दण्डपाणयः ।	
उपनर्दन्ति नृत्यन्ति नगराणि युयुत्सवः ॥	९॥

-
१. घ-ङ-म—कुरराश्शारिकाश्चैव
 २. ख—बाह्वीकास्तापसास्तव वेदमनि ;
 घ-ङ-म—कुहकास्तापसास्तव वेदमनि

पद्मोत्पलानि वृक्षेषु जायन्ते कुमुदानि च ॥	१०
विष्वग्वाता विवान्त्युग्रा रजो नाप्युपशाम्यति । अभीक्ष्णं कम्पते भूमिर् अर्कं राहुस्तथाऽग्रहीत् ॥	११
श्वेतो ग्रहस्तथा चित्रां समतिक्रम्य तिष्ठति । अभावो हि विशेषेण कुरूणां सम्प्रदृश्यते ॥	१२
धूमकेतुर्महाघोरः पुष्यमाक्रम्य तिष्ठति । सेनयोरशिवं घोरं करिष्यति महाग्रहः ॥	१३
मघास्वङ्गारको वक्रश् श्रवणे च बृहस्पतिः । १भगं नक्षत्रमाक्रम्य सूर्यपुत्रेण पीड्यते ॥	१४
शुक्रः प्रोष्ठपदे पूर्वे समारुह्य विशां पते । उत्तरे तु परिक्रम्य सहितः प्रत्युदीक्षते ॥	१५
श्यामो ग्रहः प्रज्वलितस् सधूमस्सह पावकः । एन्द्रं तेजस्वि नक्षत्रं ज्येष्ठामाक्रम्य तिष्ठति ॥	१६
ध्रुवः प्रज्वलितो घोरम् अपसव्यं प्रवर्तते । २चित्रास्वात्यन्तरे चैष संस्थितः परुषो ग्रहः ॥	१७
वक्रानुवक्रं कृत्वा तु श्रवणे पावकप्रभः । ब्राह्मं नक्षत्रमाश्रित्य लोहिताङ्गो व्यवस्थितः ॥	१८
सर्वसस्यप्रतिच्छन्ना पृथिवी सस्यमालिनी ।	

३] भीष्मपर्वणि - जम्बूखण्डविनिर्माणपर्व १३

पञ्चशीर्षा यवाश्चैव शतशीर्षाश्च शालयः ॥ १९

हीना स्यात् पृथिवीपालैर् भविष्यति नराधिप ।

गावः क्षीरसमृद्ध्या च सम्पन्नः पृथिवीतले ॥ २०

सुखदास्सर्वलोकस्य यासां निम्नमिदं जगत् ।

ता गावः प्रस्रुता वत्सैश् शोणितं प्रक्षरन्त्युत ॥ २१

निश्चैरुरथ यानेभ्यः खङ्गाश्च ज्वलिता भृशम् ।

व्यक्तं पश्यामि शस्त्राणि सङ्ग्रामं प्रत्युपस्थितम् ॥ २२

अग्निवर्णा यथा भासश् शस्त्राणा^१मुदकस्य च ।

कवचानां ध्वजानां च भविष्यति महान् क्षयः ॥ २३

दिक्षु प्रज्वलिताश्चैव व्याहरन्ति मृगद्विजाः ।

अत्याहितं दर्शयन्तः क्षत्रियाणां महद्भयम् ॥ २४

एकपक्षाक्षिचरणाश् शकुनाः खेचरा निशि ।

रौद्रं वदन्ति संरुधाश् शोणितं लृढयन् मुहुः ॥ २५

ग्रहौ ताम्नारुणनिभौ प्रज्वलन्ताविव स्थितौ ।

सप्तर्षीणामुदाराणां समवच्छाद्य वै प्रभाम् ॥ २६

संवत्सरस्थायिनौ च ग्रहौ प्रज्वलितावुभौ ।

विशाखयोस्समीपस्थौ शनैश्चरन्बृहस्पती ॥ २७

कृत्तिकासु ग्रहस्तीव्रो नक्षत्रे प्रथमे ज्वलन् ।

1. ख-व-म—मुदरस्य च

वंपूंष्यपाहरत् तासां धूमकेतुरवस्थितः ॥	२८
त्रिषु पूर्वेषु सर्वेषु नक्षत्रेषु विशां पते ।	
बुधस्सम्पततेऽभीक्ष्णं जनयन् प्राणिनां भयम् ॥	२९
चतुर्दशीं पञ्चदशीं भूतपूर्वां च षोडशीम् ।	
इमां तु नाभिजानामि अमावास्यां त्रयोदशीम् ॥	३०
चन्द्रसूर्याबुधौ ^१ ग्रस्तौ देवमासे त्रयोदशीम् ।	
अपर्वणि ग्रहानेतौ प्रजास्सङ्क्षयिष्यतः ॥	३१
रजोवृता दिशस्सर्वाः पांसुवर्षैस्समन्ततः ।	
उत्पातमेघा रौद्राश्च रात्रौ वर्षन्ति शोणितम् ॥	३२
मांसवर्षं ततश्चासीत् तीव्रं कृष्णचतुर्दशीम् ।	
अर्धरात्रे महाघोरे अतृप्यंस्तत्र राक्षसाः ॥	३३
प्रतिस्रोतोवहन्यन्यास् सरितश्शोणितोदकाः ।	
फेनायमानाः कूपाश्च नर्दन्ति वृषभा इव ॥	३४
पतन्त्युल्कास्सनिर्घातास् ^२ सधूमा विद्युदाश्रिताः ।	
अद्य चैव च निशाव्युष्टाबुदये भानुराहतः ॥	३५
ज्वलन्तीभिर्महोल्काभिश् चतुर्भिस्सर्वतो दिशम् ।	
आदित्यमुपतिष्ठद्भिस् तत्र चोक्तं महर्षिभिः ॥	३६

1. व-ङ-भ-ग्रस्तावेकलाहि

2. ख-व-ङ-भ-शुष्काशनिविमिश्रिताः

३] भीष्मपर्वणि - जम्बूखण्डविनिर्माणपर्व १५

भूमिपालसहस्राणां भूमिः पास्यति शोणितम् ॥ ३६ ॥

कैलासमन्दराभ्यां तु तथा हिमवतो विभो ।
सहस्राणि महाशंभुं शिखराणि पतन्त्युतं ॥ ३७ ॥

महाद्भुते भूमिकम्पे चत्वारस्सागराः पृथक् ।
बेलासुद्वर्तयन्ति स्म क्षोभयन्तः पुनः पुनः ॥ ३८ ॥

वृक्षानुन्मथ्य वान्त्युग्रा वाताश्शर्करवर्षिणः ।
पतन्ति चैत्या वृक्षाश्च ग्रामेषु नगरेषु च ॥ ३९ ॥

पीतलोहितवर्णश्च ज्वलत्यग्निर्हुतो द्विजैः ।
वामार्चिश्शिवगन्धश्च धूमप्रायः खरस्वनः ॥ ४० ॥

स्पर्शगन्धरसाश्चैव विपरीता विशां पते ॥ ४१ ॥

धूमायन्ते ध्वजा राज्ञां कम्पमाना मुहुर्मुहुः ।
मुञ्चन्त्यङ्गारवर्षाणि भेर्योऽथ पटहस्तथा ॥ ४२ ॥

प्रासादशिखराग्रेषु पुरद्वारेषु चैव हि ।
गृध्राः परिपतन्त्युग्रा वाममण्डलमाश्रिताः ॥ ४३ ॥

पक्वापकेति सुभृशं प्रणयन्ते वयांसि च ।
निलीयन्ते ध्वजाग्रेषु क्षयाय पृथिवीक्षिताम् ॥ ४४ ॥

1. ख—ववाम शवगन्धी च धूमप्रायखरस्वनः । [पाठान्तरम्]
घ—ङ—म—वामार्चिं शिवगन्धी च

१ निश्चसन्तो विवर्णाङ्गा बले वेपथुसंश्रिताः । रुदन्ति नीचैस्तुरगा मातङ्गाश्च सहस्रशः ॥	४५
२ एवंविधं दुर्निमित्तं क्षयाय पृथिवीक्षिताम् । .. भौमं दिव्यं चान्तरिक्षं त्रिविधं जायतेऽनिशम् ॥	४६
एतच्छ्रुत्वा भवानत्र प्राप्तकालं व्यवस्यताम् । यथा लोकस्समुच्छेदं नायं गच्छति भारत ॥	४७

वैशम्पायनः—

पितुर्वचो निश्चम्यैवं धृतराष्ट्रोऽब्रवीदिदम् ॥ ४७ ॥

धृतराष्ट्रः—

दिष्टमेतत् पुरा मन्ये भविष्यति न संशयः ॥	४८
क्षत्रियाः क्षत्रधर्मेण यदि योत्स्यन्ति संयुगे ।	
वीरलोकं समासाद्य सुखं प्राप्स्यन्ति केवलम् ॥	४९
इह कीर्तिं परे लोके दीर्घकालं महत् सुखम् ।	
प्राप्स्यन्ति पुरुषव्याघ्राः प्राणांस्त्यक्त्वा महाहवे ॥	५०

इति श्रीमहाभारते शतसहस्रिकायां संहितायां वैयासिक्याम्
भोष्मपर्वणि तृतीयोऽध्यायः ॥ ३ ॥

॥ ६१ ॥ जम्बूखण्डविनिर्माणपर्वणि तृतीयोऽध्यायः ॥ ३ ॥

[अस्मिन्नध्याये ५० श्लोकाः]

1. ख-ग-ङ्-म—श्चसन्तः प्रकिरन्तश्च वालवेपथुसंयुताः ।

घ—श्चसन्तः प्राक् किरन्तश्च वाला वेपथुसंश्रिताः ॥

[पाठान्तरम्]

2. अ-क-ख—अर्धद्वयं नास्ति

॥ चतुर्थोऽध्यायः ॥

जेष्यतां जयसूचकलिङ्गकथनम् ॥

वैशम्पायनः—

एवमुक्त्वा मुनिस्तत्त्वं कवीन्द्रो राजसत्तम ।
 पुत्रेण धृतराष्ट्रेण ध्यानमन्वगमत् परम् ॥ १
 पुनरेवाब्रवीद्राजन् कालवादी महातपाः ॥ १॥

व्यासः—

असंशयं पार्थिवेन्द्र कालस्सङ्क्षिपते जगत् ।
 सृजते च पुनर्लोकान् विद्यते नेह शाश्वतम् ॥ २॥
 ज्ञातीनां सुहृदां चैव कुरुपाण्डवयोस्तथा ।
 धर्म्यं दर्शय पन्थानं समर्थो ह्यसि वारणे ॥ ३॥
 एवं ज्ञातिवधः प्राप्नो मा कुरुष्व ममाप्रियम् ॥ ४
 कालोऽयं पुत्ररूपेण तव जातो महाद्युते ।
 न वधः पूज्यते वेदे हितं नैतत् कथञ्चन ॥ ५
^१न हन्यात् स न वा हन्यात् कुलधर्मात् स्वकां तनुम् ।
 कालेनोत्पथगन्तासि शक्ये सति निवारणे ॥ ६

1. ख—हन्यात्स च न वा हन्यात् कालधर्मा
 घ-ड-म-न हन्यात्स च वा हन्यात् कालधर्मात्

कुलस्यास्य विनाशाय तथैव च महीक्षिताम् ।	
अनर्थो राज्यरूपेण लज्यतामसुखावहः ॥	७
लुप्तप्रज्ञः परेणासि धर्मं दर्शय वै सुतान् ।	
किं ते राज्येन दुर्धर्षे येन प्राप्तोऽसि किल्बिषम् ॥	८
यशो धर्मं च कीर्तिं च पालयन् स्वर्गमाप्स्यसि ।	
लभन्तां पाण्डवा राज्यं शमं गच्छन्तु कौरवाः ॥	९
वैशम्पायनः—	
एवं वदति विप्रेन्द्रे धृतराष्ट्रोऽम्बिकासुतः ।	
प्रशस्य वाक्यं वाक्यज्ञो वचनं त्विदमब्रवीत् ॥	१०
धृतराष्ट्रः—	
यथा भवान् वेद तथाऽस्मि वेत्ता	
भावाभावौ विदितौ मे यथावत् ।	
स्वार्थे हि सम्मुह्यति तात लोको	
मां चापि लोकात्मकमेव विद्धि ॥	११
प्रसादये त्वामतुलप्रभाव	
त्वं नो गतिर्दर्शयिता च धीर ।	
न चापि ^१ वै त्वं ससुतं सबान्धवं	
सकल्मषं कर्तुमिहार्हसि त्वम् ॥	१२

1. ग—ते वंशगा मे सुताश्च

ख—ते वंशगा मे सुताश्च न कल्मषं कर्तुमिहार्हसे माम्

घ—उ—मे वंशगा मे सुतश्च न कल्मषं कर्तुमिहार्हसे माम्

४] भीष्मपर्वणि - जम्बूखण्डविनिर्माणपर्व १९

त्वं हि धर्मः पवित्रं च यशः कीर्तिर्धृतिस्मृतिः ।

कुरूणां पाण्डवानां च मान्यश्चासि पितामहः ॥ १३

व्यासः—

वैचित्रवीर्यं नृपते यत् ते मनसि वर्तते ।

अभिधत्स्व यथाकामं छेत्ताऽस्मि तव संशयम् ॥ १४

धृतराष्ट्रः—

यानि लिङ्गानि सेनानां भवन्ति युधि जेष्यताम् ।

तानि सर्वाणि भगवन् छ्रोतुमिच्छामि तन्वतः ॥ १५

व्यासः—

प्रसन्नभाः पावक ऊर्ध्वरश्मिः

प्रदक्षिणावर्तशिखो विधूमः ।

पुण्या गन्धाश्चाहुतीनां प्रवान्ति

जयस्यैतद्भाविनो रूपमाहुः ॥ १६

गम्भीरघोषाश्च महास्वनाश्च

शङ्खा मृदङ्गाश्च नदन्ति यत्र ।

विशुद्धरश्मिस्तपनश्शशी च

जयस्यैतद्भाविनो रूपमाहुः ॥ १७

इष्टा वाचः पृष्ठतो वायसानां

श्रुता यत्र युधि जेतुं नृपाणाम् ।

१हृष्टानां वै गच्छतां युद्धभूमिं जयस्यैतद्भाविनो रूपमाहुः ॥	१८
ये पृष्ठतस्ते त्वरयन्ति राजन् ये त्वग्रतस्ते प्रतिषेधयन्ति । कल्याणवाचश्शकुना राजहंसाश् शुकाः क्रौञ्चाश्शतपत्राश्च यत्न ॥	१९
प्रदक्षिणाश्चैव भवन्ति सङ्घचे ध्रुवं जयन्तस्य वदन्ति विप्राः ॥	१९॥
अलङ्कारैः कवचैः केतुभिश्च मुखप्रसादैर्देहवर्णैश्च नृणाम् । आजिष्मती दुष्प्रतिप्रेक्षणीया येषां चमूस्ते विजयन्ति शत्रून् ॥	२०॥
हृष्टा वाचस्तथा सत्त्वं योधानां यत्र भारत । न म्लायन्ते स्रजश्चैव ते तरन्ति रिपून् रणे ॥	२१॥
प्रयाणे वायसा वामाद् भागाच्चैव तु दक्षिणम् । २प्रपद्यन्ते जयो राज्ञां भवेद्युधि न संशयः ॥	२२॥
शब्दरूपरसस्पर्शगन्धाश्चापि कृताश्शुभाः । तथा योधाः प्रहृष्टाश्च येषां तेषां ध्रुवो जयः ॥	२३॥

1. अ-क—नास्तीदमर्धम्

2. ख-ग-घ-ङ-म—पश्चात्संसाधयत्यर्थं पुरस्तात्प्रतिषेधति । [पाठान्तरम्]

४] भीष्मपर्वणि - जम्बूखण्डविनिर्माणपर्व २१

अन्वीय वायवो वान्ति तथाऽभ्राणि वयांसि च ।	
अनुप्लवन्ते मेघाश्च तथैवेन्द्रधनुषि च ॥	२४॥
एतानि जयमानानां लक्षणानि विशां पते ।	
भवन्ति विपरीतानि मुमूर्षूणां नराधिप ॥	२५॥
अल्पायां वा महत्यां वा सेनायामिति निश्चयः ।	
हर्षो योधगणस्यैवं जयलक्षणमुच्यते ॥	२६॥
^१ राजा दीनो धारयति सेनां सुमहतीमपि ।	
^२ सेनाऽपि सा विदीर्येत योधाऽशूरतरा अपि ॥	२७॥
दुर्निवर्त्यतरा चैव प्रभम्ना हि महाचमूः ।	
अपामिव महावेगास् प्रस्ता मृगगणा इव ॥	२८॥
नैव शक्या समादातुं सन्निपाते महाचमूः ।	
^३ दीर्ण इत्येव दीर्यन्ते यथा शूरतरा अपि ॥	२९॥
भग्नान् योधान् विसम्प्रेक्ष्य भयं भूतगणस्य च ।	
भवेच्च भरतश्रेष्ठ तथा सम्प्रेक्षतामपि ॥	३०॥
ते योधा दुद्रुवुःशूरा दिशो विभ्रामिताः परैः ।	

१. ख-ग-ए-को दीनो धारयति; घ-ङ-स-ए-को दीर्णो धारयति

२. ग-र्ता दीर्णामन्वदीर्यन्ते

ख-घ-ङ-स-तं दीर्णमनुदीर्यन्ते योधाः शूरतमा

३. ख-दीनइत्येव दीर्यन्ते सुविद्वांसोऽपि भारत ।

ग-घ-ङ-सुविद्वांसोऽपि भारत

नैव स्थापयितुं शक्या शूरैरपि महाचमूः ॥ ३१ ॥

संहत्य महतीं सेनां चतुरङ्गां महीपतिः ।

^१शक्नोति नं समाधातुं धीरानिन्द्रसमो युधि ॥ ३२ ॥

उपायैर्विजयेच्छ्रेष्ठम् आहुर्भेदेन मध्यमम् ।

जघन्य एष विजयो यो युद्धेन महीपतेः ॥ ३३ ॥

महादोषस्सन्निपाते तस्माद्दुष्टस्स उच्यते ॥ ३४

^२परस्परज्ञासंहृष्टा व्यवधूतास्सुनिश्चिताः ।

अपि पञ्चाशतं शूरा मृद्नन्ति महतीं घमूम् ॥ ३५ ॥

अपि वा पञ्च षट् सप्त विजयन्त्यनिवर्तिनः ॥ ३५ ॥

न वैनतेयो गरुडः प्रशंसति महाजनम् ।

दृष्ट्वा सुपर्णोऽपचितिं महतीमपि भारत ॥ ३६ ॥

न बाहुल्येन सेनाया जयो भवति भारत ।

अध्रुवो हि जयो नाम दैवं चात्र परायणम् ॥ ३७ ॥

जयवन्तोऽपि सङ्ग्रामे क्षयवन्तो भवन्त्युत ॥ ३८

इति श्रीमहाभारते शतसहस्रिकायां संहितायां वैयासिक्याम्
भीष्मपर्वणि चतुर्थोऽध्यायः ॥ ४ ॥


॥ ६१ ॥ जम्बूखण्डविनिर्माणपर्वणि चतुर्थोऽध्यायः ॥ ४ ॥

[अस्मिन्नध्याये ३८ श्लोकाः]

1. अ-क—इदमर्थं नास्ति

2. अ-क—इदमर्थं नास्ति

॥ पञ्चमोऽध्यायः ॥



व्यासे गंतं सञ्जयेन धृतराष्ट्रं प्रति भूमिगुणानुवर्णनम् ॥१॥ सञ्जयेन
धृतराष्ट्रं प्रति भूतपञ्चकगुणवर्णनपूर्वकं संक्षेपेण जम्बूद्वीपवर्णनम् ॥ २ ॥

वैशम्पायनः—

एवमुक्त्वा ययौ व्यासो धृतराष्ट्राय धीमते ।
धृतराष्ट्रोऽपि तच्छ्रुत्वा ध्यानमेवान्वपद्यत ॥ १
स मुहूर्तमिव ध्यात्वा विनिश्चयस्य च भारत ।
सञ्जयं संशितात्मानम् अपृच्छद्भरतर्षभ ॥ २

धृतराष्ट्रः—

सञ्जयेमे महीपालाश् शूरा युद्धाभिनन्दिनः ।
अन्योन्यमभिनिघ्नन्ति शस्त्रैरुच्चावचैरिह ॥ ३
पार्थिवाः पृथिवीहेतोस् समभित्यक्तजीविताः ।
न च शाम्यन्ति निघ्नन्तो वर्धयन्तो यमक्षयम् ॥ ४
भौममैश्वर्यमिच्छन्तो न मृष्यन्ति परस्परम् ।
मन्ये गुणाधिकां भूमिं तन्ममाचक्ष्व सञ्जय ॥ ५
बहूनि च सहस्राणि प्रयुतान्यर्बुदानि च ।
कोऽत्र्यश्च लोकवीराणां समेताः कुरुजाङ्गले ॥ ६

देशानां च परीमाणं नगराणां च सञ्जय ।	
श्रोतुमिच्छामि तत्त्वेन यत एते समागताः ॥	७
दिव्यबुद्धिप्रदीप्तेन युक्तस्त्वं ज्ञानचक्षुषा ।	
^१ प्रभावात् तस्य विप्रर्षेर् व्यासस्यामिततेजसः ॥	८
सञ्जयः—	
यथाप्रज्ञं महाभाग भौमान् वक्ष्यामि ते गुणान् ।	
शास्त्रचक्षुरवेक्षस्व नमस्ते भरतर्षभ ॥	९
द्विविधानीह भूतानि चराणि स्थावराणि च ।	
चराणां त्रिविधा योनिर् अण्डस्वेदजरायुजाः ॥	१०
चराणां खलु सर्वेषां श्रेष्ठा राजन् जरायुजाः ।	
जरायुजानां प्रवरा मानवाः पशवश्च ये ॥	११
नानारूपाणि विभ्रन्तस् तेषां भेदाश्चतुर्दश ।	
अरण्यवासिनस्सप्त सप्तैव ग्रामवासिनः ॥	१२
सिंहव्याघ्रवराहाश्च महिषा हरिणस्तथा ।	
ऋक्षाश्च वानराश्चैव सप्तारण्यास्मृता नृप ॥	१३
गौरजा मनुजाश्चैव अप्यश्वतरगर्दभाः ।	
एते ग्राम्यास्समाख्याताः पशवस्सप्त साधुभिः ॥	१४
वेदोक्ताः पृथिवीपाल येषु यज्ञाः प्रतिष्ठिताः ॥	१४॥

५] भीष्मपर्वणि - जम्बूखण्डविनिर्माणपर्व २५

ग्राम्याणां पुरुषा श्रेष्ठास् सिंहाश्चारण्यवासिनाम् ।	
सर्वेषामेव भूतानाम् अन्योन्यमुप ^१ जीवकाः ॥	१५॥
उद्भिज्जास्थावराः प्रोक्तास् तेषां पञ्चैव जातयः ।	
वृक्षगुल्मलतावलयस् त्वक्सारास्तृणजातयः ॥	१६॥
तेषां विंशतिरेकोना महाभूतेषु पञ्चसु ।	
चतुर्विंशतिरुद्दिष्टा गायत्री लोकसम्मता ॥	१७॥
य एतां वेद गायत्रीं पुण्यां सर्वगुणान्विताम् ।	
तत्त्वेन भरतश्रेष्ठ लोकानश्नुते शुभान् ॥	१८॥
भूमौ हि जायते सर्वं भूमौ सर्वं विनश्यति ।	
भूमिः प्रतिष्ठा भूतानां भूमिरेव परायणम् ॥	१९॥
यस्य भूमिस्तस्य सर्वं जगत् स्थावरजङ्गमम् ।	
तस्यां ^२ बुध्या च राजानो विनिघ्नन्तीतरेतरम् ॥	२०॥

धृतराष्ट्रः—

नदीनां पर्वतानां च नामधेयानि सञ्जय ।	
तथा जनपदानां च ये चान्ये भूमिमाश्रिताः ॥	२१॥
प्रमाणं च प्रमाणज्ञ पृथिव्या अपि सर्वशः ।	
निखिलेन त्वमाचक्ष्व काननानि च सञ्जय ॥	२२॥

सञ्जयः—

पञ्चैतानि महाराज महाभूतानि सङ्गहात् ।

१. ख-ग-ङ-म—जीविनाम्

२. ख-व-ङ-म—गुह्यन्ति

जगतीस्थानि भूतानि समान्याहुर्मनीषिणः ॥	२३॥
भूमिरापस्तथैवाग्निर् वायुराकाशमेव च ।	
गुणोत्तराणि सर्वाणि तेषां भूमिः प्रधानतः ॥	२४॥
^१ शब्दस्पर्शश्च रूपं च रसो गन्धश्च पञ्चमः ।	
चत्वारोऽप्सु गुणा राजन् गन्धस्तत्र न विद्यते ॥	२५॥
शब्दस्पर्शश्च रूपं च तेजस्येते गुणास्त्रयः ।	
शब्दस्पर्शश्च वायोस्तु आकाशे शब्द एव हि ॥	२६॥
एते पञ्च गुणा राजन् महाभूतेषु पञ्चसु ।	
वर्तन्ते सर्वभूतेषु येषु लोकाः प्रतिष्ठिताः ॥	२७॥
अन्योन्यं नापि वर्तन्ते समं तिष्ठन्ति वै तदा ॥	२८
यदा तु विषमीभावम् आविशन्ति परस्परम् ।	
तदा देहैर्देहवन्तो व्यतिरोहन्ति नान्यथा ॥	२९.
आनुपूर्व्याद् विनश्यन्ति जायन्ते चानुपूर्वशः ।	
सर्वाण्यपरिमेयाणि तथैषां रूपमैश्वरम् ॥)	३०
तत्रतत्र च दृश्यन्ते धातवः पाञ्चभौतिकाः ।	
तेषां मनुष्यास्तत्त्वेन प्रमाणानि प्रचक्षते ॥	३१
अचिन्त्याः खलु ये भावा न तांस्त्केण साधयेत् ॥	३१॥
सुदर्शनं तु वक्ष्यामि द्वीपं ते कुरुनन्दन ।	

५] भीष्मपर्वणि - जम्बूखण्डविनिर्माणपर्व २७

परिमण्डलो महाराज द्वीपोऽयं चक्रसंस्थितः ॥ ३२ ॥

नदीजालपरिच्छन्नः पर्वतैश्चाभ्रसन्निभैः ।

पुरैश्च विविधाकारै रम्यैर्जनपदैस्तथा ॥ ३३ ॥

वृक्षैः पुष्पफलोपेतैस् सम्पन्नधनधान्यवान् ।

लवणेन समुद्रेण सर्वतः परिवारितः ॥ ३४ ॥

यथा हि पुरुषः पश्यत्यादर्शे रूपमात्मनः ।

एवं सुदर्शनद्वीपो दृश्यते चन्द्रमण्डले ॥ ३५ ॥

^१द्विरंशः पिप्पलस्तत्र द्विरंशस्तु शशो महान् ।

सर्वौषधिसमापन्नः पर्वतैः परिवारितः ॥ ३६ ॥

^२अतो यदन्यत् ता आपः एष सङ्क्षेप उच्यते ॥ ३७ ॥

इति श्रीमहाभारते शतसहस्रिकार्यां संहितायां वैयासिक्याम्
भीष्मपर्वणि पञ्चमोऽध्यायः ॥ ५ ॥

॥ ६१ ॥ जम्बूखण्डविनिर्माणपर्वणि पञ्चमोऽध्यायः ॥ ५ ॥

[अस्मिन्नध्याये ३७ श्लोकाः]

-
1. ख-घ-ङ-म—द्विरंशे पिप्पलस्तत्र द्विरंशे च कुशो [पाठान्तरम्]
2. ख-घ-ङ-म—अतो यदन्यथा भूप एष

॥ षष्ठोऽध्यायः ॥

सञ्जयेन भारतादिनखण्डानां तत्तत्स्वीमापर्वतानां मैरोश्च वर्णनम् ॥

धृतराष्ट्रः—

उक्तो द्वीपस्य सङ्क्षेपो विस्तरं ब्रूहि सञ्जय ।
यावद् भूम्यवकाशोऽयं दृश्यते चन्द्रमण्डले ॥ १
तस्य प्रमाणं प्रब्रूहि ततो वक्ष्यसि पिप्पलम् ॥ १॥

वैशम्पायनः—

एवं पृष्टस्स राज्ञा तु सञ्जयो वाक्यमब्रवीत् ॥ २

सञ्जयः—

प्रागायता महाराज षडेते रत्नपर्वताः ।
अवगाढा ह्युभयतस् समुद्रौ पूर्वपश्चिमौ ॥ ३
हिमवान् हेमकूटश्च निषधश्च नगोत्तमः ।
नीलश्च वैदूर्यमयश्च श्वेतश्च रजतप्रभः ॥ ४
सर्वधातुविचित्रश्च शृङ्गवान्नाम पर्वतः ।
एते वै पर्वता राजन् सिद्धचारणसेविताः ॥ ५
तेषामन्तरविष्कम्भा योजनानि सहस्रशः ।
तत्र पुण्या जनपदास् तानि वर्षाणि भारत ॥ ६
वसन्ति तेषु सत्त्वानि नानाभेदानि नित्यशः ॥ ६॥

६] भीष्मपर्वणि - जम्बूखण्डविनिर्माणपर्व २९

इदं तु भारतं वर्षं ततो हैमवतं परम् ।	
ततः किम्पुरुषावासं वर्षं हिमवतः परम् ॥	७॥
होमकूटात् परं चैव हरिवर्षं प्रवक्षते ॥	८
दक्षिणेन तु नीलस्य निषधस्योत्तरेण च ।	
प्रागायतो महाराज माल्यवान्नाम पर्वतः ॥	९
ततः परं माल्यवतः पर्वतो गन्धमादनः ।	
परिमण्डलस्तयोर्मध्ये मेरुः कनकपर्वतः ॥	१०
आदित्यतरुणाभासो विधूम इव पावकः ।	
योजनानां सहस्राणि षोडशान्तरतस्तथा ॥	११
^२ ऊर्ध्वं च चतुरशीतिर् द्वात्रिंशन्मूर्ध्नि विस्तृतः ।	
^३ अधस्ताच्चतुराशीतिर् योजनानां महीपते ॥	१२
ऊर्ध्वञ्चाधश्च तिर्यक् च मेरुरावृत्य तिष्ठति ।	
तस्य पार्श्वे त्वमी द्वीपाश् चत्वारस्संस्थिताः प्रभो ॥	१३
भद्राश्वः केतुमालश्च जम्बूद्वीपश्च भारत ।	
उत्तराः कुरवश्चैव कृतपुण्यजनाश्शुभाः ॥	१४
सुमुखो यत्र राजेन्द्र सुपर्णस्यात्मजः किल ।	
स तु वै चिन्तयामास सौवर्णान् प्रेक्ष्य वायसान् ॥	१५

1. ख—शोत्तरतस्तथा ; घ-ङ-म—शाधस्थितस्तथा

2. अ-क-ख-ग—इदमर्थं नास्ति

3. ङ—इदमर्थं नास्ति

मेरुत्तममध्यानाम् अधमानां च पक्षिणाम् ।	
अविशेषकरो यस्मात् तस्मादेनमुपैम्यहम् ॥	१६
यमादित्योऽनुपर्येति सततं ज्योतिषां पतिः ।	
चन्द्रश्चैव सनक्षत्रो वायुश्चैव प्रदक्षिणः ॥	१७
स पर्वतो महाराज दिव्यपुष्पफलान्वितः ।	
भवनैरावृतस्सर्वैर् जाम्बूनदमयैश्शुभैः ॥	१८
तत्र देवगणा राजन् गन्धर्वासुरराक्षसाः ।	
अप्सरोगणसंयुक्ताश् शैले क्रीडन्ति नित्यशः ॥	१९
तत्र ब्रह्मा च रुद्रश्च शक्रश्चापि सुरेश्वरः ।	
समेत्य विविधैर्यज्ञैर् यजन्तेऽनेकदक्षिणैः ॥	२०
तुम्बुरुर्नारदश्चैव विश्वावसुर्हहाहुहू ।	
अभिगम्य नरश्रेष्ठ स्तुवन्ति विविधैस्तवैः ॥	२१
सप्तर्षयो महात्मानः काश्यपश्च प्रजापतिः ।	
तत्र गच्छन्ति भद्रं ते सदा पर्वणि पर्वणि ॥	२२
तस्यैव मूर्धन्युशना काव्यो राजन् महीपते ।	
तस्य हीमानि रत्नानि तस्यैमे रत्नपर्वताः ॥	२३
तस्मात् कुबेरो भगवांश् चतुर्थं भागमश्नुते ।	
ततः कलांशं वित्तस्य मनुष्येभ्यः प्रयच्छति ॥	२४
पार्श्वे तस्योत्तरे दिव्ये सर्वर्तुकुसुमं शुभम् ।	

६]	भीष्मपर्वणि - जम्बूखण्डविनिर्माणपर्व	३१
	कर्णिकारवनं दिव्यं शिलातलसमुद्भवम् ॥	२५
	तत्र साक्षात् पशुपतिस् सर्वभूतैस्समावृतः ।	
	उमासहायो भगवान् रमते भूतभावनः ॥	२६
	कर्णिकारमयीं मालां बिभ्रत् पादावलम्बिनीम् ।	
	त्रिभिर्नेत्रैः कृतोद्योतैस् त्रिभिस्सूर्यैरिवोदितैः ॥	२७
	तमुग्रतपसस्सिद्धास् सुव्रतास्सत्यवादिनः ।	
	पश्यन्ति न हि दुर्वृत्तैश् शक्यो द्रष्टुं महेश्वरः ॥	२८
	तस्य शैलस्य शिखरे क्षीरधारा दिवश्च्युता ।	
	त्रिंशद्वाहुपरिग्राह्या भीमनिर्घातनिःस्वना ॥	२९
	पुण्या पुण्यजनैर्जुष्टा गङ्गा भागीरथी शुभा ।	
	पतत्यजस्रं वेगेन हृदे चन्द्रप्रभे नृप ॥	३०
	तया ह्युत्पादितः पुण्यस् स हृदस्सागरोपमः ।	
	तां धारयामास तदा दुर्धरां पर्वतैरपि ॥	३१
	शतं वर्षसहस्राणि ^१ शिरसैव महेश्वरः ॥	३१॥
	दक्षिणेन च मेरोस्तु निषधस्योत्तरेण च ।	
	सुदर्शनो नाम महाञ्जम्बूवृक्षस्सनातनः ॥	३२॥
	सर्वकाल ^२ फलैः पूर्णस् सिद्धचारणसेवितः ।	

1. ख-ड-म—शिरस्येव

2. ख-व-ड-म—फलैः पुण्यः ;

तस्य नाम्ना समाख्यातो जम्बूद्वीपस्सनातनः ॥	३३॥
योजनानां सहस्रे द्वे शतं च भरतर्षभ ।	
उत्सेधो वृक्षराजस्य दिविस्पृङ्गानुजेश्वर ॥	३४॥
अरत्नीनां सहस्रं च शतानि ^१ नव पञ्च च ।	
परिणायेऽस्य पक्कानां फलानां रसभेदिनाम् ॥	३५॥
पतमानानि तान्युर्वी कुर्वते विपुलखनम् ।	
विमुञ्चन्ति रसं जातु महारजतसन्निभम् ॥	३६॥
स तु जम्बूफलरसो नदी भूत्वा जनाधिप ।	
मेरुं प्रदक्षिणीकृत्य स प्रयात्युत्तरान् कुरून् ॥	३७॥
न क्षुधा न क्लमश्चापि न पिपासा जनाधिप ।	
तस्मिन् फलरसे पीते न जरा बाधते हि तान् ॥	३८॥
तत्र जाम्बूनदं नाम कनकं देवभूषणम् ।	
तरुणादित्यवर्णाश्च जायन्ते तत्र मानवाः ॥	३९॥
मेरोस्तु पश्चिमे भागे केतुम्व्रलो महीपते ।	
जम्बूषण्डश्च तत्रैव सुमहान् सागरोपमः ॥	४०॥
आयुर्दशसहस्राणि तत्र वर्षे तु भारत ।	
सुवर्णवर्णाश्च नरास् स्त्रियश्चाप्सरसोपमाः ॥	४१॥
अनामया वीतशोका नित्यं मुदितमानसाः ।	

1. क-व-ङ-दश पञ्च च

६] भीष्मपर्वणि - जम्बूखण्डविनिर्माणपर्व ३३

जायन्ते मानवास्तत्र निष्टप्रकनकप्रभाः ॥	४२॥
गन्धमादनशृङ्गेषु कुबेरस्सह राक्षसैः । संवृतोऽप्सरसां सङ्घैर् मोदते गुह्यकाधिपः ॥	४३॥
^१ गन्धमादनपादेषु परेषु परगन्धिकाः ।	
^२ एकादशसहस्राणि वर्षाणां परमायुषः ॥	४४॥
तत्र कृष्णा नरा राजंस् तेजोयुक्ता महाबलाः ।	
स्त्रियश्चोत्पलपत्राभास् सर्वास्सुप्रियदर्शनाः ॥	४५॥
^{३-४} वर्षन्त्विलावृतं नाम तत्र शृङ्गमतः परम् ।	
तत्र स्थिते महाराज द्वे वर्षे दक्षिणोत्तरे ॥	४६॥
इलावृतं मध्यमं तु पञ्च दीर्घाणि चैव हि ।	
उत्तरोत्तरमेतेभ्यो वर्षमुद्दीप्यते गुणैः ॥	४७॥
आयुःप्रमाणादारोग्याद् धर्मतः कामतोऽर्थतः ।	
समन्वितानि भूतानि तेषु वर्षेषु भारत ॥	४८॥
एवमेतैर्महाराज पर्वतैः पृथिवी चिता ॥	४९

१. अ-क-ग—इदमर्धं नास्ति 2. घ—अर्धत्रयं नास्ति
 ३. ख—नीलात्परतरः श्वेतश्चेताद्वैरावतं परम् । [अधिकः पाठः]
 घ-ङ-म—नीलोत्पलतरं वर्षं रम्यकान्नाम भारत ।
 हिरण्मयं च श्वेताद्रेः परवर्षं नराधिप ।
 कुरुवर्षं ततो राजञ् शृङ्गवत्पर्वतात्परम् ॥
 [अधिकपाठान्तरम्]

४. ख-घ-ङ-म—वर्षं चैरावृतं नाम तत्र शृङ्गवतः परम् । [पाठान्तरम्]

हेमकूटस्तु सुमहान् कैलासो नाम पर्वतः ।	
यत्र वैश्रवणो राजन् गुह्यकैस्सह मोदते ॥	५०
तत्र देवो महादेवो नित्यमास्ते सहोमया ।	
चित्रे शिलातले रम्ये देवर्षिगणपूजितः ॥	५१
^१ अस्त्युत्तरेण कैलासान्मैनाकः पर्वतोत्तमः ।	
हिरण्यशृङ्गस्सुमहान् वीर्यो मणिमयो गिरिः ॥	५२
तस्य पार्श्वे महद्विष्यं शुभं काञ्चनवालुकम् ।	
रम्यं बिन्दुसरो नाम यत्र राजा भगीरथः ॥	५३
गत्वा भागीरथीं गङ्गाम् उवास बहुलास्समाः ।	
यूपा मणिमयास्त्र चैत्याश्चापि हिरण्मयाः ॥	५४
तत्रेष्ट्वा च तपस्सिद्धस् सहस्राक्षो महायशः ।	
स्रष्टा भूतपतिर्यत्र सर्वान् लोकान् सनातनान् ॥	५५
उपास्यते तिग्मतेजा यत्र भूतैस्समागतैः ।	
नरनारायणौ ब्रह्मा देवस्थाणुश्च पञ्चमः ॥	५६
तत्र त्रिपथगा देवी प्रथमं तु प्रतिष्ठिता ।	
ब्रह्मलोकादपाक्रान्ता सप्तधा प्रतिपद्यते ॥	५७
वस्वौकसारा नलिनी पावना च सरस्वती ।	
जम्बूनदी च सीता च गङ्गा सिन्धुश्च सप्तमी ॥	५८

1. ख-च-ङ-म—अभ्युत्तरेण कैलासं मैनाकं पर्वतं प्रति । [पाठान्तरम्]

६]	भीष्मपर्वणि - जम्बूखण्डविनिर्माणपर्व	३५
	^१ अचिन्त्या देवसङ्कल्पा प्रभावैश्चैव संयुता ।	
	उपासते यत्न सत्रं सहस्रयुगपर्यये ॥	५९
	दृश्याऽदृश्या च भवति तत्र तत्र सरस्वती ।	
	एता दिव्यास्सप्त गङ्गास् त्रिषु लोकेषु विश्रुताः ॥	६०
	रक्षांसि वै हिमवति हेमकूटे तु गुह्यकाः ।	
	सर्पा नागाश्च निषधे गोकर्णं च तपोवनम् ॥	६१
	गन्धर्वा निषधे शैले नीलो ब्रह्मर्षयो नृपाः ।	
	देवासुरग्रहाश्चैव पर्वते लोकविश्रुते ॥	६२
	शृङ्गवांस्तु महाराज पितृणां प्रतिसञ्चरः ।	
	इत्येतानि महाराज सप्त वर्षाणि भागशः ॥	६३
	भूतान्युपनिविष्टानि गतिमन्ति ध्रुवाणि च ।	
	एषामृद्धिर्बहुविधा दृश्यते दैवमानुषी ॥	६४
	अशक्या परिसङ्ख्यातुं श्रद्धेया तु बुभूषता ।	
	यां तु पृच्छसि मां राजन् दिव्यामेनां शशाकृतिम् ॥	६५
	^३ स·वै सुदर्शनद्वीपो दृश्यते शशबद्धिधा ।	
	पार्श्वे शशस्य वै वर्षे उभये दक्षिणोत्तरे ॥	६६

१. ख-घ-ङ-म-अचिन्त्यदेवसंकल्पा प्रभोरैवैष सञ्चिधिः । [पाठान्तरम्]
२. ख-श्चैते पर्वते प्राय उच्यते; घ-ङ-म-ग्रहं श्वेते पर्वते प्राय उच्यते
३. अ-क-ख-ग-घ-इदमर्थं नास्ति

शाकद्वीपश्च क्रौञ्चश्च शाल्मलिः पुष्कर एव च ।

ताम्रपर्णीशिरोजश्च श्रीमान् मलयपर्वतः ॥

६७

¹एतद्वितीयं द्वीपस्य दृश्यते शशसंज्ञितम् ॥

६७॥

इति श्रीमहाभारते शतसहस्रिकायां संहितायां वैयासिक्याम्
भीष्मपर्वणि षष्ठोऽध्यायः ॥ ६ ॥

॥ ६१ ॥ जम्बूखण्डविनिर्माणपर्वणि षष्ठोऽध्यायः ॥ ६ ॥

[अस्मिन्नध्याये ६७॥ श्लोकाः]

॥ सप्तमोऽध्यायः ॥

मेरोरुत्तरभागस्थोत्तरकुहवर्णनम् ॥ १ ॥ तथा मेरोः पूर्वभागस्थभद्रा-
श्वखण्डवर्णनम् ॥ २ ॥

दृतराष्ट्रः—

मेरोरथोत्तरं पार्श्वं पूर्वं चाचक्ष्व सञ्जय ।

निखिलेन महाबुद्धे माल्यवन्तं च पर्वतम् ॥

१

सञ्जयः—

दक्षिणेन तु नीलस्य मेरोः पार्श्वे तथोत्तरे ।

उत्तराः कुरवो राजन् दिव्यास्मिद्धनिषेविताः ॥

२

तत्र वृक्षा मधुफला नित्यपुष्पफलोपगाः ।

पुष्पाणि च सुगन्धीनि रसवन्ति फलानि च ॥

३

1. अ-क—एतत्तृतीयं

७] भीष्मपर्वणि - जम्बूखण्डविनिर्माणपर्व ३७

सर्वकामफलास्तत्र केचिद्वृक्षा जनाधिप ।	
अपरे क्षीरिणो नाम वृक्षास्तत्र नराधिप ॥	४
ये क्षरन्ति सदां क्षीरं षड्सं ह्यमृतोपमम् ।	
वस्त्राणि च प्रसूयन्ते फलान्याभरणानि च ॥	५
सर्वा मणिमयी भूमिस् सूक्ष्मकाञ्चनवालुका ।	
सर्वत्र सुखसंस्पर्शा दीर्घकालं जनाधिप ॥	६
देवलोकच्युतास्सर्वे जायन्ते तत्र मानवाः ।	
शुक्लाभिजनसम्पन्नास् सर्वे सुप्रियदर्शनाः ॥	७
मिथुनानि च जायन्ते स्त्रियश्चाप्सरसोपमाः ।	
तेषां ते क्षीरिणां क्षीरं पिबन्त्यमृतसम्भवम् ॥	८
मिथुनं जायमानं तत् समन्ताच्च प्रवर्तते ।	
तुल्यरूपगुणोपेतं समवेतं तथैव च ॥	९
एकमेकानुरक्तं च चक्रवाकसमं विभो ।	
निरामया वीतशोका नित्यं मुदितमानसाः ॥	१०
दशवर्षसहस्राणि दशवर्षशतानि च ।	
जीवन्ति ते महाराज न चान्योन्यं जहस्युत ॥	११
भारुण्डा नाम शकुनास् तीव्रितुण्डा महाबलाः ।	
ते निर्हरन्ति च मृतान् दरीषु प्रक्षिपन्ति च ॥	१२
उत्तराः कुरवो राजन् व्याख्यातास्ते समासतः ।	

मेरोः पार्श्वमहं पूर्वं वक्ष्याम्यथ यथातथम् ॥	१३
^१ भद्राश्वं नाम वर्षं तु पुरा वै गन्धमादनात् ॥	१३॥
तत्र पूर्वाभिषेकेस्तु भद्राश्वस्य विशां पते ।	
भद्रसालवनं तत्र कालाम्रश्च महाद्रुमः ॥	१४॥
कालाम्रश्च महाराज नित्यपुष्पफलशुभः ।	
^२ सहस्रयोजनोत्सेधस् सिद्धचारणसेवितः ॥	१५॥
तत्र वै पुरुषाश्चेतास् तेजोयुक्ता महाबलाः ।	
स्त्रियः कुमुदवर्णाश्च सुन्दर्यः प्रियर्शनाः ॥	१६॥
चन्द्रप्रभाश्चन्द्रवर्णाः पूर्णचन्द्रनिभाननाः ।	
चन्द्रशीतलगात्र्यश्च नृत्तगीतविशारदाः ॥	१७॥
दशवर्षसहस्राणि तत्रायुर्भरतर्षभ ।	
कालाम्ररसपीतास्ते नित्यं संस्थितयौवनाः ॥	१८॥
तत्र माल्यवतश्शृङ्गे दृश्यते हव्यवाद् सदा ।	
नाम्ना संवर्तको नाम कालाम्रिर्भरतर्षभ ॥	१९॥
तथा माल्यवतश्शृङ्गे ^३ जायन्ते सुकृता जनाः ॥	२०
योजनानां सहस्राणि पञ्चाशन्माल्यवांस्थितः ।	
महारजतसङ्काशा जायन्ते तत्र मानवाः ॥	२१

१. अ-क-ख—इदमर्थं नास्ति

२ अ-क-ख—द्वीपश्च

३. ख—पूर्वं भानुसुगन्धिके; घ-ङ-म—सर्वे सर्वानुगन्धिकाः

८] भीष्मपर्वणि - जम्बूखण्डविनिर्माणपर्व ३९

ब्रह्मलोकच्युतास्सर्वे सर्वे च ब्रह्मवादिनः ।
तपस्ते तप्यमानास्तु भवन्ति ह्यूर्ध्वरेतसः ॥ २२
रक्षणार्थं तु भूतानां प्रविशन्ति दिवाकरम् ॥ २२॥
षष्टिस्तानि सहस्राणि षष्टिस्तानि शतानि च ।
अरुणस्याग्रतो यान्ति परिवार्य दिवाकरम् ॥ २३॥
षष्टिर्वर्षसहस्राणि षष्टिर्वर्षशतानि च ।
आदित्यतापतप्रास्ते विशन्ति ^१शशिमण्डलम् ॥ २४॥

इति श्रीमहाभारते शतसहस्रिकायां संहितायां वैयासिक्याम्
भीष्मपर्वणि सप्तमोऽध्यायः ॥ ७ ॥

॥ १ ॥ जम्बूखण्डविनिर्माणपर्वणि सप्तमोऽध्यायः ॥ ७ ॥

[अस्मिन्नध्याये २४॥ श्लोकाः]

॥ अष्टमोऽध्यायः ॥

मेरोरुत्तरभागस्थखण्डवर्णनम् ॥

धृतराष्ट्रः—

वर्षाणां चैव नामानि पर्वतानां च सञ्जय ।
आंचक्ष्व मे यथातन्वं ये च पर्वतवासिनः ॥ १

सञ्जयः—

दक्षिणेन तु श्वेतस्य नीलस्यैवोत्तरेण च ।

1. अ-क-ख-ग-र-वि

वर्षं रमणकं नाम जायन्ते तत्र मानवाः ॥	२
शुक्लाभिजनसम्पन्नास् सर्वे सुप्रियदर्शनाः । रतिप्रधानाश्च तथा जायन्ते पुरुषर्षभाः ॥	३
दशवर्षसहस्राणि शतानि दश पञ्च च । जीवन्ति ते महाराज नित्यं मुदितमानसाः ॥	४
दक्षिणे शृङ्गिणं चैव श्वेतस्याथोत्तरेण च । वर्षं हरिण्वतं नाम तत्र हरिण्वती नदी ॥	५
यक्षोरगा महाराज धनिनः प्रियदर्शनाः । महाबलास्तत्र सदा राजन् मुदितमानसाः ॥	६
—एकादशसहस्राणि वर्षाणां ते जनाधिप । आयुःप्रमाणं जीवन्ति शतानि दश पञ्च च ॥	७
शृङ्गाणि वै शृङ्गवतस् त्रीण्येव मनुजाधिप ॥	७॥
एकं मणिमयं तत्र तथैकं रौक्ममद्भुतम् । सर्वरत्नमयं चैकं भवनैरुपशोभितम् ॥	८॥
तत्र स्वयम्प्रभा देवी नित्यं वसति शाण्डिली ॥ उत्तरेण तु शृङ्गस्य समुद्रान्ते जनाधिप ।	९
वर्षमैरावतं नाम तस्माच्छृङ्गवतः परम् ॥ न तत्र सूर्यस्तपति न जीर्यन्ते च मानवाः ।	१०

८] भीष्मपर्वणि - जम्बूखण्डविनिर्माणपर्व ४१

^१चन्द्रमाश्च सनक्षत्रौ ज्योतिर्भूतजनावृतः ॥ ११

^२पद्मप्रभाः पद्मवर्णाः पद्मवर्णनिभाननाः ।
पद्मपत्रसुगन्धाश्च जायन्ते तत्र मानवाः ॥ १२

अनिष्यन्दसुगन्धाश्च निराहारा जितेन्द्रियाः ।
देवलोकच्युतास्सर्वे तथा विरजसो नृप ॥ १३

त्रयोदशसहस्राणि वर्षाणां ते जनाधिप ।
आयुःप्रमाणं जीवन्ति नरा भरतसत्तम ॥ १४

क्षीरोदस्य समुद्रस्य तथैवोत्तरतो हरिः ।
शश्वद्वसति वैकुण्ठश् शकटे कनकोज्ज्वले ॥ १५

अष्टचक्रं हि तद्यानं भूतयुक्तं मनोजवम् ।
अग्निवर्णं महावेगं जाम्बूनदपरिष्कृतम् ॥ १६

स प्रमुस्सर्वलोकानां स विभुर्भरतर्षभ ।
सङ्क्षेपो विस्तरश्चैव कर्ता कारयिता च सः ॥ १७

पृथिव्यापस्तथाऽऽकाशं वायुस्तेजश्च पार्थिव ।
स यज्ञस्सर्वभूतानाम् आस्यं तस्य हुताशनः ॥ १८

वैशम्पायनः—

एवमुक्तस्सञ्जयेन धृतराष्ट्रो महायशाः ।

१. अ-क-ख—इदमर्थं नास्ति

२. घ-ङ-म—तथा सर्वे विरचिता नरास्ते नृपसत्तम । [अधिकः पाठः]

ध्यानमन्वगमद्राजन् पुत्रान् प्रति नराधिप ॥ १२

स विचिन्त्य महातेजाः पुनरेवाब्रवीद्वचः ॥ १९॥

धृतराष्ट्रः—

असंशयं सूतपुत्र कालस्सङ्क्षिपते जगत् ।

सृजते च पुनस्सर्वं नेह विद्यति शाश्वतम् ॥ २०॥

नरो नारायणश्चैव स यज्ञस्सर्वभूतभृत् ।

देवा वैकुण्ठ इत्याहुर् वेदा विष्णुरिति श्रुतिः ॥ २१॥

इति श्रीमहाभारते शतसहस्रिकायां संहितायां वैयासिक्याम्
भीष्मपर्वणि अष्टमोऽध्यायः ॥ ८ ॥

॥ ६१ ॥ जम्बूखण्डविनिर्माणपर्वणि अष्टमोऽध्यायः ॥ ८ ॥

[अस्मिन्नध्याये २१॥ श्लोकाः]

॥ नवमोऽध्यायः ॥

भारतवर्षस्थनदीपर्वतदेशानां विस्तरेण कथनम् ॥

धृतराष्ट्रः—

यदिदं भारतं वर्षं यत्नेदं चोर्जितं बलम् ।

यत्रातिमाबलुब्धोऽयं पुत्रो दुर्योधनो मम ॥

यत्र ^१गुह्राः पाण्डवेया यत्र मे सज्जते मनः ।

1. ख-व-ड-म-गुह्राः—

अभिज्ञातास्मृतिमतां विपुलाश्चित्रसानवः ॥	११
अन्ये ततोऽपरिज्ञाता ह्रस्वा ह्रस्वोपजीविनः ।	
आर्या म्लेच्छाश्च कौरव्य तैर्मिश्राः पुरुषा विभो ॥	१२
नदीं पिबन्ति विपुलां गङ्गां सिन्धुं सरस्वतीम् ।	
गोदावरीं नर्मदां च बाहुदां च महानदीम् ॥	१३
शतद्रूं चन्द्रभागां च यमुनां च महानदीम् ।	
^१ दृषद्वतीं विपाशां च विपापां स्थूलवालुकाम् ॥	१४
नदीं वेत्रवतीं चैव कृष्णवेणीं च निम्नगाम् ।	
इरावतीं वितस्तां च पयोष्णीं देविकामपि ॥	१५
वेदस्मृतां वेदवतीं त्रिदिवामिक्षुलां शमीम् ।	
कर्षणीं चित्रहर्षां च चित्रसेनां च निम्नगाम् ॥	१६
गोमतीं धूतपापां च वन्दनां च महानदीम् ।	
कौशिकीं त्रिदिवां दिव्यां निश्चल्यां लोहितारणीम् ॥	१७
रथस्थां शतकुम्भां च सरयूं च नरेश्वर ।	
चर्मण्वतीं वेत्रवतीं हस्तिहेमां दशां तथा ॥	१८
शरावतीं पयोष्णीं च हरां भीमरथीमपि ।	
कावेरीं ब्रह्मदण्डां च वार्पां शतवरीमपि ॥	१९
निश्चितां सुहितां चापि सुप्रयोगां जनाधिप ।	

१. अ—अर्धषट्कं नास्ति

९] भीष्मपर्वणि - जम्बूखण्डविनिर्माणपर्व ४५

पवित्रां कुण्डलां सिन्धुं पुरजां पुरमालिनीम् ॥	२०
पूर्णवीरां महावीरां वेत्रां वेगवतीमपि ।	
पलाशिनीं पापहरां महेन्द्रां पिप्पलावतीम् ॥	२१
मरुच्छिद्रां तुङ्गभद्रां मौघां हृदवतीमपि ।	
तृणावतीमकृष्णां च सखिसूचिं च कौरव ॥	२२
सदानीरामवृष्ट्यां च कुशपारां महानदीम् ।	
^१ विदिशां सुशिवां चैव तथा वीरवतीमपि ॥	२३
वास्तुं सुवास्तुं गार्धिं च मधुं चैव हिरण्यगाम् ।	
^२ पल्लवस्तवकां चैव पाञ्चालीमथ रोहिणीम् ॥	२४
रथचिन्तां ज्योतिरथां विश्वामित्रां कपिञ्जलाम् ।	
उपेन्द्रां बाहुदां चैव रुचिरामङ्गवाहिनीम् ॥	२५
वैनतीं पिप्पलां वेण्यां प्रवेणीं च महानदीम् ।	
विशालां ताम्रपर्णीं च ताम्रां च कपिलामपि ॥	२६
वरदां वेदपादां च हरिद्रवसमापगाम् ।	
शीघ्रां च विपुलां चैव भारद्वाजां च निम्नगाम् ॥	२७
कौशिकीं ^३ निम्नगां वर्णां बाहुदां वृद्धनर्मदाम् ।	

1. ख—तथाकारां; ग-व-ङ—तथा कान्तां

2. ख—श्लोकद्वयं नास्ति

3. ख-ग-ङ-म—दादरं पूर्णां बाहुदामथ वन्दनाम्
घ—दुर्दरापर्णां बाहुदामथ वन्दनाम्

दुर्गामन्ताश्शिलां चैव ब्रह्मवेध्यां बृहद्वतीम् ॥	२८
^१ रक्षश्शरोहरां चैव तथा जाम्बूनदीमपि ।	
^२ असमां च समां द्वाशां रसवन्तीं परायणाम् ॥	२९
नीलां च प्रतरां चैव धूणिकां च महानदीम् ।	
मानवीं वृषभां चैव महौघां च नराधिप ॥	३०
^३ सदा निरामयां हृष्टां मन्दगां मन्दवाहिनीम् ।	
ब्राह्मणीं च महागौरीं दुर्गामपि च भारत ॥	३१
चित्रोपलां चित्ररथां मञ्जुलां बालुमालिनीम् ।	
मन्दाकिनीं वैतरणीं मन्दां चापि महानदीम् ॥	३२
शुक्तिमतीमनङ्गां च सरङ्गामुत्पलावतीम् ।	
लोहियां करतोयां च तथैव बधसाह्वयाम् ॥	३३
कुमारीं मृष्टकुल्यां च ब्रह्मकुल्यां च मारिष ।	
सरस्वतीं सुपुण्यां च सर्वगङ्गां च भारत ॥	३४
^४ मानवीमृषभां चैव महानद्यो नराधिप ।	
विश्वस्य मातरस्सर्वासु सर्वाश्चैव महाबलाः ॥	३५

१. ख—परिष्णां; ग—वरिष्ठं रोहिणीं चैव;

घ—ङ—म—वरिष्णां रोहिणीं चैव

२. ख—असनां तमसां द्वाशां रसावन्तीं परायणीम् ।

ग—अनसां तमसां द्वाशां सरवन्तीं परायणीम् ।

घ—ङ—म—असनां तामसां द्वाशां रसामन्तीं परायणीम् । [पाठान्तरम्]

३. अ—क—अर्धद्वयं नास्ति

४. अ—क—नास्तीदमर्धम्

९] भीष्मपर्वणि - जम्बूखण्डविनिर्माणपर्व ४७

तथा नद्यस्त्वप्रकाशाश् शतशोऽथ सहस्रशः ।	
इत्येतास्सरितो राजन् समाख्याता यथास्मृति ॥	३६
अत ऊर्ध्वं जनपदान् निबोध गदतो मम ॥	३६॥
^१ अत्रेमे कुरुपाञ्चालास् सात्वा माद्रेयजाङ्गलाः ।	
शूरसेनाः कलिङ्गाश्च बाह्लिकाख्यास्तथैव च ॥	३७॥
मत्स्याः कुलिङ्गास्सात्वीयाः कुन्तिकाः काशिकोसलाः ।	
चैदिवत्साः करुशाश्च कालसिन्धुपुलिन्दकाः ॥	३८॥
उत्तराश्च दशार्णाश्च मेखलाः कोसलैस्सह ।	
पाञ्चालाः कोसलाश्चैव महावृष्टायुगन्धराः ॥	३९॥
परावृद्धा हुलुङ्गाश्च काशयोऽपरकाशयः ।	
जठराः कुरुराश्चैव रस्यगार्णाश्च भारत ॥	४०॥
कुन्तयोऽवन्तयश्चैव तथैवापरकुन्तयः ।	
गोमन्दामन्दकाषण्डा विदर्भानूपवासकाः ॥	४१॥
अश्मकाश्च सुराष्ट्रश्च गोपरोष्ट्रास्सवेतनाः ।	
आधिराजाः कुलुन्दाश्च वल्लराष्ट्रश्च केवलम् ॥	४२॥
सार्वित्रीयास्सायपाका वक्रावक्रतराश्शुकाः ।	
विदेहा मगधास्सूक्ष्मा महदायतयस्तथा ॥	४३॥
अङ्गवङ्गकलिङ्गाश्च यकृल्लोमास्तथैव च ।	

1. ख—अत्रेमे+सात्वाश्चैवेह; ग-घ-ङ-म—सात्वाश्चैवेह

मल्लासुदेष्णाः प्रहृणास् तथा महिषकर्षकाः ॥	४४॥
बाह्लीका वाटधानाश्च आभीराः कालतोयकाः ।	
पुररन्ध्राश्च हूध्राश्च पल्लवाश्चर्मखण्डिकाः ॥	४५॥
अटवीशबराश्चैव मरुभूताश्च मारिष ।	
वयोवृद्धास्तथा वृद्धास् सुराष्ट्राः केकयास्तथा ॥	४६॥
कुन्त्यावलाः परादद्राः कक्ष्यास्सामुद्रनिष्कुटाः ।	
अन्ध्राश्च बहुशो राजन् नानावीर्यास्तथैव च ॥	४७॥
सह्यजाताः प्रावृषीया भार्गवाश्च जनाधिप ।	
बहुद्वीपास्सुकेशाश्च तथा यावकवंशकाः ॥	४८॥
कारुशास्सिन्धुसौवीरा गान्धारावन्तिकास्तथा ।	
किराता बर्बरास्सिद्धा विदेहास्ताम्रलिप्तकाः ॥	४९॥
विन्ध्यदेशाः किराताश्च सुदेष्णाद्रमिडास्तथा ।	
मन्दरा हृतमण्डाश्च कर्णाया भूतलास्तथा ॥	५०॥
कच्छाश्शैबलकच्छाश्च जाङ्गलाङ्गलपल्लवाः ।	
वीरबाहाइशूरतोया राजितास्तस्य कङ्कणाः ॥	५१॥
तिलपाराश्च सीराश्च मधुमन्तस्सकुन्दराः ।	
काश्मीरास्सिन्धुसौवीरा गान्धारावन्तयस्तथा ॥	५२॥
किराता बर्बरास्सिद्धा विदेहास्ताम्रमालिकाः ।	
कौकुट्टकास्तथा व्यङ्ग्याः कोङ्कणा मलयालकाः ॥	५३॥

९] भीष्मपर्वणि - जम्बूखण्डविनिर्माणपर्व ४९

सङ्गमाः कोपनाश्चैव कुरुनागाश्वमारिषाः ।	
ध्वजाह्युत्सवसङ्केता संश्रयास्सर्वनिर्णयाः ॥	५४॥
आयसाः कोकिलाश्रेयाः परमर्मापहास्तथा ।	
तथैव विन्ध्यमालीनाः कुलिन्दा वल्कलैस्सह ॥	५५॥
पल्लवा मालवाश्चैव तथैव परिमल्लकाः ।	
कपिजाः कुक्कुटाश्चैव मण्डकाः करुणास्तथा ॥	५६॥
मूषपास्थलपालाश्च सपिकास्सफूर्तिरञ्जकाः ।	
अल्पेषास्थविराश्चैव भूषपास्तेनपास्तथा ॥	५७॥
मीक्षकाश्च पताकाश्च तङ्कणाः परतङ्कणाः ।	
उत्तराश्चापरे म्लेच्छाः जना भरतसत्तम ॥	५८॥
व्यसनाश्च सकाम्भोजा दारुणा सिद्धजातयः ।	
सरद्रुहाः कुञ्जराश्च यवनाः पावनैस्सह ॥	५९॥
तथैव रामाश्चीनाश्च तथैव दशमालिकाः ।	
क्षत्रियोपनिवेश्याश्च वैश्यशूद्रकुलानि च ॥	६०॥
शूद्राः क्षिलाश्च दरदाः काश्मीराः पशुभिस्सह ।	
कालकाश्च तुषाराश्च पल्लवा गिरिगह्वराः ॥	६१॥
आत्रेयास्सभरद्वाजास् तथैव च सुयोधितः ।	
औपगाश्च कलिङ्गाश्च त्रिगर्ता वंशजातयः ॥	६२॥
कारस्कराश्च वङ्गाश्च आन्ध्राश्च द्रमिलास्तथा ।	

चोलाश्च केरलाश्चैव तथा पाण्ड्यास्सर्षिहलाः ॥	६३॥
नाजरा भागवर्ताश्च तथैव कररञ्जनाः ।	
उद्देशमात्रेण मया देशास्सङ्कीर्तिता विभो ॥	६४॥
एषां बलं गुणं चात्र त्रिवर्गस्य महाफलम् ।	
दुह्याद्धेतुः काममिव भूमिस्सम्यगनुष्ठिता ॥	६५॥
तस्या गृह्णन्ति राजानश् शूरा धर्मार्थकोविदाः ।	
ते त्यजन्त्याहवे प्राणान् रसगृध्रास्तरस्त्रिनः ॥	६६॥
देवमानुषकार्याणां कामं भूमिः परायणम् ।	
अन्योन्यं तेऽवलुम्पन्ति सारमेया इवामिषम् ॥	६७॥
राजानो भरतश्रेष्ठ भोक्तुकामा वसुन्धराम् ।	
न जातु तृप्तिः कामानां विद्यतेऽद्य हि कस्यचित् ॥	६८॥
तस्मात् परिग्रहाद्भूमेर् यतन्ते भुवि पाण्डवाः ।	
साम्ना दानेन भेदेन दण्डेनैव च पार्थिव ॥	६९॥
पिता माता च पुत्राश्च खादन्ति नरपुङ्गव ।	
भूमिर्भवति भूतानां सम्यगच्छिद्रदर्शिताम् ॥	७०॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि नवमोऽध्यायः ॥ ९ ॥

॥ ६९ ॥ जम्बूखण्डविनिर्माणपर्वणि नवमोऽध्यायः ॥ ९ ॥

[अस्मिन्नध्याये ७०॥ श्लोकाः]

॥ दशमोऽध्यायः ॥

चतुर्थ्युगवर्णनम् ॥

धृतराष्ट्रः—

- भारतस्यास्य वर्षस्य ततो हैमवतस्य च ।
 प्रमाणमायुषस्तूत लब्ध्वा चापि शुभाशुभम् ॥ १
- अनागतमतिक्रान्तं वर्तमानं च सञ्जय ।
 आचक्ष्व मे विस्तरतो हरिवर्षं तथैव च ॥ २
- सञ्जयः—
- चत्वारि भारते वर्षे युगानि भरतर्षभ ।
^१कृतं त्रेता द्वापरं च पुष्यं च कुरुवर्धन ॥ ३
- पूर्वं कृतयुगं नाम ततस्त्रेतायुगं प्रभो ।
 संक्षेपाद्द्वापरस्याथ ततस्पुष्यं प्रवर्तते ॥ ४
- चत्वारि तु सहस्राणि वर्षाणां कुरुनन्दन ।
 आयुस्संख्यं कृतयुगे संख्याता राजसत्तम ॥ ५
- तथा त्रीणि सहस्राणि त्रेतायां मनुजाधिप ।
 द्वे सहस्रे द्वापरे तु भुवि तिष्ठन्ति साम्प्रतम् ॥ ६
- न प्रमाणं स्थितिर्ह्यस्ति पुष्येऽस्मिन् भरतर्षभ ।

१. क—अर्धाष्टकं नास्ति

गर्भस्थाश्च त्रियन्तेऽत्र तथा जाता त्रियन्ति च ॥	७
महाबला महासन्वाः प्रज्ञागुणसमन्विताः ।	
अजायन्त कृते राजब् भावयन् भूतभावनाः ॥	८
महोत्साहा महात्मानो धार्मिकास्सत्यवादिनः ।	
जातास्तु वै कृतयुगे धनिनः प्रियदर्शनाः ॥	९
आयुष्मन्तो महावीर्या धनुर्धरवरा युधि ।	
जायन्ते क्षत्रियाश्शूरास् त्रेतायां च सहस्रशः ॥	१०
सर्ववर्णा महाराज जायन्ते द्वापरे युगे ।	
महोत्साहा महावीर्याः परस्पर ^१ हितैषिणः ॥	११
तेजसाल्पेन संयुक्ताः क्रोधनाः पुरुषा नृप ।	
लुब्धाश्चानृत्तिनश्चैव पुष्ये जायन्ति भारत ॥	१२
ईर्ष्या मानस्तथा क्रोधो मायाऽसूया तथैव च ।	
पुष्ये भवति मर्त्यानां रागो लोभश्च भारत ॥	१३
सङ्क्षेपो वर्तते राजन् द्वापरेऽस्मिन् नराधिप ।	
गुणोत्तरं हैमवतं हरिवर्षं ततः परम् ॥	१४

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि दशमोऽध्यायः ॥ १० ॥

॥ ६१ ॥ जम्बूखण्डविनिर्माणपर्वणि दशमोऽध्यायः ॥ १० ॥

[अस्मिन् अध्याये १४ श्लोकाः]

(जम्बूखण्डविनिर्माणपर्व समाप्तम्)

॥ एकादशोऽध्यायः ॥

(भूमिपर्व)

शाकद्वीपवर्णनम् ॥

धृतराष्ट्रः—

जम्बूद्वीपस्त्वया प्रोक्तो यथावदिह सञ्जय ।
 विष्कम्भस्य मम ब्रूहि परिमाणं च तत्त्वतः ॥ १
 समुद्रस्य प्रमाणं च सम्यगच्छिद्रदर्शनम् ।
 प्लक्षद्वीपं च मे ब्रूहि कुशद्वीपं च सञ्जय ॥ २
 शाल्मलं चैव तत्त्वेन क्रौञ्चद्वीपं तथैव च ।
 शाकद्वीपं च मे ब्रूहि राहोस्सोमार्कयोस्तथा ॥ ३

सञ्जयः—

राजन् सुबहवो द्वीपा यैरिदं सन्ततं जगत् ।
 तेषां तत्त्वं प्रवक्ष्यामि चन्द्रादित्यौ ब्रह्मास्तथा ॥ ४
 अष्टादश सहस्राणि योजनानां विशां पते ।
 षट् शतानि च पूर्णानि विष्कम्भो जम्बुसंज्ञितः ॥ ५
 लवणस्य समुद्रस्य विष्कम्भो द्विगुणस्मृतः ।
 नानाद्रुमलताकीर्णो मणिविद्रुमचिह्नितः ॥ ६
 नैकघातुविचित्रैश्च पर्वतरूपशोभितः ।

सिद्धचारणसङ्कीर्णस् सागरः परिमण्डलः ॥	७
प्लक्षद्वीपं च वक्ष्यामि यथावदिह भारत ।	
शृणु मे त्वं यथान्यायं ब्रुवतः कुरुनन्दन ॥	८
जम्बूद्वीपप्रमाणेन द्विगुणस्स नराधिप ।	
विष्कम्भेण महाराज ^१ सागरोऽपि द्विभागशः ॥	९
^२ शात्मलिश्च कुशक्रौञ्चो द्विगुणो ह्युत्तरोत्तरम् ।	
यथासंख्यं परिवृतस् सुरासर्पिः पयोधिभिः ॥	१०
शाकद्वीपं तु वक्ष्यामि यथावदिह भारत ।	
^३ शृणु मे त्वं यथान्यायं ब्रुवतः कुरुनन्दन ॥	११
क्षीरोदेन नृपश्रेष्ठ यश्च सम्परिवारितः ।	
तत्र पुण्या जनपदा न तत्र म्रियते जनः ॥	१२
कुत एव हि दुर्भिक्षं क्षमतेजोयुता हि ते ॥	१२॥
शाकद्वीपस्य सङ्क्षेपो यथावद्भरतर्षभ ।	
उक्त एव महाराज किमन्यद्वर्णयामि ते ॥	१३॥

दृतराष्ट्रः—

शाकद्वीपस्य सङ्क्षेपो यथावदिह सञ्जय ।	
उक्तस्त्वया महाप्राज्ञ विस्तरं ब्रूहि तत्त्वतः ॥	१४॥

१. ग-घ-ङ-म—द्विक्षूदस्सागरस्तथा

२. अ-क-ख—अर्धद्वयं नास्ति

३. अ-क—इदमर्धं नास्ति

सञ्जयः—

अतीव गुणवत् सर्वं तत्र पुण्यं जनाधिप ।	
¹ विस्तृताः पर्वता राजन् सप्तात्र मणिभूषिताः ॥	१५॥
रत्नाकरास्तथा नद्यस् तेषां नामानि मे शृणु ॥	१६
² देवर्षिगन्धर्वयुतः प्रथमो मेरुरुच्यते ।	
प्रागायतो महाराज ³ जलदो नाम पर्वतः ॥	१७
⁴ ततो मेघाः प्रवर्तन्ते प्रभवन्ति च सर्वशः ॥	१७॥
ततः परेण कौरव्य जलधारो महागिरिः ।	
ततो नित्यमुपादत्ते वासवः परमं जलम् ॥	१८॥
यतो वर्षं प्रभवति वर्षकाले जनेश्वर ।	
उच्चैर्गिरी रैवतको यत्न नित्यं प्रतिष्ठितः ॥	१९॥
रेवती दिवि नक्षत्रं पितामहकृतो विधिः ॥	२०
उत्तरेण तु राजेन्द्र श्यामो नाम महागिरिः ।	
यतश्श्यामत्वमापन्ना प्रजा जनपदेश्वर ॥	२१

दृतराष्ट्रः—

सुमहान् संशयो मेऽद्य त्वयो ⁵ क्ते सूतनन्दन ।	
प्रजाः कथं महाप्राज्ञ सम्प्राप्ताश्श्यामतामिह ॥	२२

1 घ—अर्धद्वयं नास्ति

2 अ-क—इदमर्धं नास्ति

3 अ-क—ऋषभो

4 अ-क—इदमर्धं नास्ति

5 ख-घ-म-ङ-क्तः

सञ्जयः—

सर्वेष्वेव महाराज द्वीपेषु कुरुनन्दन ।

गौरः कृष्णश्च वर्णोऽत्र तयोर्वर्णान्तरो नृप ॥ २३

श्यामो यस्मात् प्रवृद्धो वै तेन वक्ष्यामि भारत ॥ २३ ॥

ततः परं कौरवेन्द्र दुर्गशैलो महोदयः ।

केसरी केसरयुतो यतो वायुः प्रवाति वै ॥ २४ ॥

तेषां योजनविष्कम्भो द्विगुणः प्रविभागशः ।

वर्षाणि तेषु कौरव्य सप्तोक्तानि महर्षिभिः ॥ २५ ॥

महामेरुर्महा^१भागो मलयः कुसुमोत्करः ।

जलधरो महाराज सुकुमार इति स्मृतः ॥ २६ ॥

रैवतस्य तु कौमारश् श्यामस्य मणिकाञ्चनः ।

केसरस्याथ ^२मोधारिः परेण तु महाद्रुमः ॥ २७ ॥

परिवार्य तु कौरव्य दैर्घ्यं ह्रस्वत्वमेव च ।

^३क्रौञ्चद्वीपस्य सङ्घातस् तस्य मध्ये महाद्रुमः ॥ २८ ॥

शाको नाम महाराज तस्य ^४वृत्तमिह शृणु ॥ २९

1. ख-ग—भोगो ह्यचलः कुसुमोत्तरे ; घ-म—भागो ह्यचलः कुसुमोत्करः
ङ—भागो ह्यचलत्कुसुमोत्करः

2. ग—मोदारः ; ख—स्याधमो धर्मो दारिः (?)
घ-म—स्यासमो दारिः ; ङ—स्यासमो दारी

3. ख—शाक

4. ख-ग-घ-ङ-म—पूजा महानुगा

११]

भीष्मपर्वणि - भूमिपर्व

५७

तत्र पुण्या जनपदाः पूज्यते तत्र शङ्करः ।

तत्र गच्छन्ति सिद्धाश्च देवताश्चारणास्तथा ॥

३०

धार्मिकाश्च प्रजां राजंश् चत्वारोऽतीव भारत ।

वर्णास्वकर्मनिरता न च स्तेनोऽन्न दृश्यते ॥

३१

दीर्घायुषो महाराज जरामृत्युविवर्जिताः ।

प्रजास्तत्र विवर्धन्ते वर्षास्विव समुद्रगाः ॥

३२

नद्यः पुण्यजलास्तत्र गङ्गा च बहुधा गता ।

सुकुमारी कुमारी च सीता संवेणुका तथा ॥

३३

महानदी च कौरव्य तथा मणिजला नदी ।

इषुवर्धनिका चैव तथा भरतसत्तम ॥

३४

तत्र प्रवृत्ताः पुण्योदा नद्यः कुरुकुलोत्तम ।

सहस्राणां शतान्येव ततो वर्षति वासवः ॥

३५

न तासां नामधेयानि परिमाणं तथैव च ।

शक्यन्ते परिसंख्यातुं पुण्यास्ता हि सरिद्वराः ॥

३६

तत्र पुण्या जनपदाश् चत्वारो लोकसम्मताः ।

मकाश्च मशकाश्चैव मानसा मन्दकास्तथा ॥

३७

मका ब्राह्मणभूयिष्ठास् स्वकर्मनिरताश्च ते ।

मशकेषु च राजन्या धार्मिकास्सर्वकामदाः ॥

३८

मानसेषु महाराज वैश्या धर्मोपजीविनः ।

सर्वकामसमायुक्तास् शूरा धर्मार्थकोविदाः ॥	३९
शूद्राश्च मन्दके नित्यं पुरुषा धर्मशीलिनः ॥	३९॥
न तत्र राजा राजेन्द्र न दण्डो न च दण्डिकाः ।	
स्वधर्मेणैव राजेन्द्र ते रक्षन्ति परस्परम् ॥	४०॥
एतावदेव शक्यं तु तत्र द्वीपे प्रभाषितुम् ।	
एतदेव च वक्तव्यं शाकद्वीपे महौजसि ॥	४१॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि एकादशोऽध्यायः ॥ ११ ॥
॥ ६२ ॥ भूमिपर्वणि प्रथमोऽध्यायः ॥ १ ॥
[अस्मिन्नध्याये ४१॥ श्लोकाः]

॥ द्वादशोऽध्यायः ॥

क्रौञ्चादिद्वीपवर्णनम् ॥

सञ्जयः—

उत्तरेषु च कौरव्य द्वीपेषु श्रूयते कथा ।
यथा श्रुतं महाराज ब्रुवतस्तान् निबोध मे ॥ १
^१घृततोयस्समुद्रो वै दधिमण्डोदनः परः ।

१. स्व-ग-घ-ङ—इक्षूदश्च सुरोदश्च सर्पिक्षीरोदधिस्तथा ।
दधिमण्डोदकाश्चास्य शुद्धोदधिरथोमहान् ॥
[पाठान्तरम्]

१सुरोदरसागरश्चैव तथाऽन्यो जलसागरः ॥	२
परस्परेण द्विगुणास् सर्वे द्वीपा नराधिप ।	
पर्वताश्च महाराज समुद्रैः परिवारिताः ॥	३.
गौरस्तु मध्यमे द्वीपे गिरिर्मणिशिलो महान् ।	
पर्वतः पश्चिमः कृष्णो नारायणनिभो नृप ॥	४
तत्र रत्नानि दिव्यानि स्वयं रक्षति केशवः ।	
प्रजापतिरुपासीनः प्रजानां विदधत् सुखम् ॥	५
कुशद्वीपे कुशस्तम्बो मध्ये जनपदैस्सह ।	
२सम्पूज्यते शाल्मली च द्वीपे शाल्मलिके नृप ॥	६
क्रौञ्चद्वीपे महाक्रौञ्चो गिरी रत्नचयाकरः ।	
सम्पूज्यते महाराज चातुर्वर्ष्येन नित्यदा ॥	७
गोमन्दः पर्वतो राजन् सुमहान् सर्वधातुमान् ।	
वसते भगवान् यत्र श्रिया कमललोचनः ॥	८
मोक्षिभिस्संस्तुतो नित्यं प्रभुर्नारायणो हरिः ॥	८॥
शाकद्वीपे तु राजेन्द्र पर्वतो विद्रुमैश्चितः ।	
सुनामा नाम दुर्धर्षो द्वितीयो हेमपर्वतः ॥	९॥
द्युतिमान्नाम कौरव्य तृतीयः कुमुदो गिरिः ।	

1. अ-क—अर्धपञ्चकं नास्ति

2. ग-घ-ङ-म—सम्पूज्यते हि प्लक्षश्च स्वद्वीपख्यातिकृद्यथा [पाठान्तरम्]

चतुर्थः पुष्पवान्नाम पञ्चमस्तु कुशेशयः ॥	१०॥
षष्ठो हरिगिरिर्नाम षडैते रत्नपर्वताः ॥	११
एषामन्तरविष्कम्भो द्विगुणस्सर्वभागशः ।	
औद्भिदं प्रथमं वर्षं द्वितीयं वेणुमण्डलम् ॥	१२
तृतीयं वै रथाकारं चतुर्थं लम्बनं स्मृतम् ।	
पञ्चमं धृतिमद्वर्षं षष्ठं वर्षं प्रभाकरम् ॥	१३
सप्तमं कपिलं वर्षं सप्तैते वर्षपूजिताः ॥	१३॥
एतेषु देवगन्धर्वाः प्रजाश्च जगतीश्वर ।	
विचरन्ति रमन्ते च न तेषु म्रियते जनः ॥	१४॥
न तेषु दस्यवस्सन्ति म्लेच्छजात्योऽपि वा नृप ।	
गौरप्रायो जनस्सर्वस् सुकुमारश्च पार्थिव ॥	१५॥
अवशिष्टेषु सर्वेषु वक्ष्यामि मनुजेश्वर ।	
यथाश्रुतं महाराज तदप्येकमनाऽशृणु ॥	१६॥
क्रौञ्चद्वीपे महाराज क्रौञ्चो नाम महागिरिः ॥	१७
क्रौञ्चात् परो वामनको वामनादन्धकारकः ।	
अन्धकारात् परो राजन् मैनाकः पर्वतोत्तमः ॥	१८
मैनाकात् परतो राजन् गोविन्दो गिरिरुत्तमः ।	
गोविन्दात् तु परो राजन् निबिडो नाम पर्वतः ॥	१९
परस्तु द्विगुणस्तेषां विष्कम्भो वंशवर्धनः ।	

१२]

भीष्मपर्वणि - भूमिपर्व

६१

देशांस्तत्र प्रवक्ष्यामि तन्मे निगदतश्शृणु ॥

२०

क्रौञ्चस्य कुशलो देशो वामनस्य मनोनुगः ।

मनोनुगात् परंश्चोष्णो देशः कुरुकुलोद्वह ॥

२१

उष्णात् परः प्रावरकः प्रावरादन्धकारकः ।

अन्धकारकदेशात् तु मुनिदेशोऽपरस्मृतः ॥

२२

मुनिदेशात् परश्चैव प्रोच्यते दुन्दुभिस्वनः ।

सिद्धचारणसङ्कीर्णो गौरप्रायो जनाधिप ॥

२३

एते देशा महाराज देवगन्धर्वसेविताः ।

पुष्करे पुष्करो नाम पर्वतो मणिरत्नवान् ॥

२४

तत्र नित्यं निवसति स्वयं देवः प्रजापतिः ।

तं पर्युपासते नित्यं देवास्सर्वे महर्षयः ॥

२५

वाग्भिर्मनोनुकूलाभिः पूजयन्तो जनाधिप ।

जम्बूद्वीपात् प्रवर्तन्ते रत्नानि विविधान्युत ॥

२६

द्वीपेषु तेषु सर्वेषु प्रजानां कुरुसत्तम ।

विप्राणां ब्रह्मचर्येण सत्येन च दमेन च ॥

२७

आरोग्यायुःप्रमाणेभ्यो द्विगुणं द्विगुणं ततः ।

एको जनपदो राजन् द्वीपेष्वेतेषु भारत ॥

२८

उक्ता जनपदा येषु धर्मश्चैकः प्रदृश्यते ॥

२८॥

ईश्वरो दण्डमुद्यम्य स्वयमेव प्रजापतिः ।

द्वीपानेतान् महाराज रक्षंस्तिष्ठति नित्यशः ॥	२९॥
१स राजा स शिवो राजन् प्रेक्षितायाः प्रजापतिः । गोपायति नरश्रेष्ठ प्रजास्सजडपण्डिताः ॥	३०॥
भोजनं चात्र कौरव्य प्रजास्वयमुपस्थितम् । एवमेव महाराज भुज्यते तद्धि नित्यदा ॥	३१॥
ततः परं समा नाम दृश्यते लोकसंस्थितिः । चतुरश्रा महाराज त्रयस्त्रिंशत् तु मण्डलम् ॥	३२॥
तत्र तिष्ठन्ति कौरव्य चत्वारो लोकविश्रुताः । दिग्गजा भरतश्रेष्ठ वामनैरावतादयः ॥	३३॥
सुप्रतीकस्तथा राजन् प्रभिन्नकरटामुखः । तस्याहं परिमाणं तु न संख्यातुमिहोत्सहे ॥	३४॥
असंख्यातस्स नित्यं हि तिर्यगूर्ध्वमधस्तथा । तत्रैव वायवो वान्ति दिग्भ्यस्सर्वाभ्य एव हि ॥	३५॥
असङ्कुद्रा महाराज तान्निगृह्णन्ति ते गजाः । पुष्करैः पद्मसङ्काशैर् वर्षवद्भिर्महाप्रभैः ॥	३६॥
ते शनैः पुनरेवाशु वातान् मुञ्चन्ति नित्यशः । श्वसद्भिर्मुच्यमानास्तु दिग्गजैरिह मारुताः ॥	३७॥
आगच्छन्ति महाराज ततस्तिष्ठन्ति वै प्रजाः ॥	३८

धतराष्ट्रः—

परमो विस्तरोऽत्यर्थं त्वया सञ्जय कीर्तितः ।
दर्शितं द्वीपसंस्थानम् उत्तरं ब्रूहि सञ्जय ॥ ३९

सञ्जयः—

उक्ता द्वीपा महाराज ग्रहान् मे शृणु तत्त्वतः ।
स्वर्भानुः पुरुषव्याघ्र यावदेव स्वभावतः ॥ ४०
परिमण्डलो महाराज स्वर्भानुश्श्रूयते ग्रहः ।
योजनानां सहस्राणि विष्कम्भो द्वादशस्य वै ॥ ४१
परिणाहेन षट्त्रिंशद् विपुलेन तथाऽनघ ।
षष्टिमाहुश्शतान्यस्य पुरा पौराणिकास्तथा ॥ ४२
चन्द्रमास्तु सहस्राणि राजन्नेकादश स्मृतः ।
विष्कम्भेण कुरुश्रेष्ठ त्रयस्त्रिंशत् तु मण्डलम् ॥ ४३
एकोनषष्टिवैपुल्यात् शीतरश्मेर्महात्मनः ॥ ४३॥
सूर्यस्त्वष्टसहस्राणि द्वे चान्ये कुरुनन्दन ।
विष्कम्भेण महाराज मण्डलं त्रिंशतं स्मृतम् ॥ ४४॥
अष्टपञ्चाशतं राजन् विपुलत्वेन चानघ ।
श्रूयते परमोदारः पतङ्गस्स विभावसुः ॥ ४५॥
एतत् प्रमाणमर्कस्य निर्दिष्टमिह भारत ।
स राहुश्छादयत्येतौ यथाकालं महत्तया ॥ ४६॥

चन्द्रादित्यौ महाराज संक्षेपोऽयमुदाहृतः ॥	४७
इत्येतत् ते महाराज पृच्छतश्शास्त्रचक्षुषा ।	
सर्वमुक्तं मया तत्त्वं तस्माच्छममवाप्नुहि ॥	४८
यथादृष्टं मया प्रोक्तं सनिर्याणमिदं जगत् ।	
तस्मादाश्वस कौरव्य पुत्रं दुर्योधनं प्रति ॥	४९
श्रुत्वेदं भरतश्रेष्ठ भूमिपर्व मनोनुगम् ।	
श्रीमान् भवति राजन्यस् सिद्धार्थस्साधुसम्मतः ॥	५०
आयुर्बलं च वीर्यं च तेजश्चास्य विवर्धते ॥	५०॥
यश्शृणोति महाराज पर्वणीदं यतव्रतः ।	
प्रीयन्ते पितरस्तस्य तथैव प्रपितामहाः ॥	५१॥
इदं तु भारतं वर्षं यत्न वर्तामहे वयम् ।	
^१ पूर्वं प्रवर्तते पुण्यं तत् सर्वं श्रुतवानसि ॥	५२॥

इति श्रीमहाभारते शतसहस्रिकायां संहितायां वैयासिक्यां


भीष्मपर्वणि भूमिपर्वणि द्वादशोऽध्यायः ॥ १२ ॥

॥ ६२ ॥ भूमिपर्वणि द्वितीयोऽध्यायः ॥ २ ॥

[अस्मिन्नध्याये ५२॥ श्लोकाः]

(भूमिपर्व समाप्तम्)

॥ त्रयोदशोऽध्यायः ॥



(भगवद्गीतापर्व)

सञ्जयेन धृतराष्ट्रं प्रति भीष्महननकथनम् ॥

वैशम्पायनः—

- अथ गावल्गणिविद्वान् संयुगादेत्य भारत ।
 प्रत्यक्षदर्शी सर्वस्य भूतभव्यभविष्यवित् ॥ १
- ध्यायते धृतराष्ट्राय सहस्रोपेत्य दुःखितः ।
 आचष्ट निहतं भीष्मं भारतानां पितामहम् ॥ २
- सञ्जयः—
- सञ्जयोऽहं महाराज नमस्ते भरतर्षभ ।
 हतो भीष्मश्शान्तनवो भारतानां पितामहः ॥ ३
- ककुद्दं सर्वयोधानां धाम सर्वधनुष्मताम् ।
 शरतरूपगतस्सोऽद्य शेते कुरुपितामहः ॥ ४
- यस्य वीर्यं समाश्रित्य द्यूतं पुत्रस्तवाकरोत् ।
 स शेते निहतो राजन् संख्ये भीष्मश्शिखण्डिना ॥ ५
- यस्सर्वान् पृथिवीपालान् समवेतान् महामृधे ।
 जिगायैकरथेनैव काशिपुर्यां महारथः ॥ ६
- जामदग्न्यं रणे रामम् अयुष्यद्वसुसम्भवः ।

न हतो जामदग्न्येन निहतोऽद्य शिखण्डिना ॥	७
महेन्द्रसदृशशौर्ये धैर्येण हिमवानिव ।	
समुद्र इव गाम्भीर्ये साहिष्णुत्वे धरासमः ॥	८
शरदंष्ट्रो धनुर्वक्रः खड्गजिह्वो दुरासदः ।	
नरसिंहः पिता तेऽद्य पाञ्चाल्येन निपातितः ॥	९
पाण्डवानां महत् सैन्यं यं दृष्ट्वोद्यन्तमाहवे ।	
प्रावेपत भयोद्विभ्रं सिंहं दृष्ट्वेव गोगणः ॥	१०
परिरक्ष्य च सेनां तु दशरात्नमनीकहा ।	
जगामास्तमिवादित्यः कृत्वा कर्म सुदुष्करम् ॥	११
यस्स शक्र इवाक्षोभ्यो वर्षन् बाणान् सहस्रशः ।	
जघान युधि योधानाम् अर्बुदं दशभिर्दिनैः ॥	१२
स शेते निहतो भूमौ वातरुग्ण इव द्रुमः ।	
तव दुर्मन्त्रिते राजन् यथा नार्हस्स भारत ॥	१३

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि त्रयोदशोऽध्यायः ॥ १३ ॥

॥ ६३ ॥ भगवद्गीतापर्वणि प्रथमोऽध्यायः ॥ १ ॥

[अस्मिन्नध्याये १३ श्लोकाः]

॥ चतुर्दशोऽध्यायः ॥

धृतराष्ट्रेण भीष्महननश्रवणात्परिशोचनपूर्वकं सञ्जयं प्रति, विस्मरेण
भीष्मादियुद्धवर्णनचोदना ॥

धृतराष्ट्रः—

- कथं कुरूणामृषभो हतो भीष्मशिखण्डिना ।
 कथं रथात् स न्यपतत् पिता मे वामवोपमः ॥ १
- कथमासंश्च योधा मे हीना भीष्मेण सञ्जय ।
 बलिना देवकल्पेन गुर्वर्थं ब्रह्मचारिणा ॥ २
- तस्मिन् हते महेष्वासे महाप्राज्ञे महाबले ।
 महासन्धे नरव्याघ्रे किमिवासन् जनास्तदा ॥ ३
- आर्तिं परामाविशति यथा वदसि मे हतम् ।
 कुरूणामृषभं वीरम् अकम्प्यं पुरुषर्षभम् ॥ ४
- के तं यान्तमनुप्रेयुः के तस्यासन् पुरोगमाः ।
 केऽतिष्ठन् के न्यवर्तन्त केऽभ्यवर्तन्त सञ्जय ॥ ५
- के शूरा राजशार्दूलम् अच्युतं पुरुषर्षभम् ।
 रथानीकं गाहमानं सहसा पृष्ठतोऽन्वयुः ॥ ६
- यस्तमोर्के इवापोह्य परसैन्यममिन्नहा ।
 सहस्ररश्मिप्रतिमः परेषां भयमादधत् ॥ ७

अकरोहुष्करं कर्म रणे पाण्डवशासनात् ।	
ग्रसमानमनीकानि य एनं पर्यवारयन् ॥	८
निकृन्तस्तमनीकानि शरदंष्ट्रं मनस्विनम् ।	
चापव्यात्ताननं घोरम् असिजिह्वं दुरासदम् ॥	९
अत्यन्तं पुरुषव्याघ्रं महासत्त्वं पराजितम् ।	
पातयामास कौन्तेयः कथं तमजितं युधि ॥	१०
उग्रधन्वानमुग्रेषुं वर्तमानं रथोत्तमे ।	
परेषामुत्तमाङ्गानि विचिन्वन्तमथेषुभिः ॥	११
पाण्डवानां महत् सैन्यं यं दृष्ट्वात्यन्तमाहवे ।	
कालाग्निमिव दुर्धर्षं समवेष्टत नित्यशः ॥	१२
परिरक्ष्य च सेनां मे दशरात्रमनीकहा ।	
जगामास्तमिवादित्यः कृत्वा कर्म सुदुष्करम् ॥	१३
यस्स शक्र इवाक्षय्यं वर्षन् शरमयं महत् ।	
जवान युधि योधानाम् अर्बुदं दशभिर्दिनैः ॥	१४
स शेते निष्ठनन् भूमौ वातरुग्ण इव द्रुमः ।	
मम दुर्मन्त्रितेनासौ यथा नार्हस्सभारतः ॥	१५
कथं शान्तनवं दृष्ट्वा पाण्डवानामनीकिनी ।	
प्रहर्तुमशकत् तत्र भीष्मं भीमपराक्रमम् ॥	१६
कथं भीष्मेण सङ्ग्रामं अकुर्वन् पाण्डुनन्दनः ।	

१४]	भीष्मपर्वणि - भगवद्गीतापर्व	६९
कथं च नाजयद्भीष्मो द्रोणे जीवति सञ्जय ॥		१७
कृपे चानिहिते तत्र भारद्वाजात्मजे तदा ।		
भीष्मः प्रहरतां श्रेष्ठः कथं स निधनं गतः ॥		१८
कथं चापि महातेजाः पाञ्चाल्येन शिखण्डिना ।		
भीष्मो विनिहतो युद्धे देवैरपि सुदुस्सहः ॥		१९
यस्पर्धति रणे नित्यं जामदग्न्यं महाबलम् ।		
अजितो जामदग्न्येन शक्रतुल्यपराक्रमम् ॥		२०
तं हतं समरे भीष्मं महान्तमतथोचितम् ।		
सञ्जयाचक्ष्व मे वीर शमं चाद्य न विद्महे ॥		२१
मामकाः के महेश्वासा न जहुस्सञ्जयाच्युतम् ।		
दुर्योधनसमादिष्टाः के शूराः पर्यवारयन् ॥		२२
यच्छिखण्डिमुखास्सर्वे पाण्डवा भीष्ममभ्ययुः ।		
कच्चिन्न कुरवो भीतास् तत्यजुस्सञ्जयाच्युतम् ॥		२३
^१ मौर्वीघोषस्तनयित्नुः पृषत्कपृषतो महान् ।		
धनुर्हादमहाशब्दो महामेघ इवोन्नतः ॥		२४
यदभ्यवर्षत् कौन्तेयान् सहपाञ्चालसृञ्जयान् ।		
निम्नन् पररथान् वीरो दानवानिव वज्रभृत् ॥		२५
इष्वस्त्रसागरं घोरं बाहुग्राहं दुरासदम् ।		

कार्मुकोर्मिणमक्षय्यं ध्वजद्वीपं रथप्लवम् ॥	२६
गदासिमकरावासं ह्यवेगं गजाचलम् ।	
पदातिमस्यकलिलं शङ्खदुन्दुभिनिस्वनम् ॥	२७
हयान् गजान् पदार्तींश्च रथांश्च तरसा बहून् ।	
निमज्जयन्तं समरे परवीरान् प्रहारिणः ॥	२८
विदह्यमानं क्रोपेन तेजसा च परन्तपम् ।	
के पुरस्तादगच्छन्त रक्षन्तो भीष्ममन्तिके ॥	२९
के रक्षन्नुत्तरं चक्रं वीरा वीरस्य युध्यतः ।	
वामे चक्रे वर्तमानाः केऽघ्नन् सञ्जय सृञ्जयान् ॥	३०
वेल्लेव मकरावासं के वीराः पर्यवारयन् ।	
भीष्मो यदकरोत् कर्म समरे सञ्जयारिहा ॥	३१
दुर्योधनहितार्थाय के तस्य पुरतोऽभवन् ।	
केऽरक्षन् दक्षिणं चक्रं भीष्मस्यामिततेजसः ॥	३२
पृष्ठतः केऽपरे वीरा उपारक्षन् यतव्रतम् ।	
अग्रतोऽग्र्यमनीकेषु केऽभ्यरक्षन् दुरासदम् ॥	३३
पार्श्वतः के ह्यवर्तन्त गच्छन्तो दुर्गमां गतिम् ।	
समूहे के परान् वीरान् प्रत्ययुध्यन्त सञ्जय ॥	३४
रक्ष्यमाणः कथं वीरैर् गोप्यमानश्च तेन ते ।	
दुर्जयानामनीकानि विजयेत् तरसा युधि ॥	३५

सर्वलोकेश्वरस्यैव परमस्य प्रजापतेः ।

^१कथं प्रहर्तुमपि ते शेकुस्सञ्जय पाण्डवाः ॥

३६

यस्मिन् द्वीपे समाश्रयस्य युध्यन्ति कुरवः परैः ।

तं निमग्नं नरन्याग्रं भीष्मं सञ्जय शंससि ॥

३७

यस्य वीर्यं समाश्रित्य मम पुत्रस्सुमन्दधीः ।

न पाण्डवानगणयत् कथं स निहतः परैः ॥

३८

यः पुरा विबुधैस्सेन्द्रैस् साहाय्ये युद्धदुर्मदः ।

काङ्क्षितो दानवान् भ्रद्धिः पिता मम महाव्रतः ॥

३९

यस्मिन् जाते महावीर्ये शन्तनुर्लोकविश्रुतः ।

शोकं दैन्यं च दुःखं च प्राजहात् परमास्त्रवित् ॥

४०

प्रोक्तं परायणं तज्ज्ञं स्वधर्मनिरतं शुचिम् ।

वेदवेदाङ्गतत्त्वज्ञं कथं शंससि मे हतम् ॥

४१

सर्वास्त्रविनयोपेतं शान्तं दान्तं मनस्विनम् ।

हतं शान्तनवं श्रुत्वा मन्ये शेषं बलं हतम् ॥

४२

धर्माद्धर्मो बलवान् सम्प्राप्त इति मे मतिः ।

यत्र वृद्धं गुरुं हत्वा राज्यमिच्छन्ति पाण्डवाः ॥

४३

जामदग्न्यः पुरा रामन् सर्वास्त्रविदनुत्तमः ।

१ अ—कथं प्रहर्तुर्भीष्मस्य तिष्ठतो युधिशास्त्रवान् ।

स्थातुं ससैन्यास्तस्याग्नेशेकुस्सञ्जय पाण्डवाः ॥

[पाठान्तरम्]

अम्बार्थमुद्यतरुसङ्गचे भीष्मेण युधि निर्जितः ॥	४४
तमिन्द्रसमकर्माणं ककुदं सर्वघन्विनाम् ।	
हतं शंससि मे भीष्मं किं नु दुःखमतः परम् ॥	४५
असकृत् क्षत्रियव्रातास् सङ्गचे येन विनिर्जिताः ।	
जामदग्न्येन रामेण परवीरनिघातिना ॥	४६
न हतो यो महाबुद्धिस् स हतोऽद्य शिखण्डिना ॥	४६॥
तस्मान्नूनं महावीर्याद् भार्गवाद्युद्धदुर्मदात् ।	
तेजोवीर्यबलोपेतश् शिखण्डी द्रुपदात्मजः ॥	४७॥
यश्शूरं कृतिनं युद्धे सर्वशस्त्रभृतां वरम् ।	
परमास्त्रविदं वीरं जघान भरतर्षभम् ॥	४८॥
के वीरास्तममिन्नघ्नम् अन्वयुश्शस्त्रसंसदि ।	
शंस मे तद्यथा चासीद् युद्धं भीष्मस्य पाण्डवैः ॥	४९॥
^१ योषेव हतवीरा मे सेना पुत्रस्य सञ्जय ।	
अगोपमिव चोद्भ्रान्तं गोकुलं तद्वलं मम ॥	५०॥
पौरुषं सर्वलोकेषु परं यस्य महाहवे ।	
पराजिते च वस्तस्मिन् कथमासीन्मनस्तदा ॥	५१॥
जीवितेऽप्यद्य सामर्थ्यं किमिवास्मासु सञ्जय ।	
घातयित्वा महावीर्यं पितरं लोकधार्मिकम् ॥	५२॥

अगाधे सलिले मग्ना नौर्भ्रष्टा दूरचारिणः ।

^१भीष्मे हते भृशं तद्वन मन्ये शोचन्ति पुत्रकाः ॥ ५३ ॥

अश्मसारमयं नूनं हृदयं मम सञ्जय ।

^२यच्छ्रुत्वा पुरुषव्याघ्रं हतं भीष्मं न दीर्यते ॥ ५४ ॥

यस्मिन्नखं च मेघा च नीतिश्च भरतर्षभे ।

अप्रमेयाणि दुर्धर्षे कथं स निहतो युधि ॥ ५५ ॥

न चास्त्रेण न शौर्येण तपसा मेघया न च ।

न धृत्या न पुनस्त्यागैर् मृत्योः कश्चिद्विमुच्यते ॥ ५६ ॥

कालो नूनं महावीर्यस् सर्वलोकदुरत्ययः ।

यत्र शान्तनवं भीष्मं हतं शंससि सञ्जय ॥ ५७ ॥

^३पुत्रशोकाभिसंतप्तो महद्दुःखमचिन्तयन् ।

आशंसे शर्म पुत्राणां भीष्माच्छन्तनुनन्दनात् ॥ ५८ ॥

यदादित्यमिवापश्यत् पतितं भुवि सञ्जय ।

दुर्योधनश्शान्तनवं किं तदा प्रत्यपद्यत ॥ ५९ ॥

नाहं स्वेषां परेषां वा बुद्ध्वा सञ्जय चिन्तयन् ।

शेषं किञ्चित् प्रपश्यामि प्रत्यनीके महीक्षिताम् ॥ ६० ॥

दारुणः क्षत्रधर्मोऽयम् ऋषिभिस्सम्प्रदर्शितः ।

1. अ-क—तेनाहीना मम चमूर्ध्रमते नूनमद्य वै । [अधिकः पाठः]

2. अ-क—अर्धसप्तकं नास्ति

3. व—अर्धलयं नास्ति

यत्र शान्तनवं हत्वा राज्यमिच्छन्ति पाण्डवाः ॥	६१॥
वयं वा राज्यमिच्छामो घातयित्वा यतव्रतम् ।	
क्षत्रधर्मे स्थिताः पार्था नापराध्यन्ति पुत्रकाः ॥	६२॥
एतदार्येण कर्तव्यं कृच्छ्रास्वापत्सु सञ्जय ।	
पराक्रमः परं शक्त्या स च तस्मिन् प्रतिष्ठितः ॥	६३॥
अनीकानि विनिघ्नन्तं ह्रीमन्तमपराजितम् ।	
कथं शान्तनवं तातं पाण्डुपुत्रा ह्यवारयन् ॥	६४॥
कथं युक्तान्यनीकानि कथं युद्धं महात्मभिः ।	
कथं वा निहतो भीष्मः पिता सञ्जय मे परैः ॥	६५॥
दुर्योधनश्च कर्णश्च शकुनिश्चापि सौबलः ।	
दुःशासनश्च कितवो हते भीष्मे किमब्रुवन् ॥	६६॥
^१ परमास्त्रविदं शूरं भीष्मं शान्तनवं युधि ।	
के वीरास्तमामित्रघ्नम् अन्वयुःशस्त्रसंसदि ॥	६७॥
शंस मे तद्यथा चासीद् युद्धं भीष्मस्य पाण्डवैः ॥	६८
यां शरीरैरुपस्तीर्णा वरवारणवाजिनाम् ।	
शरशक्तिगदाखड्गप्रासतोमरसङ्कुलाम् ॥	६९
प्राविशन् कितवा मन्दास् तां सभां युद्धदुर्गमाम् ॥	६९॥
प्राणघ्नूते प्रतिभये केऽदिव्यन्त नरर्षभाः ।	

१४] भीष्मपर्वणि - भगवद्गीतापर्व ७५

केऽजयन् के जितास्तत्र कृतलक्षा निपातिताः ॥	७० ॥
अन्ये भीष्माच्छान्तनवात् तन्ममाचक्ष्व सञ्जय ॥	७१
न हि मे शान्तिरस्तीह श्रुत्वा देवव्रतं हतम् ।	
तं वीरं भीमकर्माणं भीष्ममाहवशोभिनम् ॥	७२
आर्तिं मे महतीं व्यूढां हृदये पुत्रकारिताम् ।	
त्वं सिञ्चन् सर्पिषेवाग्निम् उद्दीपयसि सञ्जय ॥	७३
महान्तं भारमुद्यम्य विश्रुतं सार्वलौकिकम् ।	
दृष्ट्वा विनिहतं भीष्मं मन्ये शोचन्ति पुत्रकाः ॥	७४
तथा ग्रस्तानि दुःखानि दुर्योधनकृतान्यहम् ।	
तस्मान्मे सर्वमाचक्ष्व यद्वृत्तं तत्र सञ्जय ॥	७५
सङ्ग्रामे पृथिवीशानां मन्दस्याबुद्धिसम्भवम् ।	
अपनीतं सुनीतं वा तन्ममाचक्ष्व पृच्छतः ॥	७६
यत् कृतं तत्र सङ्ग्रामे भीष्मेण जयमिच्छता ।	
तेजोयुक्तं कृतास्त्रेण ब्रूहि तच्चाप्यशेषतः ॥	७७
यथा तच्चाभवद्युद्धं कुरुपाण्डवसेनयोः ।	
क्रमेण येन यस्मिंश्च काले यच्च यथा च तत् ॥	७८

इति श्रीमहाभारते शतसहस्रिकायां संहितार्यां वैयासिक्यां
भीष्मपर्वणि चतुर्दशोऽध्यायः ॥ १४ ॥

॥ ६३ ॥ भगवद्गीतापर्वणि द्वितीयोऽध्यायः ॥ २ ॥

[अस्मिन्नध्याये ७८ श्लोकाः]

॥ पञ्चदशोऽध्यायः ॥

दुर्योधनेन दुःशासनं प्रति भीष्मरक्षणाज्ञापनम् ॥ १ ॥ कुरुपाण्डव-
सेनावर्णनम् ॥ २ ॥

सञ्जयः—

- त्वद्युक्तोऽयमनुप्रश्नो महाराज यथार्हसि ।
न हि दुर्योधने दोषम् इममाधातुमर्हसि ॥ १
- य आत्मनो दुश्चरिताद् अशुभं प्राप्नुयान्नरः ।
एनसा न स दैवं हि कालं वा गन्तुमर्हति ॥ २
- महाराज मनुष्येषु निन्द्यं यस्सर्वमाचरेत् ।
स वध्यस्सर्वलोकस्य निन्दितानि समाचरन् ॥ ३
- निकारो निकृतिप्रज्ञैः पाण्डवैस्त्वत्प्रतीक्षया ।
अनुभूतस्सहामायैः क्षान्तश्च सुचिरं वने ॥ ४
- हयानां च गजानां च रथानां चामितौजसाम् ।
प्रत्यक्षं यन्मया दृष्टं दृष्टं योगबलेन च ॥ ५
- शृणु तत् पृथिवीपाल मा स्म शोके मनः कृथाः ।
दृष्टमेतत् पुरा भावि नूनमेतन्नराधिप ॥ ६
- नमस्कृत्वा प्रवक्ष्यामि पाराशर्याय धीमते ।
यस्य प्रसादात् प्राप्तं मे दिव्यं ज्ञानमनुत्तमम् ॥ ७

दृष्टिश्चातीन्द्रिया राजन् दूराच्छ्रवणमेव च ।	
परचित्तस्य विज्ञानम् अतीतानागतस्य च ॥	८
यथोपपत्तिविज्ञानम् अकाशे च गतिं विना ।	
शस्त्रैरवध्यो युद्धे च वरदानान्महात्मनः ॥	९.
शृणु मे विस्तरेणेदं विचित्रं परमाद्भुतम् ।	
भारतानां महद्युद्धं यथा तद्रोमहर्षणम् ॥	१०
स्वेष्वनीकेषु यत्तेषु व्यूढेषु च विधानतः ।	
दुर्योधनो महाराज दुःशासनमथाब्रवीत् ॥	११.

दुर्योधनः—

दुःशासन रथास्तूर्णं युज्यन्तां भीष्मरक्षिणः ।	
अनीकानि च सर्वाणि शीघ्रं त्वमनुचोदय ॥	१२.
अयं मां समनुप्राप्तो वर्षपूगाभिचिन्तितः ।	
पाण्डवानां ससैन्यानां कुरूणां च समागमः ॥	१३
नातः कार्यतरं मन्ये रणे भीष्मस्य रक्षणात् ।	
हन्याद्भूमो ह्यसौ पार्थान् सोमकांश्च ससृञ्जयान् ॥	१४
अब्रवीच्च विशुद्धात्मा नाहं हन्यां शिखण्डिनम् ।	
श्रूयते स्त्री ह्यसौ पूर्वं तस्माद्भर्ज्यो रणे मम ॥	१५
तस्माद्भीष्मो रक्षितव्यो विशेषेणेति मे मतिः ।	
शिखण्डिनो वधे यत्तास् सर्वे तिष्ठन्तु मामकाः ॥	१६.

तथा प्राच्याः प्रतीच्याश्च दाक्षिणात्योत्तरापथाः ।	
सर्वशस्त्रेषु कुशलाश् ते रक्षन्तु पितामहम् ॥	१७
अरक्ष्यमाणं हि वृको हन्यात् सिंहं महाबलम् ।	
मा सिंहं जम्बुकेनेव घातयेम शिखण्डिना ।	१८
वामे चक्रे युधामन्युर् उत्तमौजाश्च दक्षिणे ।	
गोप्तारौ फाल्गुनस्यास्तां फल्गुनोऽपि शिखण्डिनः ॥	१९
संरक्ष्यमाणः पार्थेन भीष्मेण च विवर्जितः ।	
यथा न हन्याद्वाङ्मेयं दुःशासन तथा कुरु ॥	२०

सञ्जयः—

ततो रजन्यां व्युष्टायां शब्दस्समभवन्महान् ।	
क्रोशतां भूमिपालानां युज्यतां युज्यतामिति ॥	२१
शङ्खदुन्दुभिनिर्घोषैस् सिंहनादरवैरपि ।	
हयहेषितशब्दैश्च रथनेमिस्वनैस्तथा ॥	२२
गजानां वृंहितैश्चैव योधानां चापि गर्जताम् ।	
क्ष्वेलितास्फोटितोद्गुष्टैस् तुमुलस्सर्वतोऽभवत् ॥	२३
उदतिष्ठन्महाराज सर्व युक्तमशेषतः ।	
^१ सूर्योदये महत् सैन्यं कुरुपाण्डवसेनयोः ॥	२४
तव राजेन्द्र पुत्राणां पाण्डवानां तथैव च ।	

१. ख—रथानीकान्यदृश्यन्त नगराणीव भूरिशः ।

दुष्प्रधृष्ट्याणि चास्त्राणि सचापकवचानि च ॥	२५
ततः प्रकाशे सैन्यानि समदृश्यन्त भारत ।	
त्वदीयानां परेषां च शस्त्रवन्ति महान्ति च ॥	२६
तत्र नागा रथाश्चैव जाम्बूनदपरिष्कृताः ।	
भ्राजमाना हृदृश्यन्त मेघा इव सविद्युतः ॥	२७
रथानीकान्यदृश्यन्त नगराणीव भूरिशः ।	
अतीव शुशुभे तत्र पिता ते पूर्णचन्द्रवत् ॥	२८
धनुर्भिर्ऋष्टिभिः खड्गैर् गदाभिश्शक्तितोमरैः ।	
योधाः प्रहरणैश्शुभ्रैस् तेष्वनीकैष्ववस्थिताः ॥	२९
गजाः पदातिरथिनस् तुरगाश्च विशां पते ।	
व्यतिष्ठन् दारुणाकाराश् शतशोऽथ सहस्रशः ॥	३०
ध्वजा बहुविधाकारा प्रादृश्यन्त समुच्छ्रिताः ।	
स्वेषां चैव परेषां च द्युतिमन्तस्सहस्रशः ॥	३१
मणिकाश्चनचित्वाङ्गा ज्वलिता इव पावकाः ।	
अर्चिष्मन्तो व्यरोचन्त गजारोहास्सहस्रशः ॥	३२
महेन्द्रकेतवश्शुभ्रा महेन्द्रसदनेष्विव ।	
सन्नद्धास्तेषु ते वीरा ददृशुर्युद्धकाङ्क्षिणः ॥	३३
उद्यतैरायुधैश्चिखैर् दीप्यमानास्समन्ततः ।	
बद्धगोधाङ्गुलित्राणास् तदा बद्धकलापिनः ॥	३४

ऋषभा इव गर्जन्तो नृपास्सेनामुखे बभुः ॥	३४॥
शकुनिस्सौबलश्शल्यस् सैन्धवोऽपि जयद्रथः ।	
विन्दानुविन्दावावन्त्यौ काम्भोजश्च सुदक्षिणः ॥	३५॥
श्रुतायुश्चाथ कालिङ्गो जयत्सेनश्च पार्थिवः ।	
बृहद्बलश्च कौशल्यः कृतवर्मा च सान्त्वतः ॥	३६॥
दशैते पुरुषव्याघ्राश् शूराः परिघवाहवः ।	
अक्षौहिणीनां पतयो यज्वानो भूरिदक्षिणाः ॥	३७॥
एते चान्ये च बहवो दुर्योधनवशानुगाः ।	
राजानो राजपुत्राश्च नीतिमन्तो महारथाः ॥	६८॥
सन्नद्धास्समदृश्यन्त स्वेष्वनीकेष्ववस्थिताः ।	
^१ बद्धकृष्णाजिनास्सर्वे ध्वजिनो मुञ्जधारिणः ॥	३९॥
सृष्टा दुर्योधनस्यार्थे ब्रह्मलोकाय दीक्षिताः ।	
समृद्धा दश वाहिन्यः परिगृह्य व्यवस्थिताः ॥	४०॥
^२ एकादशी धार्तराष्ट्री कौरवाणां महाचमूः ।	
अग्रतस्सर्वसैन्यानां यत्र शान्तनवोऽग्रणीः ॥	४१॥
श्वेतोष्णीषं श्वेतहयं श्वेतवर्माणमच्युतम् ।	
अपश्यन्त महाराज भीष्मं चन्द्रमिवोदितम् ॥	४२॥

१. अ-क—नास्तोदमर्धम्

२. अ-क—अक्षौहिण्या चमूचासीदेकादशा सुतस्य ते । [पाठान्तरम्]

हेमतालध्वजं भीष्मं राजते स्यन्दने स्थितम् ।	
श्वेताभ्र इव तीक्ष्णांशुं ददृशुः कुरुपाण्डवाः ॥	४३ ॥
^१ दृष्ट्वा चमूमुखे भीष्मं समकम्पन्त पाण्डवाः ।	
सृञ्जयाश्च महेष्वासा धृष्टद्युम्नपुरोगमाः ॥	४४ ॥
जृम्भमाणं महासिंहं दृष्ट्वा क्षुद्रमृगा यथा ।	
धृष्टद्युम्नमुखास्सर्वे समुद्विविजिरे मुहुः ॥	४५ ॥
एकादशैताश्श्रीजुष्टा वाहिन्यस्तव पार्थिव ।	
पाण्डवानां तथा सप्त महापुरुषमानिनाम् ॥	४६ ॥
उद्वृत्तमकरावर्तौ महाप्राहसमाकुञ्चौ ।	
युगान्ते ^२ समवेतौ द्वौ सागराविव संयुतौ ॥	४७ ॥
नैव नस्तादृशो राजन् दृष्टपूर्वो न च श्रुतः ।	
अनीकानां समेतानां कौरवाणां तथाविधिः ॥	४८ ॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि पञ्चदशोऽध्यायः ॥ १५ ॥

॥ ६३ ॥ भगवद्गीतापर्वणि तृतीयोऽध्यायः ॥ ३ ॥

[अस्मिन्नध्याये ४८ ॥ श्लोकाः]

1. अ-क-नास्तीदमधैम्

2. ख-व-ड-म-समुपेतौ + चेष्टितौ

॥ षोडशोऽध्यायः ॥

युद्धाय कुरुसेनानिर्याणम् ॥

सञ्जयः—

- यथा च भगवान् व्यासः कृष्णद्वैपायनोऽब्रवीत् ।
 तथैव सहितास्सर्वे समाजग्मुर्महाप्रहाः ॥ १
- मघाविषयगस्सोमस् तद्दिनं प्रत्यपद्यत ।
 दीप्यमानाश्च सम्पेतुर् दिवि सप्त महाप्रहाः ॥ २
- द्विधाभूत इवादित्य उदये प्रत्यदृश्यत ।
 ज्वलन्त्या शिखया राजन् भानुमानुदितो दिवि ॥ ३
- ववाशिरे च दीप्तायां दिशि गोमायुवायसाः ।
 काङ्क्षमाणाश्शरीराणि मांसशोणितभोजनाः ॥ ४
- अहन्यहनि पार्थानां वृद्धः कुरुपितामहः ।
 भरद्वाजात्मजश्चैव प्रातरुत्थाय दंसितौ ॥ ५
- जयोऽस्तु पाण्डुपुत्राणाम् इत्यूचतुररिन्दमौ ।
 युयुधाते तवार्थाय यथा स समयः कृतः ॥ ६
- सर्वधर्मविशेषज्ञः पिता देवव्रतस्तव ।
 समानीय महीपाला इदं वचनमब्रवीत् ॥ ७
- भीष्मः—
 इदं वः क्षत्रिया द्वारं स्वर्गायापावृतं महत् ।

१६] भीष्मपर्वणि - भगवद्गीतापर्व ८३

गच्छध्वं तेन शक्रस्य ब्रह्मणश्च सलोकताम् ॥ ८

एष वइशाश्वतः पन्थाः पूर्वेः पूर्वतरं गताः ।
सम्भावयत चात्मानम् अव्यग्रमनसो युधि ॥ ९

नाभागोऽथ ययातिश्च मान्धाता नहुषो नृगः ।
^१संसिद्धाः परमं स्थानं गताः कर्मभिरीदृशैः ॥ १०

अधर्मः क्षत्रियस्यैष यद्व्याधिमरणं गुहे ।
युद्धे तु निधनं याति सोऽस्य धर्मस्सनातनः ॥ ११

सञ्जयः—

एवमुक्त्वा महीपाला भीष्मेण भरतर्षभ ।
निर्ययुस्तान्यनीकानि शोभयन्तो रथोत्तमाः ॥ १२

स तु वैकर्तनः कर्णस् सामात्यस्सह बन्धुभिः ।
न्यासितस्समरे शस्त्रं भीष्मेण भरतर्षभ ॥ १३

ऋषेतकर्णाः पुत्रास्ते राजानश्चैव तावकाः ।
निर्ययुस्सिंहनादेन नादयन्तो दिशो दश ॥ १४

श्वेतछत्रैः पताकाभिर् ध्वजवारणवाजिभिः ।
तान्यनीकान्यशोभन्त रथैश्च सपदातिभिः ॥ १५

भेरीपणवशङ्खैश्च दुन्दुभीनां च निःस्वनैः ।
रथनेमिनिनादैश्च बभूवाञ्जलिता मही ॥ १६

1. अ-क-ग-अर्जुनस्सगरो वैन्दो ये चान्ये क्षत्रियोत्तमाः ।[अधिकः पाठः]

काञ्चनाङ्गदकेयूरैः कार्मुकैश्च महारथाः ।	
भ्राजमाना व्यरोचन्त साग्रयः पर्वता इव ॥	१७
तालेन महता भीष्मो पञ्चतालेन केतुना ।	
विमलादित्यसङ्काशस् तस्थौ कुरुचमूमुखे ॥	१८
ये त्वदीया महात्मानो राजानो भरतर्षभ ।	
यथादेशमवर्तन्त राज्ञश्शान्तनवस्य ते ॥	१९
^१ स तु दुर्योधनस्सैन्ये सहितस्सर्वमागधैः ।	
ययौ मातङ्गराजेन राजर्होण पताकिना ॥	२०
^२ पद्मवर्णस्त्वनीकानां सर्वेषामग्रतस्थितः ।	
अश्वत्थामा ययौ यत्तस् सिहलाङ्गलकेतुना ॥	२१
श्रुतायुश्चित्रसेनश्च पुरुमित्रो विविंशतिः ।	
शल्यो भूरिश्रवाश्चैव विकर्णश्च महारथः ॥	२२
एते सप्त महेष्वासा द्रोणपुत्रपुरोगमाः ।	
स्यन्दनैर्वीरकर्माणो भीष्मस्यासन् पुरोगमाः ॥	२३
तेषामपि महोत्सेधाश् शोभयन्तो रथोत्तमान् ।	
भ्राजमाना व्यदृश्यन्त जाम्बूनदमया ध्वजाः ॥	२४
जाम्बूनदमयी वेदिः कमण्डलुविभूषिता ।	

1. ख-ग-घ-ङ-म-यस्तु गोपायनशैब्यः सहितः सर्व

2. अ-क-ग-स्फुरच्ञेतातपत्नेण ध्रियमाणश्च मूर्धनि ।

वीज्यमानस्सुचारुभ्यां चामराभ्यां च पार्श्वयोः ॥[अधिकःपाठः]

१६]	भीष्मपर्वणि - भगवद्गीतापर्व	८५
	केतुराचार्यमुख्यस्य द्रोणस्य धनुषा सह ॥	२५
	अनेकशतसाहस्रम् अनीकमनुकर्षतः ।	
	महान् दुर्योधनस्यासीन् नागो मणिमयो ध्वजः ॥	२६
	तस्य पौरवकालिङ्गाः काम्भोजाश्च सुदक्षिणाः ।	
	क्षेमधन्वा च शल्यश्च तस्थुः प्रमुखतो रथाः ॥	२७
	स्यन्दनेन महार्हेण केतुना वृषभेण च ।	
	प्रकर्षन्निव सेनाग्रं मागधस्य कृपो ययौ ॥	२८
	तदङ्गपतिना गुप्तं कृपेण च मनस्विना ।	
	शारदाभ्रप्रतीकाशं प्राच्यानामभवद्बलम् ॥	२९
	अनीकप्रमुखे तिष्ठन् वराहेण महायशाः ।	
	शुशुभे केतुमुख्येन राजतेन जयद्रथः ॥	३०
	शतं रथसहस्राणां तस्यासन् वशवर्तिनः ।	
	अष्टौ दन्तिसहस्राणि सादिनामयुतानि षट् ॥	३१
	तत्सिन्धुपतिना राजन् पालितं ध्वजिनीमुखम् ।	
	अनन्तरथनागाश्वम् अशोभत महद्बलम् ॥	३२
	षष्ट्या रथसहस्राणां नागानामयुतेन च ।	
	पातिस्सर्वकलिङ्गानां ययौ केतुमता सह ॥	३३
	तस्य पर्वतसङ्काशा व्यरोचन्त महागजाः ।	
	यन्वतोमरतूणीरैः पताकाभिरलङ्कृताः ॥	३४

शुशुभे केतुमुख्येन पावकेन कलिङ्गराट् ।	
श्वेतच्छत्रेण निष्केण चामरव्यजनेन च ॥	३५
^१ केतुमानमि मातङ्गं विचित्रपरमाङ्कुशम् ।	
आस्थितस्समरे राजन् मेघस्थ इव भानुमान् ॥	३६
तेजसा दीप्यमानस्तु वारणोत्तममास्थितः ।	
भगदत्तो ययौ राजा यथा वज्रधरस्तथा ॥	३७
गजस्कन्धगतावास्तां भगदत्तेन सम्मितौ ।	
विन्दानुविन्दावावन्त्यौ केतुमन्तमनुव्रतौ ॥	३८
^२ स रथानीकवान् व्यूहो हस्त्यङ्गोत्तमशीर्षवान् ।	
वाजिपक्षः पदात्युगः प्रहसन् सर्वतोमुखः ॥	३९
द्रोणेन विहितो राजन् राज्ञा शान्तनवेन च ।	
तथैवाचार्यपुत्रेण बाह्लीकेन कृपेण च ^३ ॥	४०

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि षोडशोऽध्यायः ॥ १६ ॥

॥ ६३ ॥ भगवद्गीतापर्वणि चतुर्थोऽध्यायः ॥ ४ ॥

[अस्मिन्नध्याये ४० श्लोकाः]

1. अ-क-ग—शोभमानस्स नृपतिश् शुशुभे चारुविक्रमः । [अधिकःपाठः]
2. अ-क-ग-ङ—अन्ये च बहवो भूपाश् शतशोऽथ सहस्रशः ।
प्रययुः पुरतः कृत्वा भीष्मं कुरुकुलोद्भवम् । [अधिकःपाठः]
3. अ-क-ग—कुरुक्षेत्रं प्रति तदा युद्धाय भरतर्षभ ॥ [अधिकःपाठः]

॥ सप्तदशोऽध्यायः ॥

कुरुसेनावर्णनम् ॥

सञ्जयः—

ततो मुहूर्तं तुमुलश् शब्दो हृदयकम्पनः ।	
अश्रूयत महाराज योधानां प्रयुयुत्सताम् ॥	१
शङ्खदुन्दुभिनिर्घोषैर् वारणानां च बृंहितैः ।	
नेमिघोषै रथानां च दीर्यतीव वसुन्धरा ॥	२
हयानां हेषमाणानां योधानां चैव गर्जताम् ।	
क्षणेन खं ततो भूमिश् शब्देनापूरितं तदा ॥	३
पुत्राणां तव दुर्धर्ष पाण्डवानां तथैव च ।	
समकम्पन्त सैन्यानि परस्परसमागमे ॥	४
तत्र नागा रथाश्चैव जाम्बूनदविभूषिताः ।	
भ्राजमाना व्यदृश्यन्त मेघा इव सविद्युतः ॥	५
ध्वजा बहुविधाकारास् तावकानां नराधिप ।	
काञ्चनाङ्गदिनो रेजुर् ज्वलिता इव पावकाः ॥	६
स्वेषां चैव परेषां च समदृश्यन्त भारत ।	
महेन्द्रकेतवइशुभ्रा महेन्द्रसदनेष्विव ॥	७
काञ्चनैः कवचैर्वीरा ज्वलनार्कसमप्रभैः ।	

सन्नद्धास्समदृश्यन्त ग्रहाः प्रज्वलिता इव ॥	८
कुरुयोधवरा राजन् विचित्रायुधकार्मुकाः ।	
^१ उज्ज्वलैरायुधैश्चित्रैस् तलवद्धाः पताकिनः ॥	९
^२ ऋषभाक्षा महेष्वासाश् चमूमुखगता मुहुः ।	
पृष्ठगोपास्तु भीष्मस्य पुत्रास्तव नराधिप ॥	१०
दुःशासनो दुर्विषहो दुर्मुखो दुष्पहस्तथा ।	
विविंशतिश्चित्रसेनो विकर्णश्च महाबलः ॥	११
सत्यव्रतः पुरुमित्रो जयो भूरिश्रवाश्शलः ।	
रथा विंशतिसाहस्रास् तथैषामनुयायिनः ॥	१२
अभीषहाश्शूरसेनाश् शिबयोऽथ वसातयः ।	
साल्वा मत्स्यास्तथाम्बवृष्टास् त्रिगर्ताः कैकयैस्सह ॥	१३
^३ सौदीराः कितवाः प्राच्याः प्रतीच्योदीच्यपार्वताः ।	
द्वादशैते जनपदास् सर्वे शूरास्तनुत्यजः ॥	१४
सरथा रथवंशेन तेऽभ्यरक्षन् पितामहम् ।	
अनीकं दशसाहस्रं कुञ्जराणां तरस्विनाम् ॥	१५
मागधेयेन नृपतिस् तथानीकेन चाभ्ययात् ॥	१५॥
रथानां चक्ररक्षाश्च पादरक्षाश्च दन्तिनाम् ।	

१. अ-क—नास्तीदमर्धम्

२. अ-क—काञ्चनाङ्गदिनो राजन् ज्वलिता इव पर्वताः । [पाठान्तरम्]

३. अ-क—अर्धत्वयं नास्ति

१८] भीष्मपर्वणि - भगवद्गीतापर्व ८९

बभूवुर् वाहिनीमध्ये शतानामयुतानि षट् ॥ १६॥

पादाताश्च ततोऽगच्छन् धनुश्चर्मासिपाणयः ।
अनेकशतसाहस्राः असङ्ख्याः प्रासयोधिनः ॥ १७॥

अक्षौहिण्यो दशैका च तव पुत्रस्य भारत ।
अदृश्यत महाराज गङ्गेव यमुनान्तरे ॥ १८॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि सप्तदशोऽध्यायः ॥ १७ ॥

॥ ६३ ॥ भगवद्गीतापर्वणि पञ्चमोऽध्यायः ॥ ५ ॥

[अस्मिन्नध्याये १८॥ श्लोकाः]

॥ अष्टादशोऽध्यायः ॥

युद्धाय पाण्डवसेनानिर्माणम् ॥

धृतराष्ट्रः—

अक्षौहिर्णां दशैकां च व्यूढां दृष्ट्वा युधिष्ठिरः ।
कथमल्पेन सैन्येन प्रतिव्यूह्यत पाण्डवः ॥ १

यो वेद मानुषं व्यूहं दैवं गान्धर्वमासुरम् ।
कथं स भीष्मं कौन्तेयः प्रतिव्यूह्यत पाण्डवः ॥ २

सञ्जयः—

धार्तराष्ट्राण्यनीकानि दृष्ट्वा व्यूढानि पाण्डवः ।

अभ्यभाषत धर्मात्मा धर्मराजो धनञ्जयम् ॥ ३

युधिष्ठिरः—

महर्षेर्वचनात् तात वेदयन्ति बृहस्पतेः ।

¹संहतान् योधयेदल्पान् कामं विस्तारयेद्ब्रह्मन् ॥ ४

सूचीमुखमनीकं स्याद् अल्पानां बहुभिस्सह ।

अस्माकं च तथा सैन्यम् अल्पीयस्सुतरां परैः ॥ ५

एतद्वचनमाज्ञाय महर्षेर्व्यूहं पाण्डव ॥ ५॥

सञ्जयः—

तच्छ्रुत्वा धर्मराजस्य प्रत्यभाषत फल्गुनः ॥ ६

अर्जुनः—

एष व्यूहामि ते व्यूहं राजन् परमदुर्जयम् ।

अचलं नाम वज्राख्यं विहितं वज्रपाणिना ॥ ७

यस्स वात इवोद्भूतस् समरे दुस्सहः परैः ।

धृष्टद्युम्नोऽग्रतो यातु परसैन्यानि भीषयन् ॥ ८

तेजांसि पार्थिवेन्द्राणां स मृदून् पुरुषर्षभान् ।

अग्रेण यास्यति स नो युद्धमार्गविचक्षणः ॥ ९

सेनाप्रणेता योऽस्माकं देवानामिव पावकिः ।

यं दृष्ट्वा पार्थिवास्सर्वे दुर्योधनपुरोगमाः ॥ १०

1. अ-क-ग—तद्व्यूहवृन्दं लोकेषु देवगन्धर्वमानुषाः । [अधिकः पाठः]

१८] भीष्मपर्वणि - भगवद्गीतापर्व ९१

विवर्तिष्यन्ति संत्रस्तास् सिंहत्रस्ता मृगा इव ॥ १०॥

एतं सर्वे तु यास्याम प्रकाममकुतोभयाः ।

भीमसेनेन सहितं विष्णुनेव शतक्रतुम् ॥ ११॥

न हि सोऽस्ति पुमाँल्लोके यस्सङ्कुट्टं धृकोदरम् ।

दृष्ट्वा ह्यस्युग्रकर्माणं विषहेत नरर्षभम् ॥ १२॥

भीमसेनो गदां विभ्रद् वज्रसारमयीं दृढाम् ।

चरन् वगेन महता समुद्रमपि शोषयेत् ॥ १३॥

केकया धृष्टकेतुश्च चेकितानश्च वीर्यवान् ।

एते गच्छन्तु सामात्याः प्रेक्षतस्ते जनाधिप ॥ १४॥

धृतराष्ट्रस्य दायादाः प्रेक्षकास्ते जना इव । १५

सञ्जयः—

^१त्रुवाणं तु तथा पार्थ सर्वसैन्यानि भारत ।

अपूजयंस्तदा वाग्भिर् अनुकूलभिराहवे ॥ १६

एवमुक्त्वा महाबाहुस् तथा चक्रे धनञ्जयः ।

व्यूह्य तानि बलान्याशु प्रययौ फल्गुनस्तथा ॥ १७

सम्प्रयातान् कुरुन् दृष्ट्वा पाण्डवानां महाचमूः ।

गङ्गेव पूर्णा स्तिमिता स्पन्दमाना व्यदृश्यत ॥ १८

१. अ-क-ग—श्रुत्वा युधिष्ठिरो वाक्यमर्जुनस्य महात्मनः ।

बभूव मुदितो राजा ह्यर्जुनं सोऽभ्यनन्दत ॥[अधिकः पाठः].

भीमसेनोऽग्रणीस्तेषां धृष्टद्युम्नश्च वीर्यवान् ।	
नकुलस्सहदेवश्च युयुधानश्च सात्यकिः ॥	१९
विभ्रन् गदां भीमसेनस् सर्वसारमयीं दृढाम् ।	
समुद्यम्य ततः पश्चात् प्रायादक्षौहिणीवृतः ॥	२०
भ्रातृभिस्सह पुत्रैश्च सोऽभ्यरक्षत पृष्ठतः ॥	२०॥
चक्ररक्षौ तु भीमस्य माद्रीपुत्रौ महाद्युती ।	
द्रौपदेयास्ससौभद्राः पृष्ठगोपास्तरस्विनः ॥	२१॥
धृष्टद्युम्नस्तु पाञ्चाल्यस् तेषां गोप्ता महारथः ।	
सहितः पृतनाशूरै रथमुख्यैः प्रभद्रकैः ॥	२२॥
शिल्पण्डी च ततः पश्चाद् अर्जुनेनाभिरक्षितः ।	
यत्तो भीष्मविनाशाय प्रययौ भरतर्षभ ॥	२३॥
पृष्ठगोपोऽर्जुनस्यासीद् युयुधानो महाबलः ।	
चक्ररक्षौ तु पाञ्चाल्यौ युधामन्यूत्तमौजसौ ॥	२४॥
राजा तु मध्यमानीके कुन्तीपुत्रो युधिष्ठिरः ।	
वृहद्भिः कुञ्जरैर्मत्तैश् चलद्भिरचलैरिव ॥	२५॥
अक्षौहिण्या च पाञ्चाल्यो यज्ञसेनो महामनाः ।	
भ्रातृभिस्सह पुत्रैश्च सोऽभ्यरक्षद्युधिष्ठिरम् ॥	२६॥
विराटस्सह पुत्रैश्च पाण्डवार्थे पराक्रमी ।	
तेषामादित्यचन्द्राभाः कनकोत्तमभूषणाः ॥	२७॥

१८]	भीष्मपर्वणि - भगवद्गीतापर्व	९३
	नानाचिह्नधरा राजन् रथेष्वासन् महाध्वजाः ॥	२८
	^१ समुत्सार्य ततः पश्चाद् धृष्टद्युम्नो महारथः ।	
	भ्रातृभिस्सहपुत्रैश्च सोऽभ्यरक्षद्युधिष्ठिरम् ॥	२९
	त्वदीयानां परेषां च रथेषु विपुलान् ध्वजान् ।	
	अभिभूयार्जुनस्यैको ध्वजस्तस्थौ महाकपिः ॥	३०
	पदातयस्ततोऽगच्छन् असिशत्तयृष्टिपाणयः ।	
	अनेकशतसाहस्रा भीमसेनस्य रक्षिणः ॥	३१
	वारणा दशसाहस्राः प्रभिन्नकरटामुखाः ।	
	शूरा हेममयैर्जालैर् दीप्यमाना इवाचलाः ॥	३२
	^२ सघण्टा हेमकक्ष्याभिः पताकाभिरलङ्कृताः ।	
	क्षरन्त इव जीमूता मदान्धाः पद्मगन्धिनः ॥	३३
	राजानमन्वयुः पश्चाज् जीमूता इव वार्षिकाः ॥	३३॥
	भीमसेनो गदां भीमां प्रकर्षन् परिघोपमाम् ।	
	प्राकर्षत महत् सैन्यं दुराधर्षो महामनाः ॥	३४॥
	तमर्कमिव दुष्प्रेक्ष्यं तपन्तं रश्मिमालिनम् ।	
	न शेकुस्सर्वतो योधाः प्रतिवीक्षितुमन्तिके ॥	३५॥
	वज्रो नाम महान्यूहो निर्भयस्सर्वतोमुखः ।	
	चापविद्युद्भ्रजो घोरो गुप्तो गाण्डीवधन्वना ॥	३६॥

अभ्यतिष्ठन् प्रतिव्यूह्य पाण्डवानां तु वाहिनीम् ।	
अजेया मानुषे लोके पाण्डवैरभिरक्षिताः ॥	३७ ॥
संध्यां तिष्ठत्सु सैन्येषु सूर्यस्योदयनं प्रति ।	
प्रववौ पृष्ठतो वायुर् अनभ्रे स्तनयित्नुमान् ॥	३८ ॥
विष्वग्वाताश्च विववुर् नीचैश्शर्करबर्हिणः ।	
रजश्चोद्धूयत महत् तमसाच्छादयन् जगत् ॥	३९ ॥
पपात महती चोल्का प्राङ्मुखी भरतर्षभ ।	
उद्यन्तं सूर्यमाहत्य व्यशीर्यत महास्वना ॥	४० ॥
अथ सज्जीयमानेषु सैन्येषु भरतर्षभ ।	
निष्प्रभोऽभ्युदितस्सूर्यस् सघोषा भूश्चाल ह ॥	४१ ॥
व्यशीर्यत सनादा भूस् तदानीं भरतर्षभ ।	
निर्घाता बहवो राजन् दिक्षु सर्वासु चाभवन् ॥	४२ ॥
प्रादुरासीद्रजस्तीव्रं न प्राज्ञायत किञ्चन ॥	४३
ध्वजानां धूयमानानां सहसा मातरिश्चना ।	
किङ्किणीजालबद्धानां काञ्चनस्रग्विणां तथा ॥	४४
महतां सपताकानाम् आदित्यसमतेजसाम् ।	
सर्वं झणझणीभूतम् आसीत् तालवनेष्विव ॥	४५
एवं ते पुरुषव्याघ्राः पाण्डवा युद्धनन्दिनः ।	
व्यवस्थिताः प्रतिव्यूह्य तव पुत्रस्य वाहिनीम् ॥	४६

प्रसन्त इव मज्जानो योधानां भरतर्षभ ।

दृष्ट्वाग्रतो भीमसेनं गदापाणिमवस्थितम् ॥

४७

इति श्रीमहाभारते शतसहस्रिकाय्यां संहिताय्यां वैयासिक्यां
भीष्मपर्वणि अष्टादशोऽध्यायः ॥ १८ ॥

॥ ६३ ॥ भगवद्गीतापर्वणि षष्ठोऽध्यायः ॥ ६ ॥

[अस्मिन्नध्याये ४० श्लोकाः]

॥ एकोनविंशोऽध्यायः ॥

कुरुसेनागमनप्रकारवर्णनम् ॥

धृतराष्ट्रः—

सूर्योदये सञ्जय के तु पूर्वं

युयुत्सवो मृष्यमाणा इवासन् ।

मामका वा भीष्मनीतास्समीके

पाण्डवा वा भीमनीतास्तदानीम् ॥

१

केषां जघन्यौ सोमसूर्यौ सवायू

केषां सेनां श्वापदा व्याभषन्त ।

केषां यूनां मुखवर्णाः प्रसन्नास्

सर्वं ह्येतद्ब्रूहि तत्त्वं यथावत् ॥

२

सञ्जयः—

उभे सेने तुल्यमेवोपयाते

उभे व्यूहे युक्तरूपे नरेन्द्र ।

उभे चित्ते वनराजिप्रकाशे

¹तथैवोभे नागरथाश्वपूर्णे !!

३

उभे सेने बृहत्यौ तुल्यरूपे

तथैवोभे भारत दुर्विषह्ये ।

तथैवोभे स्वर्गजयोपसृष्टे

तथा व्यूढे सत्पुरुषार्थजुष्टे ॥

४

पश्चान्मुखाः कुरवो धार्तराष्ट्राः

पश्चात् पार्थाः प्राङ्मुखा योत्स्यमानाः ।

दैत्येन्द्रसेनेव च कौरवाणां

देवेन्द्रसेनेव च पाण्डवानाम् ॥

५

शुक्रो वायुः पृष्ठतः पाण्डवानां

धार्तराष्ट्राञ्च श्वापदा व्याभषन्त ।

तेषां गजेन्द्रा मदगन्धातितीव्रा

न सेहिरै तव पुत्रस्य नागाः ॥

६

दुर्योधनो दन्तिनं पद्मवर्णं

सौवर्णकक्ष्यं जातबलं प्रभिन्नम् ।

1. अ-क—अर्धद्वयं नास्ति

समास्थितो मध्यगतः कुरुणां

संस्तूयमानो वन्दिभिर्मागधैश्च ॥

७

चन्द्रप्रभं श्वेतमस्यातपत्वं

सौवर्णस्त्रग्भ्राजते चोत्तमाङ्गे ।

तं सर्वतश्शकुनिः पार्वतीयैश्च

सार्धं गान्धारैः पाति गान्धारराजः ॥

८

भीष्मोऽप्रतस्सर्वसैन्यस्य वृद्धश्च

श्वेतच्छत्रश्चेतदण्डस्सखङ्गः ।

श्वेतोष्णीषः पाण्डुरेण ध्वजेन

श्वेतैरश्वैश्चेतशैलप्रकाशः ॥

९

सैन्यं सर्वं धृतराष्ट्रं त्वदीयं

रथाश्वनागं सुदृढं चचाल ।

ये चाम्बष्ठाः क्षत्रिया ये च सिद्धास्

तथा सौवीराः पञ्चनदाश्च शूराः ॥

१०

शोणैर्हयै रुक्मरथो महात्मा

द्रोणो धनुष्पाणिरदीनसत्त्वः ।

आप्तो गुरुः प्रथितस्सर्वराज्ञां

पश्चाच्चमूमिन्द्र इवावभाति ॥

११

वार्धक्षत्रिस्सर्वसैन्यस्य मध्ये

भूरिश्रवाः पुरुमित्रो जयश्च ।

सात्वा मात्स्याः केकयाश्चापि सर्वे
गजानीकैर्भ्रातरो योत्स्यमानाः ॥ १२

शारद्वतश्चोत्तरार्धं महात्मा
महेष्वासो गौतमश्चित्तयोधी ।
शकैः किरातैर्यवनैः प्लवैश्च
सार्धं चमूमुत्तरतोऽभिपाति ॥ १३

महारथैरन्धकवृष्णिभोजैस्
सौराष्ट्रकैर्नैकतरात्तशस्त्रैः ।
बृहद्बलं कृतवर्माभिगुप्तं
बलं त्वदीयं दक्षिणेनाभियाति ॥ १४

संशप्तकानामयुतं रथानां
मृत्युर्जयो वाऽर्जुनस्येति सृष्टाः ।
^१समेत्य तस्थुः पुरतोऽर्जुनस्य
प्रचोदितास्तव पुत्रेण सङ्ग्रहे ॥ १५

साम्रं शतसहस्रं तु नागानां तव भारत ।
^२नागे नागे रथशतं शतञ्चाश्वान् रथे रथे ॥ १६

अन्वश्वं दश धानुष्का धानुष्के सप्त चर्मिणः ।

-
1. ख-ग-घ-ङ-म—ततोऽर्जुनं तत्र राजन् कृतास्त्राः
प्रपातारस्ते विगर्ता बभूवुः । [पाठान्तरम्]
2. अ-क—अर्धद्वयं नास्ति

१९] भीष्मपर्वणि - भगवद्गीतापर्व ९९

रथे रथे समभवत् तदा तत्र गजे गजे ॥ १७

आसन् द्विगुणितं चाश्वो ह्यश्वे ह्यश्वे पदातयः ।
तथा चतुर्गुणं योधास् सधनुष्कास्सचर्मिणः ॥ १८

एवं व्यूहान्यनीकानि भीष्मेण तव भारत ।
अव्यूहं मानुषं व्यूहं दैवं गान्धर्वमासुरम् ॥ १९

दिवसे दिवसे प्राप्ते भीष्मश्शान्तनवोऽग्रणीः ।
महारथौघविपुलस् समुद्र इव घोषवान् ॥ २०

कृतवान् धार्तराष्ट्राणां व्यूहः पश्चान्मुखो युधि ॥ २० ॥

अनन्तरूपा भवजिनी नरेन्द्र

भीमा त्वदीया न तु पाण्डवानाम् ।

तामेव मन्ये बृहतीमधृष्यां

यस्या ^२नेता केशवश्चार्जुनश्च ॥ २१ ॥


इति श्रीमहाभारते शतसहस्रिकार्यां संहितायां वैयासिक्यां

भीष्मपर्वणि एकोनविंशोऽध्यायः ॥ १९ ॥

॥ ६३ ॥ भगवद्गीतापर्वणि सप्तमोऽध्यायः ॥ ७ ॥

[अस्मिन्नध्याये २१॥ श्लोकाः]

॥ विंशोऽध्यायः ॥



परसेनादर्शनचकितं युधिष्ठिरं प्रत्यर्जुनेन सयुक्तिनिरूपणं समा-
श्वासनम् ॥

सञ्जयः—

बृहतीं धार्तराष्ट्रस्य सेनां दृष्ट्वा समुद्यताम् ।
विषादमगमद्राजा कुन्तीपुत्रो युधिष्ठिरः ॥ १
व्यूहं भीष्मेण चाभेद्यं कल्पितं वीक्ष्य पाण्डवः ।
युधिष्ठिरस्तदा राजा विषण्णोऽर्जुनमब्रवीत् ॥ २

युधिष्ठिरः—

घनञ्जय कथं शक्यम् अस्माभिर्योद्धुमाहवे ।
धार्तराष्ट्रैर्महाबाहो येषां योद्धा पितामहः ॥ ३
अक्षोभ्योऽयमभेद्यश्च भीष्मेणामित्तकशिना ।
कल्पितशशास्त्रदृष्टेन विधिना भूरिवर्चसा ॥ ४
ते वयं संशयं प्राप्तास् ससैन्याश्शुत्रुकर्शन ।
कथमस्मान्महाव्यूहाद् उद्यातं नो भविष्यति ॥ ५

सञ्जयः—

अथार्जुनोऽब्रवीत् पार्थ युधिष्ठिरममित्रहा ।
विषण्णमभिसम्प्रेक्ष्य त्रस्तां च स्वामनीकिनीम् ॥ ६

अञ्जनः-

प्रज्ञयाभ्यधिकान् शूरान् गुणयुक्तान् बहून्पि ।	
जयन्त्यल्पतरा येन तन्निबोध विशां पते ॥	७
तत् तु ते कारणं राजन् प्रवक्ष्याम्यनसूयया ।	
नारदस्तमृषिर्वेद भीष्मद्रोणौ च पाण्डव ॥	८
एतमेवार्थमाश्रित्य युद्धे देवासुरेऽब्रवीत् ।	
पितामहः किल पुरा महेन्द्रादीन् दिवोकसः ॥	९
न तथा बलवीर्याभ्यां विजयन्ते जिगीषवः ।	
यथा सत्यानृशंसाभ्यां धर्मेणैवोद्यमेन च ॥	१०
^१ त्यक्त्वाऽधर्मं तथा सर्वे धर्मं चोत्तममास्थिताः ।	
युध्यध्वमनहंकारा यतो धर्मस्ततो जयः ॥	११
^२ एवं राजन् विजानीहि ध्रुवोऽस्माकं रणे जयः ।	
यथा ते नारदः प्राह यतः कृष्णस्ततो जयः ॥	१२
^३ गुणभूतो हि नः कृष्णः पृष्ठमन्वेति मानद ।	
ध्रुवं तु विजयश्चास्य सन्निधिश्चापरो गुणः ॥	१३
अनन्ततेजा गोविन्दश् शत्रुपूगेषु नित्यशः ।	
सनातनोऽयं पुरुषो यतः कृष्णस्ततो जयः ॥	१४

१. अ-क-नास्तीदमधर्मम्

२. अ-अधैषद्रकं नास्ति

३. ख-घ-ङ-म-नास्तीदमधर्मम्

पुरा ह्येष हरिर्भूत्वा वैकुण्ठोऽकुण्ठशासनः ।	
सुरासुरानवस्फूर्जन्नब्रवीत् को जयेदिति ॥	१५
अनु कृष्णं जयेमेति यैरुक्तं तन्न तैर्जितम् ।	
तत्प्रसादाद्धि त्रैलोक्यं प्राप्तं शक्रादिभिस्सुरैः ॥	१६
तस्मात् ते न व्यथां काञ्चिद् इह पश्यामि भारत ।	
यस्य ते जयमाशास्ते विश्वभुक् त्रिदशेश्वरः ॥	१७

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि विंशोऽध्यायः ॥ २० ॥

॥ ६३ ॥ भगवद्गीतापर्वणि अष्टमोऽध्यायः ॥ ८ ॥

[अस्मिन्नध्याये १७ श्लोकाः]

॥ एकविंशोऽध्यायः ॥

युधिष्ठिरादीनां युद्धाय निर्गमः ॥ १ ॥ सञ्जयेनोभयसेनयोरभ्युदय-
वर्णनम् ॥ २ ॥

सञ्जयः—

ततो युधिष्ठिरो राजा स्वां सेनां समचोदयत् ।	
प्रतिव्यूहन्ननीकानि भीष्मस्य भरतर्षभ ॥	१
यथोद्दिष्टान्यनीकानि प्रत्यव्यूहन्त पाण्डवाः ।	
स्वर्गं परममिच्छन्तस् सङ्गामाय कृतोद्यमाः ॥	२

मध्ये शिखण्डिनोऽनीकं रक्षितं सव्यसाचिना ।

धृष्टद्युम्नस्तथात्युग्रो भीमसेनेन पालितः ॥ ३

अनीकं दक्षिणं राजन् युयुधानेन पालितम् ।

श्रीमता सात्वताश्रयेण शक्रेणैव धनुष्मता ॥ ४

महेन्द्रयानप्रतिमं रथं तु

सोपस्करं हाटकरत्नचित्रम् ।

युधिष्ठिरः काञ्चनचित्रभाण्डं

समास्थितो नागबलस्य मध्ये ॥ ५

समुच्छ्रितं दान्तशलाकमस्य

सुपाण्डुरं छत्रमतीव भाति ।

^१प्रदक्षिणं चैवमुदाहरन्तो

महर्षयस्तुष्टुवुस्तं नरेन्द्रम् ॥ ६

पुरोहिताश्शत्रुवधं ब्रुवन्तो

जप्यैश्च मन्त्रैश्च तथौषधीभिः ।

^२तदाशिषं चक्रुरनेकधैव

युधि स्थितस्यापि युधिष्ठिरस्य ॥ ७

१. अ-क-ग—तस्याग्रमूर्धन्यपि धार्यमाणं

विभाति चाकाश इवेन्दुमण्डलम् ।

सुशोभनैश्चामरैर्वीज्यमानं

किरीटिनं कुण्डलिनं सुवस्त्रम् ॥

[अधकिःपाठः]

२. घ-ङ-म—युधिष्ठिरं परिवव्रुस्समेताः

सर्वे यथा स्वस्त्ययनं ब्रुवन्तः ।

[पाठान्तरम्]

- ततस्स बह्वाणि तथैव गाश्च
 फलानि पुष्पाण्यथ चैव निष्कान् ।
 कुरुत्तमो ब्राह्मणानां महात्मा
 ददन् ययौ शक्र इवामरेभ्यः ॥ ८
- सहस्रसूर्यशतकिङ्किणीकः
 परार्ध्यजाम्बूनदहेमचित्रः ।
 रथोऽर्जुनस्याग्निरिव प्रदीप्तो
 विभ्राजते श्वेतहयस्सुचक्रः ॥ ९
- तमास्थितः केशवसङ्गृहीतः
 कपिष्वजो गाण्डिवबाणपाणिः ।
 धनुर्धरो यस्य समः पृथिव्यां
 न विद्यते नो भविता कथञ्चित् ॥ १०
- उद्वर्तयिष्यंस्तव पुत्रसेनाम्
 अतीव रौद्रं हि विभर्ति रूपम् ।
 अनायुधो यस्सुभुजो भुजाभ्यां
 नराश्च नागानिह भस्म कुर्यात् ॥ ११
- स भीमसेनस्सहितो यमाभ्यां
 घृकोदरो वीररथस्य गोप्ता ।
 तं तन्न सिंहर्षमतुल्यवीर्यं
 लोके महेन्द्रप्रतिमानकल्पम् ॥ १२

२१]

भीष्मपर्वणि - भगवद्गीतापर्व

१०५

समीक्ष्य सेनाग्रगतं त्वदीयाः

प्रविव्यधुः पङ्कगता यथा गौः ।

वृकोदरं वारणराजदर्पं

योधास्त्वदीया भयविभ्रसत्त्वाः ॥

१३

विषण्णरूपाः कुरुसैन्यमुख्याः

बभूवुरे शुष्ककण्ठा विरूपाः ॥

१३॥

अनीकमध्ये तिष्ठन्तं राजपुत्रं दुरासदम् ।

अत्रवीङ्करतश्रेष्ठं गुडाकेशं जनार्दनः ॥

१४॥

श्रीभगवान्—

य एष गोप्ता प्रतपन् बलस्थो

यो नस्सेनां सिंह इवेक्षते च ।

स एष भीष्मः कुरुवंशकेतुर्

येनाहृतास्त्रिशतं वाजिमेधाः ॥

१५॥

एतान्यनीकानि महानुभावं

गूहन्ति मेघा इव रश्मिमन्तम् ।

एतानि हत्वा पुरुषप्रवीर

काङ्क्षस्व युद्धं पुरुषर्षभेण ॥

१६॥

धृतराष्ट्रः—

केषां प्रहृष्टास्तत्राप्रे योधा योद्धुं व्यवस्थिताः ।

उद्ग्रमनसः केऽत्र के वा दीना विचेतसः ॥

१७॥

के पूर्वं प्राहरंस्तत्र युद्धे हृदयकम्पने ।

मामकाः पाण्डवाश्चैव तन्ममाचक्ष्व सञ्जय ॥ १८ ॥

कस्य सेनासमुदये गन्धो माल्यसमुद्भवः ।

वायुः प्रदक्षिणश्चैव योधानामभिगर्जताम् ॥ १९ ॥

सञ्जयः—

उभयोस्सेनयोस्तत्र योधा जहृषिरे तदा ।

^१स्रजामुदारगन्धानाम् उभयत्र समुद्भवः ॥ २० ॥

संहतानामनीकानां व्यूढानां भरतर्षभ ।

संसर्पतामुदीर्णानां विमर्दस्सुमहानभूत् ॥ २१ ॥

वादित्रशब्दस्तुमुलश् शङ्खशब्दविमिश्रितः ।

कुञ्जराणां च नदतां सैन्यानां सम्प्रहृष्यताम् ॥ २२ ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि एकविंशोऽध्यायः ॥ २१ ॥

॥ ६३ ॥ भगवद्गीतापर्वणि नवमोऽध्यायः ॥ ९ ॥

[अस्मिन्नध्याये २२॥ श्लोका]

॥ द्वाविंशोऽध्यायः ॥

युधिष्ठिरेण रथादवरुह्य भीष्मद्रोणाद्यभिवादनपूर्वकं तेभ्यो जया-
शीर्षिहणम् ॥१॥ युधिष्ठिरे पुनर्भ्रातृभिस्सह रथारूढे सन्नाहभेरीवादनम् ॥२॥

सञ्जयः—

ततो धनञ्जयं दृष्ट्वा बाणगाण्डीवधारिणम् ।	
पुनरेव महानादं व्यसृजन्त महारथाः ॥	१
पाण्डवास्सोमकाश्चैव ये चैषामनुयायिनः ।	
दध्मुः प्रमुदिताश्शङ्खान् वीरास्सागरसम्भवान् ॥	२
तत्र भेर्यश्च पणवाः कङ्करा गोविषाणकाः ।	
^१ सहसैवाभ्यहन्यन्त ततश्शब्दो महानभूत् ॥	३
अथ देवास्सगन्धर्वाः पितरस्समहेश्वराः ।	
सिद्धचारणसङ्घाश्च समीयुस्ते दिदृक्षया ॥	४
ऋषयश्च महाभागाः पुरस्कृत्य शतक्रतुम् ।	
समीयुस्तत्र सहिता द्रष्टुं तद्वैशसं महत् ॥	५
ते सेने स्तिमितेवास्ताम् ईक्षमाणे परस्परम् ।	
गङ्गायमुनयोर्वेगौ यथैवैत्य परस्परम् ॥	६
एवं प्रवृत्ते ते सेने निदृशब्दे जनसंसदि ।	

1. व—अर्धद्वयं नास्ति

चित्रे पट इवालेख्ये दर्शनीयतरे शुभे ॥	७
ततो युधिष्ठिरो वीक्ष्य युद्धाय स समुद्यतः । ते सेने सागरप्रख्ये मुहुः प्रञ्चलिते नृप ॥	८
विमुच्य कवचं वीरो निक्षिप्य च वरायुधम् । अवरुह्य रथात् तूर्णं पद्भ्यामेव कृताञ्जलिः ॥	९
पितामहमभिप्रेक्ष्य धर्मराजो युधिष्ठिरः । वाग्यतः प्रययौ धीरः प्राङ्मुखो रिपुवाहिनीम् ॥	१०
तं प्रयान्तमभिप्रेक्ष्य कुन्तीपुत्रो वृकोदरः । अवतीर्य रथान् तूर्णं भ्रातृभिस्सहितो वशी ॥	११
भीतं युधिष्ठिरं मत्वा भीमसेनः प्रतापवान् । वासुदेवश्च भगवान् पृष्ठतोऽनुजगाम ह ॥	१२
सात्यकिश्चार्जुनश्चैव ह्यभिमन्युश्च वीर्यवान् । युधामन्युप्रभृतयो राजानस्तं समुत्सुकाः ॥	१३

अर्जुनः—

किं ते व्यवसितं राजन् यदस्मानपहाय वै । पद्भ्यामेव प्रयातोऽसि प्रमुखे रिपुवाहिनीम् ॥	१४
--	----

भीमः—

क गमिष्यसि राजेन्द्र निक्षिप्य कवचायुधम् । दंशितेष्वरिसैन्येषु भ्रातृनुत्सृज्य पाण्डव ॥	१५
--	----

नकुलः—

^१एवं गते त्वयि श्रेष्ठ मम भ्रातरि पार्थिव ।

भीस्समन्वेति हृदयं ब्रूहि गन्ताऽभयं क नु ॥ १६

सहदेवः—

अस्मिन् नृपसमूहे वै वर्तमाने महाहवे ।

योद्धव्ये क नु गन्तासि शत्रून्भिमुखे स्थितान् ॥ १७

सञ्जयः—

एवमाभाष्यमाणोऽपि भ्रातृभिः कुरुनन्दनः ।

नोवाच वाग्यतः किञ्चिद् गच्छत्येव युधिष्ठिरः ॥ १८

तानुवाच महाप्राज्ञो वासुदेवो महामनाः ।

अभिप्रायोऽस्य विज्ञातो मयेति प्रहसन्निव ॥ १९

एष भीष्मं तथा द्रोणं गौतमं शल्यमेव च ।

अनुमान्य गुरून् वृद्धान् योस्स्यते पार्थिवोऽरिभिः ॥ २०

श्रूयते हि पुराकल्पे गुरुननुमान्य यः ।

युद्धायावतरत्येव तस्य नास्ति जयो रणे ॥ २१

यस्तु युद्धे समुत्पन्ने गुरून् दृष्ट्वाऽथ दंशितान् ।

१. क—ते त्वया वै गमिष्यन्ति त्यक्त्वास्मन्दुर्बला युधि ।

राजा भीम महाबाहो वार्थतामव मानद ॥ [पाठान्तरम्]

नकुलः—

क्वैवं गमिष्यसि श्रेष्ठ त्यक्त्वास्मान्दुर्बलयथा ।

राजापि त्वं महाबाहो वाग्यतो मन्युमानिव ॥ [पाठान्तरम्]

सहदेवः—

अनुमान्य यथाशास्त्रं तैस्तु युद्धे महत्तरैः ॥	२२
ध्रुवं तस्य जयो युद्धे भवेदिति मतिर्मम ॥	२२॥
एवं ब्रुवति कृष्णे तु निःशब्दास्सर्वसैनिकाः । नेत्रैरनिभिषैस्सर्वैः प्रेक्षन्ते स्म युधिष्ठिरम् ॥	२३॥
हाहाकारो महानासीद् धार्तराष्ट्रचमूं प्रति । दृष्ट्वा युधिष्ठिरं दूराद् धार्तराष्ट्रस्य सैनिकाः ॥	२४॥
मिथस्सङ्कथयांचक्रुर् ^१ एषोऽस्ति कुलपांसनः । व्यक्तं भीत इवाभ्येति राजासौ भीष्ममन्तिकात् ॥	२५॥
युधिष्ठिरस्समोदर्यश् शरणार्थमुपागतः ॥	२६
घनञ्जये कथं नाथे पाण्डवे च धृकोदरे । नकुले सहदेवे च धृष्टद्युम्ने च सात्यकौ ॥	२७
न नूनं क्षत्रियकुले जातस्सम्प्रथिते भुवि । यदस्य हृदयं भीतम् अल्पसत्त्वस्य संयुगे ॥	२८
ततस्तु नृपतेस्सेना ^२ ह्येकीकृत्वा युधिष्ठिरम् । निःशब्दा समभूद्राजन् दृष्ट्वा प्राप्तं च पाण्डवम् ॥	२९
किं नु वक्ष्यति राजाऽसौ धर्मपुत्रो युधिष्ठिरः । किं नु वक्ष्यति भीष्मोऽसौ भारतानां धुरन्धरः॥	३०
किं भीमस्सगरश्लाघी किं नु कृष्णार्जुनाविति ।	

१. ड-म—नैषोऽस्ति

२. ख-ग-घ-ङ-म—धिककृत्य तु

२२] भीष्मपर्वणि - भगवद्गीतापर्व १११

विवक्षितं किमस्येति संशयस्सुमहानभूत् ॥ ३१

उभयोस्सेनयो राजन् युधिष्ठिरकृते तदा ॥ ३१॥

स विगाह्य चर्म शत्रोश् शरशक्तिसमाकुलाम् ।
भीष्ममेवाभ्ययात् तूर्णं भ्रातृभिः परिवारितः ॥ ३२॥

तमुवाच ततो धीमान् पादौ सम्पीड्य पाण्डवः ।
भीष्मं शान्तनवं राजा युद्धाय समुपस्थितम् ॥ ३३॥

युधिष्ठिरः—

आमन्त्रये त्वां दुर्धर्ष त्वया योत्स्याम्यहं सह ।
अनुजानीहि मां राजन् आशिषश्च प्रयोजय ॥ ३४॥

जयेयं च रिपून् सर्वान् अनुज्ञातस्त्वयाऽनघ ।
युध्यन्तं मां रणे वीर त्वमनुज्ञातुमर्हसि ॥ ३५॥

भीष्मः—

यद्येवं नाभिगच्छेस्त्वं युद्धाय कृतनिश्चयः ।
शपेयं त्वां महाराज पराभावाय पाण्डव ॥ ३६॥

प्रीतोऽहं पुत्र युध्यस्व जयमाप्नुहि पाण्डव ।
यत् तेऽभिलषितं चान्यत् तदवाप्नुहि संयुगे ॥ ३७॥

त्रियतां च वरः पार्थ किमस्मत्तोऽभिकाङ्क्षसि ।
एवं गते महाराज युद्धादन्यत् किमिच्छसि ॥ ३८॥

अर्थस्य पुरुषो दासो दासस्त्वर्थो न कस्यचित् ।
एतत् सत्यं महाराज बद्धोऽस्म्यर्थेन कौरवैः ॥ ३९॥

अतस्त्वां क्लीबवद्वाक्यं ब्रवीमि कुरुनन्दन ।
 हृतोऽस्म्यर्थेन कौरव्य युद्धादन्यत् किमिच्छसि ॥ ४०॥

युधिष्ठिरः—

मन्त्रयस्व महाप्राज्ञ हितैषी मम नित्यशः ।
 युध्यस्व कौरवस्यार्थे ममैष सततं वरः ॥ ४१॥

भीष्मः—

मन्त्रयिष्याम्यहं राजन यच्च ते हितमुत्तमम् ।
 कामं योत्स्ये परस्यार्थे ब्रूहि यत् ते विवक्षितम् ॥ ४२॥

युधिष्ठिरः—

कथं जयेयं सङ्ग्रामे भवन्तमपराजितम् ।
 एतन्मे मन्त्रय हितं यदि श्रेयः प्रपश्यसि ॥ ४३॥

भीष्मः—

न तं पश्यामि कौन्तेय यो मां युध्यन्तमाहवे ।
 विजयेत पुमान् कश्चित् साक्षादपि शतक्रतुः ॥ ४४॥

युधिष्ठिरः—

हन्त पृच्छामि तस्मात् त्वां पितामह नमोस्तु ते ।
 जयोपायं हि मे ब्रूहि आत्मनस्समरे परैः । ४५॥

भीष्मः—

न शत्रुं तात पश्यामि समरे यो जयेत माम् ।
 अयुध्यमानं संहत्य सौहृदेन परिप्लुतम् ॥ ४६॥

न्यस्तशस्त्रं निरुद्योगं हन्युर्मां शत्रवो युधि ।

निक्षिप्तशस्त्रे पतिते विमुक्तकवचे तथा ॥ ४८ ॥

द्रवमाणे च भीते च तवास्मीति च यो वदेत् ।

^१स्त्रियं स्त्रीनामधेयं च विकलं चाप्यपुत्रकम् ॥ ४९ ॥

^२अप्रशस्ते च हीने च न युद्धं रोचयाम्यहम् ।

इदञ्च गदितं पार्थ परमं व्रतमाहवे ॥ ५० ॥

न तावन्मृत्युकालो मे पुनरागमनं कुरु ॥ ५१ ॥

सञ्जयः—

ततो युधिष्ठिरो वाक्यं भीष्मस्य कुरुनन्दन ।

शिरसा प्रतिगृह्णाथ भूयस्तमभिवाद्य च ॥ ५२ ॥

प्रायात् पुनर्महाराज आचार्यस्य रथं प्रति ।

पश्यतां सर्वसैन्यानां मध्ये तं भ्रातृभिस्सह ॥ ५३ ॥

स द्रोणमभिवाद्याथ कृत्वा चापि प्रदक्षिणम् ।

उवाच वाचा दुर्धर्ष आत्मनिश्श्रेयसं वचः ॥ ५४ ॥

युधिष्ठिरः—

आमन्त्रये त्वा भगवन् योत्स्ये विगतकल्मषः ।

जयेयं च रिपून् सर्वान् अनुज्ञातस्त्वया द्विज ॥ ५५ ॥

द्रोणः—

यदि मां नाभिगल्लेस्त्वं युद्धाय कृतनिश्चयः ।

1. ग-घ-ङ-म—स्त्रियां स्त्रीनामधेये च विकले चैकपुत्रके ।

2. ख-ग—अप्रसूतेव भीते च; घ-ङ-म—अप्रसूते च हीने च

शपेयं त्वा महाराज पराभावाय नित्यशः ॥	५६
तद्युधिष्ठिर तुष्टोऽस्मि पूजितश्च त्वयाऽनघ ।	
अनुजानामि युध्यस्व विजयं समवाप्नुहि ॥	५७
करवाणि च कं कामं ब्रूहि यत् ते विवक्षितम् ।	
एवं गते महाराज युद्धादन्यत् किमिच्छसि ॥	५८
अर्थस्य पुरुषो दासो दासस्त्वर्थो न कस्यचित् ।	
इति सत्यं महाराज बद्धोऽस्म्यर्थेन कौरवैः ॥	५९
ब्रवीम्यहं क्लीबभावात् ^१ त्वदर्थे कुरुनन्दन ।	
योत्स्येऽहं कौरवस्यार्थे त्वया सार्धं विशां पते ॥	६०

युधिष्ठिरः—

जयमाशास्व मे ब्रह्मन् मन्त्रयस्व च यद्वितम् ।	
युध्यस्व कौरवस्यार्थे वर एष वृतो मया ॥	६१

द्रोणः—

ध्रुवस्ते विजयो राजन् यस्य मन्त्री हरिस्तव ।	
अहं त्वामनुजानामि रणे शत्रून् विजेष्यसि ॥	६२
यतः कृष्णस्ततो धर्मो यतो धर्मस्ततो जयः ।	
युध्यस्व गच्छ कौन्तेय पृच्छ वा किं ब्रवीमि ते ॥	६३

युधिष्ठिरः—

पृच्छामि त्वा द्विजश्रेष्ठ शृणु यन्मेऽभिकाङ्क्षितम् ।	
---	--

1. व-ह-म—अर्थार्थे

२२] भीष्मपर्वणि - भगवद्गीतापर्व ११५

कथं जयेयं समरे भवन्तमपराजितम्^१ ॥ ६४

द्रोणः—

न तेऽस्ति विजयस्तावद्^२ यावद्वै मारयाम्यहम् ।
ममाशु निधने राजन् यतस्व सह सोदरैः ॥ ६५

युधिष्ठिरः—

हन्त कस्मान्मम ब्रूहि वधोपायं त्वमात्मनः ।
आचार्यं प्रणिपत्याहं पृच्छामि त्वां नमोऽस्तु ते ॥ ६६

द्रोणः—

न शत्रुं तात पश्यामि यो मां हन्याद्रणे स्थितम् ।
युध्यमानं सुसंरब्धं शरवर्षौघवर्षिणम् ॥ ६७

यो मां प्रायगतं हन्यान् न्यस्तशस्त्रं तथा विभो ।
स वै हन्यान्महाराज सत्यमेतद्व्रवीमि ते ॥ ६८

शस्त्रं चाहं रणे जह्यां श्रुत्वा सुमहदप्रियम् ।
श्रद्धेयवाक्यात् पुरुषाद् इति सत्यं ब्रवीमि ते ॥ ६९

सञ्जयः—

एतच्छ्रुत्वा महाराज भारद्वाजस्य पश्यतः ।
अनुमान्य तमाचार्यं प्रायाच्छारद्वतं प्रति ॥ ७०

सोऽभिवाद्य कृपं राजा कृत्वा चैव प्रदक्षिणम् ।

1. अ-क-ग—को हि शक्तः पुमाञ्जेतुं भवन्तमपराजितम् । [अधिकः पाठः]

2. ख-म—यावदुर्व्यामहं रणे घ-ङ—यावदुर्व्यां महाराणे

- उवाच दुर्धर्षतमं वाक्यं वाक्यविशारदः ॥ ७१
- युधिष्ठिरः—
 अनुमानये त्वां योत्स्यामि गुरो विगतकल्मषः ।
 जयेयं च रिपून् सर्वान् अनुज्ञातस्त्वयाऽनघ ॥ ७२
- कृपः—
 यदि मां नाभिगच्छेथा युद्धाय कृतनिश्चयः ।
 शपेयं त्वां महाराज पराभावाय सर्वशः ॥ ७३
- किं ते करोमि वै कामं ब्रूहि पाण्डवनन्दन ।
 एवं गते महाराज युद्धादन्यत् किमिच्छसि ॥ ७४
- अर्थस्य पुरुषो दासो दासस्त्वर्थो न कस्यचित् ।
 इति सत्यं महाराज बद्धोऽस्म्यर्थेन कौरवैः ॥ ७५
- तेषामर्थे महाराज योद्धव्यमिति मे मतिः ।
 अतस्त्वां ह्रीवद्भूयां युद्धादन्यत् किमिच्छसि ॥ ७६
- युधिष्ठिरः—
 हन्त पृच्छामि ते तस्माद् आचार्यं शृणु मे वचः ॥ ७६॥
- सञ्जयः—
 इत्युक्त्वा व्यथितो राजा नोवाच गतचेतनः ।
 गौतमस्तं प्रत्युवाच विज्ञायास्य विवक्षितम् ॥ ७७॥
- गौतमः—
 अवध्योऽहं महीपाल युद्धस्व जयमाप्नुहि ॥ ७८
- प्रीतस्तेऽभिगमेनाहं जयं तव नराधिप ।

२२] भीष्मपर्वणि - भगवद्गीतापर्व ११७

आशासिष्ये सदोत्थाय सत्यमेतद्ब्रवीमि ते ॥ ७९

सञ्जयः—

एतच्छ्रुत्वा महाराज गौतमस्य वचस्तदा ।

अनुमान्य कृपं राजा प्रययौ यत्न मद्रराट् ॥ ८०

स शल्यमभिवाद्याथ कृत्वा चापि प्रदक्षिणम् ।

उवाच राजा दुर्धर्षम् आत्मनिःश्रेयसं वचः ॥ ८१

युधिष्ठिरः—

अनुमानये त्वां योत्स्यामि परान् विगतकल्मषः ।

जयेयं च महाराजन् अनुज्ञातस्त्वया रिपून् ॥ ८२

शल्यः—

यदि मां नाभिगच्छेथा युद्धाय कृतनिश्चयः ।

शपेयं त्वां महाराज पराभावाय वै रणे ॥ ८३

तुष्टोऽस्मि पूजितश्चास्मि यत् काङ्क्षसि तदस्तु ते ।

अनुजानामि चैव त्वां युध्यस्व जयमाप्नुहि ॥ ८४

ब्रूहि चैवापरं वीर केनार्थी किं ददामि ते ।

^१एवं गते महाराज युद्धादन्यत् किमिच्छसि ॥ ८५

युधिष्ठिरः—

मन्त्रयस्व महाराज नित्यं मे हितमुत्तमम् ।

१. अ-क—इदमर्धं नास्ति

कामं युद्धस्व रिपवे वरमेतदृणोम्यहम् ॥ ८६

शल्यः—

मन्त्रयिष्ये महाराज नित्यं त्वद्धितमुत्तमम् ।
अर्थस्य पुरुषो दासो दासस्त्वर्थो न कस्यचित् ॥ ८७

इति सत्यं महाराज बद्धोऽस्म्यर्थेन कौरवैः ।
तेषामर्थे महाराज योद्धव्यमिति मे मतिः ॥ ८८

अतस्त्वां क्लीबवद्भूमि युद्धादन्यत् किमिच्छसि ॥ ८८॥

युधिष्ठिरः—

एवमेव वचस्सत्यम् उद्योगे यस्त्वया कृतः ।
सूतपुत्रस्य राजेन्द्र कार्यस्तेजोवधस्त्वया ॥ ८९॥

त्वां हि योक्ष्यति सूतत्वे सूतपुत्रस्य मातुल ।
दुर्योधनो रणे शूरम् इति मे नैष्ठिकी मतिः ॥ ९०॥

शल्यः—

सम्पत्स्यते च ते कामः कुन्तीपुत्र यथेप्सितम् ।
गच्छ युध्यस्व राजेन्द्र करिष्ये यद्धितं तव ॥ ९१॥

सञ्जयः—

अनुमान्याथ कौन्तेयो मातुलं मद्रकेश्वरम् ।
निर्जगाम महासैन्याद् भ्रातृभिः परिवारितः ॥ ९२॥

वासुदेवस्तु राधेयम् अभिगम्य जगाद वै ॥ ९३

श्रीभगवान्—

श्रुतं मे कर्ण भीष्मस्य द्वेषात् किल न योत्स्यसि ।

^१तस्माद्विरम राधेय यावद्भीष्मो न हन्यते ॥ ९४

^२हते तु भीष्मे राधेय पुनरेष्यासि संयुगम् ।

पाण्डुपुत्रस्य साहाय्यं यदि पश्यसि चेत् क्षमम् ॥ ९५

कर्णः—

न विप्रियं करिष्यामि धार्तराष्ट्रस्य केशव ।

त्यक्तप्राणं हि मां विद्धि दुर्योधनहितैषिणम् ॥ ९६

सञ्जयः—

तच्छ्रुत्वा वचनं कृष्णस् संन्यवर्तत भारत ।

^३युधिष्ठिरपुरोगैश्च पाण्डवैस्सह सङ्गतः ॥ ९७

अथ सैन्यस्य मध्ये तु प्राक्रोशत् पाण्डवाग्रजः ॥ ९७॥ •

युधिष्ठिरः—

योऽस्मान् वृणोति तमहं वरये साह्यकारणात् ।

^४स रक्षाकारणादस्माद् आशु यातु मदन्तिकम् ॥ ९८॥

सञ्जयः—

तच्छ्रुत्वा धर्मराजस्य वाक्यमद्भुतकर्मणः ।

1. अ-क—इदमर्थं नास्ति

2. अ-क-ग—तस्माद्विरम राजेन्द्र पाण्डुपुत्रं युधिष्ठिरम् ।
तेषां त्वमग्रणीश्चैष्ट पाण्डवानां भविष्यसि ।

ज्येष्ठस्त्वमनुजास्ते वै पूजितस्त्वं भविष्यसि । [अधिकःपाठः]

3. ख—इदमर्थं नास्ति

4. ख-ग-घ-ङ-म—दशार्धानि न सन्ति

सर्वे योधा रणे तस्मिन् तूष्णीमासन् नराधिपाः ॥	९९॥
युयुत्सुरपि तच्छ्रुत्वा धर्मराजस्य धीमतः ।	
वाक्यं तद्वाक्यकुशलो रहस्येनमुपागमत् ॥	१००॥
प्रणिपत्याथ धर्मज्ञं धर्मराजं युधिष्ठिरम् ।	
भ्रातृभिस्सहितं वीरम् इदं वचनमब्रवीत् ॥	१०१॥
युयुत्सुः—	
युयुत्सुरपि धर्मात्मा वेद्यापुत्रस्तवात्मजः ।	
अहं योत्स्यामि मिषतस् तव राजन् युधिष्ठिर ॥	१०२॥
धृतराष्ट्रात्मजैस्सर्वैस् सङ्ख्ये दुर्योधनादिभिः ।	
^१ युष्मदर्थे महाराज यदि मां वृणुषेऽनघ ॥	१०३॥
युधिष्ठिरः—	
एह्येहि सर्वे योत्स्यामस् तव भ्रातृनपण्डितान् ॥	१०४
युयुत्सो वासुदेवश्च त्वमहं भ्रातरश्च मे ।	
न भविष्यन्ति ते बाला धार्तराष्ट्रा न संशयः ॥	१०५
^२ वृणोमि त्वां महाबाहो युध्यस्व मम कारणात् ॥	१०५॥
त्वयि पिण्डश्च तन्तुश्च धृतराष्ट्रस्य दृश्यते ।	
ततो जलक्रिया चैव त्वया कार्या तथैव च ॥	१०६॥
^३ त्वत्पक्षीयाश्च राजानस् तेषां चैव पदानुगाः ।	

1. ख-ग-व-ङ-म—अथ तं समभिप्रेषु युयुत्सुरिदमब्रवीत् ।
 प्रीतात्मा धर्मराजानं कुन्तीपुत्रं युधिष्ठिरम् ।
 अहं योत्स्यामि भवतः संयुगे धृतराष्ट्रजान् ॥

[अधिकः पाठः]

2. अ-क—अर्धतयं नास्ति
 3. ख-ग-व-ङ-म—द्वादशार्धानि न सन्ति

२२] भीष्मपर्वणि - भगवद्गीतापर्व १२१

संयुगे नाशमेष्यन्ति दुर्मदान्धा हि शीघ्रतः ॥ १०७॥

त्वं तात कुशली धीमन् भविष्यसि न संशयः ।
श्रोष्यते रोदनं स्त्रीणां त्वदीयानां नृपात्मज ॥ १०८॥

नन्दयिष्यसि मां तात युद्धं कृत्वा सुदुष्करम् ।
मदर्थे शत्रुभिस्तात धार्तराष्ट्रैस्सुदुर्मदैः ॥ १०९॥

सदा भवान् मत्प्रियश्च भवतीति हि मे मतिः ।
एतदर्थं युयुत्सो त्वं नन्दितोऽसि मयाऽनघ ॥ ११०॥

अतस्त्वां संयुगे तात वृणोमि प्रियमात्मनः ।
शत्रुभिस्त्वं महेष्वास युध्यस्व मम कारणात् ॥ १११॥

युद्धे मृता भविष्यन्ति धार्तराष्ट्रा न संशयः ।
मृत्युर्हि दृश्यते तेषाम् अधर्माद्वै नृपात्मज ॥ ११२॥

भजस्वास्मान् राजपुत्र भजमानान् महाद्युते ।
न भविष्यति दुर्बुद्धिर् धार्तराष्ट्रोऽत्यमर्षणः ॥ ११३॥

सञ्जयः—

ततो युयुत्सुः कौरव्य परित्यज्य सुतं तव ।
स सत्यमिति मन्वानो युधिष्ठिरवचस्तदा ॥ ११४॥

जगाम पाण्डुपुत्राणां सेनां विश्राव्य दुन्दुभिम् ॥ ११५

अवसद्धारतराष्ट्रस्य कुत्सयन् कर्म दुष्कृतम् ।

१सेनामध्ये हि तैस्साकं युद्धाय कृतनिश्चयः ॥	११६
ततो युधिष्ठिरो राजा सम्प्रहृष्टस्सहानुजः ।	
जग्राह कवचं भूयो काञ्चनं शतचन्द्रवत् ॥	११७
२भीमोऽपि कवचं राजन् नावबन्ध रणोत्सुकः ।	
अर्जुनस्सह कृष्णेन कवचं धृतवानभूत् ॥	११८
नकुलस्सहदेवश्च दधतुः कवचे दृढे ।	
धृष्टद्युम्नपुरोगाश्च सेनामावृत्य सर्वतः ॥	११९
नृपास्सर्वे महीपाल योद्धुकामास्सुदंशिताः ।	
रणायाभिमुखा वीरास् तस्थुस्सङ्ग्राममूर्धनि ॥	१२०
दंशितास्सर्व एवैते पाण्डवा भरतर्षभ ।	
रथानारुरुहुस्सर्वे भूय एव नृपात्मजाः ॥	१२१
यथापूर्वं यथान्याय्यं प्रत्यन्यूहन्त ते पुनः ।	
तदा जहृषिरे सर्वे नानावर्णा जनास्तदा ॥	१२२
कुञ्जरैः कुञ्जरारोहा वाजिभिश्चाश्वसादिनः ।	
पत्तयश्च विनर्दन्तो वभूवुस्सम्प्रहर्षिताः ॥	१२३
अवादयन् नरास्तत्र वादित्वाणि समन्ततः ।	
दुन्दुभीन् गोमुखान् भेरीः काहलान् पुष्करानपि ॥	१२४

1. ख-घ-ङ-म—इदमर्थं नास्ति

2. ख-ग-घ-ङ-म—चतुर्दशार्धानि न सन्ति

२२] भीष्मपर्वणि - भगवद्गीतापर्व १२३

^१सिंहनादांश्च विविधान् विनेदुः पुरुषर्षभाः ॥ १२४॥

रथस्थान् पुरुषव्याघ्रान् पाण्डवान् प्रेक्ष्य पार्थिवाः ।

घृष्टगुम्नादयस्सर्वे पुनर्जहृपिरे मुदा ॥ १२५॥

गौरवं पाण्डुपुत्राणां सत्यं धर्मज्ञतामपि ।

दृष्ट्वा महीक्षितस्तत्र पूजयांचक्रिरे भृशम् ॥ १२६॥

सौहृदं च कृपां चापि प्राप्ते काले महात्मनाम् ।

दयां च ज्ञातिषु परां कथयांचक्रिरे नृपाः ॥ १२७॥

साधुसाध्विति सर्वत्र निश्चेरुस्तुतिसंयुताः ।

वाचः पुण्याः कीर्तिमतां मनोहृदय^२हर्षणाः ॥ १२८॥

म्लेच्छाश्चार्याश्च ये तत्र ददृशुश्शुश्रुवुस्तदा ।

वृत्तान्तं पाण्डुपुत्राणां रुरुदुर्वाष्पगद्गदाः ॥ १२९॥

ततो जघ्नुर्महाभेरीश् पटहान् गोमुखांस्तथा ।

शङ्खांश्च गोक्षीरनिभान् दध्मुर्दृष्टा मनस्विनः ॥ १३०॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि द्वाविंशोऽध्यायः ॥ २२ ॥

॥ ६३ ॥ भगवद्गीतापर्वणि दशमोऽध्यायः ॥ १० ॥

[अस्मिन्नध्याये १३०॥ श्लोकाः]

1. ख-ग-घ-ङ-म—प्रत्यपद्यन्त च पुनस्ते रथान्पुरुषर्षभाः ।

ततो राजन्यथाव्यूहं प्रत्यव्यूह्यन्त ते पुनः ॥

अवादयन्नुन्दुभीश्च शतशश्चैव पुष्करान् ॥

[अधिकः पाठः]

2. ख-व-म—हर्षिणः

॥ श्रीः ॥

॥ श्रीमद्भगवद्गीता ॥

॥ त्रयोविंशोऽध्यायः ॥

॥ भगवद्गीताध्यायः ॥ १ ॥

*शतराष्ट्रः—

धर्मक्षेत्रे कुरुक्षेत्रे समवेता युयुत्सवः ।

मामकाः पाण्डवाश्चैव किमकुर्वत सञ्जय ॥

१

सञ्जयः—

दृष्ट्वा तु पाण्डवानीकं व्यूढं दुर्योधनस्तदा ।

आचार्यमुपसङ्गम्य राजा वचनमब्रवीत् ॥

२

पश्यैतां पाण्डुपुत्राणाम् आचार्य महतीं चमूम् ।

व्यूढां द्रुपदपुत्रेण तव शिष्येण धीमता ॥

३

अत्र शूरा महेष्वासा भीमार्जुनसमा युधि ।

युयुधानो विराटश्च द्रुपदश्च महारथः ॥

४

धृष्टकेतुश्चेकितानः काशिराजश्च वीर्यवान् ।

पुरुजित् कुन्तिभोजश्च शैब्यश्च नरपुङ्गवः ॥

५

* ड-म—कोशयोः गीता न लिखिता प्रसिद्धत्वाद्

युधामन्युश्च विक्रान्तं उत्तमौजाश्च वीर्यवान् ।	
सौभद्रो द्रौपदेयाश्च सर्व एव महारथाः ॥	६
अस्माकं तु विशिष्टा ये तान् निबोध द्विजोत्तम ।	
नायका मम सैन्यस्य संज्ञार्थं तान् ब्रवीमि ते ॥	७
भवान् भीष्मश्च कर्णश्च कृपश्च समितिञ्जयः ।	
अश्वत्थामा विकर्णश्च सौमदत्तिस्तथैव च ॥	८
अन्ये च बहवश्शूरा मदर्थे त्यक्तजीविताः ।	
नानाशस्त्रप्रहरणास् सर्वे युद्धविशारदाः ॥	९
अपर्याप्तं तदस्माकं बलं भीष्माभिरक्षितम् ।	
पर्याप्तं त्विदमेतेषां बलं भीमाभिरक्षितम् ॥	१०
अयनेषु च सर्वेषु यथाभागमवस्थिताः ।	
भीष्ममेवाभिरक्षन्तु भवन्तस्सर्व एव हि ॥	११
तस्य सञ्जनयन् हर्षं कुरुवृद्धः पितामहः ।	
सिंहनादं विनद्योच्चैश् शङ्खं दध्मौ प्रतापवान् ॥	१२
ततश्शङ्खाश्च भेर्यश्च पणवानकगोमुखाः ।	
सहसैवाभ्यहन्यन्त स शब्दस्तुमुलोऽभवत् ॥	१३
ततश्चेतैर्हयैर्युक्ते महति स्यन्दने स्थितौ ।	
माधवः पाण्डवश्चैव दिव्यौ शङ्खौ प्रदध्मतुः ॥	१४
पाञ्चजन्यं हृषीकेशो देवदत्तं धनञ्जयः ।	

पौण्ड्रं दध्मौ महाशङ्खं भीमकर्मा वृकोदरः ॥	१५
अनन्तविजयं राजा कुन्तीपुत्रो युधिष्ठिरः ।	
नकुलस्सहदेवश्च सुघोषमणिपुष्पकौ ॥	१६
काश्यश्च परमेष्वासश् शिखण्डी च महारथः ।	
धृष्टद्युम्नो विराटश्च सात्यकिश्चापराजितः ॥	१७
द्रुपदो द्रौपदेयाश्च सर्वशः पृथिवीपते ।	
सौभद्रश्च महाबाहुश् शङ्खान् दध्मुः पृथक् पृथक् ॥	१८
स घोषो धार्तराष्ट्राणां हृदयानि व्यदारयत् ।	
नभश्च पृथिवीं चैव तुमुलो ^१ व्यनुनादयन् ॥	१९
अथ व्यवस्थितान् दृष्ट्वा धार्तराष्ट्रान् कपिध्वजः ।	
प्रवृत्ते शस्त्रसम्पाते धनुरुद्यम्य पाण्डवः ॥	२०
हृषीकेशं तदा वाक्यम् इदमाह महीपते ॥	२० ॥
अर्जुनः—	
सेनयोरुभयोर्मध्ये रथं स्थापय मेऽच्युत ।	
यावदेतान् निरीक्षेऽहं योद्धुकामानवस्थितान् ॥	२१ ॥
कैर्मया सह योद्धव्यम् अस्मिन् रणसमुद्यमे ॥	२२
योत्स्यमानानवे ^२ क्षेऽहं य एतेऽन्न समागताः ।	
धार्तराष्ट्रस्य दुर्बुद्धेर् युद्धे प्रियचिकीर्षवः ॥	२३

1. अ-क-ख-ग—ऽप्यनुनादयत्

2. अ-क-ख—क्ष्ये

सञ्जयः—

एवमुक्तो हृषीकेशो गुडाकेशेन भारत ।	
सेनयोरुभयोर्मध्ये स्थापयित्वा रथोत्तमम् ॥	२४
भीष्मद्रोणप्रमुखतस् सर्वेषां च महीक्षिताम् ।	
उवाच पार्थ पश्यैतान् समवेतान् कुरूनिति ॥	२५
तत्रापश्यत् स्थितान् पार्थः पितृनथ पितामहान् ।	
आचार्यान् मातुलान् भ्रातृन् पुत्रान् पौत्रान् सखींस्तथा ॥ २६	
श्वशुरान् सुहृदश्चैव सेनयोरुभयोरपि ।	
तान् समीक्ष्य स कौन्तेयस् सर्वान् बन्धूनवस्थितान् ॥	२७
कृपया परयाऽविष्टो विषीदन्निदमब्रवीत् ॥	२७॥

अर्जुनः—

दृष्ट्वेमं स्वजनं कृष्ण युयुत्सुं समुपस्थितम् ।	
सीदन्ति मम गात्राणि मुखं च परिशुष्यति ॥	२८॥
वेपथुश्च शरीरे मे रोमहर्षश्च जायते ॥	२९
गाण्डीवं स्रंसते हस्तात् त्वक्चैव परिदह्यते ।	
न च शक्नोम्यवस्थातुं भ्रमतीव च मे मनः ॥	३०
निमित्तानि च पश्यामि विपरीतानि केशव ।	
न च श्रेयोऽनुपश्यामि हत्वा स्वजनमाहवे ॥	३१
न काङ्क्षे विजयं कृष्ण न च राज्यं सुखानि च ।	

किं नो राज्येन गोविन्द किं भोगैर्जीवितेन वा ॥	३२
येषामर्थे काङ्क्षितं नो राज्यं भोगास्सुखानि च ।	
त इमेऽवस्थिता युद्धे प्राणांस्यक्त्वा धनानि च ॥	३३
आचार्याः पितरः पुत्रास् तथैव च पितामहाः ।	
मातुलाश्चशुराः पौत्रास् स्यालास्सम्बन्धिनस्तथा ॥	३४
एतान्न हन्तुमिच्छामि घ्नतोऽपि मधुसूदन !	
अपि त्रैलोक्यराज्यस्य हेतोः किं नु महीकृते ॥	३५
निहत्य धार्तराष्ट्रान् नः का प्रीतिस्स्याज्जनार्दन ।	
पापमेवाश्रयेदस्मान् हत्वैतानाततायिनः ॥	३६
तस्मान्नाह्ना वयं हन्तुं धार्तराष्ट्रान् सबान्धवान् ।	
स्वजनं हि कथं हत्वा सुखिनस्स्याम माधव ॥	३७
यद्यप्येते न पश्यन्ति लोभोपहतचेतसः ।	
कुलक्षयकृतं दोषं मित्रद्रोहे च पातकम् ॥	३८
कथं न ज्ञेयमस्माभिः पापादस्मान्निवर्तितुम् ।	
कुलक्षयकृतं दोषं प्रपश्यद्भिर्जनार्दन ॥	३९
कुलक्षये प्रणश्यन्ति कुलधर्मास्सनातनाः ।	
धर्मे नष्टे कुलं कृत्स्नम् अधर्मोऽभिभवत्युत ॥	४०
अधर्माभिभवान् कृष्ण प्रदुष्यन्ति कुलस्त्रियः !	
स्त्रीषु दुष्टासु वाष्ण्ये जायते वर्णसङ्करः ॥	४१

सङ्करो नरकायैव कुलघ्नानां कुलस्य च ।	
पतन्ति पितरो ह्येषां लुप्तपिण्डोदकक्रियाः ॥	४२
दोषैरेतैः कुलघ्नानां वर्णसङ्करकारकैः ।	
उत्साद्यन्ते जातिधर्माः कुलधर्माश्च शाश्वताः ॥	४३
उत्सन्नकुलधर्माणां मनुष्याणां जनार्दन ।	
नरके नियतं वासो भवतीत्यनुशुश्रुम ॥	४४
अहो बत महत् पापं कर्तुं व्यवसिता वयम् ।	
यद्राज्यसुखलोभेन हन्तुं स्वजनमुद्यताः ॥	४५
यदि मामप्रतीकारम् अशस्त्रं शस्त्रपाणयः ।	
धार्तराष्ट्रा रणे हन्युस् तन्मे क्षेमतरं भवेत् ॥	४६

सञ्जयः—

एवमुक्त्वार्जुनस्सङ्ख्ये रथोपस्थ उपाविशत् ।	
विस्तृज्य सशरं चापं शोकसंविग्नमानसः ॥	४७

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि त्रयोविंशोऽध्यायः ॥ २३ ॥

॥ ६३ ॥ भगवद्गीतापर्वणि एकादशोऽध्यायः ॥ ११ ॥

॥ भगवद्गीतायां प्रथमोऽध्यायः ॥

[अस्मिन्नध्याये ४० श्लोकाः]

॥ चतुर्विंशोऽध्यायः ॥

—
 भगवद्गीताध्यायः ॥ २ ॥
 —

सञ्जयः—

तं तथा कृपयाविष्टम् अश्रुपूर्णाकुलेक्षणम् ।
 विषीदन्तमिदं वाक्यम् उवाच मधुसूदनः ॥ १

श्रोभगवान्—

कुतस्त्वा कश्मलमिदं विषमे समुपस्थितम् ।
 अनार्यजुष्टमस्वर्ग्यम् अकीर्तिकरमर्जुन ॥ २
 क्लैब्यं मा स्म गमः पार्थ नैतत् त्वय्युपपद्यते ।
 क्षुद्रं हृदयदौर्बल्यं त्यक्त्वोत्तिष्ठ परन्तप ॥ ३

अर्जुनः—

कथं भीष्ममहं सङ्ख्ये द्रोणं च मधुसूदन ।
 इषुभिः प्रतियोत्स्यामि पूजार्हावरिसूदन ॥ ४

गुरुनहत्वा हि महानुभावान्

श्रेयो भोक्तुं भैक्ष्यमपीह लोके ।

हत्वार्थकामांस्तु गुरुनिहैव

मुञ्जीय भोगान् रुधिरप्रदिग्धान् ॥ ५

न चैतद्विद्मः कतरन्नो गरीयो

यद्वा जयेम यदि वा नो जयेयुः ।

यानेषु हत्वा न जिजीविषामस्

तेऽवस्थिताः प्रमुखे धार्तराष्ट्राः ॥

६

कार्पण्यदोषोपहतस्वभावः

पृच्छामि त्वां धर्मसम्मूढचेताः ।

यच्छ्रेयस्स्यान्निश्चितं ब्रूहि तन्मे

शिष्यस्तेऽहं शाधि मां त्वां प्रपन्नम् ॥

७

न हि प्रपश्यामि ममापनुद्याद्

यच्छोकमुच्छोषणमिन्द्रियाणाम् ।

अवाप्य भूमावसपन्नमृद्धं

राज्यं सुराणामपि चाधिपत्यम् ॥

८

सञ्जयः—

एवमुक्त्वा हृषीकेशं गुडाकेशः परन्तपः ।

न योत्स्य इति गोविन्दम् उक्त्वा तूष्णीं बभूव ह ॥

९

तमुवाच हृषीकेशः प्रहसन्निव भारत ।

सेनयोरुभयोर्मध्ये विषीदन्तमिदं वचः ॥

१०

श्रीभगवान्—

अशोच्यानन्वशोचस्त्वं प्रज्ञावादांश्च भाषसे ।

गतासूनगतासूंश्च नानुशोचन्ति पण्डिताः ॥

११

नत्वेवाहं जातु नासं न त्वं नेमे जनाधिपाः । न चैव न भविष्यामस् सर्वे वयमतः परम् ॥	१२
देहिनोऽस्मिन् यथा देहे कौमारं यौवनं जरा । तथा देहान्तरप्राप्तिर् धीरस्तत्र न मुह्यति ॥	१३
मात्रास्पर्शास्तु कौन्तेय शीतोष्णसुखदुःखदाः । आगमापायिनोऽनित्यास् तांस्तितिक्षस्व भारत ॥	१४
यं हि न व्यथयन्त्येते पुरुषं पुरुषर्षभ । समदुःखसुखं धीरं सोऽमृतत्वाय कल्पते ॥	१५
नासतो विद्यते भावो नाभावो विद्यते सतः । उभयोरपि दृष्टोऽन्तस् त्वनयोस्तत्त्वदर्शिभिः ॥	१६
अविनाशि तु तद्विद्धि येन सर्वमिदं ततम् । विनाशमव्ययस्यास्य न कश्चित् कर्तुमर्हति ॥	१७
अन्तवन्त इमे देहा नित्यस्योक्ताश्शरीरिणः । अनाशिनोऽप्रमेयस्य तस्माद्युध्यस्व भारत ॥	१८
य एनं वेत्ति हन्तारं यश्चैनं मन्यते हतम् । उभौ तौ न विजानीतो नायं हन्ति न हन्यते ॥	१९

न जायते म्रियते वा ^१कदाचि-

न्नायं भूत्वा भविता वा न भूयः ।

1. अ-क-ख—विपश्चित्

अजो नित्यइशाश्वतोऽयं पुराणो

न हन्यते हन्यमाने शरीरे ॥

२०

वेदाविनाशिनं नित्यं य एनमजमव्ययम् ।

कथं स पुरुषः पार्थ कं घातयति हन्ति कम् ॥

२१

वासांसि जीर्णानि यथा विहाय

नवानि गृह्णाति नरोऽपराणि ।

तथा शरीराणि विहाय जीर्णा-

न्यन्यानि संयाति नवानि देही ॥

२२

नैनं छिन्दन्ति शस्त्राणि नैनं दहति पावकः ।

न चैनं क्लेदयन्त्यापो न शोषयति मारुतः ॥

२३

अच्छेद्योऽयमदाह्योऽयम् अक्लेद्योऽशोष्य एव च ।

नित्यस्सर्वगतस्स्थाणुर् अचलोऽयं सनातनः ॥

२४

अन्यक्तोऽयमचिन्त्योऽयम् अविकार्योऽयमुच्यते ।

तस्मादेवं विदित्वैनं नानुशोचितुमर्हसि ॥

२५

अथ चैनं नित्यजातं नित्यं वा मन्यसे मृतम् ।

तथाऽपि त्वं महाबाहो नै^१वं शोचितुमर्हसि ॥

२६

जातस्य हि ध्रुवो मृत्युर् ध्रुवं जन्म मृतस्य च ।

तस्मादपरिहार्येऽर्थे न त्वं शोचितुमर्हसि ॥

२७

अव्यक्तादीनि भूतानि व्यक्तमध्यानि भारत ।

अव्यक्तनिधनान्येव तत्र का परिदेवना ॥

२८

आश्चर्यवत् पश्यति कश्चिदेनम्

आश्चर्यवद्भवति तथैव चान्यः ।

आश्चर्यवच्चैनमन्यश्शृणोति

श्रुत्वाऽप्येनं वेद न चैव कश्चित् ॥

२९

वेही नित्यमवध्योऽयं देहे सर्वस्य भारत ।

तस्मात् सर्वाणि भूतानि न त्वं शोचितुमर्हसि ॥

३०

स्वधर्ममपि चावेक्ष्य न विकम्पितुमर्हसि ।

धर्म्याद्धि युद्धाच्छ्रेयोऽन्यत् क्षत्रियस्य न विद्यते ॥

३१

यदृच्छया चोपपन्नं स्वर्गद्वारमपावृतम् ।

सुखिनः क्षत्रियाः पार्थ लभन्ते युद्धमीदृशम् ॥

३२

अथ चेत् त्वं धर्म्यमिमं सङ्गमं न करिष्यसि ।

ततस्त्वधर्मं कीर्तिं च हित्वा पापमवाप्स्यसि ॥

३३

अकीर्तिं चापि भूतानि कथयिष्यन्ति तेऽव्ययाम् ।

सम्भावितस्य चाकीर्तिर् मरणादतिरिच्यते ॥

३४

भयाद्रणादुपरतं संस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ॥

३५

अवाच्यवादांश्च बहून् वदिष्यन्ति तवाहिताः ।

२४] भीष्मपर्वणि - भगवद्गीतापर्व १३५

निन्दन्तस्तव सामर्थ्यं ततो दुःखतरं नु किम् ॥ ३६

हतो वा प्राप्स्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौन्तेय युद्धाय कृतनिश्चयः ॥ ३७

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैवं पापमवाप्स्यसि ॥ ३८

एषा तेऽभिहिता साङ्गचे बुद्धिर्योगे त्विमां शृणु ।

बुध्या युक्तो यया पार्थ कर्मबन्धं प्रहास्यसि ॥ ३९

नेहाभिक्रमनाशोऽस्ति प्रत्यवायो न विद्यते ।

स्वल्पमप्यस्य धर्मस्य त्रायते महतो भयात् ॥ ४०

(व्यवसायात्मिका बुद्धिर् एकेह कुरुनन्दन ।

बहुशाखा ह्यनन्ताश्च बुद्ध्योऽव्यवसायिनाम् ॥ ४१

यामिमां पुष्पितां वाचं प्रव^१दन्त्यविपश्चितः ।

वेद्वादरताः पार्थ नान्यदस्तीति वादिनः ॥ ४२

कामात्मानस्स्वर्गपरा जन्मकर्मफल^२प्रदाम् ।

क्रियाविशेषबहुलां भोगैश्वर्यगतिं प्रति ॥ ४३

भोगैश्वर्यप्रसक्तानां तयाऽपहृतचेतसाम् ।

(व्यवसायात्मिका बुद्धिस् समाधौ न विधीयते ॥) ४४

त्रैगुण्यविषया वेदा निस्त्रैगुण्यो भवार्जुन ।

1. अ-क - दन्ति मनीषिणः

2. अ-क-घ-प्रदाः

निर्द्वन्द्वो नित्यसत्त्वस्थो निर्योगक्षेम आत्मवान् ॥	४५
यावानर्थ उदपाने सर्वतस्सम्प्लुतोदके ।	
तावान् सर्वेषु वेदेषु ब्राह्मणस्य विजानतः ॥	४६
कर्मण्येवाधिकारस्ते मा फलेषु कदाचन ।	
मा कर्मफलहेतुर्भूर्मा ते सङ्गोऽस्त्वकर्मणि ॥	४७
योगस्थः कुरु कर्माणि सङ्गं त्यक्त्वा धनञ्जय ।	
सिद्धयसिद्धयोरसमो भूत्वा समत्वं योग उच्यते ॥	४८
दूरेण ह्यवरं कर्म बुद्धियोगाद्धनञ्जय ।	
बुद्धौ शरणमन्विच्छ कृपणाः फलहेतवः ॥	४९
बुद्धियुक्तो जहातीह उभे सुकृतदुष्कृते ।	
तस्माद्योगाय युज्यस्व योगः कर्मसु कौशलम् ॥	५०
कर्मजं बुद्धियुक्ता हि फलं त्यक्त्वा मनीषिणः ।	
जन्मबन्धविनिर्मुक्ताः पदं गन्तव्यनामयम् ॥	५१
यदा ते मोहकलिलं बुद्धिर्व्यतितरिष्यति ।	
तदा गन्तासि निर्वेदं श्रोतव्यस्य श्रुतस्य च ॥	५२
श्रुतिविप्रतिपन्ना ते यदा स्थास्यति निश्चला ।	
समाधावचला बुद्धिस् तदा योगमवाप्स्यसि ॥	५३

अर्जुनः—

स्थितप्रज्ञस्य का भाषा समाधिस्थस्य केशव ।

२४]

भीष्मपर्वणि - भगवद्गीतापर्व

१३७

स्थितधीः किं प्रभाषेत किमासीत् ब्रजेत किम् ॥

५४

श्रीभगवान्—

प्रजहाति यदा कामान् सर्वान् पार्थ मनोगतान् ।

आत्मन्येवात्मना तुष्टस् स्थितप्रज्ञस्तदोच्यते ॥

५५

दुःखेष्वनुद्विग्नमनास् सुखेषु विगतस्पृहः ।

वीतरागभयक्रोधस् स्थितधीर्मुनिरुच्यते ॥

५६

यस्सर्वत्रानभिह्येहस् तत् तत् प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥

५७

यदा संहरते चायं क्रूर्मोऽङ्गानीव सर्वशः ।

इन्द्रियाणीन्द्रियार्थेभ्यस् तस्य प्रज्ञा प्रतिष्ठिता ॥

५८

विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥

५९

यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥

६०

तानि सर्वाणि संयम्य युक्त आसीत् मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥

६१

ध्यायतो विषयान् पुंसस् सङ्गस्तेषूपजायते ।

सङ्गात् सञ्जायते कामः कामात् क्रोधोऽभिजायते ॥

६२

क्रोधाद्भवति सम्मोहस् सम्मोहात् स्मृतिविभ्रमः ।

स्मृतिभ्रंशाद्बुद्धिनाशो बुद्धिनाशात् प्रणश्यति ॥	६३
रागद्वेषवियुक्तैस्तु विषयानिन्द्रियैश्चरन् ।	
आत्मवश्यैर्विधेयात्मा प्रसादमधिगच्छति ॥	६४
प्रसादे सर्वदुःखानां हानिरस्योपजायते ।	
प्रसन्नचेतसो ह्याशु बुद्धिः पर्यवतिष्ठति ॥	६५
नास्ति बुद्धिरयुक्तस्य न चायुक्तस्य भावना ।	
न चाभावयतश्शान्तिर् अशान्तस्य कुतस्सुखम् ॥	६६
इन्द्रियाणां हि चरतां यन्मनोऽनुविधीयते ।	
तदस्य हरति प्रज्ञां वायुर्नावमिवाम्भसि ॥	६७
तस्माद्यस्य महाबाहो निगृहीतानि सर्वशः ।	
इन्द्रियाणीन्द्रियार्थेभ्यस् तस्य प्रज्ञा प्रतिष्ठिता ॥	३८
या निशा सर्वभूतानां तस्यां जागर्ति संयमी ।	
यस्यां जाग्रति भूतानि सा निशा पश्यतो मुनेः ॥	६९
आपूर्यमाणमचलप्रतिष्ठं	
समुद्रमापः प्रविशन्ति यद्वत् ।	
तद्वत् कामा यं प्रविशन्ति सर्वे	
स शान्तिमाप्नोति न कामकामी ॥	
विहाय कामान् यस्सर्वान् पुमांश्चरति निःस्पृहः ।	
निर्ममो निरहंकारस् स शान्तिमधिगच्छति ॥	७१

एषा ब्राह्मी स्थितिः पार्थ नैनां प्राप्य विमुह्यति ।

स्थित्वास्यामन्तकालेऽपि ब्रह्म निर्वाणमृच्छति ॥

७२

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि चतुर्विंशोऽध्यायः ॥ २४ ॥

॥ ६३ ॥ भगवद्गीतापर्वणि द्वादशोऽध्यायः ॥ १२ ॥

॥ भगवद्गीतायां द्वितीयोऽध्यायः ॥

[अस्मिन्नध्याये ७२ श्लोकाः]

॥ पञ्चविंशोऽध्यायः ॥

॥ भगवद्गीताध्यायः ॥ ३ ॥

अर्जुनः—

ज्यायसी चेत् कर्मणस्ते मता बुद्धिर्जनार्दन ।

तत् किं कर्मणि घोरे मां नियोजयसि केशव ॥

१

व्यामिश्रेणेव वाक्येन बुद्धिं मोहयसीव मे ।

तदेकं वद निश्चित्य येन श्रेयोऽहमाप्नुयाम् ॥

२

श्रीभगवान्—

लोकेऽस्मिन् द्विविधा निष्ठा पुरा प्रोक्ता मयाऽनघ ।

ज्ञानयोगेन साङ्ख्यानं कर्मयोगेन योगिनाम् ॥

३

न कर्मणामनारम्भाच्चैष्कर्म्यं पुरुषोऽश्नुते ।

न च संन्यसनादेव सिद्धिं समधिगच्छति ॥

४

न हि कश्चित् क्षणमपि जातु तिष्ठत्यकर्मकृत् ।	
कार्यते ह्यवशः कर्म सर्वः प्रकृतिजैर्गुणैः ॥	५
कर्मेन्द्रियाणि संयम्य य आस्ते मनसा स्मरन् ।	
इन्द्रियार्थान् विमूढात्मा मिथ्याचारस्स उच्यते ॥	६
यस्त्विन्द्रियाणि मनसा नियम्यारभतेऽर्जुन ।	
कर्मेन्द्रियैः कर्मयोगम् असक्तस्स विशिष्यते ॥	७
नियतं कुरु कर्म त्वं कर्म ज्यायो ह्यकर्मणः ।	
शरीरयात्राऽपि च ते न प्रसिद्ध्येदकर्मणः ॥	८
यज्ञार्थात् कर्मणोऽन्यत्त्र लोकोऽयं कर्मबन्धनः ।	
तदर्थं कर्म कौन्तेय मुक्तसङ्गस्तमाचर ॥	९
सहयज्ञाः प्रजास्सृष्ट्वा पुरोवाच प्रजापतिः ।	
अनेन प्रसविष्यध्वम् एष वोऽस्त्विष्टकामधुक् ॥	१०
देवान् भावयताऽनेन ते देवा भावयन्तु वः ।	
परस्परं भावयन्तश् श्रेयः परमवाप्स्यथ ॥	११
इष्टान् भोगान् हि वो देवा दास्यन्ते यज्ञभाविताः ।	
तैर्दत्तानप्रदायैभ्यो यो भुङ्क्ते स्तेन एव सः ॥	१२
यज्ञशिष्टाशिनस्सन्तो मुच्यन्ते सर्वकिल्बषैः ।	
मुञ्जते ते त्वघं पापा ये पचन्त्यात्मकारणात् ॥	१३
अन्नाद्भवन्ति भूतानि पर्जन्यादन्नसम्भवः ।	

यज्ञाद्भवति पर्जन्यो यज्ञः कर्मसमुद्भवः ॥	१४
कर्म ब्रह्मोद्भवं विद्धि ब्रह्माऽक्षरसमुद्भवम् ।	
तस्मात् सर्वगतं ब्रह्म नित्यं यज्ञे प्रतिष्ठितम् ॥	१५
एवं प्रवर्तितं चक्रं नानुवर्तयतीह यः ।	
अघायुरिन्द्रियारामो मोघं पार्थ स जीवति ॥	१६
यस्त्वात्मरतिरेव स्याद् आत्मवृत्तश्च मानवः ।	
आत्मन्येव च सन्तुष्टस् तस्य कार्यं न विद्यते ॥	१७
नैव तस्य कृतेनार्थो नाकृतेनेह कश्चन ।	
न चास्य सर्वभूतेषु कश्चिदर्थव्यपाश्रयः ॥	१८
तस्मादसक्तस्सततं कार्यं कर्म समाचर ।	
असक्तो ह्याचरन् कर्म परमाप्नोति पूरुषः ॥	१९
कर्मणैव हि संसिद्धिम् आस्थिता जनकादयः ।	
लोकसङ्ग्रहमेवापि सम्पश्यन् कर्तुमर्हसि ॥	२०
यद्यदाचरति श्रेष्ठस् तत् तदेवैतरो जनः ।	
स यत् प्रमाणं कुरुते लोकस्तदनुवर्तते ॥	२१
न मे पार्थास्ति कर्तव्यं त्रिषु लोकेषु किञ्चन ।	
नानवाप्तमवाप्तव्यं वर्ते एव च कर्मणि ॥	२२
यदि ह्यहं न वर्तेयं जातु कर्मण्यतन्द्रितः ।	
मम वर्त्मानुवर्तन्ते मनुष्याः पार्थ सर्वशः ।	२३

उत्सीदेयुरिमे लोका न कुर्या कर्म चेदहम् ।	
सङ्करस्य च कर्ता स्याम् उपहन्यामिमाः प्रजाः ॥	२४
सक्ताः कर्मण्यविद्वांसो यथा कुर्वन्ति भारत ।	
कुर्याद्विद्वांस्तथाऽसक्तश्चिकीर्षुर्लोकसङ्ग्रहम् ॥	२५
न बुद्धिभेदं जनयेद् अज्ञानां कर्मसङ्गिनाम् ।	
जोषयेत् सर्वकर्माणि विद्वान् युक्तस्समाचरन् ॥	२६
(प्रकृतेः क्रियमाणानि गुणैः कर्माणि सर्वशः ।	
अहङ्कारविमूढात्मा कर्ताहमिति मन्यते ॥)	२७
तत्त्ववित् तु महाबाहो गुणकर्मविभागयोः ।	
गुणाऽगुणेषु वर्तन्त इति मत्वा न सज्जते ॥	२८
प्रकृतेर्गुणसम्भूदास्सज्जन्ते गुणकर्मसु ।	
तानकृत्स्नविदो मन्दान् कृत्स्नविन्न विचालयेत् ॥	२९
मयि सर्वाणि कर्माणि संन्यस्याध्यात्मचेतसा ।	
निराशीर्निर्ममो भूत्वा युध्यस्व विगतज्वरः ॥	३०
ये मे मतमिदं नित्यम् अनुतिष्ठन्ति मानवाः ।	
श्रद्धावन्तोऽनसूयन्तो मुच्यन्ते तेऽपि कर्मभिः ॥	३१
ये त्वेतदभ्यसूयन्तो नानुतिष्ठन्ति मे मतम् ।	
सर्वज्ञानविमूढास्तान् विद्धि नष्टानचेतसः ॥	३२
सदृशं चेष्टते स्वस्याः प्रकृतेर्ज्ञानवानपि !	

२५] भीष्मपर्वणि - भगवद्गीतापर्व १४३

प्रकृतिं यान्ति भूतानि निग्रहः किं करिष्यति ॥ ३३

(इन्द्रियस्येन्द्रियस्यार्थे रागद्वेषौ व्यवस्थितौ ।
तयोर्न वशमागच्छेत् तौ ह्यस्य परिपन्थिनौ ॥) ३४

श्रेयान् स्वधर्मो विगुणः परधर्मात् स्वनुष्ठितात् ।
स्वधर्मे निधनं श्रेयः परधर्मो भयावहः ॥ ३५

अर्जुनः—

अथ केन प्रयुक्तोऽयं पापं चरति पूरुषः ।
अनिच्छन्नपि वाष्पेण बलादिव नियोजितः ॥ ३६

श्रीभगवान्—

काम एष क्रोध एष रजोगुणसमुद्भवः ।
महाशनो महापाप्मा विद्ध्येनमिह वैरिणम् ॥ ३७

धूमेनाव्रियते वह्निर् यथाऽऽदर्शो मलेन च ।
यथोल्बेनावृतो गर्भस् तथा तेनेदमावृतम् ॥ ३८

आवृतं ज्ञानमेतेन ज्ञानिनो नित्यवैरिणा ।
कामरूपेण कौन्तेय दुष्पूरेणानलेन च ॥ ३९

इन्द्रियाणि मनो बुद्धिर् अस्याधिष्ठानमुच्यते ।
एतैर्विमोहयत्येष ज्ञानमावृत्य देहिनम् ॥ ४०

तस्मात् त्वमिन्द्रियाण्यादौ नियम्य भरतर्षभ ।
पाप्मानं प्रजहि ह्येनं ज्ञानविज्ञाननाशनम् ॥ ४१

इन्द्रियाणि पराण्याहुर् इन्द्रियेभ्यः परं मनः ।

मनसस्तु परा बुद्धिर् यो बुद्धेः परतस्तु सः ॥

४२

एवं बुद्धेः परं बुद्ध्वा संस्तभ्यात्मानमात्मना ।

जहि शत्रुं महाबाहो कामरूपं दुरासदम् ॥

४३

इति श्रीमहाभारते शतसहस्रिकायार्थं संहितायार्थं वैयासिक्यां
भीष्मपर्वणि पञ्चविंशोऽध्यायः ॥ २५ ॥

॥ ६३ ॥ भगवद्गीतापर्वणि त्रयोदशोऽध्यायः ॥ १३ ॥

॥ भगवद्गीतायार्थं तृतीयोऽध्यायः ॥

[अस्मिन्नध्याये ४३ श्लोकाः]

॥ षड्विंशोऽध्यायः ॥

॥ भगवद्गीताध्यायः ॥ ४ ॥

श्रीभगवान्—

इमं विवस्वते योगं प्रोक्तवानहमव्ययम् ।

विवस्वान् मनवे प्राह मनुर्दिक्वाकवेऽब्रवीत् ॥

१

एवं परम्पराप्राप्तम् इमं राजर्षयो विदुः ।

स कालेनेह महता योगो नष्टः परन्तप ॥

२

स एवायं मया तेऽद्य योगः प्रोक्तः पुरातनः ।

भक्तोऽसि मे सखा चेति रहस्यं ह्येतदुत्तमम् ॥

३

अर्जुनः—

अपरं भवतो जन्म परं जन्म विवस्वतः ।

कथमेतद्विजानीयां त्वमादौ प्रोक्तवानिति ॥

४

श्रीभगवान्—

बहूनि मे व्यतीतानि जन्मानि तव चार्जुन ।

तान्यहं वेद सर्वाणि न त्वं वेत्थ परन्तप ॥

५

अजोऽपि सन्नव्ययात्मा भूतानामीश्वरोऽपि सन् ।

प्रकृतिं स्वामधिष्ठाय सम्भवाम्यात्ममायया ॥

६

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदाऽऽत्मानं सृजाम्यहम् ॥

७

परित्राणाय साधूनां विनाशाय च दुष्कृताम् ।

धर्मसंस्थापनार्थाय सम्भवामि युगे युगे ॥

८

जन्म कर्म च मे दिव्यम् एवं यो वेत्ति तत्त्वतः ।

त्यक्त्वा देहं पुनर्जन्म नैति मामेति सोऽर्जुन ॥

९

वीतरागभयक्रोधा मन्मया मामुपाश्रिताः ।

बहवो ज्ञानतपसा पूता मद्भावमागताः ॥

१०

ये यथा मां प्रपद्यन्ते तांस्तथैव भजाम्यहम् ।

मम वर्त्मानुवर्तन्ते मनुष्याः पार्थ सर्वशः ॥

११

काङ्क्षन्तः कर्मणां सिद्धिं यजन्त इह देवताः ।

क्षिप्रं हि मानुषे लोके सिद्धिर्भवति कर्मजा ॥	१२
चातुर्वर्ण्यं मया सृष्टं गुणकर्मविभागशः ।	
तस्य कर्तारमपि मां विद्ध्यकर्तारमव्ययम् ॥	१३
न मां कर्माणि लिम्पन्ति न मे कर्मफले स्पृहा ।	
इति मां योऽभिजानाति कर्मभिर्न स बध्यते ॥	१४
एवं ज्ञात्वा कृतं कर्म पूर्वैरपि मुमुक्षुभिः ।	
कुरु कर्मैव तस्मात् त्वं पूर्वं पूर्वतरं कृतम् ॥	१५
किं कर्म किमकर्मेति कवयोऽप्यत्र मोहिताः ।	
तत् ते कर्म प्रवक्ष्यामि यज्ज्ञात्वा मोक्षयसेऽशुभात् ॥	१६
कर्मणो ह्यपि बोद्धव्यं बोद्धव्यं च विकर्मणः ।	
अकर्मणश्च बोद्धव्यं गहना कर्मणो गतिः ॥	१७
कर्मण्यकर्म यः पश्येद् अकर्मणि च कर्म यः ।	
स बुद्धिमान् मनुष्येषु स युक्तः कृत्स्नकर्मकृत् ॥	१८
यस्य सर्वे समारम्भाः कामसङ्कल्पवर्जिताः ।	
ज्ञानान्निदग्धकर्माणं तमाहुः पण्डितं बुधाः ॥	१९
त्यक्त्वा कर्मफलासङ्गं नित्यतृप्तो निराश्रयः ।	
कर्मण्यभिप्रवृत्तोऽपि नैव किञ्चित् करोति सः ॥	२०
निराशीर्यतचित्तात्मा त्यक्तसर्वपरिग्रहः ।	
शारीरं केवलं कर्म कुर्वन्नाप्नोति किल्बिषम् ॥	२१

यदृच्छालाभसन्तुष्टो द्वन्द्व्वातीतो विमत्सरः । समस्सिद्धावसिद्धौ च कृत्वाऽपि न निबध्यते ॥	२२
गतसङ्गस्य मुक्तस्य ज्ञानावस्थितचेतसः । यज्ञायाचरतः कर्म समग्रं प्रविलीयते ॥	२३
ब्रह्मार्पणं ब्रह्म हविर् ब्रह्माग्नौ ब्रह्मणा हुतम् । ब्रह्मैव तेन गन्तव्यं ब्रह्म कर्म समाधिना ॥	२४
दैवमेवापरे यज्ञं योगिनः पर्युपासते । ब्रह्माग्नावपरे यज्ञं यज्ञेनैवोपजुह्वति ॥	२५
श्रोत्रादीनीन्द्रियाण्यन्ये संयमाग्निषु जुह्वति । शब्दादीन् विषयानन्य इन्द्रियाग्निषु जुह्वति ॥	२६
सर्वाणीन्द्रियकर्माणि प्राणकर्माणि चापरे । आत्मसंयमयोगाग्नौ जुह्वति ज्ञानदीपिते ॥	२७
द्रव्ययज्ञास्तपोयज्ञा योगयज्ञास्तथाऽपरे । स्वाध्यायज्ञानयज्ञाश्च यतयस्संशितव्रताः ॥	२८
(अपाने जुह्वति प्राणं प्राणेऽपानं तथाऽपरे । प्राणापानगती रुद्ध्वा प्राणायामपरायणाः ॥)	२९
अपरे नियताहाराः प्राणान् प्राणेषु जुह्वति । सर्वेऽप्येते यज्ञविदो यज्ञक्षपितकल्मषाः ॥	३०
यज्ञशिष्टामृतमुजो यान्ति ब्रह्म सनातनम् ।	

नायं लोकोऽस्त्ययज्ञस्य कुतोऽन्यः कुरुसत्तम ॥	३१
एवं बहुविधा यज्ञा वितता ब्रह्मणो मुखे ।	
कर्मजान् विद्धि तान् सर्वान् एवं ज्ञात्वा विमोक्ष्यसे ॥	३२
श्रेयान् द्रव्यमयाद्यज्ञाज् ज्ञानयज्ञः परन्तप ।	
सर्वं कर्मोखिलं पार्थ ज्ञाने परिसमाप्यते ॥	३३
तद्विद्धि प्रणिपातेन परिप्रश्नेन सेवया ।	
उपदेक्ष्यन्ति ते ज्ञानं ज्ञानिनस्तत्त्वदर्शिनः ॥	३४
यज्ज्ञात्वा न पुनर्मोहम् एवं यास्यसि पाण्डव ।	
येन भूतान्यशेषेण द्रक्ष्यस्यात्मन्यथो मयि ॥	३५
अपि चेदसि पापेभ्यस् सर्वेभ्यः पापकृत्तमः ।	
सर्वं ज्ञानपूर्वेनैव घृजिनं संतरिष्यसि ॥	३६
यथैधांसि समिद्धोऽग्निर् भस्मसात् कुरुतेऽर्जुन ।	
ज्ञानाग्निस्सर्वकर्माणि भस्मसात् कुरुते तथा ॥	३७
न हि ज्ञानेन सदृशं पवित्रमिह विद्यते ।	
तत् स्वयं योगसंसिद्धः कालेनात्मनि विन्दति ॥	३८
श्रद्धावाँल्लभते ज्ञानं तत्परस्संयतेन्द्रियः ।	
ज्ञानं लब्ध्वा परां शान्तिम् अचिरेणाधिगच्छति ॥	३९
अज्ञश्चाश्रद्धानश्च संशयात्मा विनश्यति ।	
नायं लोकोऽस्ति न परो न सुखं संशयात्मनः ॥	४०

२७] भीष्मपर्वणि - भगवद्गीतापर्व १४९

योगसंन्यस्तकर्माणं ज्ञानसञ्छिन्नसंशयम् ।
आत्मवन्तं न कर्माणि निवध्नन्ति धनञ्जय ॥ ४१
तस्माद्ज्ञानसम्भूतं हृत्स्थं ज्ञानासिनाऽऽत्मनः ।
छिन्नवैनं संशयं योगम् आतिष्ठोत्तिष्ठ भारत ॥ ४२

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि षड्विंशोऽध्यायः ॥ २६ ॥

॥ ६३ ॥ भगवद्गीतापर्वणि चतुर्दशोऽध्यायः ॥ १४ ॥

॥ भगवद्गीतायां चतुर्थोऽध्यायः ॥

[अस्मिन्नध्याये ४२ श्लोकाः]

॥ सप्तविंशोऽध्यायः ॥

॥ भगवद्गीताध्यायः ॥ ५ ॥

अर्जुनः—

संन्यासं कर्मणां कृष्ण पुनर्योगं च शंससि ।
यच्छ्रेय एतयोरेकं तन्मे ब्रूहि सुनिश्चितम् ॥ १

श्रीभगवान्—

संन्यासः कर्मयोगश्च निःश्रेयसकरावुभौ ।
तयोस्तु कर्मसंन्यासात् कर्मयोगो विशिष्यते ॥ २
ज्ञेयस्त नित्यसंन्यासी यो न द्वेष्टि न काङ्क्षति ।
निर्द्वन्द्वो हि महाबाहो सुखं बन्धात् प्रमुच्यते ॥ ३

- (साङ्ख्ययोगौ पृथग्बालाः प्रवदन्ति न पण्डिताः ।
 एकमप्यास्थितस्सम्यग् उभयोर्विन्दते फलम् ॥ ४
- यत् साङ्ख्यैः प्राप्यते स्थानं तद्योगैरपि गम्यते ।
 एकं साङ्ख्यं च योगं च यः पश्यति स पश्यति ॥ ५
- संन्यासस्तु महाबाहो दुःखमाप्तुमयोगतः ।
 योगयुक्तो मुनिर्ब्रह्म नचिरेणाधिगच्छति ॥ ६
- योगयुक्तो विशुद्धात्मा विजितात्मा जितेन्द्रियः ।
 सर्वभूतात्मभूतात्मा कुर्वन्नपि न लिप्यते ॥ ७
- नैव किञ्चित् करोमीति युक्तो मन्येत तत्त्ववित् ।
 पश्यन् शृण्वन् स्पृशन् जिघ्रन्नर्शनन् गच्छन् स्वप्न् श्वसन् ॥
- प्रलपन् विसृजन् गृह्णन्नुन्मिषन् निमिषन्नपि ।
 इन्द्रियाणीन्द्रियार्थेषु वर्तन्त इति धारयन् ॥ ९
- ब्रह्मण्याधाय कर्माणि सङ्गं त्यक्त्वा करोति यः ।
 लिप्यते न स पापेन पद्मपत्रमिवाम्भसा ॥ १०
- (कायेन मनसा बुद्ध्या केवलैरिन्द्रियैरपि ।
 योगिनः कर्म कुर्वन्ति सङ्गं त्यक्त्वाऽऽत्मशुद्धये ॥ ११
- युक्तः कर्मफलं त्यक्त्वा शान्तिमाप्नोति नैष्ठिकीम् ।
 अयुक्तः कामकारेण फले सक्तो निबध्यते ॥ १२
- सर्वकर्माणि मनसा संन्यस्यास्ते सुखं वशी ।

२७]

भीष्मपर्वणि - भगवद्गीतापर्व

१५१

नवद्वारे पुरे देही नैव कुर्वन्न कारयन् ॥	१३
न कर्तृत्वं न कर्माणि लोकस्य सृजति प्रभुः ।	
न कर्मफलसंयोगं स्वभावस्तु प्रवर्तते ॥	१४
नादत्ते कस्य चित् पापं न चैव सुकृतं विभुः ।	
अज्ञानेनाघृतं ज्ञानं तेन मुह्यन्ति जन्तवः ॥	१५
ज्ञानेन तु तदज्ञानं येषां नाशितमात्मनः ।	
तेषामादित्यवज्ज्ञानं प्रकाशयति तत्परम् ॥	१६
तद्बुद्धयस्तदात्मानस् तन्निष्ठास्तत्परायणाः ।	
गच्छन्त्यपुनरावृत्तिं ज्ञाननिर्धूतकल्मषाः ॥	१७
विद्याविनयसम्पन्ने ब्राह्मणे गवि हस्तिनि ।	
शुनि चैव श्वपाके च पण्डितास्समदर्शिनः ॥	१८
इहैव तैर्जितस्सर्गो येषां साम्ये स्थितं मनः ।	
निर्दोषं हि समं ब्रह्म तस्माद्ब्रह्मणि ते स्थिताः ॥	१९
न प्रहृष्येत् प्रियं प्राप्य नोद्विजेत् प्राप्य चाप्रियम् ।	
स्थिरबुद्धिरसम्मूढो ब्रह्मविद्ब्रह्मणि स्थितः ॥	२०
बाह्यस्पर्शेष्वसक्तात्मा विन्दत्यात्मनि यत् सुखम् ।	
स ब्रह्मयोगयुक्तात्मा सुखमक्षयमश्नुते ॥	२१
ये हि संस्पर्शजा भोगा दुःखयोनय एव ते ।	
आद्यन्तवन्तः क्रौन्तेय न तेषु रमते बुधः ॥	२२

शक्नोतीहैव यस्सोढुं प्राक्शरीरविमोक्षणात् ।	
कामक्रोधोद्भवं वेगं स युक्तस्स सुखी नरः ॥	२३
योऽन्तःसुखोऽन्तरारामस् तथाऽन्तर्ज्योतिरेव यः ।	
स योगी ब्रह्मनिर्वाणं ब्रह्मभूतोऽधिगच्छति ॥	२४
लभन्ते ब्रह्मनिर्वाणम् ऋषयः क्षीणकल्मषाः ।	
छिन्नद्वैधा यतात्मानस् सर्वभूतहिते रताः ॥	२५
कामक्रोधवियुक्तानां यतीनां यतचेतसाम् ।	
अभितो ब्रह्मनिर्वाणं वर्तते विदितात्मनाम् ॥	२६
स्पर्शान् कृत्वा बहिर्बाह्यांश् चक्षुश्चैवान्तरे भ्रुवोः ।	
प्राणापानौ समौ कृत्वा नासाभ्यन्तरचारिणौ ॥	२७
यतेन्द्रियमनोबुद्धिर् मुनिर्मोक्षपरायणः ।	
विगतेच्छाभयक्रोधो यस्सदा मुक्त एव सः ॥	२८
भोक्तारं यज्ञतपसां सर्वलोकमहेश्वरम् ।	
सुहृदं सर्वभूतानां ज्ञात्वा मां शान्तिमृच्छति ॥	२९

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि सप्तविंशोऽध्यायः ॥ २७ ॥

॥ ६३ ॥ भगवद्गीतापर्वणि पञ्चदशोऽध्यायः ॥ १५ ॥

॥ भगवद्गीतायां पञ्चमोऽध्यायः ॥

[अस्मिन्नध्याये २९ श्लोकाः]

॥ अष्टाविंशोऽध्यायः ॥

॥ भगवद्गीताध्यायः ॥ ६ ॥

श्रीभगवान्—

- अनाश्रितः कर्मफलं कार्यं कर्म करोति यः ।
 स संन्यासी च योगी च न निरग्निर्न चाक्रियः ॥ १
- यं संन्यासमिति प्राहुर् योगं तं विद्धि पाण्डव ।
 न ह्यसंन्यस्तसङ्कल्पो योगी भवति कश्चन ॥ २
- आरुरुक्षोर्मुनेर्योगं कर्म कारणमुच्यते ।
 योगारूढस्य तस्यैव शमः कारणमुच्यते ॥ ३
- (यदा हि नेन्द्रियार्थेषु न कर्मस्वनुषज्यते ।
 सर्वसङ्कल्पसंन्यासी योगारूढस्तदोच्यते ॥) ४
- उद्धरेदात्मनाऽऽत्मानं नात्मानमवसादयेत् ।
 आत्मैव ह्यात्मनो बन्धुर् आत्मैव रिपुरात्मनः ॥ ५
- बन्धुरात्माऽऽत्मनस्तस्य येनात्मैवात्मना जितः ।
 अनात्मनस्तु शत्रुत्वे वर्तेतात्मैव शत्रुवत् ॥ ६
- जितात्मनः प्रशान्तस्य परमात्मा समाहितः ।
 शीतोष्णसुखदुःखेषु तथा मानावमानयोः ॥ ७

ज्ञानविज्ञानवृत्तात्मा कूटस्थो विजितेन्द्रियः ।	
युक्त इत्युच्यते योगी समलोष्टाश्मकाञ्चनः ॥	८
सुहृन्मित्रार्युदासीनमभ्यस्यद्वेष्यबन्धुषु ।	
साधुष्वपि च पापेषु समबुद्धिर्विशिष्यते ॥	९
योगी युञ्जीत सततम् आत्मानं रहसि स्थितः ।	
एकाकी यतचित्तात्मा निराशीरपरिग्रहः ॥	१०
शुचौ देशे प्रतिष्ठाप्य स्थिरमासनमात्मनः ।	
नात्युच्छ्रितं नातिनीचं चैलाजिनकुशोत्तरम् ॥	११
तत्रैकाग्रं मनः कृत्वा यतचित्तेन्द्रियक्रियः ।	
उपविश्यासने युञ्ज्याद् योगमात्मविशुद्धये ॥	१२
समं कायशिरोग्रीवं धारयन्नचलं स्थिरः ।	
सम्प्रेक्ष्य नासिकाग्रं स्वं दिशश्चानवलोकयन् ॥	१३
प्रशान्तात्मा विगतभीर् ब्रह्मचारिव्रते स्थितः ।	
मनससंयम्य मच्चित्तो युक्त आसीत मत्परः ॥	१४
युञ्जन्नेवं सदाऽऽत्मानं योगी नियतमानसः ।	
शान्तिं निर्वाणपरमां मत्संस्थामधिगच्छति ॥	१५
नात्यश्नतस्तु योगोऽस्ति न चैकान्तमनश्नतः ।	
न चातिस्वप्नशीलस्य जाग्रतो नैव चार्जुन ॥	१६
युक्ताहारविहारस्य युक्तचेष्टस्य कर्मसु ।	

२८] भीष्मपर्वणि - भगवद्गीतापर्व १५५

युक्तस्वप्नावबोधस्य योगो भवति दुःखहा ॥ १७

यदा विनियतं चित्तम् आत्मन्येवावतिष्ठते ।
निस्पृहस्सर्वकामेभ्यो युक्त इत्युच्यते तदा ॥ १८

यथा दीपो निवातस्थो नेङ्गते सोपमा स्मृता ।
योगिनो यतचित्तस्य युञ्जतो योगमात्मनः ॥ १९

यत्नोपरमते चित्तं निरुद्धं योगसेवया ।
यत्र चैवात्मनात्मानं पश्यन्नात्मनि तुष्यति ॥ २०

सुखमात्यन्तिकं यत्तद् बुद्धिग्राह्यमतीन्द्रियम् ।
वेत्ति यत्न न चैवायं स्थितश्चलति तस्वतः ॥ २१

यं लब्ध्वा चापरं लाभं मन्यते नाधिकं ततः ।
यस्मिन् स्थितो न दुःखेन गुरुणाऽपि विचाल्यते ॥ २२

तं विद्याद्दुःखसंयोगवियोगं योगसंज्ञितम् ।
स निश्चयेन योक्तव्यो योगोऽनिर्विण्णचेतसा ॥ २३

(सङ्कल्पप्रभवान् कामांस् त्यक्त्वा सर्वानशेषतः ।
मनसैवेन्द्रियग्राभं विनियम्य समन्ततः ॥ २४

शनैश्शनैरुपरमेद् बुद्ध्या धृतिगृहीतया ।
१आत्मसंस्थं मनः कृत्वा न किञ्चिदपि चिन्तयेत् ॥ २५

यतो यतो निश्चरति मनश्चञ्चलमस्थिरम् ।

1. अ-क—इदमर्थं नास्ति

ततस्ततो नियम्यैतद् आत्मन्येव वशं नयेत् ॥	२६
प्रशान्तमनसं ह्येनं योगिनं सुखमुत्तमम् ।	
उपैति शान्तरजसं ब्रह्मभूतमकल्मषम् ॥	२७
युञ्जन्नेवं सदाऽऽत्मानं योगी विगतकल्मषः ।	
सुखेन ब्रह्मसंस्पर्शम् अत्यन्तं सुखमश्नुते ॥	२८
सर्वभूतस्थमात्मानं सर्वभूतानि चात्मनि ।	
ईक्षते योगयुक्तात्मा सर्वत्र समदर्शनः ॥	२९
यो मां पश्यति सर्वत्र सर्वं च मयि पश्यति ।	
तस्याहं न प्रणश्यामि स च मे न प्रणश्यति ॥	३०
सर्वभूतस्थितं यो मां भजत्येकत्वमास्थितः ।	
सर्वथा वर्तमानोऽपि स योगी मयि वर्तेते ॥	३१
आत्मौपम्येन सर्वत्र समं पश्यति योऽर्जुन ।	
सुखं वा यदि वा दुःखं स योगी परमो मतः ॥	३२

अर्जुनः—

योऽयं योगस्त्वया प्रोक्तस् साम्येन मधुसूदन ।	
एतस्याहं न पश्यामि चञ्चलत्वात् स्थितिं स्थिराम् ॥	३३
चञ्चलं हि मनः कृष्ण प्रमाथि बलवद्दृढम् ।	
तस्याहं निग्रहं मन्ये वायोरिव सुदुष्करम् ॥	३४

श्रीभगवान्—

(असंशयं महाबाहो मनो दुर्निग्रहं चलम् । अभ्यासेन तु क्रौन्तेय वैराग्येण च गृह्यते ॥)	३५
असंयतात्मना योगो दुष्प्राप इति मे मतिः । वश्यात्मना तु यतता शक्योऽवाप्तुमुपायतः ॥	३६

अर्जुनः—

अयतिश्श्रद्धयोपेतो योगाच्चलितमानसः । अप्राप्य योगसंसिद्धिं कां गतिं कृष्ण गच्छति ॥	३७
कच्चिन्नोभयविभ्रष्टश् छिन्नाभ्रमिव नश्यति । अप्रतिष्ठो महाबाहो विमूढो ब्रह्मणः पथि ॥	३८
एतन्मे संशयं कृष्ण छेत्तुमर्हस्यशेषतः । त्वदन्यस्संशयस्यास्य छेत्ता न ह्युपपद्यते ॥	३९

श्रीभगवान्—

पार्थ नैवेह नामुत्र विनाशस्तस्य विद्यते । न हि कल्याणकृत् कश्चिद् दुर्गतिं तात गच्छति ॥	४०
प्राप्य पुण्यकृतां लोकान् उषित्वा शाश्वतीस्समाः । शुचीनां श्रीमतां गेहे योगभ्रष्टोऽभिजायते ॥	४१
अथवा योगिनामेव कुले भवति धीमताम् । एतद्धि दुर्लभतरं लोके जन्म यदीदृशम् ॥	४२

तत्र तं बुद्धिसंयोगं लभते पौर्वदेहिकम् ।	
यतते च ततो भूयस् संसिद्धौ कुरुनन्दन ॥	४३
^१ पूर्वाभ्यासेन तेनैव हियते ह्यवशोऽपि सः ।	
जिज्ञासुरपि योगस्य शब्दब्रह्मातिवर्तते ॥	४४
प्रयत्नाद्यतमानस्तु योगी संशुद्धकिल्बिषः ।	
अनेकजन्मसंसिद्धस् ततो याति परां गतिम् ॥	४५
तपस्विभ्योऽधिको योगी ज्ञानिभ्योऽपि मतोऽधिकः ।	
कर्मिभ्यश्चाधिको योगी तस्माद्योगी भवार्जुन ॥	४६
योगिनामपि सर्वेषां मद्गतेनान्तरात्मना ।	
श्रद्धावान् भजते यो मां स मे युक्ततमो मतः ॥	४७

इति श्रीमहाभारते शतसहस्रिकायाम् संहितायाम् वैयासिक्यां

भीष्मपर्वणि अष्टाविंशोऽध्यायः ॥ २८ ॥

॥ ६३ ॥ भगवद्गीतापर्वणि षोडशोऽध्यायः ॥ १६ ॥

॥ भगवद्गीतायाम् षष्ठोऽध्यायः ॥

[अस्मिन्नध्याये ४७ श्लोकाः]

॥ एकोनत्रिंशोऽध्यायः ॥

॥ भगवद्गीताध्यायः ॥ ७ ॥

श्रीभगवान्—

- मय्यासक्तमनाः पार्थ योगं युञ्जन् मदाश्रयः ।
 असंशयं समग्रं मां यथा ज्ञास्यसि तच्छृणु ॥ १
- ज्ञानं तेऽहं सविज्ञानम् इदं वक्ष्याम्यशेषतः ।
 यज्ज्ञात्वा नेह भूयोऽन्यज् ज्ञातव्यमवशिष्यते ॥ २
- मनुष्याणां सहस्रेषु कश्चिद्यतति सिद्धये ।
 यततामपि सिद्धानां कश्चिन्मां वेत्ति तत्त्वतः ॥ ३
- (भूमिरापोऽनलो वायुः खं मनो बुद्धिरेव च ।
 अहङ्कार इतीयं मे भिन्ना प्रकृतिरष्टधा ॥) ४
- अपरेयमितस्त्वन्यां प्रकृतिं विद्धि मे पराम् ।
 जीवभूतां महाबाहो ययेदं धार्यते जगत् ॥ ५
- एतद्योनीनि भूतानि सर्वाणीत्युपधारय ।
 अहं कृत्स्नस्य जगतः प्रभवः प्रलयस्तथा ॥ ६
- मत्तः परतरं नान्यत् किञ्चिदस्ति धनञ्जय ।
 मयि सर्वमिदं प्रोतं सूत्रे मणिगणा इव ॥ ७

रसोऽहमप्सु कौन्तेय प्रभाऽस्मि शशिसूर्ययोः ।	
प्रणवस्सर्ववेदेषु शब्दः खे पौरुषं नृषु ॥	८
पुण्यो गन्धः पृथिव्यां च तेजश्चास्मि विभावसौ ।	
जीवनं सर्वभूतेषु तपश्चास्मि तपस्विषु ॥	९
बीजं मां सर्वभूतानां विद्धि पार्थ सनातनम् ।	
बुद्धिर्बुद्धिमतामस्मि तेजस्तेजस्विनामहम् ॥	१०
बलं बलवतां चाहं कामरागविवर्जितम् ।	
धर्माविरुद्धो भूतेषु कामोऽस्मि भरतर्षभ ॥	११
ये चैव सात्विका भावा राजसास्तामसाश्च ये ।	
मत्त एवेति तान् विद्धि न त्वहं तेषु ते मयि ॥	१२
त्रिभिर्गुणमयैर्भावैर् एभिस्सर्वमिदं जगत् ।	
मोहितं नाभिजानाति मामेभ्यः परमव्ययम् ॥	१३
दैवी ह्येषा गुणमयी मम माया दुरत्यया ।	
मामेव ये प्रपद्यन्ते मायामेतां तरन्ति ते ॥	१४
न मां दुष्कृतिनो मूढाः प्रपद्यन्ते नराधमाः ।	
माययाऽपहृतज्ञाना आसुरं भावमाश्रिताः ॥	१५
चतुर्विधा भजन्ते मां जनास्सुकृतिनोऽर्जुन ।	
आर्तो जिज्ञासुरर्थार्थी ज्ञानी च भरतर्षभ ॥	१६
तेषां ज्ञानी नित्ययुक्त एकभक्तिर्विशिष्यते ।	

२९] भीष्मपर्वणि - भगवद्गीतापर्व १६१

प्रियो हि ज्ञानिनोऽत्यर्थम् अहं स च मम प्रियः ॥ १७

उदारास्सर्व एवैते ज्ञानी त्वात्मैव मे मतम् ।

आस्थितस्स हि युक्तात्मा मामेवानुत्तमां गतिम् ॥ १८

बहूनां जन्मनामन्ते ज्ञानवान् मां प्रपद्यते ।

वासुदेवस्सर्वमिति स महात्मा सुदुर्लभः ॥ १९

कामैस्तैर्हृतज्ञानाः प्रपद्यन्तेऽन्यदेवताः ।

तं तं नियममास्थाय प्रकृत्या नियतास्स्वया ॥ २०

यो यो यां यां तनुं भक्तश् श्रद्धयाऽर्चितुमिच्छति ।

तस्य तस्याचलं श्रद्धां तामेव विदधान्यहम् ॥ २१

स तथा श्रद्धया युक्तस् तस्याराधनमीहते ।

लभते च ततः कामान् मयैव विहितान् हि तान् ॥ २२

अन्तवत् तु फलं तेषां तद्भवत्यल्पमेधसाम् ।

देवान् देवयजो यान्ति मद्भक्ता यान्ति मामपि ॥ २३

अव्यक्तं व्यक्तिमापन्नं मन्यन्ते मामबुद्धयः ।

परं भावमजानन्तो समान्ययमनुत्तमम् ॥ २४

नाहं प्रकाशस्सर्वस्य योगमायासमावृतः ।

मूढोऽयं नाभिजानाति लोको मामजमव्ययम् ॥ २५

वेदाहं समतीतानि वर्तमानानि चार्जुन ।

भविष्याणि च भूतानि मां तु वेद न कश्चन ॥ २६

इच्छाद्वेषसमुत्थेन द्वन्द्वमोहेन भारत ।	
सर्वभूतानि सम्मोहं सर्गे यान्ति परंतप ॥	२७
येषां त्वन्तगतं पापं जनानां पुण्यकर्मणाम् ।	
ते द्वन्द्वमोहनिर्मुक्ता भजन्ते मां दृढव्रताः ॥	२८
जरामरणमोक्षाय मामाश्रित्य यतन्ति ये ।	
ते ब्रह्म तद्विदुः कृत्स्नम् अध्यात्मं कर्म चाखिलम् ॥	२९
साधिभूताधिदैवं मां साधियज्ञं च ये विदुः ।	
प्रयाणकालेऽपि च मां ते विदुर्युक्तचेतसः ॥	३०

इति श्रीमहाभारते शतसहस्रिकायां संहितायां वैयासिक्यां


भीष्मपर्वणि एकोनविंशोऽध्यायः ॥ २९ ॥

॥ ६३ ॥ भगवद्गीतापर्वणि सप्तदशोऽध्यायः ॥ १७ ॥

॥ भगवद्गीतायां सप्तमोऽध्यायः ॥

[अस्मिन्नध्याये ३० श्लोकाः]

॥ त्रिंशोऽध्यायः ॥



॥ भगवद्गीताध्यायः ॥ ८ ॥

अर्जुनः—

किं तद्ब्रह्म किमध्यात्मं किं कर्म पुरुषोत्तम ।

अधिभूतं च किं प्रोक्तम् अधिदैवं किमुच्यते ॥

१

अधियज्ञः कथं कोऽत्र देहेऽस्मिन् मधुसूदन ।

३०] भीष्मपर्वणि - भगवद्गीतापर्व १६३

प्रयाणकाले च कथं ज्ञेयोऽसि नियतात्मभिः ॥ २

श्रीभगवान्—

अक्षरं ब्रह्म परमं स्वभावोऽध्यात्ममुच्यते ।

भूतभावोद्भवकरो विसर्गः कर्मसंज्ञितः ॥ ३

अधिभूतं क्षरो भावः पुरुषश्चाधिदैवतम् ।

अधियज्ञोऽहमेवात्र देहे देहभृतां वर ॥ ४

अन्तकाले च मामेव स्मरन् मुक्त्वा कलेवरम् ।

यः प्रयाति स मद्भावं याति नास्त्यत्र संशयः ॥ ५

यं यं वापि स्मरन् भावं त्यजत्यन्ते कलेवरम् ।

तं तमेवैति कौन्तेय सदा तद्भावभावितः ॥ ६

तस्मात् सर्वेषु कालेषु मामनुस्मर युध्य च ।

मय्यर्पितमनोबुद्धिर् मामेवैष्यस्यसंशयः ॥ ७

अभ्यासयोगयुक्तेन चेतसा नान्यगामिना ।

परमं पुरुषं दिव्यं याति पार्थानुचिन्तयन् ॥ ८

कविं पुराणमनुशासितारम्

अणोरणीयांसमनुस्मरेद्यः ।

सर्वस्य धातारमचिन्त्यरूपम्

आदित्यवर्णं तमसः परस्तात् ॥ ९

प्रयाणकाले मनसाऽचलेन

भक्त्या युक्तो योगबलेन चैव ।

भ्रुवोर्मध्ये प्राणमावेश्य सम्यक्

स तं परं पुरुषमुपैति दिव्यम् ॥

१०

यदक्षरं वेदविदो वदन्ति

विशन्ति यद्यतयो वीतरागाः ।

यदिच्छन्तो ब्रह्मचर्यं चरन्ति

तत् ते पदं सङ्ग्रहेण प्रवक्ष्ये ॥

११

सर्वद्वाराणि संयम्य मनो हृदि निरुध्य च ।

मूर्ध्न्याधायात्मनः प्राणम् आस्थितो योगधारणाम् ॥

१२

ओमित्येकाक्षरं ब्रह्म व्याहरन् मामनुस्मरन् ।

यः प्रयाति त्यजन् देहं स याति परमां गतिम् ॥

१३

अनन्यचेतास्सततं यो मां स्मरति नित्यशः ।

तस्याहं सुलभः पार्थ नित्ययुक्तस्य योगिनः ॥

१४

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानस् संसिद्धिं परमां गताः ॥

१५

आब्रह्मभुवनाल्लोकाः पुनरावर्तिनोऽर्जुन ।

मामुपेत्य तु कौन्तेय पुनर्जन्म न विद्यते ॥

१६

सहस्रयुगपर्यन्तम् अहर्षद्ब्रह्मणो विदुः ।

३०] भीष्मपर्वणि - भगवद्गीतापर्व १६५

रात्रिं युगसहस्रां तां तेऽहोरात्रविदो जनाः ॥ १७

अव्यक्ताद्व्यक्तयस्सर्वाः प्रभवन्त्यहरागमे ।

रात्र्यागमे प्रलीयन्ते तत्रैवाव्यक्तसंज्ञके ॥ १८

भूतग्रामस्स एवायं भूत्वा भूत्वा प्रलीयते ।

रात्र्यागमेऽवशः पार्थ प्रभवत्यहरागमे ॥ १९

परस्तस्मात् तु भावोऽन्यो व्यक्तोऽव्यक्तात् सनातनः ।

यस्स सर्वेषु भूतेषु नश्यत्सु न विनश्यति ॥ २०

अव्यक्तोऽक्षर इत्युक्तस् तमाहुः परमां गतिम् ।

यं प्राप्य न निवर्तन्ते तद्धाम परमं मम ॥ २१

पुरुषस्स परः पार्थ भक्त्या लभ्यस्त्वनन्यया ।

यस्यान्तस्थानि भूतानि येन सर्वमिदं ततम् ॥ २२

यत्न काले त्वनावृत्तिम् आवृत्तिं चैव योगिनः ।

प्रयाता यान्ति तं कालं वक्ष्यामि भरतर्षभ ॥ २३

अग्निर्ज्योतिरहश्शुक्लष् षण्मासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥ २४

धूमो रात्रिस्तथा कृष्णष् षण्मासा दक्षिणायनम् ।

तत्र चान्द्रमसं ज्योतिर् योगी प्राप्य निवर्तते ॥ २५

शुक्लकृष्णे गती ह्येते जगतश्शाश्वते मते ।

एकया यात्यनावृत्तिम् अन्ययाऽऽवर्तते पुनः ॥ २६

नैते सृती पार्थ जानन् योगी मुह्यति कश्चन ।

तस्मात् सर्वेषु कालेषु योगयुक्तो भवार्जुन ॥

२७

वेदेषु यज्ञेषु तपस्सु चैव

दानेषु यत् पुण्यफलं प्रदिष्टम् ।

अत्येति तत् सर्वमिदं विदित्वा

योगी परं स्थानमुपैति चाद्यम् ॥

२८


इति श्रीमहाभारते शतसहस्रिकाय्यां संहितायां वैयासिक्यां
भीष्मपर्वणि त्रिंशोऽध्यायः ॥ ३० ॥

॥ ६३ ॥ भगवद्गीतापर्वणि अष्टादशोऽध्यायः ॥ १८ ॥

॥ भगवद्गीतायां अष्टमोऽध्यायः ॥

[अस्मिन्नध्याये २८ श्लोकाः]

॥ एकत्रिंशोऽध्यायः ॥



॥ भगवद्गीताध्यायः ॥ ९ ॥

श्रीभगवान्—

इदं तु ते गुह्यतमं प्रवक्ष्याम्यनसूयवे ।

ज्ञानं विज्ञानसहितं यज्ज्ञात्वा मोक्षयसेऽशुभात् ॥

१

राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुसुखं कर्तुमव्ययम् ॥

२

अश्रद्धानाः पुरुषा धर्मस्यास्य परन्तप ।

अप्राप्य मां निवर्तन्ते मृत्युसंसारवर्त्मनि ॥	३
मया ततमिदं सर्वं जगद्व्यक्तमूर्तिना ।	
मत्स्थानि सर्वभूतानि न चाहं तेष्ववस्थितः ॥	४
न च मत्स्थानि भूतानि पश्य मे योगमैश्वरम् ।	
भूतभृन्न च भूतस्थो ममात्मा भूतभावनः ॥	५
यथाऽऽकाशस्थितो नित्यं वायुस्सर्वत्रगो महान् ।	
तथा सर्वाणि भूतानि मत्स्थानीत्युपधारय ॥	६
सर्वभूतानि कौन्तेय प्रकृतिं यान्ति मामिकाम् ।	
कल्पक्षये पुनस्तानि कल्पादौ विसृजाम्यहम् ॥	७
(प्रकृतिं स्वामवष्टभ्य विसृजामि पुनः पुनः ।	
भूतग्राममिमं कृत्स्नम् अवशं प्रकृतेर्वशात् ।)	८
न च मां तानि कर्माणि निबध्नन्ति धनञ्जय ।	
उदासीनवदासीनम् असक्तं तेषु कर्मसु ॥	९
मयाऽध्यक्षेण प्रकृतिस् सूयते सचराचरम् ।	
हेतुनाऽनेन कौन्तेय जगद्विपरिवर्तते ॥	१०
अवजानन्ति मां मूढा मानुषीं तनुमाश्रितम् ।	
परं भावमजानन्तो मम भूतमहेश्वरम् ॥	११
मोघाशा मोघकर्माणो मोघज्ञाना विचेतसः ।	
राक्षसीमासुरीं चैव प्रकृतिं मोहिनीं श्रिताः ॥	१२

महात्मानस्तु मां पार्थ दैवीं प्रकृतिमाश्रिताः । भजन्यनन्यमनसो ज्ञात्वा भूतादिमव्ययम् ॥	१३
सततं कीर्तयन्तो मां यतन्तश्च दृढव्रताः । नमस्यन्तश्च मां भक्त्या नित्ययुक्ता उपासते ॥	१४
ज्ञानयज्ञेन चाप्यन्ये यजन्तो मामुपासते । एकत्वेन पृथक्त्वेन बहुधा विश्वतोमुखम् ॥	१५
अहं क्रतुरहं यज्ञस् स्वधाऽहमहमौषधम् । मन्त्रोऽहमहमेवाज्यम् अहमग्निरहं हुतम् ॥	१६
पिताऽहमस्य जगतो माता धाता पितामहः । वेद्यं पवित्रमोँकार ऋक् साम यजुरेव च ॥	१७
गतिर्भर्ता प्रमुस्साक्षी निवासश्शरणं सुहृत् । प्रभवः प्रलयस्थानं निधानं बीजमव्ययम् ॥	१८
तपाम्यहमहं वर्षं निगृह्णाम्युत्सृजामि च । अमृतं चैव मृत्युश्च सदसच्चाहमर्जुन ॥	१९
त्रैविद्या मां सोमपाः पूतपापा यज्ञैरिष्ट्वा स्वर्गतिं प्रार्थयन्ते । ते पुण्यसासाद्य सुरेन्द्रलोकम् अश्नन्ति दिव्यान् दिवि देवभोगान् ॥	२०

ते तं भुक्त्वा स्वर्गलोकं विशालं
 क्षीणे पुण्ये मर्त्यलोकं विशन्ति ।
 एवं त्रयीधर्ममनुप्रपन्ना
 गतागतं कामकामा लभन्ते ॥

२१

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥

२२

येऽप्यन्यदेवताभक्ता यजन्ते श्रद्धयान्विताः ।

तेऽपि मामेव कौन्तेय यजन्त्याविधिपूर्वकम् ॥

२३

अहं हि सर्वयज्ञानां भोक्ता च प्रभुरेव च ।

न तु मामभिजानन्ति तस्वेनातश्च्यवन्ति ते ॥

२४

यान्ति देवव्रता देवान् पितॄन् यान्ति पितृव्रताः ।

भूतानि यान्ति भूतेज्या यान्ति मद्याजिनोऽपि माम् ॥

२५

पत्नं पुष्पं फलं तोयं यो मे भक्त्या प्रयच्छति ।

तदहं भक्त्युपहृतम् अश्नामि प्रयतात्मनः ।

२६

यत् करोषि यदश्नासि यज्जुहोषि ददासि यत् ।

यत् तपस्यसि कौन्तेय तत् कुरुष्व मदर्पणम् ॥

२७

शुभाशुभफलैरेवं मोक्ष्यसे कर्मबन्धनैः ।

संन्यासयोगयुक्तात्मा विमुक्तो मामुपैष्यसि ॥

२८

समोऽहं सर्वभूतेषु न मे द्वेष्योऽस्ति न प्रियः ।

ये भजन्ति तु मां भक्त्या मयि ते तेषु चाप्यहम् ॥	२९
अपि चेत् सुदुराचारो भजते मामनन्यभाक् । साधुरेव स मन्तव्यस् सम्यग्व्यवसितो हि सः ॥	३०
क्षिप्रं भवति घर्मात्मा शश्वच्छान्तिं निगच्छति । कौन्तेय प्रतिजानीहि न मे भक्तः प्रणश्यति ॥	३१
मां हि पार्थ व्यपाश्रित्य येऽपि स्युः पापयोनयः । स्त्रियो वैश्यास्तथा शूद्रास् तेऽपि यान्ति परां गतिम् ॥	३२
किं पुनर्ब्राह्मणाः पुण्या भक्ता राजर्षयस्तथा । अनित्यमसुखं लोकम् इमं प्राप्य भजस्व माम् ॥	३३
मन्मना भव मद्भक्तो मद्याजी मां नमस्कुरु । मामेवैष्यसि युक्तवैबम् आत्मानं मत्परायणः ॥	३४

इति श्रीमहाभारते शतसहस्रिकायाम् संहितायाम् वैयासिक्यां
भीष्मपर्वणि एकविंशोऽध्यायः ॥ ३१ ॥

॥ ६३ ॥ भगवद्गीतापर्वणि एकोनविंशोऽध्यायः ॥ १९ ॥

॥ भगवद्गीतायाम् नवमोऽध्यायः ॥

[अस्मिन्नध्याये ३४ श्लोकाः]

॥ द्वात्रिंशोऽध्यायः ॥

॥ भगवद्गीताध्यायः ॥ १० ॥

श्रीभगवान्—

- भूय एव महाबाहो शृणु मे परमं वचः ।
यत् तेऽहं प्रीयमाणाय वक्ष्यामि हितकाम्यया ॥ १
- न मे विदुस्सुरगणाः प्रभवं न महर्षयः ।
अहमादिर्हि देवानां महर्षीणां च सर्वशः ॥ २
- यो मामजमनादिं च वेत्ति लोकमहेश्वरम् ।
असम्मूढस्स मर्त्येषु सर्वपापैः प्रमुच्यते ॥ ३
- बुद्धिर्ज्ञानमसंमोहः क्षमा सत्यं दमश्शमः ।
सुखं दुःखं भवो भावो भयं चाभयमेव च ॥ ४
- अहिंसा समता तुष्टिस् तपो दानं यशोऽयशः ।
भवन्ति भावा भूतानां मत्त एव पृथग्विधाः ॥ ५
- महर्षयस्सप्त पूर्वे चत्वारो मनवस्तथा ।
मद्भावा मानसाजाता येषां लोक इमाः प्रजाः ॥ ६
- एतां विभूतिं योगं च मम यो वेत्ति तत्त्वतः ।
सोऽविकम्पेन योगेन युज्यते नात्र संशयः ॥ ७
- अहं सर्वस्य प्रभवो मत्तस्सर्वं प्रवर्तते ।

इति मत्वा भजन्ते मां बुधा भावसमन्विताः ॥	८
मच्चिन्ता मद्गतप्राणा बोधयन्तः परस्परम् ।	
कथयन्तश्च मां नित्यं तुष्यन्ति च रमन्ति च ॥	९
तेषां सततयुक्तानां भजतां प्रीतिपूर्वकम् ।	
ददामि बुद्धियोगं तं येन मामुपयान्ति ते ॥	१०
तेषामेवानुकम्पार्थम् अहमज्ञानजं तमः ।	
नाशयाम्यात्मभावस्थो ज्ञानदीपेन भास्वता ॥	११
अर्जुनः—	
परं ब्रह्म परं धाम पवित्रं परमं भवान् ।	
पुरुषं शाश्वतं दिव्यम् आदिदेवमजं विभुम् ॥	१२
आहुस्त्वामृषयस्सर्वे देवर्षिर्नारदस्तथा ।	
अमितो देवलो व्यासम् स्वयं चैव ब्रवीषि मे ॥	१३
सर्वमेतद्वृतं मन्ये यन्मां वदसि केशव ।	
न हि ते भगवन् व्यक्तिं विदुर्देवा न दानवाः ॥	१४
स्वयमेवात्मनाऽऽत्मानं वेत्थ त्वं पुरुषोत्तम ।	
भूतभावन भूतेश देवदेव जगत्पते ॥	१५
वक्तुमर्हस्यशेषेण दिव्या ह्यात्मविभूतयः ।	
याभिर्विभूतिभिर्लोकान् इमांस्त्वं व्याप्य तिष्ठसि ॥	१६
कथं विद्यामहं योगिंस् त्वां सदा परिचिन्तयन् ।	

केषु केषु च भावेषु चिन्त्योऽसि भगवन् मया ॥ १७

विस्तरेणाऽऽत्मनो योगं विभूतिं च जनार्दन ।

भूयः कथय तृप्तिर्हि शृण्वतो नास्ति मेऽमृतम् ॥ १८

श्रीभगवान्—

हन्त ते कथयिष्यामि दिव्या ह्यात्मविभूतयः ।

प्राधान्यतः कुरुश्रेष्ठ नास्त्यन्तो विस्तरस्य मे ॥ १९

अहमात्मा गुडाकेश सर्वभूताशयस्थितः ।

अहमादिश्च मध्यं च भूतानामन्त एव च ॥ २०

आदित्यानामहं विष्णुर् ज्योतिषां रविरंशुमान् ।

मरीचिर्मरुतामस्मि नक्षत्राणामहं शशी ॥ २१

(वेदानां सामवेदोऽस्मि देवानामस्मि वासवः ।

इन्द्रियाणां मनश्चास्मि भूतानामस्मि चेतना ॥) २२

रुद्राणां शङ्करश्चास्मि वित्तेशो यक्षरक्षसाम् ।

वसूनां पावकश्चास्मि मेरुदिशस्वरिणामहम् ॥ २३

पुरोधसां च मुख्यं मां विद्धि पार्थ बृहस्पतिम् ।

सेनानीनामहं स्कन्दस् सरसामस्मि सागरः ॥ २४

महर्षीणां भृगुरहं गिरामस्म्येकपक्षरम् ।

यज्ञानां जपयज्ञोऽस्मि स्थावराणां हिमालयः ॥ २५

अश्वत्थस्सर्ववृक्षाणां देवर्षीणां च नारदः ।

गन्धर्वाणां चित्ररथस् सिद्धानां कपिलो मुनिः ॥	२६
उच्चैश्श्रवसमश्वानां विद्धि माममृतोद्भवम् ।	
ऐरावतं गजेन्द्राणां नराणां च नराधिपम् ॥	२७
आयुधानामहं वज्रं धेनूनामस्मि कामधुक् ।	
प्रजनश्चास्मि कन्दर्पस् सर्पाणामस्मि वासुकिः ॥	२८
अनन्तश्चास्मि नागानां वरुणो यादसामहम् ।	
पितृणामर्यमा चास्मि यमस्संयमतामहम् ॥	२९
प्रह्लादश्चास्मि दैत्यानां कालः कलयतामहम् ।	
मृगाणां च मृगेन्द्रोऽहं वैनतेयश्च पक्षिणाम् ॥	३०
पवनः पवतामस्मि रामश्शस्त्रभृतामहम् ॥	
झपाणां मकरश्चास्मि स्रोतसामस्मि जाह्नवी ॥	३१
सर्गाणामादिरन्तश्च मध्यं चैवाहमर्जुन ।	
अध्यात्मविद्या विद्यानां वादः प्रवदतामहम् ॥	३२
अक्षराणामकारोऽस्मि द्वन्द्वस्सामासिकस्य च ।	
अहमेवाक्षयः कालो धाताऽहं विश्वतोमुखः ॥	३३
मृत्युस्सर्वहरश्चाहम् उद्भवश्च भविष्यताम् ।	
कीर्तिश्रीर्वाक्च नारीणां स्मृतिर्मेघा धृतिः क्षमा ॥	३४
बृहत्साम तथा साम्नां गायत्री छन्दसामहम् ।	
मासानां मार्गशीर्षोऽहम् ऋतूनां कुसुमाकरः ॥	३५

द्यूतं छलयतामस्मि तेजस्तेजस्विनामहम् ।	
जयोऽस्मि व्यवसायोऽस्मि सत्त्वं सत्त्ववतामहम् ॥	३६
वृष्णीनां वासुदेवोऽस्मि पाण्डवानां धनञ्जयः ।	
मुनीनामप्यहं व्यासः कवीनामुशना कविः ॥	३७
दण्डो दमयतामस्मि नीतिरस्मि जिगीपताम् ।	
मौनं चैवास्मि गुह्यानां ज्ञानं ज्ञानवतामहम् ॥	३८
यच्चापि सर्वभूतानां बीजं तद्दहमर्जुन ।	
न तदस्ति विना यत्स्यान्मया भूतं चराचरम् ॥	३९
नान्तोऽस्ति मम दिव्यानां विश्रुतीनां परंतप ।	
एष तूद्देशतः प्रोक्तो विभूतेर्विस्तरो मया ॥	४०
यद्यद्विभूतिमत्सत्त्वं श्रीमदूर्जितमेव वा ।	
तत्तदेवावगच्छ त्वं मम तेजोशलम्भवम् ।	४१
अथवा बहुनैतेन किं ज्ञातेन तवार्जुन ।	
विष्टभ्याहमिदं कृत्स्नम् एकांशेन स्थितो जगत् ॥	४२

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि द्वाविंशोऽध्यायः ॥ ३२ ॥

॥ ६३ ॥ भगवद्गीतापर्वणि त्रिंशोऽध्यायः ॥ २० ॥

॥ भगवद्गीतायां दशमोऽध्यायः ॥

[अस्मिन्नध्याये ४२ श्लोकाः]

॥ त्रयस्त्रिंशोऽध्यायः ॥

॥ भगवद्गीताध्यायः ॥ ११ ॥

अर्जुनः—

मदनुग्रहाय परमं गुह्यमध्यात्मसंज्ञितम् ।	
यत् त्वयोक्तं वचस्तेन मोहोऽयं विगतो मम ॥	१
भवाप्ययौ हि भूतानां श्रुतौ विस्तरशो मया ।	
त्वत्तः कमलपत्राक्ष माहात्म्यमपि चाव्ययम् ॥	२
एवमेतद्यथात्थ त्वम् आत्मानं परमेश्वर ।	
द्रष्टुमिच्छामि ते रूपम् ऐश्वरं पुरुषोत्तम ॥	३
मन्यसे यदि तच्छक्यं मया द्रष्टुमिति प्रभो ।	
योगेश्वर ततो मे त्वं दर्शयात्मानमव्ययम् ॥	४
श्रीभगवान्—	
पश्य मे पार्थ रूपाणि शतशोऽथ सहस्रशः ।	
नानाविधानि दिव्यानि नानावर्णाकृतीनि च ॥	५
पश्यादित्यान् वसून् रुद्रान् अश्विनौ मरुतस्तथा ।	
बहून्यदृष्टपूर्वाणि पश्याश्चर्याणि भारत ॥	६
इहैकस्थं जगत् कृत्स्नं पश्याद्य सचरावरम् ।	
मम देहे गुडाकेश यच्चान्यद्द्रष्टुमिच्छसि ॥	७

न तु मां ^१शक्यसे द्रष्टुम् अनेनैव स्वचक्षुषा ।
दिव्यं ददामि ते चक्षुः पश्य मे योगमैश्वरम् ॥

८

सञ्जयः—

एवमुक्त्वा ततो राजन् महायोगेश्वरो हरिः ।

दर्शयामास पार्थाय परमं रूपमैश्वरम् ॥

९

अनेकवक्त्रनयनम् अनेकाद्भुतदर्शनम् ।

अनेकदिव्याभरणं दिव्यानेकोद्यतायुधम् ॥

१०

दिव्यमाल्याम्बरधरं दिव्यगन्धानुलेपनम् ।

सर्वाश्चर्यमयं देवम् अनन्तं विश्वतोमुखम् ॥

११

दिवि सूर्यसहस्रस्य भवेद्युगपदुत्थिता ।

यदि भास्सदृशी सा स्याद् भासस्तस्य महात्मनः ॥

१२

तत्रैकस्थं जगत् कृत्स्नं प्रविभक्तमनेकधा ।

अपश्यद्देवदेवस्य शरीरे पाण्डवस्तदा ॥

१३

ततस्स विस्मयाविष्टो हृष्टरोमा धनञ्जयः ।

प्रणम्य शिरसा देवं कृताञ्जलिर्भाषत ॥

१४

अर्जुनः—

पश्यामि देवांस्तव देव देहे

सर्वास्तथा भूतविशेषसङ्घान् ।

ब्रह्माण्मीशं कमलासनस्थम् श्रद्धोश्च सर्वानुरगांश्च दिव्यान् ॥	१५
अनेकबाहूदरवक्रनेत्रं पश्यामि त्वां सर्वतोऽनन्तरूपम् । नान्तं न मध्यं न पुनस्तवादिं पश्यामि विश्वेश्वर विश्वरूपम् ॥	१६
किरीटिनं गदिनं चक्रिणं च तेजोराशिं सर्वतोदीप्तिमन्तम् । पश्यामि त्वां दुर्निरीक्ष्यं समन्ताद् दीप्तानलार्कद्युतिमप्रमेयम् ॥	१७
त्वमक्षरं परमं वेदितव्यं त्वमस्य विश्वस्य परं निधानम् । त्वमव्ययश्शश्वतधर्मगोप्ता सनातनस्त्वं पुरुषो मतो मे ॥	१८
अनादिभध्यान्तमनन्तवीर्यम् अनन्तबाहुं शशिसूर्यनेत्रम् । पश्यामि त्वां दीप्तहुताशवक्रं स्वतेजसा विश्वमिदं तपन्तम् ॥	१९
द्यावापृथिव्योरिदमन्तरं हि व्याप्तं त्वयैकेन दिशश्च सर्वाः ।	

- दृष्ट्वाद्भुतं रूपमुग्रं तदेवं
लोकत्रयं प्रव्यथितं महात्मन् ॥ २०
- अमी हि त्वा सुरसङ्घा विशन्ति
केचिद्भीताः प्राञ्जलयो गृणन्ति ।
स्वस्तीत्युक्त्वा महर्षिसिद्धसङ्घास्
स्तुवन्ति त्वां स्तुतिभिः पुष्कलाभिः ॥ २१
- रुद्रादित्या वसवो ये च साध्या
विश्वेऽश्विनौ मरुतश्चोष्मपाश्च ।
गन्धर्वयक्षासुरसिद्धसङ्घा
वीक्षन्ते त्वां विस्मिताश्चैव सर्वे ॥ २२
- रूपं महत् ते बहुवक्त्रनेत्रं
महाबाहो बहुबाहूरूपादम् ॥
बहूदरं बहुदंष्ट्राकराळं
दृष्ट्वा लोकाः प्रव्यथितास्तथाऽहम् ॥ २३
- नभः स्पृशं दीप्तमनेकवर्णं
व्यात्ताननं दीप्तविशालनेत्रम् ।
दृष्ट्वा हि त्वा प्रव्यथितान्तरात्मा
धृतिं न विन्दामि शमं च विष्णो ॥ २४
- दंष्ट्राकराळानि च ते मुखानि
दृष्ट्वैव कालानलसन्निभानि ।

दिशो न जाने न लभे च शर्म प्रसीद देवेश जगन्निवास ॥	२५
अमी ख त्वां धृतराष्ट्रस्य पुत्रास् सर्वे सहैवावनिपालसङ्घैः । भीष्मो द्रोणस्सूतपुत्रस्तथाऽसौ सहास्मदीयैरपि योधमुख्यैः ॥	२६.
वक्राणि ते त्वरमाणा विशन्ति दंष्ट्राकराळानि भयानकानि । केचिद्विलग्ना दशनान्तरेषु संहृश्यन्ते चूर्णितैरुत्तमाङ्गैः ॥	२७
यथा नदीनां बहवोऽम्बुवेगास् समुद्रमेवाभिमुखा द्रवन्ति । तथा तवामी नरलोकवीरा विशन्ति वक्राण्यभिविज्वलन्ति ॥	२८
यथा प्रदीपज्वलनं पतङ्गा विशन्ति नाशाय समृद्धवेगाः । तथैव नाशाय विशन्ति लोकास् तवापि वक्राणि समृद्धवेगाः ॥	२९
लैलिह्यसे असमानस्समन्ता- ल्लोकान् ^१ समग्रान् वदनैर्ज्वलद्भिः ।	

तेजोभिरापर्यं जगत् समग्रं

भासस्तवोग्राः प्रतपन्ति विष्णो ॥

३०

आख्याहि मे को भवानुग्ररूपो

नमोऽस्तु ते देववर प्रसीद ।

विज्ञातुमिच्छामि भवन्तमाद्यं

न हि प्रजानामि तव प्रवृत्तिम् ॥

३१

श्रीभगवान्—

कालोऽस्मि लोकक्षयकृन् प्रवृद्धो

लोकान् समाहर्तुमिह प्रवृत्तः ।

ऋतेऽपि त्वा न भविष्यन्ति सर्वे

येऽवस्थिताः प्रत्यनीकेषु योधाः ॥

३२

तस्मात् त्वमुत्तिष्ठ यशो लभस्व

जित्वा शत्रून् भुङ्क्स्व राज्यं समृद्धम् ।

मयैवैते निहताः पूर्वमेव

निमित्तमात्रं भव सव्यसाचिन् ॥

३३

द्रोणं च भीष्मं च जयद्रथं च

कर्णं तथाऽन्यानपि योधवीरान् ।

मया हतांस्त्वं जहि मा व्यथिष्ठा

युद्धस्व जेतासि रणे सपत्नान् ॥

३४

सञ्जयः—

एतच्छ्रुत्वा वचनं केशवस्य
 कृताञ्जलिर्वेपमानः किरीटी ।
 नमस्कृत्वा भूय एवाह कृष्णं
 सगद्गदं भीतभीतः प्रणम्य ॥

३५

अर्जुनः—

स्थाने हृषीकेश तव प्रकीर्त्या
 जगत् प्रहृष्यत्यनुरज्यते च ।
 रक्षांसि भीतानि दिशो द्रवन्ति
 सर्वे नमस्यन्ति च सिद्धसङ्घाः ॥

३६

कस्मान्न ते न नमेरन् महात्मन्
 गरीयसे ब्रह्मणोऽप्यादिकर्त्रे ।
 अनन्त देवेश जगन्निवास
 त्वमक्षरं सदसत् तत्परं यत् ॥

३७

त्वमादिदेवः पुरुषः पुराणस्
 त्वमस्य विश्वस्य परं निधानम् ।
 वेत्ताऽसि वेद्यं च परं च धाम
 त्वया ततं विश्वमनन्तरूप ॥

३८

वायुर्यमोऽग्निर्वरुणः शशाङ्कः
 प्रजापतिस्त्वं प्रपितामहश्च ।

नमो नमस्तेऽस्तु सहस्रकृत्वः पुनश्च भूयोऽपि नमो नमस्ते ॥	३९
नमः पुरस्तादथ पृष्ठतस्ते नमोऽस्तु ते सर्वत एव सर्व । अनन्तवीर्यामितविक्रमस्त्वं सर्वं समाप्नोषि ततोऽसि सर्वः ॥	४०
सखेति मत्वा प्रसभं यदुक्तं हे कृष्ण हे यादव हे सखेति । अजानता महिमानं तवेदं मया प्रमादात् प्रणयेन वाऽपि ॥	४१
यच्चापहासार्थमसत्कृतोऽसि विहारशय्यासनभोजनेषु । एकोऽथवाऽप्यच्युत तत्समक्षं तत् क्षामये त्वामहमप्रमेयम् ॥	४२
पिताऽसि लोकस्य चराचरस्य त्वमस्य पूज्यश्च गुरुर्गरीयान् । न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभाव ॥	४३
तस्मात् प्रणम्य प्रणिधाय कायं प्रसादये त्वामहमीशमीड्यम् ।	

पितेव पुत्रस्य सखेव सख्युः
प्रियः प्रियायार्हसि देव सोढुम् ॥ ४४

अदृष्टपूर्वं हृषितोऽस्मि दृष्ट्वा
भयेन च प्रव्यथितं मनो मे ।
तदेव मे दर्शय देव रूपं
प्रसीद देवेश जगन्निवास ॥ ४५

किरीटिनं गदिनं चक्रहस्तम्
इच्छामि त्वां द्रष्टुमहं तथैव ।
तेनैव रूपेण चतुर्भुजेन
सहस्रबाहो भव विश्वमूर्ते ॥ ४६

श्रीभगवान्—

मया प्रसन्नेन तवार्जुनेदं
रूपं परं दर्शितमात्मयोगात् ।
तेजोमयं विश्वमनन्तमाद्यं
यन्मे त्वदन्येन न दृष्टपूर्वम् ॥ ४७

न वेद यज्ञाध्ययनैर्न दानैर्
न च क्रियाभिर्न तपोभिरुग्रैः ।
एवंरूपइशक्य अहं नृलोके
द्रष्टुं त्वदन्येन कुरुप्रवीर ॥ ४८

मा ते व्यथा मा च विमूढभावो
 दृष्ट्वा रूपं घोरमीदृच्छामेदम् ।
 व्यपेतभीः प्रीतमनाः पुनस्त्वं
 तदेव मे रूपमिदं प्रपश्य ॥

४९

सञ्जयः—

इत्यर्जुनं वासुदेवस्तथोक्त्वा
 स्वकं रूपं दर्शयामास भूयः ।
 आश्वासयामास च भीतमेनं
 भूत्वा पुनस्सौम्यवपुर्महात्मा ॥

५०

अर्जुनः—

दृष्ट्वेदं मानुषं रूपं तव सौम्यं जनार्दन ।
 इदानीमस्मि संवृत्तस् सचेताः प्रकृतिं गतः ॥

५१

श्रीभगवान्—

सुदुर्दर्शमिदं रूपं दृष्टवानसि यन्मम ।
 देवा अप्यस्य रूपस्य नित्यं दर्शनकाङ्क्षिणः ॥
 नाहं वेदैर्न तपसा न दानेन न चेज्यया ।
 शक्य एवंविधो द्रष्टुं दृष्टवानसि मां यथा ॥
 भक्त्या त्वनन्यया शक्य अहमेवंविधोऽर्जुन ।
 ज्ञातुं द्रष्टुं च तत्त्वेन प्रवेष्टुं च परन्तप ॥

५२

५३

५४

मत्कर्मकृन्मत्परमो मद्भक्तस्सङ्गवर्जितः ।

निर्वैरस्सर्वभूतेषु यस्स मामेति पाण्डव ॥

५५

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि त्रयस्त्रिंशोऽध्यायः ॥ ३३ ॥

॥ ६३ ॥ भगवद्गीतापर्वणि एकविंशोऽध्यायः ॥ २१ ॥

॥ भगवद्गीतायां एकादशोऽध्यायः ॥

[अस्मिन्नध्याये ५५ श्लोकाः]

॥ चतुस्त्रिंशोऽध्यायः ॥

भगवद्गीताध्यायः ॥ १२ ॥

अर्जुनः—

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥

१

श्रीभगवान्—

मय्यावेक्ष्य मनो ये मां नित्ययुक्ता उपासते ।

श्रद्धया परयोपेतास् ते मे युक्ततमा मताः ॥

२

(ये त्वक्षरमनिर्देश्यम् अव्यक्तं पर्युपासते ।

सर्वत्रगमचिन्त्यं च कूटस्थमचलं ध्रुवम् ॥

३

संनियम्येन्द्रियग्रामं सर्वत्र समबुद्धयः ।

ते प्राप्नुवन्ति मामेव सर्वभूतहिते रताः ॥

४

क्लेशोऽधिकतरस्तेषाम् अव्यक्तासक्तचेतसाम् ।	
अव्यक्ता हि गतिर्दुःखं देहवद्भिरवाप्यते ॥	५
ये तु सर्वाणि कर्माणि मयि संन्यस्य मत्पराः ।	
अनन्येनैव योगेन मां ध्यायन्त उपासते ॥	६
तेषामहं समुद्धर्ता मृत्युसंसारसागरात् ।	
भवामि न चिरात् पार्थ मय्यावेशितचेतसाम् ॥	७
मय्येव मन आधत्स्व मयि बुद्धिं निवेशय ।	
निवसिष्यसि मय्येव अत ऊर्ध्वं न संशयः ॥	८
अथ चित्तं समाधातुं न शक्नोषि मयि स्थिरम् ।	
अभ्यासयोगेन ततो मामिच्छातुं धनञ्जय ॥	९
अभ्यासेऽप्यसमर्थोऽसि मत्कर्मपरमो भव ।	
मदर्थमपि कर्माणि कुर्वन् सिद्धिमवाप्स्यसि ॥	१०
अथैतदप्यशक्तोऽसि कर्तुं मद्योगमाश्रितः ।	
सर्वकर्मफलत्यागं ततः कुरु यतात्मवान् ॥	११
श्रेयो हि ज्ञानमभ्यासाज् ज्ञानाद्ब्रह्मानं विशिष्यते ।	
ध्यानात् कर्मफलत्यागस् त्यागाच्छान्तिरनन्तरम् ॥	१२
अद्वेषा सर्वभूतानां मैत्रः करुण एव च ।	
निर्ममो निरहङ्कारस् समदुःखसुखः क्षमी ॥	१३

संतुष्टस्सततं योगी यतात्मा दृढनिश्चयः ।	
मय्यर्पितमनोवुद्धिर् यो मे भक्तस्स मे प्रियः ॥	१४
यस्मान्नोद्विजते लोको लोकान्नोद्विजते च यः ।	
हर्षामर्षभयोद्वेगैर् मुक्तो यस्स च मे प्रियः ॥	१५
अनपेक्षश्शुचिर्दक्ष उदासीनो गतव्यथः ।	
सर्वारम्भपरित्यागी यो मद्भक्तस्स मे प्रियः ॥	१६
यो न हृष्यति न द्वेष्टि न शोचति न काङ्क्षति ।	
शुभाशुभपरित्यागी भक्तिमान् यस्स मे प्रियः ॥	१७
समश्शत्रौ च मित्रे च तथा मानावमानयोः ।	
शीतोष्णसुखदुःखेषु समस्सङ्गविवर्जितः ॥	१८
तुल्यनिन्दास्तुतिर्मौनी संतुष्टो येन केन चित् ।	
अनिकेतस्स्थिरमतिर् भक्तिमान् मे प्रियो नरः ॥	१९
ये तु धर्म्यामृतमिदं यथोक्तं पर्युपासते ।	
श्रद्धधाना मत्परमा भक्तास्तेऽतीव मे प्रियाः ॥	२०

इति श्रीमहाभारते शतसहस्रिकायं संहितायां वैयासिक्यां
भीष्मपर्वणि चतुस्त्रिंशोऽध्यायः ॥ ३४ ॥

॥ ६३ ॥ भगवद्गीतापर्वणि द्वाविंशोऽध्यायः ॥ २२ ॥

॥ भगवद्गीतायां द्वादशोऽध्यायः ॥

[अस्मिन् अध्याये २० श्लोकाः]

॥ पञ्चत्रिंशोऽध्यायः ॥

॥ भगवद्गीताध्यायः ॥ १३ ॥

अर्जुनः—

प्रकृतिं पुरुषं चैव क्षेत्रं क्षेत्रज्ञमेव च ।

एतद्वेदितुमिच्छामि ज्ञानं ज्ञेयं च केशव ॥ १

श्रीभगवान्—

इदं शरीरं कौन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तद्विदः ॥ २

क्षेत्रज्ञं चापि मां विद्धि सर्वक्षेत्रेषु भारत ।

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ ३

तत् क्षेत्रं यच्च यादृक्च यद्विकारि यतश्च यत् ।

स च यो यत्प्रभावश्च तत् समासेन मे शृणु ॥ ४

ऋषिभिर्वहुधा गीतं छन्दोभिर्विविधैः पृथक् ।

ब्रह्मसूत्रपदैश्चैव हेतुमद्भिर्विनिश्चितैः ॥ ५

(महाभूतान्यहङ्कारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचराः ॥ ६

इच्छा द्वेषस्सुखं दुःखं सङ्घातश्चेतना धृतिः ।

एतत् क्षेत्रं समासेन सविकारमुदाहृतम् ॥ ७

अमानित्वमदम्भित्वम् अहिंसा क्षान्तिरार्जवम् ।	
आचार्योपासनं शौचं स्थैर्यमात्मविनिग्रहः ॥	८
इन्द्रियार्थेषु वैराग्यम् अनहङ्कार एव च ।	
जन्ममृत्युजराव्याधिदुःखदोषानुदर्शनम् ॥	९
असक्तिरनभिष्वङ्गः पुत्रदारगृहादिषु ।	
नित्यं च समचित्तत्वम् इष्टानिष्टोपपत्तिषु ॥	१०
मयि चानन्ययोगेन भक्तिरव्यभिचारिणी ।	
विविक्तदेशसेवित्वमरतिर्जनसंसदि ॥	११
अध्यात्मज्ञाननित्यत्वं तत्त्वज्ञानार्थदर्शनम् ।	
एतज्ज्ञानमिति प्रोक्तम् अज्ञानं यदतोऽन्यथा ॥	१२
ज्ञेयं यत् तत् प्रवक्ष्यामि यज्ज्ञात्वाऽमृतमश्नुते ।	
अनादिमत् परं ब्रह्म न सत्तन्नासदुच्यते ॥	१३
सर्वतःपाणिपादं तत् सर्वतोऽक्षिशिरोमुखम् ।	
सर्वतश्श्रुतिमल्लोके सर्वमावृत्य तिष्ठति ॥	१४
सर्वेन्द्रियगुणाभासं सर्वेन्द्रियविवर्जितम् ।	
असक्तं सर्वभृच्चैव निर्गुणं गुणभोक्तृ च ॥	१५
बहिरन्तश्च भूतानाम् अचरं चरमेव च ।	
सूक्ष्मत्वात् तदविज्ञेयं दूरस्थं चान्तिके च तत् ॥	१६
अविभक्तं च भूतेषु विभक्तमिव च स्थितम् ;	
भूतभर्तृ च तज्ज्ञेयं ग्रसिष्णु प्रभविष्णु च ॥	१७

ज्योतिषामपि तज्ज्योतिस् तमसः परमुच्यते ।	
ज्ञानं ज्ञेयं ज्ञानगम्यं हृदि सर्वस्य विष्ठितम् ॥	१८
इति क्षेत्रं तथा ज्ञानं ज्ञेयं चोक्तं समासतः ।	
मद्भक्त एतद्विज्ञाय मद्भावायोपपद्यते ॥	१९
(प्रकृतिं पुरुषं चैव विद्वानादी उभावपि ।	
विकारांश्च गुणांश्चैव विद्धि प्रकृतिसम्भवान् ॥	२०
कार्यकारणकर्तृत्वे हेतुः प्रकृतिरुच्यते ।	
पुरुषस्सुखदुःखानां भोक्तृत्वे हेतुरुच्यते ॥	२१
पुरुषः प्रकृतिस्थो हि भुङ्क्ते प्रकृतिजान् गुणान् ।	
कारणं गुणसङ्गोऽस्य सदसद्योनिजन्मसु ॥)	२२
उपद्रष्टाऽनुमन्ता च भर्ता भोक्ता महेश्वरः ।	
परमात्मेति चाप्युक्तो देहेऽस्मिन् पुरुषः परः ॥	२३
य एवं वेत्ति पुरुषं प्रकृतिं च गुणैस्सह ।	
सर्वथा वर्तमानोऽपि न स भूयोऽभिजायते ॥	२४
ध्यानेनात्मनि पश्यन्ति कैचिदात्मानमात्मना ।	
अन्ये साङ्ख्येन योगेन कर्मयोगेन चापरे ॥	२५
अन्ये त्वेवमजानन्तश् श्रुत्वाऽन्येभ्य उपासते ।	
^१ तेऽपि चातितरन्त्येव मृत्युं श्रुतिपरायणाः ॥	२६
यावन् सञ्जायते किञ्चित् सत्त्वं स्थावरजङ्गमम् ।	

क्षेत्रक्षेत्रज्ञसंयोगात् तद्विद्धि भरतर्षभ ॥	२७
समं सर्वेषु भूतेषु तिष्ठन्तं परमेश्वरम् ।	
विनश्यत्स्वविनश्यन्तं यः पश्यति स पश्यति ॥	२८
समं पश्यन् हि सर्वत्र समवस्थितमीश्वरम् ।	
न हिनस्त्यात्मनात्मानं ततो याति परां गतिम् ॥	२९
प्रकृत्यैव च कर्माणि क्रियमाणानि सर्वशः ।	
यः पश्यति तथाऽऽत्मानम् अकर्तारं स पश्यति ॥	३०
यदा भूतपृथग्भावम् एकस्थमनुपश्यति ।	
तत एव च विस्तारं ब्रह्म सम्पद्यते तदा ॥	३१
अनादित्वान्निर्गुणत्वात् परमात्माऽयमव्ययः ।	
शरीरस्थोऽपि कौन्तेय न करोति न लिप्यते ॥	३२
यथा सर्वगतं सौक्ष्म्याद् आकाशं नोपलिप्यते ।	
सर्वत्रावस्थितो देहे तथाऽऽत्मा नोपलिप्यते ॥	३३
यथा प्रकाशयत्येकः कृत्स्नं लोकमिमं रविः ।	
क्षेत्रं क्षेत्री तथा कृत्स्नं प्रकाशयति भारत ॥	३४
क्षेत्रक्षेत्रज्ञयोरेवम् अन्तरं ज्ञानचक्षुषा ।	
भूतप्रकृतिमोक्षं च ये विदुर्यान्ति ते परम् ॥	३५

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि पञ्चविंशोऽध्यायः ॥ ३५ ॥

॥ ६३ ॥ भगवद्गीतापर्वणि त्रयोविंशोऽध्यायः ॥ २३ ॥

॥ भगवद्गीतायां त्रयोदशोऽध्यायः ॥

[अस्मिन्नध्याये ३५ श्लोकाः]

॥ षट्त्रिंशोऽध्यायः ॥

॥ भगवद्गीताध्यायः ॥ १४ ॥

श्रीभगवान्—

परं भूयः प्रवक्ष्यामि ज्ञानानां ज्ञानमुत्तमम् ।
 यज्ज्ञात्वा मुनयस्सर्वे परां सिद्धिमितो गताः ॥
 इदं ज्ञानमुपाश्रित्य मम साधर्म्यमागताः ।
 सर्गेऽपि नोपजायन्ते प्रलये न व्यथन्ति च ॥
 मम योनिर्महद्ब्रह्म तस्मिन् गर्भं दधाम्यहम् ।
 सम्भवस्सर्वभूतानां ततो भवति भारत ॥
 सर्वयोनिषु कौन्तेय मूर्तयस्सम्भवन्ति याः ।
 तासां ब्रह्म महद्योनिर् अहं बीजप्रदः पिता ॥
 सत्त्वं रजस्तम इति गुणाः प्रकृतिसम्भवाः ।
 निबध्नन्ति महाबाहो देहे देहिनमव्ययम् ॥
 तन्न सत्त्वं निर्मलत्वात् प्रकाशकमनामयम् ।
 सुखसङ्गेन बध्नाति ज्ञानसङ्गेन चानघ ॥
 रजो रागात्मकं विद्धि तृष्णासङ्गसमुद्भवम् ।
 तन्नबध्नाति कौन्तेय कर्मसङ्गेन देहिनम् ॥
 तमस्त्वज्ञानजं विद्धि मोहनं सर्वदेहिनाम् ।

प्रमादालस्यनिद्राभिस् तन्निबध्नाति भारत ॥	८
सत्त्वं सुखे सञ्जयति रजः कर्मणि भारत ।	
ज्ञानमावृत्य तु तमः प्रमादे सञ्जयत्युत ॥	९
रजस्तमश्चाभिभूय सत्त्वं भवति भारत ।	
रजस्तत्त्वं तमश्चैव तमस्तत्त्वं रजस्तथा ॥	१०
सर्वद्वारेषु देहेऽस्मिन् प्रकाश उपजायते ।	
ज्ञानं यदा तदा विद्याद् विवृद्धं सत्त्वमित्युत ॥	११
लोभः प्रवृत्तिरारम्भः कर्मणामशमस्पृहा ।	
रजस्येतानि जायन्ते विवृद्धे भरतर्षभ ॥	१२
अप्रकाशोऽप्रवृत्तिश्च प्रमादो मोह एव च ।	
तमस्येतानि जायन्ते विवृद्धे कुरुनन्दन ॥	१३
यदा सत्त्वे प्रवृद्धे तु प्रलयं याति देहभृत् ।	
तदोत्तमविदां लोकान् अमलान् प्रतिपद्यते ॥	१४
रजसि प्रलयं गत्वा कर्मसङ्गिषु जायते ।	
तथा प्रलीनस्तमसि मूढयोनिषु जायते ॥	१५
कर्मणस्सुकृतस्याहुस् सान्निवकं निर्मलं फलम् ।	
रजसस्तु फलं दुःखम् अज्ञानं तमसः फलम् ॥	१६
सत्त्वात् सञ्जायते ज्ञानं रजसो लोभ एव च ।	
प्रमादमोहौ तमसो भवतोऽज्ञानमेव च ॥	१७

३६] भीष्मपर्वणि - भगवद्गीतापर्व १९५

ऊर्ध्वं गच्छन्ति सन्वस्था मध्ये तिष्ठन्ति राजसाः ।	
जघन्यगुणवृत्तिस्था अधो गच्छन्ति तामसाः ॥	१८
नान्यं गुणेभ्यः कर्तारं यदा द्रष्टाऽनुपश्यति ।	
गुणेभ्यश्च परं वेत्ति मद्भावं सोऽधिगच्छति ॥	१९
गुणानेतानतीत्य त्रीन् देही देहसमुद्भवान् ।	
जन्ममृत्युजरदुःखैर् विमुक्तोऽमृतमश्नुते ॥	२०

अर्जुनः—

कौलिङ्गैस्त्रीन् गुणानेतान् अतीतो भवति प्रभो ।	
किमाचारः कथं चैतांस् त्रीन् गुणानतिवर्तते ॥	२१

श्रीभगवान्—

प्रकाशं च प्रवृत्तिं च मोहमेव च पाण्डव ।	
न द्वेष्टि सम्प्रवृत्तानि न निवृत्तानि काङ्क्षति ॥	२२
उदासीनवदासीनो गुणैर्यो न विचाल्यते ।	
गुणा वर्तन्त इत्येव योऽवतिष्ठति नेङ्गते ॥	२३
समदुःखसुखस्वस्थस् समलोष्टाश्मकाञ्चनः ।	
तुल्यप्रियाप्रियो धीरस् तुल्यनिन्दात्मसंस्तुतिः ॥	२४
मानावमानयोस्तुल्यस् तुल्यो मित्रारिपक्षयोः ।	
सर्वारम्भपरित्यागी गुणातीतस् उच्यते ॥	२५
मां च योऽव्यभिचारेण भक्तियोगेन सेवते ।	

स गुणान् समतीत्यैतान् ब्रह्मभूयाय कल्पते ॥	२६
ब्रह्मणो हि प्रतिष्ठाऽहम् अमृतस्यान्ययस्य च ।	
शाश्वतस्य च धर्मस्य सुखस्यैकान्तिकस्य च ॥	२७

इति श्रीमहाभारते शतसहस्रिकार्यां संहितार्यां वैयासिक्यां
भीष्मपर्वणि पट्टविंशोऽध्यायः ॥ ३६ ॥

॥ ६३ ॥ भगवद्गीतापर्वणि चतुर्विंशोऽध्यायः ॥ २४ ॥

॥ भगवद्गीतार्यां चतुर्दशोऽध्यायः ॥

[अस्मिन्नध्याये २० श्लोकाः]

॥ सप्तत्रिंशोऽध्यायः ॥

॥ भगवद्गीताध्यायः ॥ १५ ॥

श्रीभगवान्—

ऊर्ध्वमूलमधःशाखम् अश्वत्थं प्राहुरन्ययम् ।

छन्दांसि यस्य पर्णानि यस्तं वेद स वेदविन् ॥ १

अधश्चोर्ध्वं प्रसृतास्तस्य शाखा

गुणप्रवृद्धा विषयप्रवालाः ।

अधश्च मूलान्यनुसंततानि

कर्मानुबन्धीनि मनुष्यलोके ॥ २

न रूपमस्येह तथोपलभ्यते

नान्तो न चादिर्न च सम्प्रतिष्ठा ।

अश्वत्थमेनं सुविरूढमूलम्

असङ्गशस्त्रेण दृढेन छिन्त्वा ॥

३

ततः पदं तत् परिमार्गितव्यं

यस्मिन् गता न निवर्तन्ति भूयः ।

तमेव चाद्यं पुरुषं प्रपद्ये

यतः प्रवृत्तिः प्रसृता पुराणी ॥

४

निर्मानमोहा जितसङ्गदोषा

अध्यात्मनित्या विनिवृत्तकामाः ।

द्वन्द्वैर्विमुक्तास्सुखदुःखसंज्ञैर्

गच्छन्त्यमूढाः पदमव्ययं तत् ॥

५

न तद्भासयते सूर्यो न शशाङ्को न पावकः ।

यद्रत्वा न निवर्तन्ते तद्भाम परमं मम ॥

६

(ममैवांशो जीवलोके जीवभूतस्सनातनः ।

मनष्पष्ठानीन्द्रियाणि प्रकृतिस्थानि कर्षति ॥)

७

शरीरं यदवाप्नोति यच्चाप्युत्क्रामतीश्वरः ।

गृहीत्वैतानि संयाति वायुर्गन्धानिवाशयात् ॥

८

(श्रोत्रं चक्षुस्पर्शनं च रसनं घ्राणमेव च ।

अधिष्ठाय मनश्चायं विषयानुपसेवते ॥)

९

उत्क्रामन्तं स्थितं वाऽपि भुञ्जानं वा गुणान्वितम् ।

विमूढा नानुपश्यन्ति पश्यन्ति ज्ञानचक्षुषः ॥	१०
यतन्तो योगिनश्चैनं पश्यन्त्यात्मन्यवस्थितम् ;	
यतन्तोऽप्यकृतात्मानो नैनं पश्यन्त्यचेतसः ॥	११
यदादित्यगतं तेजो जगद्भासयतेऽखिलम् ।	
यच्चन्द्रमसि यच्चाग्नौ तत् तेजो विद्धि मामकम् ॥	१२
गामाविश्य च भूतानि धारयाम्यहमोजसा ।	
पुष्णामि चौषधीस्सर्वास् सोमो भूत्वा रसात्मकः ॥	१३
अहं वैश्वानरो भूत्वा प्राणिनां देहमाश्रितः ।	
प्राणापानसमायुक्तः पचाम्यन्नं चतुर्विधम् ॥	१४
सर्वस्य चाहं हृदि सन्निविष्टो	
मत्तस्मृतिर्ज्ञानमपोहनं च ।	
वेदैश्च सर्वैरहमेव वेद्यो	
वेदान्तकृद्वेदविदेह चाहम् ॥	१५
द्वाविमौ पुरुषौ लोके क्षरश्चाक्षर एव च ।	
क्षरस्सर्वाणि भूतानि कूटस्थोऽक्षर उच्यते ॥	१६
उत्तमः पुरुषस्त्वन्यः परमात्मेत्युदाहृतः ।	
यो लोकत्रयमाविश्य विभर्त्यन्यय ईश्वरः ॥	१७
यस्मात् क्षरमतीतोऽहम् अक्षरादपि चोत्तमः ॥	
अतोऽस्मि लोके वेदे च प्रथितः पुरुषोत्तमः ॥	१८

३८] भीष्मपर्वणि - भगवद्गीतापर्व १९९

यो मामेवमसम्मूढो जानाति पुरुषोत्तमम् ।
स सर्वविद्भजति मां सर्वभावेन भारत ॥ १९
इति गुह्यतमं शास्त्रम् इदमुक्तं मयाऽनघ ।
एतद्बुद्ध्वा बुद्धिमान् स्यात् कृतकृत्यश्च भारत ॥ २०

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि सप्तविंशोऽध्यायः ॥ ३७ ॥

॥ ६३ ॥ भगवद्गीतापर्वणि पञ्चविंशोऽध्यायः ॥ २५ ॥
॥ भगवद्गीतायां पञ्चदशोऽध्यायः ॥
[अस्मिन्नध्याये २० श्लोकाः]

॥ अष्टात्रिंशोऽध्यायः ॥

भगवद्गीताध्यायः ॥ १६ ॥

श्रीभगवान्—

अभयं सत्त्वसंशुद्धिर् ज्ञानयोगव्यवस्थितिः ।
दानं दमश्च यश्च स्वध्यायस्तप आर्जवम् ॥ १
अहिंसा सत्यमक्रोधस् त्यागइशान्तिरपैशुनम् ।
दया भूतेष्वलोलुप्त्वं मार्दवं ह्रीरचापलम् ॥ २
तेजः क्षमा धृतिश्शौचम् अद्रोहो नातिमानिता ।
भवन्ति सम्पदं दैवीम् अभिजातस्य भारत ॥ ३
दम्भो दर्पोऽतिमानश्च क्रोधः पारुष्यमेव च ।

अज्ञानं चाभिजातस्य पार्थ संपदमासुरीम् ॥	४
दैवी सम्पद्धिमोक्षाय निबन्धायासुरी मता ।	
मा शुचस्सम्पदं दैवीम् अभिजातोऽसि पाण्डव ॥	५
द्वौ भूतसर्गौ लोकेऽस्मिन् दैव आसुर एव च ।	
दैवो विस्तरशः प्रोक्त आसुरं पार्थ मे शृणु ॥	६
प्रवृत्तिं च निवृत्तिं च जना न विदुरासुराः ।	
न शौचं नापि चाचारो न सत्यं तेषु विद्यते ॥	७
असत्यमप्रतिष्ठं ते जगदाहुरनीश्वरम् ।	
अपरस्परसम्भूतं किमन्यत् कामहैतुकम् ॥	८
एतां दृष्टिमवष्टभ्य नष्टात्मानोऽरूपबुद्धयः ।	
प्रभवन्त्युग्रकर्माणः क्षयाय जगतोऽहिताः ॥	९
काममाश्रित्य दुष्पूरं दम्भमानमदान्विताः ।	
मोहाद्गृहीत्वाऽसद्ग्राहान् प्रवर्तन्तेऽशुचिब्रताः ॥	१०
चिन्तामपरिमेयां च प्रलयान्तामुपाश्रिताः ।	
कामोपभोगपरमा एतावदिति निश्चिताः ॥	११
आशापाशशतैर्वद्धाः कामक्रोधपरायणाः ।	
ईहन्ते कामभोगार्थम् अन्यायेनार्थसञ्चयान् ॥	१२
इदमद्य मया लब्धम् इमं प्राप्स्ये मनोरथम् ।	
इदमस्तीदमपि मे भविष्यति पुनर्धनम् ॥	१३

असौ मया हतश्शत्रुर् हनिष्ये चापरानपि ।	
ईश्वरोऽहमहं भोगी सिद्धोऽहं बलवान् सुखी ॥	१४
आढ्योऽभिजनवानस्मि कोऽन्योऽस्ति सदृशो मया ।	
यक्ष्ये दास्यामि मोदिष्य इत्यज्ञानविमोहिताः ॥	१५
अनेकचित्तविभ्रान्ता मोहजालसमावृताः ।	
प्रसक्ताः कामभोगेषु पतन्ति नरकेऽशुचौ ॥	१६
आत्मसम्भावितास्तढ्या धनमानमदान्विताः ।	
यजन्ते नामयज्ञैस्ते दम्भेनाविधिपूर्वकम् ॥	१७
अहङ्कारं बलं दर्पं कामं क्रोधं च संश्रिताः ।	
मामात्मपरदेहेषु प्रद्विषन्तोऽभ्यसूयकाः ॥	१८
तानहं द्विषतः क्रूरान् संसारेषु नराधमान् ।	
क्षिपाम्यजस्रमशुभान् आसुरीष्वेव योनिषु ॥	१९
आसुरीं योनिमापन्ना मूढा जन्मनि जन्मनि ।	
मामप्राप्यैव कौन्तेय ततो यान्त्यधमां गतिम् ॥	२०
त्रिविधं नरकस्येदं द्वारं नाशनमात्मनः ।	
कामः क्रोधस्तथा लोभस् तस्मादेतत् त्रयं त्यजेत् ॥	२१
एतैर्विमुक्तः कौन्तेय तमोद्वारैस्त्रिभिर्नरः ।	
आचरत्यात्मनश्श्रेयस् ततो याति परां गतिम् ॥	२२
यश्शास्त्रविधिमुत्सृज्य वर्तते कामकारतः ।	

न स सिद्धिमवाप्नोति न सुखं न परां गतिम् ॥ २३
 तस्माच्छास्त्रं प्रमाणं ते कार्याकार्यव्यवस्थितौ ।
 ज्ञात्वा शास्त्रविधानोक्तं कर्म कर्तुमिहार्हसि ॥ २४

इति श्रीमहाभारते शतसहस्रिकायां संहितायां वैयासिक्यां
 भीष्मपर्वणि अष्टाविंशोऽध्यायः ॥ ३८ ॥

॥ ६३ ॥ भगवद्गीतापर्वणि षड्विंशोऽध्यायः ॥ २६ ॥
 ॥ भगवद्गीतायां षोडशोऽध्यायः ॥
 [अस्मिन्नध्याये २४ श्लोकाः]

॥ एकोनचत्वारिंशोऽध्यायः ॥

॥ भगवद्गीताध्यायः ॥ १७ ॥

अर्जुनः—

ये शास्त्रविधिमुत्सृज्य यजन्ते श्रद्धयाऽन्विताः ।
 तेषां निष्ठा तु का कृष्ण सत्त्वमाहो रजस्तमः ॥ १

श्रीभगवान्—

द्विविधा भवति श्रद्धा देहिनां सा स्वभावजा ।
 सात्त्विकी राजसी चैव तामसी चेति तां शृणु ॥ २

सत्त्वानुरूपा सर्वस्य श्रद्धा भवति भारत ।
 श्रद्धामयोऽयं पुरुषो यो यच्छ्रद्धस्स एव सः ॥ ३

यजन्ते सात्त्विका देवान् यक्षरक्षांसि राजसाः ।

प्रेतान् भूतगणांश्चान्ये यजन्ते तामसा जनाः ॥	४
अशास्त्रविहितं घोरं तप्यन्ते ये तपो जनाः ।	
दम्भाहङ्कारसंयुक्ताः कामरागबलान्विताः ॥	५
कर्शयन्तश्शरीरस्थं भूतभ्राममचेतसः ।	
मां चैवान्तश्शरीरस्थं तान् विद्ध्यासुरनिश्चयान् ॥	६
आहारस्त्वपि सर्वस्य त्रिविधो भवति प्रियः ।	
यज्ञस्तपस्तथा दानं तेषां भेदमिमं शृणु ॥	७
आयुस्सन्वबलारोग्यसुखप्रीतिविवर्धनाः ।	
रस्यास्त्रिगधास्थिरा हृद्या आहारास्सात्त्विकप्रियाः ॥	८
कटुम्ललवणात्युष्णतीक्ष्णरूक्षविदाहिनः ।	
आहारा राजसस्येष्टा दुःखशोकामयप्रदाः ॥	९
यातयामं गतरसं पूतिपर्युषितं च यत् ।	
उच्छिष्टमपि चामेभ्यं भोजनं तामसप्रियम् ॥	१०
अफलाकाङ्क्षिभिर्यज्ञो विधिदृष्टो य इज्यते ।	
यष्टव्यमेवेति मनस् समाधाय स सात्त्विकः ॥	११
अभिसन्धाय तु फलं दम्भार्थमपि चैव यत् ।	
इज्यते भरतश्रेष्ठ तं यज्ञं विद्धि राजसम् ॥	१२
विधिहीनमसृष्टान्नं मन्त्रहीनमदक्षिणम् ।	
श्रद्धाविरहितं यज्ञं तामसं परिचक्षते ॥	१३

देवद्विजगुरुप्राज्ञपूजनं शौचमार्जवम् ।	
ब्रह्मचर्यमहिंसा च शारीरं तप उच्यते ॥	१४
अनुद्वेगकरं वाक्यं सत्यं प्रियहितं च यत् ।	
स्वाध्यायाभ्यसनं चैव वाङ्मयं तप उच्यते ॥	१५
मनःप्रसादस्सौम्यत्वं मौनमात्मविनिग्रहः ।	
भावसंशुद्धिरित्येतत् तपो मानसमुच्यते ॥	१६
श्रद्धया परया तप्तं तपस्तत् त्रिविधं नरैः ।	
अफलाकाङ्क्षिभिर्युक्तैस् सात्त्विकं परिचक्षते ॥	१७
सत्कारमानपूजार्थं तपो दम्भेन चैव यत् ।	
क्रियते तदिह प्रोक्तं राजसं चलमध्रुवम् ॥	१८
मूढग्राहेणात्मनो यत् पीडया क्रियते तपः ।	
परस्योत्सादनार्थं वा तत्तामसमुदाहृतम् ॥	१९
दातव्यमिति यद्दानं दीयतेऽनुपकारिणे ।	
देशे काले च पात्रे च तद्दानं सात्त्विकं स्मृतम् ॥	२०
यत् तु प्रत्युपकारार्थं फलमुद्दिश्य वा पुनः ।	
दीयते च परिक्लिष्टं ^१ तद्दानं राजसं स्मृतम् ।	२१
अदेशकाले यद्दानम् अपात्रेभ्यश्च दीयते ।	
असत्कृतमवज्ञातं तत् तामसमुदाहृतम् ॥	२२

१ ख-घ—तद्वाजसमुदाहृतम्

- ओंतत्सदिति निर्देशो ब्रह्मणस्त्रिविधस्मृतः ।
 ब्राह्मणास्तेन वेदाश्च यज्ञाश्च विहिताः पुरा ॥ २३
- तस्मादोमित्युदाहृत्य यज्ञदानतपःक्रियाः ।
 प्रवर्तन्ते विधानोक्तास् सततं ब्रह्मवादिनाम् ॥ २४
- तदित्यनभिसंधाय फलं यज्ञतपःक्रियाः ।
 दानक्रियाश्च विविधाः क्रियन्ते मोक्षकाङ्क्षिभिः ॥ २५
- सद्भावे साधुभावे च सदित्येतत् प्रयुज्यते ।
 प्रशस्ते कर्मणि तथा सच्छब्दः पार्थ युज्यते ॥ २६
- यज्ञे तपसि दाने च स्थितिस्सदिति चोच्यते ।
 कर्म चैव तदर्थाय सदित्येवाभिधीयते ॥ २७
- अश्रद्धया हुतं दत्तं तपस्तप्तं कृतं च यत् ।
 असदित्युच्यते पार्थ न च तत् प्रेत्य नो इह ॥ २८

इति श्रीमहाभारते शतसहस्रिकायाम् संहितायाम् वैयासिक्यां

भीष्मपर्वणि एकोनचत्वारिंशोऽध्यायः ॥ ३९ ॥

॥ ६३ ॥ भगवद्गीतापर्वणि सप्तविंशोऽध्यायः ॥ २७ ॥

॥ भगवद्गीतायाम् सप्तदशोऽध्यायः ॥

[अस्मिन्नध्याये २८ श्लोकाः]

॥ चत्वारिंशोऽध्यायः ॥

॥ भगवद्गीताध्यायः ॥ १८ ॥

अर्जुनः—

- संन्यासस्य महाबाहो तत्त्वमिच्छामि वेदितुम् ।
 त्यागस्य च हृषीकेश पृथक्केशिनिषूदन ॥ १
- श्रीभगवान्—
 काम्यानां कर्मणां न्यासं संन्यासं कवयो विदुः ।
 सर्वकर्मफलत्यागं प्राहुस्त्यागं विचक्षणाः ॥ २
- त्याज्यं दोषवदित्येके कर्म प्राहुर्मनीषिणः ।
 यज्ञदानतपःकर्म न त्याज्यमिति चापरे ॥ ३
- निश्चयं शृणु मे तन्न त्यागे भरतसत्तम ।
 त्यागो हि पुरुषव्याघ्र त्रिविधस्सम्प्रकीर्तितः ॥ ४
- यज्ञदानतपःकर्म न त्याज्यं कार्यमेव तत् ।
 यज्ञो दानं तपश्चैव पावनानि मनीषिणाम् ॥ ५
- एतान्यपि तु कर्माणि सङ्गं त्यक्त्वा फलानि च ।
 कर्तव्यानीति मे पार्थ निश्चितं मतमुत्तमम् ॥ ६
- नियतस्य तु संन्यासः कर्मणो नोपपद्यते ।
 मोहात् तस्य परित्यागस् तामसः परिकीर्तितः ॥ ७

दुःखमित्येव यत् कर्म कायक्लेशभयात् त्यजेत् ।	
स कृत्वा राजसं त्यागं नैव त्यागफलं लभेत् ॥	८
कार्यमित्येव यत् कर्म नियतं क्रियतेऽर्जुन ।	
सङ्गं त्यक्त्वा फलं चैव स त्यागस्सत्त्विको मतः ॥	९
न द्वेष्टच्चकुशलं कर्म कुशले नानुषज्यते ।	
त्यागी सत्त्वसमाविष्टो मेधावी छिन्नसंशयः ॥	१०
न हि देहभृता शक्यं त्यक्तुं कर्माण्यशेषतः ।	
यस्तु कर्मफलत्यागी स त्यागीत्यभिधीयते ॥	११
अनिष्टमिष्टं मिश्रं च त्रिविधं कर्मणः फलम् ।	
भवत्यत्यागिनां प्रेत्य न तु संन्यासिनां क्वचित् ॥	१२
पञ्चैतानि महाबाहो कारणानि निबोध मे ।	
साङ्ख्ये कृतान्ते प्रोक्तानि सिद्धये सर्वकर्मणाम् ॥	१३
अधिष्ठानं तथा कर्ता करणं च पृथग्विधम् ।	
विविधा च पृथक्चेष्टा दैवं चैवात्र पञ्चमम् ॥	१४
शरीरवाङ्मनोभिर्यत् कर्म प्रारभते नरः ।	
न्याय्यं वा विपरीतं वा पञ्चैते तस्य हेतवः ॥	१५
तत्रैवं सति कर्तारम् आत्मानं केवलं तु यः ।	
पश्यत्यकृतबुद्धित्वात् स पश्यति दुर्मतिः ॥	१६
यस्य नाहङ्कृतो भावो बुद्धिर्यस्य न लिप्यते ।	

हत्वाऽपि स इमाँल्लोकान्न हन्ति न निबध्यते ॥	१७
ज्ञानं ज्ञेयं परिज्ञाता त्रिविधा कर्मचोदना । करणं कर्म कर्तेति त्रिविधः कर्मसङ्ग्रहः ॥	१८
ज्ञानं कर्म च कर्ता च त्रिधैव गुणभेदतः । प्रोच्यते गुणसङ्ख्यानं यथावच्छृणु तान्यपि ॥	१९.
सर्वभूतेषु येनैकं भावमव्ययमीक्षते । अविभक्तं विभक्तेषु तज्ज्ञानं विद्धि सात्त्विकम् ॥	२०
पृथक्त्वेन तु यज्ज्ञानं नानाभावान् पृथग्विधान् । वेत्ति सर्वेषु भूतेषु तज्ज्ञानं विद्धि राजसम् ॥	२१
यत् तु कृत्स्नवदेकस्मिन् कार्ये सक्तमहैतुकम् । अतस्त्वार्थवदल्पं च तत् तामसमुदाहृतम् ॥	२२
नियतं सङ्गरहितम् अरागद्वेषतः कृतम् । अफलप्रेप्सुना कर्म ^१ यत् तत् सात्त्विकमुच्यते ॥	२३
यत् तु कामेप्सुना कर्म साहङ्कारेण वा पुनः । क्रियते बहुलायासं तद्राजसमुदाहृतम् ॥	२४
अनुबन्धं क्षयं हिंसाम् अनपेक्ष्य च पौरुषम् । मोहादारभ्यते कर्म यत् तत् तामसमुच्यते ॥	२५

1. ग—अर्थं पादोऽनन्तरश्च न स्तः ।

मुक्तसङ्गोऽनहंवादी धृत्युत्साहसमन्वितः ।	
सिद्ध्यसिद्ध्योर्निर्विकारः कर्ता सात्त्विक उच्यते ॥	२६
रागी कर्मफलप्रेप्सुर् लुब्धो हिंसात्मकोऽशुचिः ।	
हर्षशोकान्वितः कर्ता राजसः परिकीर्तितः ॥	२७
अयुक्तः प्राकृतस्तब्धश् शठो नैकृतिकोऽलसः ।	
विषादी दीर्घसूत्री च कर्ता तामस उच्यते ॥	२८
बुद्धेर्भेदं धृतेश्चैव गुणतस्त्रिविधं शृणु ।	
प्रोच्यमानमशेषेण पृथक्त्वेन धनञ्जय ॥	२९
प्रवृत्तिं च निवृत्तिं च कार्याकार्ये भयाभये ।	
बन्धं मोक्षं च या वेत्ति बुद्धिस्सा पार्थ सात्त्विकी ॥	३०
यया धर्ममधर्मं च कार्यं चाकार्यमेव च ।	
अयथावत् प्रजानाति बुद्धिस्सा पार्थ राजसी ॥	३१
अधर्मं धर्ममिति या मन्यते तमसाऽऽवृता ।	
सर्वार्थान् विपरीतान्श्च बुद्धिस्सा पार्थ तामसी ॥	३२
धृत्या यया धारयते मनःप्राणेन्द्रियक्रियाः ।	
योगेनाव्यभिचारिण्या धृतिस्सा पार्थ सात्त्विकी ॥	३३
यया तु धर्मकामार्थान् धृत्या धारयतेऽर्जुन ।	
प्रसङ्गेन फलाकाङ्क्षी धृतिस्सा पार्थ राजसी ॥	३४
यया स्वप्नं भयं शोकं विषादं मदमेव च ।	

न विमुञ्चति दुर्मेधा धृतिस्सा पार्थ तामसी ॥	३५
सुखं त्विदानीं त्विविधं शृणु मे भरतर्षभ ।	
अभ्यासाद्रमते यत्न दुःखान्तं च निगच्छति ॥	३६
यत् तदग्रे विषमिव परिणामेऽमृतोपमम् ।	
तत् सुखं सात्त्विकं प्रोक्तम् आत्मबुद्धिप्रसादजम् ॥	३७
विषयेन्द्रियसंयोगाद् यत् तदग्रेऽमृतोपमम् ।	
परिणामे विषमिव तत् सुखं राजसं स्मृतम् ॥	३८
यदग्रे चानुबन्धे च सुखं मोहनमात्मनः ।	
निद्रालस्यप्रमादोत्थं तत् तामसमुदाहृतम् ॥	३९
न तदस्ति पृथिव्यां वा दिवि देवेषु वा पुनः ।	
सत्त्वं प्रकृतिजैर्मुक्तं यदेभिस्स्यात् त्रिभिर्गुणैः ॥	४०
ब्राह्मणक्षत्रियविशां शूद्राणां च परन्तप ।	
कर्माणि प्रविभक्तानि स्वभावप्रभवैर्गुणैः ॥	४१
शमो दमस्तपश्शौचं क्षान्तिरार्जवमेव च ।	
ज्ञानं विज्ञानमास्तिक्यं ब्रह्मकर्म स्वभावजम् ॥	४२
शौर्यं तेजो धृतिर्दाक्ष्यं युद्धे चाप्यपलायनम् ।	
दानमीश्वरभावश्च क्षात्रं कर्म स्वभावजम् ॥	४३
कृषिगोरक्ष्यवाणिज्यं वैश्यं कर्म स्वभावजम् ।	
परिचर्यात्मकं कर्म शूद्रस्यापि स्वभावजम् ।	४४

स्वे स्वे कर्मण्यभिरंतस् संसिद्धिं लभते नरः ।	
स्वकर्मनिरतस्सिद्धिं यथा विन्दति तच्छृणु ॥	४५
यतः प्रवृत्तिर्भूतानां येन सर्वमिदं ततम् ।	
स्वकर्मणा तमभ्यर्च्य सिद्धिं विन्दति मानवः ॥	४६
श्रेयान् स्वधर्मो विगुणः परधर्मात् स्वनुष्ठितात् ।	
स्वभावनियतं कर्म कुर्वन्नाप्नोति किल्बिषम् ॥	४७
सहजं कर्म कौन्तेय सदोषमपि न त्यजेत् ।	
सर्वारम्भा हि दोषेण धूमेनाग्निरिवावृताः ॥	४८
असक्तबुद्धिस्सर्वत्र जितात्मा विगतस्पृहः ।	
नैष्कर्म्यसिद्धिं परमां संन्यासेनाधिगच्छति ॥	४९
सिद्धिं प्राप्नोति यथा ब्रह्म तथाऽऽप्नोति निबोध मे ।	
समासेनैव कौन्तेय निष्ठा ज्ञानस्य या परा ॥	५०
बुद्ध्या विशुद्धया युक्तो धृत्याऽऽत्मानं नियम्य च ।	
शब्दादीन् विषयांस्यक्त्वा रागद्वेषौ व्युदस्य च ॥	५१
विविक्तसेवी लघ्वाशी यतवाक्कायमानसः ।	
ध्यानयोगपरो नित्यं वैराग्यं समुपाश्रितः ॥	५२
अहङ्कारं बलं दर्पं कामं क्रोधं परिग्रहम् ।	
विमुच्य निर्ममश्शान्तो ब्रह्मभूयाय कल्पते ॥	५३
ब्रह्मभूतः प्रसन्नात्मा न शोचति न काङ्क्षति ।	

समस्सर्वेषु भूतेषु मद्भक्तिं लभते पराम् ॥	५४
भक्त्या मामभिजानाति यावान् यश्चास्मि तत्त्वतः ।	
ततो मां तत्त्वतो ज्ञात्वा विशते तदनन्तरम् ॥	५५
सर्वकर्माण्यपि सदा कुर्वाणो मद्भ्यपाश्रयः ।	
मत्प्रसादाद्वाप्नोति शाश्वतं पदमव्ययम् ॥	५६
चेतसा सर्वकर्माणि मयि संन्यस्य मत्परः ।	
बुद्धियोगमपाश्रित्य मच्चित्तस्सततं भव ॥	५७
मच्चित्तस्सर्वदुर्गाणि मत्प्रसादात् तरिष्यसि ।	
अथ चेत्त्वमहङ्कारान्न श्रोष्यसि विनङ्क्ष्वसि ॥	५८
यद्यहङ्कारमाश्रित्य न योत्स्य इति मन्यसे ।	
मिथ्यैष व्यवसायस्ते प्रकृतिस्त्वां नियोक्ष्यति ॥	५९
स्वभावजेन कौन्तेय निबद्धस्त्वेन कर्मणा ।	
कर्तुं नेच्छसि यन्मोहात् करिष्यस्यवशोऽपि तत् ॥	६०
ईश्वरस्सर्वभूतानां हृद्देशेऽर्जुन तिष्ठति ।	
भ्रामयन् सर्वभूतानि यन्त्वारूढानि मायया ॥	६१
तमेव शरणं गच्छ सर्वभावेन भारत ।	
तत्प्रसादात् परां शान्तिं स्थानं प्राप्स्यसि शाश्वतम् ॥	६२
इति ते ज्ञानमाख्यातं गुह्याद्गुह्यतरं मया ।	
विमृश्यैतदशेषेण यथेच्छसि तथा कुरु ॥	६३

सर्वगुह्यतमं भूयश् शृणु मे परमं वचः ।	
इष्टोऽसि मे दृढमिति ततो वक्ष्यामि ते हितम् ॥	६४
मन्मना भव मद्भक्तो मद्याजी मां नमस्कुरु ।	
मामेवैष्यसि सत्यं ते प्रतिजाने प्रियोऽसि मे ॥	६५
सर्वधर्मान् परित्यज्य मामेकं शरणं ब्रज ।	
अहं त्वा सर्वपापेभ्यो मोक्षयिष्यामि मा शुचः ॥	६६
इदं ते नातपस्काय नाभक्ताय कदाचन ।	
न चाशुश्रूषवे वाच्यं न च मां योऽभ्यसूयति ॥	६७
य ^१ इमं परमं गुह्यं मद्भक्तेष्वभिधास्यति ।	
भक्तिं मयि परां कृत्वा मामेवैष्यत्यसंशयः ॥	६८
न च तस्मान्मनुष्येषु कश्चिन्मे प्रियकृत्तमः ।	
भविता न च मे तस्माद् अन्यः प्रियतरो भुवि ॥	६९
अभ्येक्ष्यते च य इमं धर्म्यं संवाद्भावयोः ।	
ज्ञानयज्ञेन तेनाहम् इष्टस्यामिति मे मतिः ॥	७०
श्रद्धावाननसूयश्च शृणुयादपि यो नरः ।	
सोऽपि मुक्तश्शुभाँल्लोकान् प्राप्नुयात् पुण्यकर्मणाम् ॥	७१
कच्चिदेतच्छ्रुतं पार्थ त्वयैकाग्रेण चेतसा ।	
कच्चिदज्ञानसम्मोहः प्रणष्टस्ते धनञ्जय ॥	७२

अर्जुनः—

नष्टो मोहस्मृतिर्लब्धा त्वत्प्रसादान्मयाऽच्युत ।

स्थितोऽस्मि गतसन्देहः करिष्ये वचनं तव ॥

७३

सञ्जयः—

इत्यहं वासुदेवस्य पार्थस्य च महात्मनः ।

संवादमिममश्रौषम् ^१अद्भुतं रोमहर्षणम् ॥

७४

व्यासप्रसादाच्छ्रुतवान् एतद्ब्रह्मतमं परम् ।

योगं योगेश्वरात् कृष्णात् साक्षात् कथयतस्वयम् ॥

७५

राजन् संस्मृत्य संस्मृत्य संवादमिममद्भुतम् ।

केशवार्जुनयोः पुण्यं हृष्यामि च मुहुर्मुहुः ॥

७६

तच्च संस्मृत्य संस्मृत्य रूपमत्यद्भुतं हरेः ।

विस्मयो मे महाराज हृष्यामि च पुनः पुनः ॥

७७

यत्र योगेश्वरः कृष्णो यत्र पार्थो धनुर्धरः ।

तत्र श्रीर्बिजयो भूतिर्ध्रुवा नीतिर्मतिर्मम ॥

७८

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि चत्वारिंशोऽध्यायः ॥ ४० ॥

॥ ६३ ॥ भगवद्गीतापर्वणि अष्टाविंशोऽध्यायः ॥ २८ ॥

॥ भगवद्गीतायामष्टादशोऽध्यायः ॥

[अस्मिन्नध्याये ७८ श्लोकाः]

[भगवद्गीतापर्व समाप्तम्]

॥ एकचत्वारिंशोऽध्यायः ॥ =

(भीष्मवध पर्व)

कुरुपाण्डवसेनयोर्युद्धारम्भः ॥

दृतराष्ट्रः—

एवं व्यूढेष्वनीकेषु मामकेष्वितरेषु च ।

के पूर्वं प्राहरंस्तत्र पाण्डवाः कौरवास्तदा ॥ १

सञ्जयः—

भ्रातुर्वचनमाज्ञाय पुत्रो दुःशासनस्तव ।

भीष्मं प्रमुखतः कृत्वा प्रययौ सेनया सह ॥ २

तथैव पाण्डवास्सर्वे भीमसेनपुरोगमाः ।

भीष्मेण युद्धमिच्छन्तस् सर्वे च सहिता ययुः ॥ ३

क्ष्वेत्ताः किलकिलाशब्दाः क्रकरा गोविषाणकाः ।

भेरीमृदङ्गमुरवा ह्यकुञ्जरनिःस्वनाः ॥ ४

उभयोस्सेनयो^१र्ह्यासन् निस्वना नदतां नृणाम् ।

^२वधं प्रतिनदन्तश्च तदाऽऽसीत् तुमुलं महत् ॥ ५

1. ख-ग-घ-ङ-म—रासंस्ततस्तेर्षा समुद्भवाः

2. ङ—इदमर्धं नास्ति

महान्यनीकानि महासमुच्छ्रये समागमे पाण्डवधार्तराष्ट्रयोः ।	
चकम्पिरे शङ्खमृदङ्गनिःस्वनैः प्रकम्पितानीव वनानि वायुना ॥	६
नरेन्द्रनागाश्वरथाकुलानां समागतानामशिवे मुहूर्ते ।	
बभूव घोषस्तुमुलश्चमूनां वातोद्धतानामिव सागराणाम् ॥	७
तस्मिन् समुत्थिते शब्दे तुमुले रोमहर्षणे । भीमसेनो महाबाहुः प्राणदद्रोवृषो यथा ॥	८
शङ्खदुन्दुभिनिर्घोषं वारणानां च बृंहितम् । १सिंहनादं च सैन्यानां २आवृणोद्भीमनिस्वनः ॥	९
हयानां हेषमाणानाम् अनीकेषु सहस्रशः । सर्वानभ्यभवच्छब्दान् भीमसेनस्य निस्वनः ॥	१०
तं श्रुत्वा निनदं तस्य सैन्यास्तव वितत्रसुः । जीमूतस्येव निनदं शक्राशनिसमस्वनम् ॥	११
बाहनानि च सर्वाणि शकृन्मूत्रं प्रसुसुवुः ।	

1. च—अर्धचतुष्टयं नास्ति

2. ख-ग-ङ्-म—भीमसेनरथं प्रति

शब्देन भीमसेनस्य सिंहस्येवेतरे मृगाः ॥	१२
दर्शयन् घोरमात्मानं नवाभ्र इव नानदन् ।	
विभीषयंस्तव सुतान् तव सेनां समाद्रवत् ॥	१३
तमायान्तं महैष्वासं सोदर्याः पर्यवारयन् ।	
छादयन्तश्शरत्रातैर् मेघा इव दिवाकरम् ॥	१४
दुर्योधनश्च पुत्रस्ते दुर्मुखो ^१ दुष्प्रहस्तथा ।	
दुःशासनश्चातिरथस् तथा दुर्मर्षणो नृपः ॥	१५
विविंशतिश्चित्रसेनो वृषसेनो महारथः ।	
पुरुमित्रो जयो भोजस् सौमदत्तिश्च भूमिप ॥	१६
^२ महाचापानि धुन्वन्तो मेघा इव सविद्युतः ।	
आददानाश्च नाराचान् शितानाशीविषोपमान् ॥	१७
^३ अग्रतः पाण्डुसेनाया ह्यतिष्ठन् पृथिवीक्षितः ॥	१७॥
अथ तान् द्रौपदीपुत्रस् सौभद्रश्च महारथः ।	
नकुलस्सहदेवश्च धृष्टशुम्भश्च पार्षतः ॥	१८॥
धार्तराष्ट्रान् प्रतिययुर् अर्दयन्तश्शितैश्शरैः ।	
वज्रैरिव महावेगैश् शिखराणि धराभृताम् ॥	१९॥

१. ख-ग-ङ्-म—दुष्प्रहः कृपः

२. अ-क-ख-ग—नास्तीदमर्धम्

३. ख-घ-ङ्-म—इदमर्धं नास्ति

तस्मिन् प्रथमसङ्ग्रामे भीमज्यातलनिःस्वनैः ।	
तावकानां परेषां च नासीत् कश्चित् पराङ्मुखः ॥	२० ॥
लाघवं द्रोणशिष्याणाम् अपश्यं भरतर्षभ ।	
निमित्तवेधिनां राजन् शरानुत्सृजतां भृशम् ॥	२१ ॥
नोपशाम्यति निर्घोषो धनुषां कूजतां तथा ।	
विनिश्चैरुद्देशरा दीप्ता ज्योतीर्षीव नभस्थलात् ॥	२२ ॥
सर्वेत्वन्ये महीपालाः प्रेक्षका इव भारत ।	
ददृशुर्दर्शनीयाक्षा भीमं ज्ञातिसमागमम् ॥	२३ ॥
ततस्ते जातसंरम्भाः परस्परकृतैषिणः ।	
अन्योन्यस्पर्धया राजन् व्यायच्छन्त महारथाः ॥	२४ ॥
कुरुपाण्डवसेने ते हस्त्यश्वरथसङ्कुले ।	
शुशुभाते रणेऽतीव पटे चित्रार्पिते यथा ॥	२५ ॥
ततस्ते पार्थिवास्सर्वे प्रगृहीतशरासनाः ।	
सहसैन्यास्समापेतुः पुत्रस्य तव शासनात् ॥	२६ ॥
युधिष्ठिरेण चादिष्टाः पार्थिवास्ते सहस्रशः ।	
विनदन्तस्समापेतुस् तव पुत्रस्य वाहिनीम् ॥	२७ ॥
उभयोस्सेनयो राजन् परस्परसमागमे ।	
अन्तर्धीयत चादित्यस् सैन्येन रजसा वृतः ॥	२८ ॥

प्रयुध्यतां प्रभग्नानां पुनरावर्ततामपि ।

तत्र स्वेषां परेषां वा विशेषो नोपपद्यते ॥

२९॥

तस्मिंस्तु तुमुले युद्धे वर्तमाने भयावहे ।

अति सर्वाण्यनीकानि पिता तेऽव्यभिरोचत^१ ॥

३०॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि एकचत्वारिंशोऽध्यायः ॥ ४१ ॥

॥ ६३ ॥ भीष्मवधपर्वणि प्रथमोऽध्यायः ॥ १ ॥

[अस्मिन्नध्याये ३०॥ श्लोकाः]

॥ द्विचत्वारिंशोऽध्यायः ॥

कुरुपाण्डवसेनयोर्द्वन्द्वयुद्धवर्णनम् ॥

सञ्जयः—

पूर्वाह्ने तस्य रौद्रस्य युद्धमहो विशां पते ।

प्रावर्तत महाघोरं राज्ञां देहावकर्तनम् ॥

१

कुरूणां पाण्डवानां च सङ्ग्रामे विजिगीषताम् ।

सिंहानामिव संह्रादो दिवमुर्वीं च नादयन् ॥

२

आसीत् किलकिलाशब्दस् तलशङ्करवैस्सह ।

जङ्घिरे सिंहनादाश्च शूराणां प्रतिगर्जताम् ॥

३

1. अ-क-ग-ङ—तदा रणोत्सुकान्येव व्यरोचन्त परस्परम् ।

[अधिकः पाठः]

१तलत्राभिहताश्चैव ज्याशब्दा भरतर्षभ ।
 पत्नीनां पादशब्दाश्च वाजिनां च महास्वनाः ॥
 तोत्राङ्कुशनिपाताश्च आयुधानां च निःस्वनाः ।
 घण्टाशब्दाश्च नागानाम् अन्योन्यमभिधावताम् ॥
 तस्मिन् समुत्थिते शब्दे तुमुले रोमहर्षणे ।
 तथैव रथनिर्घोषः पर्जन्यनिनदोपमः ॥
 ते मनः क्रूरमाधाय समभित्यक्तजीविताः ।
 पाण्डवाश्चाभ्यवर्तन्त कुरवश्चोच्छ्रितध्वजाः ॥
 स्वयं शान्तनवो राजन्नभ्यधावद्धनञ्जयम् ।
 प्रगृह्य कार्मुकं घोरं कालदण्डोपमं रणे ॥
 अर्जुनोऽपि धनुर्गृह्य गाण्डीवं लोकविश्रुतम् ।
 अभ्यधावत तेजस्वी गाङ्गेयं रणमूर्धनि ॥
 तावुभौ कुरुशार्दूलौ परस्परजयैषिणौ ।
 गाङ्गेयस्तु रणे पार्थं विद्ध्वा नाकम्पयद्वली ॥
 तथैव पाण्डवो राजन् भीष्मं नाकम्पयद्युधि ।
 सात्यकिस्तु महेश्वासः कृतवर्माणमभ्ययात् ॥
 तयोस्तुतुमुलं युद्धम् अभवद्रोमहर्षणम् ॥
 सात्यकिः कृतवर्माणं कृतवर्मां च सात्यकिम् ।

आनर्च्छतुश्शरैस्तीक्ष्णैस् तक्षमाणौ परस्परम् ॥	१२॥
तौ शरार्पितसर्वाङ्गौ शुशुभाते महाबलौ ।	
वसन्ते पुष्पशबलौ पुष्पिताविव किंशुकौ ॥	१३॥
अभिमन्युर्महेष्वासो बृहद्बलमयोधयत् ॥	१४
ततः कौसलको राजा सौभद्रस्य विशां पते ।	
ध्वजं चिच्छेद समरे सारथिं च न्यपातयत् ॥	१५
सौभद्रस्तु ततः क्रुद्धः पतिते रथसारथौ ।	
^१ बृहद्बलं महाराज विव्याध निशितैश्शरैः ॥	१६
अथापराभ्यां भल्लाभ्यां शिताभ्यामरिमर्दनः ।	
ध्वजमेकेन चिच्छेद विभेदैकेन सारथिम् ॥	१७
अन्योन्यं च शरैस्तीक्ष्णैः क्रुद्धौ राजंस्ततक्षतुः ॥	१७॥
मानिनं समरे द्रुपं कृतवैरं महारथम् ।	
भीमसेनस्तव सुतं दुर्योधनमयोधयत् ॥	१८॥
तावुभौ नरशार्दूलौ कुरुमुख्यौ महारथौ ।	
अन्योन्यं शरवर्षाभ्यां ववर्षाते रणाजिरे ॥	१९॥
तौ वीक्ष्य तु महात्मानौ कृतिनौ चित्रयोधिनौ ।	
विस्मयस्सर्वभूतानां समपद्यत भारत ॥	२०॥
दुःशासनस्तु नकुलं प्रत्युद्याय महारथः ।	

अविध्यन्निशितैर्बाणैर् बहुभिर्मर्मभेदिभिः ॥	२१॥
तस्य माद्रीसुतः केतुं सशरं च शरासनम् । चिच्छेद विशिखैस्तीक्ष्णैः प्रहसन्निव भारत ॥	२२॥
अथैनं पञ्चविंशत्या क्षुद्रकाणां समर्पयत् ॥	२३
पुत्रस्तु तव दुर्धर्षो नकुलस्य महाहवे । बाणैर्युगं च चिच्छेद ध्वजं चास्य न्यपातयत् ॥	२४
दुर्मुखस्सहदेवं तु प्रत्युद्याय महारथम् । विव्याध शरवर्षेण यतमानं महाहवे ॥	२५
सहदेवस्ततो वीरो दुर्मुखस्य महामृधे । शरेण भृशतीक्ष्णेन पातयामास सारथिम् ॥	२६
तावन्योन्यं समासाद्य समरे युद्धदुर्मदौ । ततश्चाते शरैर्घोरैः क्रुतप्रतिकृतैषिणौ ॥	२७
युधिष्ठिरस्स्वयं राजा मद्रराजमयोधयत् । तस्य मद्रपतिश्चापि धनुश्चिच्छेद मारिष ॥	२८
तदपास्य धनुश्छिन्नं कुन्तीपुत्रो युधिष्ठिरः । अन्यत् कार्मुकमादाय वेगवद्बलवत्तरम् ॥	२९
ततो मद्रेश्वरं राजा शरैस्सन्नतपर्वाभिः । छादयामास सङ्कुद्धस् तिष्ठ तिष्ठेति चाब्रवीत् ॥	३०

धृष्टद्युम्नस्ततो द्रोणम् अभ्यधावत भारत ।	
तस्य द्रोणस्सुसङ्कुद्धः परासुकरणं दृढम् ॥	३१
त्रिधा चिच्छेद् समरे यतमानस्य कार्मुकम् ।	
शरं चैव महाघोरं कालदण्डमिवापरम् ॥	३२
प्रेषयामास समरे सोऽस्य काये न्यमज्जत ॥	३२॥
अथान्यद्धनुरादाय सायकांश्च चतुर्दश ।	
द्रोणं द्रुपदपुत्रस्तु प्रेषयामास संयुगे ॥	३३॥
तावन्योन्यं सुसङ्कुद्धौ चक्रतुस्सुभृशं रणम् ॥	३४
मागधस्मौमदत्तिं तु रभसं रभसो युधि ।	
प्रत्युद्ययौ महाराज तिष्ठतिष्ठेति चाब्रवीत् ॥	३५
दक्षिणं सौमदत्तेस्तु निर्विभेद रणे भुजम् ।	
सौमदत्तिं ^१ शरं तस्य जत्रुदेशे समर्पयत् ॥	३६
तयोस्समभवद्युद्धं घोररूपं विशां पते ।	
दृप्तयोस्समरे तूर्णं धृत्रवासवयोरिव ॥	३७
^२ बाह्मीकं तु रणे क्रुद्धं धृष्टकेतुस्समभ्ययात् ॥	३७॥
बाह्मीकस्तु रणे राजन् धृष्टकेतुममर्षणम् ।	
शरैर्दशभिरानच्छत् सिंहनादं ननाद च ॥	३८॥

1. ख-ग-ङ-म-स्सहदेवं जत्रुदेशेषुणा पयत्

2. ङ-नास्तीदमर्षम्

घृष्टकेतुस्सुसङ्क्रुद्धो बाह्मीकं नवभिःशरैः ।	
विव्याध समरे तूर्णं मत्तो मत्तमिव द्विपम् ॥	३९॥
तौ तत्र समरे दृप्तौ चेरतुश्च मुहुर्मुहुः ।	
समीयतुस्सुसङ्क्रुद्धावङ्गारकबुधाविव ॥	४०॥
राक्षसं क्रूरकर्माणं क्रूरकर्मा घटोत्कचः ।	
अलम्बुसं प्रत्युदियाद् बलं शक्र इवाहवे ॥	४१॥
^१ घटोत्कचस्ततस्तूर्णं राक्षसेन्द्रं महाहवे ।	
नवत्या सायकैस्तीक्ष्णैर् अर्दयामास भारत ॥	४२॥
अलम्बुसस्तु समरे भैमसेनिं महाबलम् ।	
बहुधा वारयामास सायकैर्नतपर्वभिः ॥	४३॥
व्यभ्राजेतां ततस्तौ तु संयुगे शरविक्षतौ ।	
यथा देवासुरे युद्धे बलशक्रौ महारथौ ॥	४४॥
शिखण्डी समरे राजन् द्रौणिमभ्यर्दयद्वली ।	४५
अश्वत्थामा ततः क्रुद्धश् शिखण्डिनमुपस्थितम् ॥	
नाराचेन सुतीक्ष्णेन भृशं विद्धा ह्यकम्पयत् ॥	४६
^२ शिखण्ड्यपि ततो राजन् द्रोणपुत्रमताडयत् ॥	४६॥
सायकेन सुतीक्ष्णेन पीतेन निशितेन च ।	

१. अ-क—नास्तीदमर्धम्

२. घ—अर्धंचतुष्टयं नास्ति

४२]	भीष्मपर्वणि - भीष्मवधपर्व	२२५
	समाजन्नतुरन्योन्यं शरैर्बहुविधैर्नृप ॥	४७॥
	भगदत्तं रणे शूरं विराटो वाहिनीपतिः ।	
	अभ्ययात् त्वरितो राजंस् ततो युद्धमवर्तत ॥	४८॥
	विराटो भगदत्तं च शरवर्षेण भारत ।	
	अभ्यवर्षत् सुसङ्कुद्धो मेघो वृष्ट्या इवाचलम् ॥	४९॥
	भगदत्तस्ततः क्षिप्रं विराटं वाहिनीपतिम् ।	
	छादयामास नाराचैर् मेघस्सूर्यमिवोदितम् ॥	५०॥
	बृहत् क्षत्रं तु कैकेयं कृपश्शारद्वतो ययौ ।	
	तं कृपश्शरवर्षेण च्छादयामास भारत ॥	५१॥
	गौतमं चापि कैकेयः शरवृष्ट्याऽभ्यपूरयत् ॥	५२
	तावन्योन्यं हयान् हत्वा धनुषी विनिकृत्य च ।	
	विरथावसियुद्धाय समीयतुररिन्दमौ ॥	५३
	तयोस्समभवद्युद्धं घोररूपं सुदारुणम् ॥	५३॥
	द्रुपदस्तु ततो राजन् सैन्धवं वै जयद्रथम् ।	
	अभ्ययात् समरे हृष्टो हृष्टरूपं परन्तपः ॥	५४॥
	ततस्सैन्धवको राजा द्रुपदं विशिखैस्त्रिभिः ।	
	ताडयामास समरे स च तं प्रत्यविध्यत ॥	५५॥
	तयोस्समभवद्युद्धं घोररूपं सुदारुणम् ।	
	ईक्षित्वप्रीतिजननं दृप्तशार्दूलयोरिव ॥	५६॥

विकर्णस्तु सुतस्तूर्णं युधामन्युं महाबलम् । अभ्ययाज्जवनैरश्वैस् ततो युद्धमवर्तत ॥	५७॥
विकर्णस्तु युधामन्युं विद्ध्वा नाकम्पयच्छरैः । युधामन्युर्विकर्णं च तद्द्रुतमिवाभवत् ॥	५८॥
सुशर्माणं नृपव्याघ्रश्चेकितानो महाबलः । अभ्यर्दयत् सुसङ्क्रुद्धः पाण्डवार्थे पराक्रमी ॥	५९॥
सुशर्मा तु महाराज चेकितानं महारथम् । महता शरवर्षेण वारयामास संयुगे ॥	६०॥
चेकितानोऽपि सङ्क्रुद्धस् सुशर्माणं महाहवे । शरैश्च छादयामास महामेघ इवाचलम् ॥	६१॥
शकुनिः प्रतिविन्ध्यं तु पराक्रान्तं पराक्रमी । ¹ अभ्यद्रवत राजेन्द्र सिंहो मत्तमिव द्विपम् ॥	६२॥
यौधिष्ठिरस्तु सङ्क्रुद्धस् सौबलं निशितैश्शरैः । व्यदारयत सङ्ग्रामे मघवानिव शम्बरम् ॥	६३॥
शकुनिः प्रतिविन्ध्यं तु प्रतिविन्ध्यस्तमाहवे । व्यदारयन्महाप्राज्ञश् शरैस्सन्नतपर्वभिः ॥	६४॥
सुदक्षिणं च राजेन्द्र काम्भोजानां जनेश्वरम् । श्रुतसोमः पराक्रान्तो ह्यभ्यद्रवत संयुगे ॥	६५॥

1. घ—अर्धतथं नास्ति

सुदक्षिणस्तु समरे भैमसेनि महाबलम् ।	
विद्धा नाकम्पयत् संख्ये मैनाकमिव पर्वतम् ॥	६६॥
श्रुतसोमस्तु सङ्क्रुद्धः काम्भोजं तु नराधिपम् ।	
^१ शरैर्वहुभिरानच्छद् दारयन्निव सर्वशः ॥	६७॥
इरावानथ सङ्क्रुद्धश् श्रुतायुषममर्षणम् ।	
प्रत्युद्ययौ रणे यत्तो घोररूपतरं ततः ॥	६८॥
आर्जुनिस्तत्र समरे हयान् हत्वा महारथः ।	
ननाद तत् कर्म रणे सर्वसैन्यान्यपूजयन् ॥	६९॥
इरावानपि सङ्क्रुद्धश् ^२ श्रुतकीर्तिर्महारणे ।	
निजघान गदाग्रेण ततो युद्धमवर्तत ॥	७०॥
विन्दानुविन्दावावन्यौ कुन्तिभोजं महारथम् ।	
ससैन्यं ससुतं वीरम् अयुध्येतां परन्तपौ ॥	७१॥
तत्राद्भुतमपश्याम आवन्त्यानां पराक्रमम् ।	
अयुध्येतां स्थिरौ भूत्वा महत्या सेनया सह ॥	७२॥
अनुविन्दस्तु गदया कुन्तिभोजमताडयत् ।	
कुन्तिभोजश्च तं क्षिप्रं शरव्रातैरवाकिरत् ॥	७३॥
कुन्तिभोजसुतश्चापि विन्दं विव्याध सायकैः ।	
स तु तं प्रतिविव्याध तद्द्भुतमिवाभवत् ॥	७४॥

१. घ—अर्धद्वयं नास्ति

२. ख-ग-घ-ङ-म—श्रुतायोस्तुरगान् रणे

केकया भ्रातरः पञ्च गान्धारान् पञ्च मारिष ।	
ससैन्यास्तु ससैन्यांस्तु योधयन्ति महारणे ॥	७५॥
वीरबाहुश्च ते पुत्रो वैराटिं रथसत्तमम् ।	
उत्तरं योधयन्तूर्णं विव्याध निशितैश्शरैः ॥	७६॥
^१ उत्तरश्चापि तं वीरं विव्याध निशितैश्शरैः ।	
ततो युद्धं समभवद् घोररूपं विशां पते ॥	७७॥
उल्लूकं तु शतानीकश् शरैर्बहुभिरावृणोत् ।	
उल्लूकश्चापि तं बाणैर् निशितैर्लोमवापिभिः ॥	७८॥
तयोर्युद्धं समभवद् घोररूपं विशां पते ।	
दारयेतां रणे शस्त्रैर् अन्योन्यमपराजितौ ॥	७९॥
आसन् द्वन्द्वसहस्राणि नरवारणवाजिनाम् ।	
पाण्डवानां च समरे तावकानां च संयुगे ॥	८०॥
मुहूर्तमिव तद्युद्धम् आसीन्मधुरदर्शनम् ।	
तत उन्मत्तवद्राजन्न प्राज्ञायत किञ्चन ॥	८१॥
गजो गजेन समरे रथी च रथिनं ययौ ।	
अश्वोऽश्वं समरे प्रेत्य पदातिश्च पदातिनम् ॥	८२॥
एवं युद्धं सुदुर्धर्षं प्रव्याकुलमजायत ।	
सङ्कुले तत्र युध्यन्ति समासाद्य परस्परम् ॥	८३॥

१. अ-क-ख-अर्धद्वयं नास्ति

४३] भीष्मपर्वणि - भीष्मवधपर्व २२९

तत्र देवर्षिसिद्धाश्च चारणाश्च समागताः ।
प्रेक्षन्त ते रणे घोरं देवासुरसमं भुवि ॥ ८४ ॥

ततो दन्तिसहस्राणि रथानां चापि मारिष ।
अश्वौघाः पुरुषौघाश्च विपरीतान् समाययुः ॥ ८५ ॥

तत्रतत्रैव दृश्यन्ते रथवारणपत्तयः ।
सादिनश्च नरव्याघ्र युध्यमाना मुहुर्मुहुः^१ ॥ ८६ ॥

इति श्रीमद्वाभारते शतसहस्रिकायां संहितायां वैयासिक्यां
भीष्मपर्वणि त्रिचत्वारिंशोऽध्यायः ॥ ४२ ॥
॥ ६४ ॥ भीष्मवधपर्वणि द्वितीयोऽध्यायः ॥ २ ॥
[अस्मिन्नध्याये ८६ ॥ श्लोकाः]

॥ त्रिचत्वारिंशोऽध्यायः ॥

सङ्कलयुद्धवर्णनम् ॥

सञ्जयः—

राजन् शतसहस्राणि तन्न तन्न तदा तदा ।
निर्मर्यादं प्रवृत्तानि तत् ते वक्ष्यामि भारत ॥ १

न पुत्रः पितरं जज्ञे न पिता पुत्रमौरसम् ।
न भ्राता भ्रातरं तत्र स्वस्त्रीयं च न मातुलः ॥ २

१. अ-क-ग—प्रवाहा इव दृश्यन्ते तदा सागरयोरिव । [अधिकः पाठः]

स्वस्त्रीयो मातुलं चापि सखायं च सखा तथा । आविष्टा इव युध्यन्ते पाण्डवाः कुरुभिस्सह ॥	३
रथानीकं रथन्यात्राः केचिदभ्यपतन् रथैः । १अभज्यन्त युगैरेव युगानि भरतर्षभ ॥	४
रथेषाश्च रथेषाभिः कूवरा रथकूवरैः । संहतैस्संहताः केचित् परस्परजिघांसवः ॥	५
न शेकुश्चलितुं केचित् समुपेत्य रथा रथैः । प्रभिन्नास्सुमहाकायास् सन्निपत्य गजा गजैः ॥	६
बहुधा दारयामासुः विषाणैरितरेतरम् । सतोमरपताकैश्च वारणा वरवारणैः ॥	७
अभिपत्य महाराज वेगवद्भिर्महाबलैः । दन्तैरभिहतास्तत्र चुक्रुशुः परमातुराः ॥	८
अभिनीताश्च शिक्षाभिस् तोत्वाङ्कुशनिपातनैः । सुप्रभिन्नाः प्रभिन्नानां सुमुखाभिमुखं ययुः ॥	९
प्रभिन्नैरपि सम्भिन्नाः केचित् तत्र महागजाः । ऋञ्चवन्निनदं कृत्वा प्राद्भवन्त ततस्ततः ॥	१०
सम्यक् प्रणिहिता नागाः प्रभिन्नकरटामुखाः । यष्टितोमरनाराचैर् निर्विद्धा वरवारणाः ॥	११

विनेदुश्छिन्नवर्माणो निपेतुश्च गतासवः ।	
प्रधावन्ति दिशस्सर्वा नदन्तो भैरवान् रवान् ॥	१२
गजानां पादरक्षास्तु व्यूढोरस्काः प्रहारिणः ।	
इषुभिश्च धनुर्भिश्च विमलैश्च परश्वथैः ॥	१३
गदाभिर्मुसलैश्चैव भिण्डिलालैस्सतोमरैः ।	
आयसैर्विमलैश्चैव निखिंशैर्विमलैश्चितैः ॥	१४
प्रगृहीतैश्च संरब्धा सावमानास्ततस्ततः ।	
व्यदृश्यन्त महाराज परस्परजिघांसवः ॥	१५
राजमानास्तु निखिंशास् संरक्ता नरशोणितैः ।	
प्रत्यदृश्यन्त शूराणाम् अन्योन्यमभिधावताम् ॥	१६
अवक्षिप्तावधूतानाम् असीनां वीरबाहुभिः ।	
सञ्जज्ञे तुमुलशब्दः पततां परमर्मसु ॥	१७
गदामुसलरुग्णानां भिन्नानां च वरासिभिः ।	
^१ दन्तिदन्तावभिन्नानां मृदितानां च दन्तिभिः ॥	१८
तत्र तत्र नरौघाणां क्रोशतामितरेतरम् ।	
^२ अश्रूयन्त महाराज वाचः क्रूरास्सुदारुणाः ॥	१९
अन्योन्यं युध्यतां तेषां शूराणामनिवर्तिनाम् ।	
शुश्रुवुर्दारुणा वाचः प्रेतानामिव भारत ॥	२०

हयैरपि हयारोहाश् चामरापीडधारिभिः ।	
हंसैरिव महावेगैर् अन्योन्यमभिदुद्रुवुः ॥	२१
तौर्विमुक्ता महाप्रासा जाम्बूनदविभूषणाः ।	
आशुगा विमलास्तीक्ष्णास् सम्पेतुर्मुजगोपमाः ॥	२२
अश्वैरुग्रजवैः केचिद् आपेतुर्महतो रथात् ॥	२२॥
शिरांसि चिच्छिदुर्वीरा रथिनामश्वसादिनः ॥	२३
बहूनपि हयारोहान् भल्लैरानतपर्वभिः ।	
रथिनस्तान् समाजघ्नुर् बाणगोचरमागतान् ॥	२४
नगमेघप्रतीकाशान् आक्षिप्य तुरगान् गजान् ।	
^१ ममृदुश्च रणे तत्र हयान् कनकभूषणान् ॥	२५
कुम्भेषु पातयामासुः पार्श्वेष्वपि च वारणाः ।	
^२ प्रासैर्विनिहताः केचिद्विनेदुः परमातुराः ॥	२६
साश्वारोहान् हयान् केचिद् उन्मध्य वरवारणाः ।	
सहसा चिक्षिपुस्तन्न सङ्कुले भैरवे सति ॥	२७
साश्वारोहान् विषाणाग्रैर् उत्क्षिप्य तुरगान् गजाः ।	
रथौघानमिमृद्नन्तस् सध्वजान् परिचक्रमुः ॥	२८
^३ पुरस्तादभितः पश्चात् केचिदत्र महागजाः ।	

1. ख—अर्धषट्कं नास्ति 2. ड—अर्धद्वयं नास्ति
3. ख-ग-घ-ङ-म—लघुत्वादिभि मत्तत्वात्

साश्वारोहान् हयाञ्छुभ्रुः करैस्सचरणैस्तथा ॥	२९
केचिदुन्मथ्य दन्तेषु साश्वानपि महारथान् ।	
विकर्षन्तो दिशस्सर्वास्सम्पेतु ^१ स्सर्वतो गजाः ॥	३०
मुक्तास्तु रथिभिर्बाणा रुक्मपुङ्खास्सुतेजनाः ।	
अकुण्ठिताग्रा निष्पेतुर् नागेषु च ह्येषु च ॥	३१
नराश्वकायान्निर्भिद्य लौहानि कवचानि च ।	
निपेतुर्विमलाश्शक्तयो वीरबाहुभिरर्पिताः ॥	३२
महोल्काप्रतिमा घोरास् तत्र तत्र विशां पते ।	
द्वीपिचर्मावनद्वैश्च व्याघ्रचर्माशयैरपि ॥	३३
विकोशैर्विमलैः खड्गैर् अभिजघ्नः पदातयः ॥	३३॥
द्रुतं पुतमभिक्रान्तम् एकपाश्वतिरोहितम् ।	
विदर्शयन्तस्संपेतुः खड्गचर्मपरश्वथैः ॥	३४॥
^२ शक्तिभिर्दारिताः केचित् संच्छिन्नाश्च परश्वथैः ।	
हस्तिभिर्मृदिताङ्गाश्च क्षुण्णाश्च तुरगैस्तथा ॥	३५॥
^३ रथनेमिनिवृत्ताश्च निवृत्ताश्च शितैश्शरैः ।	
विचुकुशुर्नरा राजस् तत्र तत्रात्मबान्धवान् ॥	३६॥
पुत्रानन्ये पितृनन्ये भ्रातृश्च सह बान्धवैः ।	

१. ख-ग-व-ह-म-स्सर्वशब्दगाः

२. अ-क-ख-ग-नास्तीदमर्धम्

३. अ-क-नास्तीदमर्धम्

मातुलान् भागिनेयांश्च परानपि च संयुगे ॥	३७॥
विकीर्णान्त्रास्सुबहवो भग्नसक्थाश्च भारत ।	
बाहुभिस्सुभुजाश्छिन्नाः पार्थेषु च विदारिताः ॥	३८॥
क्रन्दन्तस्समदृश्यन्त वृषिता जीवितेप्सवः ॥	३९.
वृष्णापरिगताः केचिद् अल्पसत्त्वा विशां पते ।	
भूमौ निपतितास्सङ्घे मृगुयांचक्रिरे जलम् ॥	४०
रुधिरौघपरिक्लिन्नाः क्षिद्यमानाश्च संयुगे ।	
व्यनिन्दन् भृशमात्मानं तव पुत्रांश्च सङ्गतान् ॥	४१
अपरे क्षत्रियाश्शूराः कृतवैराः परस्परम् ।	
न च शस्त्रं प्रमुञ्चन्ति न चाक्रन्दन्ति मारिष ॥	४२
तर्जयन्ति च संहृष्टास् तत्र तत्र परस्परम् ।	
संदश्य दशनैश्चापि क्रोधात् स्वदशनच्छदान् ॥	४३
भ्रुकुटीकुटिलैर्वक्रैः प्रेक्षन्ते स्म परस्परम् ।	
तर्जयित्वा च संहृष्टाः प्राणार्ताश्शरविक्षताः ॥	४४
^१ अपरे क्षिद्यमानास्तु शरार्ता व्रणपीडिताः ।	
निष्कूजनास्समपद्यन्त दृढसत्त्वा महाबलाः ॥	४५
अन्ये तु विरथाश्शूराः रथमन्यस्य संयुगे ।	
प्रार्थयाना निपतिताः संक्षुण्णा परवारणैः ॥	४६

१. अ-क-ग—नास्तीदमर्धम्

अशोभन्त महाराजं योधास्तत्र सहस्रशः ।	
¹ रुधिरोक्षितसर्वाङ्गाः पुष्पिता इव किंशुकाः ॥	४७
चुक्रुशुस्तेष्वनीकेषु बहवो भैरवस्वनाः ।	
वर्तमाने तदा भीमे तस्मिन् वीरवरक्षये ॥	४८
निजघान पिता पुत्रं पुत्रश्च पितरं रणे ।	
स्वस्त्रीयो मातुलं चापि स्वस्त्रीयं चापि मातुलः ॥	४९
सखा सखायं च तथा सम्बन्धी बान्धवं तथा ॥	४९॥
एवमेव क्षयो वृत्तः कुरूणां पाण्डवैस्सह ॥	५०
वर्तमाने तथा तस्मिन् निर्मर्यादे महाहवे ।	
भीष्ममासाद्य पार्थानां वाहिनी समकम्पत ॥	५१
केतुना पञ्चतालेण तालेन भरतर्षभ ।	
राजतेन महाबाहुर् उच्छ्रितेन महारथे ॥	५२
बभौ भीष्मस्तदा राजंश् चन्द्रमा इव मेरुणा ॥	५२॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि लिखित्वारिंशोऽध्यायः ॥ ४३ ॥

॥ ६४ ॥ भीष्मवधपर्वणि तृतीयोऽध्यायः ॥ ३ ॥

[अस्मिन्नध्याये ५२॥ श्लोकाः]

॥ चतुश्चत्वारिंशोऽध्यायः ॥

उत्तरकुमारवधः ॥

सञ्जयः—

गतपूर्वाह्णभूयिष्ठे तस्मिन्नहनि दारुणे ।	
वर्तमाने महारौद्रे महावीरवरक्षये ॥	१
दुर्मुखः कृतवर्मा च कृपश्शयो विविशतिः ।	
भीष्मं जुगुपुरासाद्य तव पुत्रेण चोदिताः ॥	२
एतैर्गुप्तो महेष्वासैः पञ्चभिः पावकोपमैः ।	
पाण्डवानामनीकानि विजगाहे महारथः ॥	३
चेदिकाशिकरूपेषु पाञ्चालेषु च भारत ।	
भीष्मस्य बहुधा तालश् चरन् केतुरदृश्यत ॥	४
धनूंषि रथिनां भीष्मस् ^१ सोष्णीषाणि शिरांसि च ।	
बाहूनपि रथांश्चोरून् तथा च विपुलान् ध्वजान् ॥	५
विचकर्त महावेगैर् भल्लैस्सन्नतपर्वभिः ॥	५॥
एकैकेन तु मातङ्गा ^२ नाराचेन महात्मनः ॥	
ताडितास्सहसा जग्मुः पृथिवीं पर्वतोपमाः ॥	६॥

१. ख-ग-व-ड-म—सोत्सेधानि २ अ-क—आजवान महामनाः

४४] भीष्मपर्वणि - भीष्मवधपर्व २३७

नृत्यन् स रथमार्गेषु भीष्मश्चरति पार्थिव ॥	७
दुराधर्षस्तु शत्रूणां मनांसि समकम्पयत् ।	
हयांश्च सहयारोहान् पातयामास संयुगे ॥	८
सरथेन महेष्वासो विचरन् बहुधा बली ।	
मण्डलानि विचित्राणि गोमूत्रादीनि भारत ॥	९
अन्यान् बहुविधान्नागान् रथेन रथकोविदः ।	
विस्मापयन् शूरसङ्घान् विचरञ्जाह्वीसुतः ॥	१०
अभिमन्युस्ततः क्रुद्धः पिशङ्गैस्तुरगोत्तमैः ।	
संयुक्तं रथमास्थाय प्रायाद् भीष्मरथं प्रति ॥	११
जाम्बूनदविचित्रेण कर्णिकारेण केतुना ।	
अभ्यवर्तत भीष्मं च ताव् शल्यप्रमुखान् नृपान् ॥	१२
^१ सतालकेतुना कार्ष्णिस् समासाद्य महारथः ।	
भीष्मेण युयुधे वीरस् तस्य चानुरथैस्सह ॥	१३
कृतवर्माणमेकेन शल्यं पञ्चभिराशुगैः ।	
विद्ध्वा नवभिरानच्छेष् छिताग्रैः प्रपितामहम् ॥	१४
पूर्णायतविस्त्रेण सम्यक् प्रणिहितेन च ।	
ध्वजमेकेन विव्याध जाम्बूनदविभूषितम् ॥	१५
दुर्मुखस्य तु भलेन सर्वावरणभेदिना ।	

जहार सारथेः कायाच् छिरस्सन्नतपर्वणा ॥	१६
विविंशतिं त्रिभिर्बाणैस् सर्वावरणभेदिभिः ।	
धनुश्चिच्छेद ^१ चैकेन हत्वा चाश्वान् व्यनादयत् ॥	१७
कृपस्य निशिताप्रैस्तु हयांस्तीक्ष्णजवैश्शरैः ।	
जघान समरे क्रुद्धो नृत्यन्निव महारथः ॥	१८
तस्य लाघवमालोक्य तुष्टुवुदैवतान्यपि ।	
लब्धलक्षतया कार्ष्णेस् सर्वे भीष्ममुखाश्च ते ॥	१९
सत्त्ववन्तममन्यन्त साक्षादिव धनञ्जयम् ॥	१९॥
तस्य लाघवमार्गस्थं ह्यलातसदृशप्रभम् ।	
दिशः पर्यपतच्चापं गाण्डीवमिव घोषवत् ॥	२०॥
तमुद्यन्तं महावेगैर् भीष्मो दशभिराशुगैः ।	
विव्याध समरे वीरम् आर्जुनिं परवीरहा ॥	२१॥
ध्वजं चास्य त्रिभिर्भल्लैश् चिच्छेद परमौजसा ।	
सारथिं च त्रिभिर्बाणैर् आजघान महाव्रतः ॥	२२॥
तथैव कृतवर्मा च कृपश्शल्यश्च दुर्मुखः ।	
विविंशतिस्तथा राजन् पञ्चयोधा महारथाः ॥	२३॥
^२ निजधनुर्निशितैर्बाणैर् अभिमन्युं महाबलम् ॥	२४

1. ख-ग-घ-ङ-म-भल्लेन हत्वा वक्षसि चानदत्

2. ख-घ-ङ-म-अर्धद्वयं नास्ति

४४] भीष्मपर्वणि - भीष्मवधपर्व २३९

अभिमन्युर्महावीरो विद्धो वीरैस्तु पञ्चभिः ।	
तदा नाकम्पयत् कार्ष्णिर् मूनाक इव पर्वतः ॥	२५
स तैः परिवृतश्शूरो धार्तराष्ट्रैर्महारथैः ।	
ववर्ष शरवर्षाणि कार्ष्णिः पञ्चरथान् प्रति ॥	२६
ततस्तेषां महास्त्राणि संवार्य शरवृष्टिभिः ।	
ननाद बलवान् कार्ष्णिर् भीष्माय विसृजन् शरान् ॥	२७
सौभद्रस्य तदा राजन् बाहोर्बलमदृश्यत ।	
यतमानं महेष्वासं भीष्ममर्दयतश्शरैः ॥	२८
पराक्रान्तस्य तस्यैवं भीष्मोऽपि प्राहिणोच्छरान् ।	
¹ स तांश्चिच्छेद समरे भीष्मचापच्युतान् शरान् ॥	२९
ततो ध्वजममोघेषुर् भीष्मस्य नवभिश्शरैः ।	
चिच्छेद समरे वीरस् तत उच्चुक्रुशुर्जनाः ॥	३०
स राजतो महास्कन्धस् तालो हेमविभूषितः ।	
सौभद्रविशिखैर्दिछन्नः पपात भुवि भारत ॥	३१
तं च सौभद्रविशिखैः पातितं भरतर्षभ ।	
दृष्ट्वा भीमो ननादोच्चैस् सौभद्रमभिपालयन् ॥	३२
अथ भीष्मस्स्वयं राजन् दिव्यमस्त्रमुदारधीः ।	
प्रादुश्चक्रे महारौद्रं रणे तस्मिन् महाबलः ॥	३३

ततश्शतसहस्रेण शराणां नतपर्वणाम् ।	
अवाकिरदमेयात्मा सौभद्रं प्रपितामहः ॥	३४
ततो दश महेष्वासाः पाण्डवानां महारथाः ।	
रक्षार्थमभ्यधावन्त सौभद्रं त्वरिता रथैः ॥	३५
विराटस्सह पुल्लेण वृष्टद्युम्नश्च पार्षतः ।	
भीमश्च केकयाश्चैव सात्यकिश्च विशां पते ॥	३६
तेषां जवेनापततां भीष्मोऽपि त्वरितो रणे ।	
पाञ्चाल्यं त्रिभिरानच्छेत् सात्यकिं च त्रिभिश्शरैः ॥	३७
पूर्णायतविसृष्टेन क्षुरेण निशितेन च ।	
ध्वजमेकेन चिच्छेद् भीमसेनस्य पत्रिणा ॥	३८
जाम्बूनदमयश्श्रीमान् केसरी स नरोत्तम ।	
पपात भीमसेनस्य भीष्मेण मथितो रथात् ॥	३९
ततो भीमस्त्रिभिर्विद्ध्वा भीष्मं शान्तनवं रणे ।	
कृपमेकेन विव्याध कृतवर्माणमष्टभिः ॥	४०
प्रगृहीताग्रहस्तेन वैराटिरपि दन्तिना ।	
अभ्यद्रवत राजानं मद्राधिपतिमुत्तरः ॥	४१
तस्य वारणराजस्य जवेनापततो रथी ।	
शल्यो निवारयामास वेगमप्रतिमं रणे ॥	४२
तस्य प्रगृह्य नागेन्द्रो बृहतस्साधुवाहिनः ।	

४४]

भीष्मपर्वणि - भीष्मवधपर्व

२४१

पदा युगमधिष्ठाय जघान चतुरो हयान् ॥	४३
स हताश्वे रथे तिष्ठन् मद्राधिपतिरायसीम् ।	
उत्तरान्तकरीं शक्तिं चिक्षेप भुजगोपमाम् ॥	४४
तया भिन्नतनुत्वाणः प्रविश्य विपुलं तमः ।	
स पपात गजस्कन्धात् प्रमुक्ताङ्कुशतोमरः ॥	४५
समादाय च शल्योऽसिम् अवप्लुत्य रथोत्तमात् ।	
वारणेन्द्रस्य विक्रम्य चिच्छेदाशु महाकरम् ॥	४६
भिन्नमर्मा शरव्रातैश्च छिन्नहस्तस्सवारणः ।	
भीममार्तस्वरं कृत्वा पपात च ममार च ॥	४७
एतद्दीदृशकं कृत्वा मद्रराजो नराधिपः ।	
आरुरोह रथं तूर्णं भास्वरं कृतवर्मणः ॥	४८
उत्तरं तु हतं दृष्ट्वा वैराटिर्भ्रातरं तदा ।	
कृतवर्मणा च सहितं दृष्ट्वा शल्यमवस्थितम् ॥	४९
शङ्खः क्रोधात् प्रजज्वाल हविषा हव्यवाडिव ॥	४९॥
स विष्फार्य महत्त्वापं शक्रचापोपमं बली ।	
अभ्यधावज्जिघांसुस्तं शल्यं मद्राधिपं युधि ॥	५०॥
महता रथवंशेन समन्तात् परिवारितः ।	
सृजन् बाणमयं वर्षं प्रायाच्छल्यरथं प्रति ॥	५१॥
तमापतन्तं सम्प्रेक्ष्य मत्तवारणविक्रमम् ।	

तावकानां रथास्सप्त समन्तात् पर्यवारयन् ॥	५२॥
मद्राजं परीप्सन्तो मृत्योर्दृष्टान्तरं गतम् ॥	५३
ततो भीष्मो महाबाहूर् विनद्य जलदो यथा ।	
तालमात्रं धनुर्विभ्रत् शङ्खमभ्यद्रवद्रणे ॥	५४
तमुद्यन्तमुदीक्ष्यैनं महेष्वासं महाबलम् ।	
संन्रस्ता पाण्डवी सेना वातवेगहतेव नौः ॥	५५
ततोऽर्जुनस्संत्वरितश् शङ्खस्यासीत् पुरस्सरः ।	
भीष्माद्रक्ष्योऽयमद्येति ततो युद्धमवर्तत ॥	५६
हाहाकारस्ततो राजन् योधानां युधि युध्यताम् ।	
तेजस्तेजासि संसक्तम् इत्येवं ^१ विस्मयो ह्यभूत् ॥	५७
अथ शल्यो गदापाणिर् अवतीर्य महारथात् ।	
शङ्खस्य चतुरो वाहान् अवधीद्भरतर्षभ ॥	५८
स हताश्वो रथे तिष्ठन् खड्गमादाय विद्रुतः ।	
बीभत्सोस्स्यन्दनं प्राप्य पुनश्शान्तिमविन्दत ॥	५९
ततो भीष्मरथात् तूर्णं प्रपतन्ति पतत्रिणः ।	
यैरन्तरिक्षं भूमिश्च सर्वतोऽभूत् समावृतम् ॥	६०
पाञ्चाल्यानथ मात्स्यांश्च केकयांश्च प्रभद्रकान् ।	
भीष्मः प्रहरतां श्रेष्ठः पातयामास मार्गणैः ॥	६१

१. ख-घ-ङ-म-विस्मयात्तदा

उत्सृज्य समरे राजन् पाण्डवं सव्यसाचिनम् ।	
अभ्यवर्तत पाञ्चाल्यं द्रुपदं सेनया वृतम् ॥	६२
प्रियं सम्बन्धिनं राजन् शरानवकिरन् बहून् ॥	६२॥
अग्निनेव प्रदग्धानि वनानि शिशिरालये ।	
शरदग्धान्यदृश्यन्त सैन्यानि द्रुपदस्य च ॥	६३॥
अतिष्ठच्च रणे भीष्मो विधूम इव पावकः ।	
मध्यन्दिने यथाऽऽदित्यं तपन्तमिव तेजसा ॥	६४॥
न शेकुः पाण्डवेयस्य योधा भीष्मं निरीक्षितुम् ।	
वीक्षांचक्रुस्समन्तात् ते पाण्डवा भयपीडिताः ॥	६५॥
त्रातारं नाभ्यगच्छन्त गावश्शीतार्दिता इव ॥	६६
अथास्मिन् विद्रुते सैन्ये निरुत्साहे विमर्दिते ।	
हाहाकारो महानासीत् पाण्डुसैन्येषु मारिष ॥	६७
ततो भीष्मश्शान्तनवो नित्यं मण्डलकार्मुकः ।	
मुमोच बाणान् दीप्ताग्रान् अहीनाशीविषानिव ॥	६८
शरैरेकायनीकुर्वन् दिशस्सर्वा यतव्रतः ।	
जघान पाण्डवरथान् आदिश्यादिश्य भारत ॥	६९
ततस्सैन्येषु भग्नेषु मथितेषु च सर्वशः ।	
प्राप्ते चास्तं दिनकरे न प्राज्ञायत किञ्चन ॥	७०

भीष्मं च समुदीर्यन्तं दृष्ट्वा पार्था महाहवे ।
अपहारमकुर्वस्ते सैन्यानां भरतर्षभ ॥

७१

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि चतुश्चत्वारिंशोऽध्यायः ॥ ४४ ॥

॥ ६४ ॥ भीष्मवधपर्वणि चतुर्थोऽध्यायः ॥ ४ ॥

[अस्मिन्नध्याये ७१ श्लोकाः]

[प्रथमदिवसे प्रथमापहारस्समाप्तः]

॥ पञ्चचत्वारिंशोऽध्यायः ॥

दृष्टद्युद्धेन क्रौञ्चव्यूहनिर्माणम् ॥

सञ्जयः—

कृतेऽपहारे सैन्यानां प्रथमे भरतर्षभ ।

भीष्मे च युधि संहृष्टे राजन् दुर्योधनेऽपि च ॥

१

धर्मराजस्ततस्तूर्णम् अभिगम्य जनार्दनम् ।

भ्रातृभिस्सहितस्सर्वैस् सर्वैश्च पृथिवीश्वरैः ॥

२

शोकसन्तप्तहृदयश् चिन्तयानः पराजयम् ।

वाष्णेयमब्रवीद्राजन् दृष्ट्वा भीष्मस्य विक्रमम् ॥

३

युधिष्ठिरः—

कृष्ण पश्य महेष्वासं भीष्मं भीमपराक्रमम् ।

शरैर्दहन्तं सैन्यं मे ग्रीष्मे कक्षमिवानलम् ॥

४

कथमेनं महात्मानं शक्यामः प्रतिवीक्षितुम् ।	
लेलिह्यमानं सैन्यं मे हविष्मन्तमिवानुम् ॥	५
एनं हि पुरुषव्याघ्रं धनुष्मन्तं महाबलम् ।	
दृष्ट्वा विप्रद्रुतं सैन्यं मदीयं मार्गणाहतम् ॥	६
शक्यो जेतुं यमस्सङ्घे वज्रपाणिश्च संयुगे ।	
वरुणः पाशभृच्चापि कुबेरो वा गदाधरः ॥	७
न तु भीष्मो महातेजाश् शक्यो जेतुं महाबलः ॥	७॥
सोऽहमेवं गते भग्नो भीष्मेणाय जयेप्सुना ॥	८
^१ आत्मनो बुद्धिदौर्बल्याद् भीष्ममासाद्य केशव ।	
वनं यास्यामि वाष्ण्येय श्रेयो मे तन्न जीवितुम् ॥	९
न त्विमान् पृथिवीपालान् दातुं भीष्माय मृत्यवे ।	
क्षपयिष्यति सेनां मे कृष्ण भीष्मो महास्त्रवित् ॥	१०
यथाऽनलं प्रज्वलितं पतङ्गास्समभिद्रुताः ।	
विनाशायैव गच्छन्ति तथा मे सैनिका जनाः ॥	११
क्षयं नीतोऽस्मि वाष्ण्येय राज्यहेतोः पराक्रमी ।	
पाण्डवा भ्रातरश्चैव कर्शिताश्शरपीडिताः ॥	१२
मत्कृते भ्रातृभावेन राज्याद्भ्रष्टास्तथा सुखात् ।	
जीवितुं बहुमन्येऽहं जीवितं ह्यद्य दुर्लभम् ॥	१३

जीवितस्य हि शेषेण तपस्तपस्यामि दुश्चरम् । न घातयिष्यामि रणे मित्राणीमानि केशव ॥	१४
रथान् मे बहुसाहस्रान् दिव्यैरस्त्रैर्महाबलः । पातयत्यनिशं भीष्मः प्रवराणां प्रहारिणाम् ॥	१५
किं नु कृत्वा हितं मे स्याद् ब्रूहि माधव माचिरम् । मध्यस्थमिव पश्यामि समरे सव्यसाचिनम् ॥	१६
एको भीमः परं शक्त्या युध्यत्येष महाभुजः । केवलं बाहुवीर्येण क्षत्रधर्ममनुस्मरन् ॥	१७
गदया वीरघातिन्या यथोत्साहं महामनाः । करोत्यसुकरं कर्म रथाश्चगजपत्तिषु ॥	१८
नालमेष क्षयं कर्तुं परसैन्यं च मारिष । आर्जवेनैव युद्धेन वीर वर्षशतैरपि ॥	१९
एकोऽस्त्वित् सहायोऽयम् सोऽप्यस्मान् समुपेक्षते । निर्देह्यमानान् भीष्मेण द्रोणेन च महात्मना ॥	२०
दिव्यान्यस्त्राणि भीष्मस्य द्रोणस्य च महात्मनः । धक्ष्यन्ति क्षत्रियानद्य प्रयुक्तानि पुनःपुनः ॥	२१
कृष्ण भीष्मस्सुसंरब्धस् सहितस्सर्वपार्थिवैः । क्षपयिष्यति नो नूनं तादृशोऽस्य पराक्रमः ॥	२२
स त्वं पश्य महर्षेवासं योगेश्वर महारथम् ।	

४५] भीष्मपर्वणि - भीष्मवधपर्व २४७

भीष्मं यश्शमयेत् संख्ये दावाग्निं जलदो यथा ॥ २३

तव प्रसादाद्गोविन्द पाण्डवा निहतद्विषः ।

स्वराज्यमनुसम्प्राप्ता मोदिष्यन्ति सबान्धवाः ॥ २४

सञ्जयः—

एवमुक्त्वा च कृष्णं स दध्यौ राजा महामनाः ।

चिरमन्तर्मना भूत्वा शोकोपहतचेतनः ॥ २५

^१शोकार्तं तमथो ज्ञात्वा दुःखोपहतचेतसम् ।

अत्रवीत् तत्र गोविन्दो हर्षयन्निव पाण्डवान् ॥ २६

श्रीभगवान्—

माशुचो भरतश्रेष्ठ न त्वं शोचितुमर्हसि ।

यस्य ते भ्रातरश्शूरास् सर्वलोकस्य धन्विनः ॥ २७

अहं च प्रियकृद्राजन् सात्यकिश्च महायशाः ।

विराटद्रुपदौ चोभौ धृष्टद्युम्नश्च पार्षतः ॥ २८

तथैव सबलाश्चमे राजानो राजसत्तम ।

त्वत्प्रसादं प्रतीक्षन्ते त्वद्भक्ताश्च विशां पते ॥ २९

अयं ते पार्षतो नित्यं हितकामः प्रिये रतः ।

सेनापत्यमनुप्राप्तो धृष्टद्युम्नो महाबलः ॥ ३०

शिखण्डी च महाबाहो भीष्मस्य निधनं किल ।

1. अ-क-ग—दध्यौ राजा सुदीर्घेण कालेन परिमोहितः । [अधिकः पाठः]

१करिष्यति न सन्देहो नृपाणां युधि पश्यताम् ॥

३१

सञ्जयः—

एतच्छुत्व^१ महाराज धृष्टद्युम्नं महारथम् ।

अब्रवीत् स हि धर्मात्मा वासुदेवस्य शृण्वतः ॥

३२

युधिष्ठिरः—

धृष्टद्युम्न निबोधेदं यन्वा वक्ष्यामि दुर्धरम् ।

नातिक्रम्यं भवेत् तच्च वचनं मम भाषितम् ॥

३३

भवान् सेनापतिर्मे स्याद् वासुदेवेन सम्मितः ।

कार्तिकेयो यथा पूर्वं सेनानीरभवत् पुरा ॥

३४

तथा त्वमपि पाण्डूनां सेनानीर्भव पार्षत ॥

३४॥

सञ्जयः—

२तच्छुत्वा जहृषुः पार्थाः पार्थिवाश्च महारथाः ।

साधु साध्विति तद्वाक्यम् ऊचुस्सर्वे महीक्षितः ॥

३५॥

पुनरप्यब्रवीद्राजा धृष्टद्युम्नं महाबलम् ॥

३६

युधिष्ठिरः—

स त्वं पुरुषशार्दूल विक्रम्य जहि कौरवान् ।

अहं च तेऽनुयास्यामि भीम कृष्णौ च मारिष ॥

३७

माद्रीपुत्रौ च सहितौ द्रौपदेयाश्च सङ्गताः ।

१. ख-ग-ङ-म—इदमर्थं नास्ति

२. ख-ग-ङ-म—इदमर्थव्यं नास्ति

४५] भीष्मपर्वणि - भीष्मवधपर्व २४९

ये चान्ये पृथिवीपालाः प्रधानाः पुरुषर्षभ ॥ ३८

^१सहायं तव दुर्धर्ष करिष्यन्ति महारणे ॥ ३८॥

सञ्जयः—

एतच्छ्रुत्वा महाबाहुर् धर्मराजस्य धीमतः ।

अब्रवीद्वचनं भूयः पार्षतो राजसन्निधौ ॥ ३९॥

दृष्टद्युम्नः—

^२अहं द्रोणान्तकः पार्थ विहितश्शम्भुना पुरा ॥ ४०

कर्णं भीष्मं तथा द्रोणं तथा शल्यं जयद्रथम् ।

सर्वानद्य रणे ह्येतान् प्रतियोत्स्यामि पार्थिव ॥ ४१

सञ्जयः—

तच्छ्रुत्वा वचनं सर्वे जहृषुः पृथिवीश्वराः ।

^३पाण्डवाश्च सकृष्णास्ते मुदमापुः परन्तप ॥ ४२

समुद्यते पार्थिवेन्द्रे पार्षते शत्रुसूदने ।

^४प्रहृष्टः पाण्डवो राजा तदा कृष्णस्य शृण्वतः ॥ ४३

तमब्रवीत् ततः पार्थः पार्षतं पृतनापतिम् । ४३॥

युधिष्ठिरः—

ऋ्यूहः क्रौञ्चारुणो नाम सर्वशत्रुनिबर्हणः ।

१. ख-ब-ङ-म—अर्धखयं नास्ति

२. ख-ग-घ-ङ—तत उद्धर्षयन्सर्वान्दृष्टद्युम्नोऽभ्यभाषत [अधिकः पाठः]

३. ख-ङ-घ-म—नास्तीदमर्धम्

४. ख-ब-ङ-म—इदमर्धं नास्ति

यं बृहस्पतिरिन्द्राय तदा देवासुरेऽब्रवीत् ॥	४४॥
तं यथावत् प्रतिव्यूहं परानीकविमर्दनम् ।	
अदृष्टपूर्वं राजानः पश्यन्तु कुरुभिस्सह ॥	४५॥

सञ्जयः—

तथोक्तस्स नृपस्तेन विष्णुर्वज्रभृता यथा ।	
^१ प्रभाते सर्वसैन्यानां व्यूहं चक्रे स चाप्रतः ॥	४६॥
बार्हस्पत्येन विधिना ब्यूहमार्गविचक्षणः ।	
प्रभाते सर्वसैन्यानाम् अग्रे चक्रे धनञ्जयम् ॥	४७॥
आदित्यपथगः केतुस् तस्याद्भुत ^२ तमो महान् ।	
शासनात् पुरुहूतस्य निर्मितो विश्वकर्मणा ॥	४८॥
इन्द्रायुधसवर्णाभिः पताकाभिरलङ्कृतः ।	
आकाशग इवाकाशे गन्धर्वनगरोपमः ॥	४९॥
नृत्यमान इवाभाति रथचर्यासु मारिष ।	
तेन रत्नवता पार्थस् स च गाण्डीवधन्वना ॥	५०॥
^३ बभूव परमोपेतः सुमेरुरिव भानुना ॥	५१
^४ शिखाऽऽसीद्दुपदो राजा महत्या सेनया वृतः ।	

१. ख-घ-ङ-म—इदमर्धद्वयं नास्ति

२. ख-ग—करोत्तमः (घ) ङ-म—करो मम

३. अ-क—गाण्डीवधनुषा चापि स्वयंभूरिव भानुना ।

[पाठान्तरम्]

४. ख-ग-घ—विशिखो; ङ-म—विराट्दुपदौ राजन्

कुन्तिभोजश्च चैद्यश्च चक्षुरासीज्जनेश्वर ॥	५२
दशार्णगाः प्रयागाश्च कशेरुकगणैस्सह ।	
अनूपगाः किराताश्च ग्रीवायां भरतर्षभ ॥	५३
पटच्चरैश्च हूणैश्च राजन् पौरवकैस्तथा ।	
निषादैस्सहितश्चापि पृष्ठमासीद्युधिष्ठिरः ॥	५४
पक्षौ तु भीमसेनश्च धृष्टद्युम्नश्च पार्षतः ॥	५४॥
द्रौपदेयाश्च कार्द्विणश्च सात्यकिश्च महारथः ।	
पिशाचा दरदाश्चैव पुण्ड्राः कुण्डीविषैस्सह ॥	५५॥
निकुम्भा धेनुकाश्चैव तंकणाः परतंकणाः ।	
बाह्लिकास्तित्तिराश्चैव चोलाः पाण्ड्याश्च भारत ॥	५६॥
एते जनपदा राजन् दक्षिणं पक्षमाश्रिताः ॥	५७
^१ अग्निवेश्या जगत्कुण्डा मलदाना महारथाः ।	
शबरा बर्बराश्चैव वत्साश्च सह नाकुलैः ॥	५८
नकुलस्सहदेवश्च वामं पक्षं समाश्रिताः ॥	५८॥
रथानामयुतं पक्षौ शिरस्तु नियुतं तथा ।	
पृष्ठमर्बुदमेवासीत् सहस्राणि च विंशतिः ॥	५९॥
ग्रीवायां नियुतं चापि सहस्राणि च सप्ततिः ।	
पक्षकोटिप्रपक्षेषु पक्षान्तेषु च वारणाः ॥	६०॥

जग्मुः परिवृता राजंश् चरन्त इव पर्वताः ॥	६१
जघनं पालयामास विराटस्सह केकयैः ।	
काशिराजश्च शैब्यश्च रथानामयुतैस्त्रिभिः ॥	६२
एवमेतं महाव्यूहम् यूह्य भारत पाण्डवाः ।	
सूर्यस्योदयमिच्छन्ति स्थिता युद्धाय दंशिताः ॥	६३
तेषामादित्यवर्णानि विमलानि महान्ति च ।	
श्वेतच्छत्राण्यशोभन्त वारणेषु रथेषु च ॥	६४

इति श्रीमहाभारते शतसहस्रिकायां संहितायां वैयासिक्यां


भीष्मपर्वणि पञ्चचत्वारिंशोऽध्यायः ॥ ४५ ॥

॥ ६४ ॥ भीष्मवधपर्वणि पञ्चमोऽध्यायः ॥ ५ ॥

[अस्मिन्नध्याये ६४ श्लोकाः]

[द्वितीयदिवस युद्धम्]

॥ षट्चत्वारिंशोऽध्यायः ॥



भीष्मादिभिः प्रतिव्यूहरचना ॥

सञ्जयः—

क्रौञ्चं ततो महाव्यूहम् अभेद्यं तनयस्तव ।	
व्यूहं दृष्ट्वा महाघोरं पार्थेनामिततेजसा ॥	१
आचार्यमुपसङ्गम्य कृपं शल्यं च मारिष ।	
सौमदन्ति विकर्णं च अश्वत्थामानमेव च ॥	२

दुःशासनादीन् भ्रातृंश्च सर्वानेव च भारत ।

अन्यांश्च सुबहून् शूरान् युद्धाय समुपागतान् ॥ ३

प्राहेदं वचनं काले हर्षयंस्तनयस्तव ॥ ३॥

दुर्योधनः—

नानाशस्त्रप्रहरणास् सर्वे शस्त्रास्त्रकोविदाः ।

एकैकं हि समर्था हि यूयं सर्वे महारथाः ॥ ४॥

पाण्डुपुत्रान् रणे हन्तुं ससैन्यान् किमु संहताः ॥ ५

अपर्याप्तं तदस्माकं बलं भीष्माभिरक्षितम् ।

पर्याप्तं त्विदमेतेषां बलं भीष्माभिरक्षितम् ॥ ६

संस्थानाश्शूरसेनाश्च खर्वकाः कुकुरास्तथा ।

आरोचकास्त्रिगर्ताश्च भद्रका यवनास्तथा ॥ ७

शत्रुञ्जयेन सहितास् तथा दुःशासनेन च ।

^१विकर्णेन च धीरेण तथा नन्दोपनन्दकैः ॥ ८

चित्रसेनेन सहितास् सहिताः पारिभद्रकैः ।

भीष्ममेवाभिरक्षन्तु सर्वसैन्यपुरस्कृताः ॥ ९

सञ्जयः—

^२दुर्योधनवचश्श्रुत्वा सर्व एव महारथाः ।

तथेत्येनं नृपा ऊचुस् तदा द्रोणपुरोगमाः ॥ १०

1. अ—सप्ताधानि न सन्ति 2. ख-ग-घ-ङ-म—अर्धद्वयं नास्ति

ततो द्रोणश्च भीष्मश्च तव पुत्रेण मारिष ।	
अव्यूहन्त महाव्यूहं पाण्डवान् प्रति चाहवे ॥	११
भीष्मसैन्येन महता समन्तात् परिवारितः ।	
ययौ प्रकर्षन् महतीं वाहिनीं सुरराडिव ॥	१२
तमन्वयान्महेष्वासो भारद्वाजः प्रतापवान् ।	
कुन्तलैश्च दशाणैश्च मागधैश्च विशां पते ॥	१३
विदभैर्मैकलैश्चैव कर्णप्रावरणैरपि ।	
^१ सहितास्सर्वसैन्येन भीष्ममाहवशोभिनम् ॥	१४
गान्धारास्सिन्धुसौवीराश् शिबयोऽथ वसातयः ।	
शकुनिश्च स्वसैन्येन भारद्वाजमपालयत् ॥	१५
ततो दुर्योधनो राजा सहितस्सर्वसोदरैः ।	
^२ अश्मान्तकैर्निषण्णैश्च तथा काश्मीरकोसलैः ॥	१६
दरदैश्चुपैश्चैव तथा क्षुद्रकमालवैः ।	
अभ्यरक्षत संहृष्टस् सौबलेयस्य वाहिनीम् ॥	१७
भूरिश्रवाश्शलश्शल्यो भगदत्तश्च मारिष ।	
विन्दानुविन्दावावन्त्यौ वामं पक्षमपालयन् ॥	१८
सोमदत्तस्सुशर्मा च काम्भोजश्च सुदक्षिणः ।	

1. अ-क—नास्तीदमर्धम्

2. अ-क—अश्मान्तकैर्विकर्णैश्च

श्रुतायु ^१ श्च शतायुश्च दक्षिणं पक्षमाश्रिताः ॥	१९
अश्वत्थामा कृपश्चैव कृतवर्मा च सात्वतः ।	
महत्या सेनया सार्धं सेनापृष्ठे व्यवस्थिताः ॥	२०
पृष्ठगोपास्तु तस्यासन् नानादेश्या जनेश्वराः ।	
केतुमान् वसुदानश्च पुत्रः काश्यस्य चाभिभूः ॥	२१
ततस्ते तु नरास्सर्वे हृष्टा युद्धाय भारत ।	
दध्मुश्शङ्खान् मुदा युक्तास् सिंहनादान् व्यनादयन् ॥	२२
तेषां श्रुत्वा तु हृष्टानां कुरुवृद्धः पितामहः ।	
सिंहनादं विनद्योच्चैश् शङ्खं दध्मौ प्रतापवान् ॥	२३
ततश्शङ्खाश्च भेर्यश्च ^२ पणवानकगोमुखाः ।	
^३ सर्वतश्चाप्यवाद्यन्त स शब्दस्तुमुलोऽभवत् ॥	२४
ततश्चेतैर्हयैर्युक्ते महति स्यन्दने स्थितौ ।	
प्रदध्मतुश्शङ्खवरौ हेमरत्नपरिष्कृतौ ॥	२५
पाञ्चजन्यं हृषीकेशो देवदत्तं धनञ्जयः ।	
तथैव बलवान् राजन् भीमकर्मा वृकोदरः ॥	२६
युधिष्ठिरश्च धर्मात्मा माद्रीपुत्रौ च पाण्डवौ ।	

1. ख-ग-घ-ङ-म—श्चाश्रुता

2. ग-ङ-म—पणवाश्च विशां पते घ—आहताश्च विशां पते

3. ग—आनका ख—आनर्तकाश्च वाद्यन्त

घ-ङ-म—आनकाश्चाभ्यवाद्यन्त

अभिमन्युश्च विक्रान्त उत्तमौजाश्च वीर्यवान् ॥	२७
काशिराजश्च शैब्यश्च शिखण्डी च महारथः ।	
घृष्टद्युम्नो विराटश्च सात्यकिश्च महारथः ॥	२८
पाञ्चाल्याश्च महेष्वासा द्रौपद्याः पञ्च चात्मजाः ।	
सर्वे दध्मुर्महाशङ्खान् सिंहनादांश्च नेदिरे ॥	२९
^१ स घोषस्सुमहांस्तत्र वीरैस्तैस्समुदीरितः ।	
नभश्च पृथिवीं चैव तुमुलो व्यनुनादयत् ॥	३०
एवमेते महाराज प्रहृष्टाः कुरुपाण्डवाः ।	
पुनर्युद्धाय सञ्जग्मुस् ^२ स्पर्धमानाः परस्परम् ॥	३१

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि षट्चत्वारिंशोऽध्यायः ॥ ४६ ॥

॥ ६४ ॥ भीष्मवधपर्वणि षष्ठोऽध्यायः ॥ ६ ॥

[द्वितीयदिवसयुद्धम्]

[अस्मिन्नध्याये ३१ श्लोकाः]

-
1. घ-ङ—भेरीमृदङ्गपणवा आनकाश्च विशां पते ।
म—पाण्डुसैन्येऽभ्यवादन्त सिंहनादरवैस्सह ॥ [अधिकः पाठः]
 2. ख-ग-घ-ङ-म—स्थापयन्तः

॥ सप्तचत्वारिंशोऽध्यायः ॥

भीष्मार्जुनयोर्युद्धम् ॥

दृतराष्ट्रः—

एवं व्यूढेष्वनीकेषु मामकेष्वितरेषु च ।
कथं प्रहरतां श्रेष्ठास् सम्प्रहारं प्रचक्रिरे ॥ १

सञ्जयः—

तथा व्यूढेष्वनीकेषु सन्नद्धरुचिरध्वजाः ।
तावकाः पाण्डवैस्सार्धं यथाऽयुध्यन्त तच्छृणु ॥ २

अपारमिव सन्दृश्य सागरप्रतिमं बलम् ।
तेषां मध्ये स्थितो राजा पुत्रो दुर्योधनस्तव ॥ ३

अब्रवीत् तावकान् सर्वान् युद्धध्वमिति दंशितान् ॥ ३॥

ते मनः क्रूरमास्थाय समभित्यक्तजीविताः ।
पाण्डवानभ्यवर्तन्त सर्वे एवोच्छ्रितध्वजाः ॥ ४॥

ततो युद्धं समभवत् तुमुलं रोमहर्षणम् ।
तावकानां परेषां च व्यतिषक्तरथद्विपम् ॥ ५॥

मुक्तास्तु रथिभिर्बाणा रुक्मपुङ्गास्सुतेजनाः ।
सन्निपेतुरतीवोग्रा नागेषु च ह्येषु च ॥ ६॥

तथा प्रवृत्ते सङ्ग्रामे धनुरुद्यम्य दंशितः ।

ववर्ष शरवर्षाणि कुरुवृद्धः पितामहः ॥	७॥
सौभद्रे भीमसेने च शैनेये च महारथे ।	
कैकेये च विराटे च धृष्टद्युम्ने च पार्षते ॥	८॥
एतेषु नरसिंहेषु मात्स्यकारुशचेदिषु ।	
अविषक्तं महाव्यूहं ^१ तस्मिन् वीरपरक्षये ॥	९॥
सर्वेषामेव सैन्यानाम् आसीद्व्यतिकरो महान् ॥	१०
सादिनो ^२ ध्वजनागाश्च हतप्रवरवाजिनः ।	
विप्रकीर्णरथानीकास् समपद्यन्त पाण्डवाः ॥	११
ततोऽर्जुनो नरव्याघ्रो दृष्ट्वा भीष्मं महारथम् ।	
वाष्णेयमब्रवीत् क्रुद्धो याहि यत्र पितामहः ॥	१२
एष भीष्मस्सुसङ्क्रुद्धो वाष्णेय मम वाहिनीम् ।	
नाशयिष्यति सङ्ग्रामे दुर्योधनहिते रतः ॥	१३
एष द्रोणः कृपश्शल्यो विकर्णश्च जनार्दन ।	
धार्तराष्ट्राश्च सहिता दुर्योधनपुरोगमाः ॥	१४
पाञ्चालान्निहनिष्यन्ति रक्षिता दृढधन्वना ॥	१४॥
सोऽहं भीष्मं वधिष्यामि सैन्यहेतोर्जनार्दन ॥	१५
तमब्रवीद्वासुदेवो यत्तो भव धनञ्जय ।	

१ अ-क-आसीद्दीरक्षये सति

२ अ-क-गजवाहाश्च निहताश्च गजाऽभवन्

एष त्वां प्रापये वीर पितामहरथं प्रति ॥	१६
एवमुक्त्वा ततः कृष्णो रथं तं लोकविश्रुतम् ।	
प्रेषयामास भीष्मस्य रथं प्रति जनेश्वर ॥	१७
चलद्बहुपताकेन बलाकावर्णवाजिना ।	
समुच्छ्रितमहाभीमनदद्वानरकेतुना ॥	१८
महता मेघनादेन रथेनादित्यवर्चसा ।	
विनिघ्नन् कौरवानीकं शूरसेनांश्च पाण्डवः ॥	१९
प्रायाच्छरणदशशीघ्रं सुहृदां हर्षवर्धनः ॥	१९॥
तमापतन्तं वेगेन प्रभिन्नमिव वारणम् ।	
त्वासयन्तं रणे शूरान् स्तंभयन्तं च सायकैः ॥	२०॥
^१ सैन्धवप्रमुखैर्गुप्तश् ^२ शूरसेनैश्च केकयैः ।	
सहसा प्रत्युदीयाय भीष्मश्शान्तनवोऽर्जुनम् ॥	२१॥
को हि गाण्डीवधन्वानम् अन्यः कुरुपितामहात् ।	
द्रोणवैकर्तनाभ्यां वा रथी संयातुमर्हति ॥	२२॥
ततो भीष्मो महाराज सर्वलोकमहारथः ।	
अर्जुनं सप्तसप्तत्या नाराचानां समर्पयत् ॥	२३॥
द्रोणश्च पञ्चविंशत्या कृपश्शारद्वतस्त्रिभिः ।	
दुर्योधनश्चतुःषष्ट्या शल्यश्च नवभिश्शरैः ॥	२४॥

सैन्धवो नवभिश्चैव शकुनिश्चापि पञ्चभिः ।	
विकर्णो नवभिर्भल्लै राजन् विव्याध पाण्डवम् ॥	२५॥
तैर्विद्धस्स महेष्वासैस् समन्तान्निशितैश्शरैः ।	
न विव्यथे महाबाहूर् भिद्यमान इवाचलः ॥	२६॥
स भीष्मं पञ्चविंशत्या कृपं च दशभिश्शरैः ।	
द्रोणं षष्ठ्या नरठ्याघ्नो विकर्णं च त्रिभिश्शरैः ॥	२७॥
आर्तायनिं त्रिभिर्बाणै राजानं चापि पञ्चभिः ।	
प्रत्यविव्यदमेयात्मा पाण्डवो युद्धदुर्मदः ॥	२८॥
तं सात्यकिर्विराटश्च घृष्टद्युम्नश्च पार्षतः ।	
सौभद्रो द्रौपदेयाश्च परिवत्रुर्धनञ्जयम् ॥	२९॥
ततो द्रोणं महेष्वासं गाङ्गेयस्य प्रिये रतम् ।	
अभ्यवर्तत पाञ्चाल्यस् संयुक्तस्सह सोमकैः ॥	३०॥
भीष्मस्तु रथिनां श्रेष्ठो राजन् विव्याध पाण्डवम् ।	
अशीत्या निशितैर्बाणैस् तदाऽक्रोशन्त पाण्डवाः ॥	३१॥
तेषां च निनदं श्रुत्वा प्रहृष्टानां प्रधर्षकम् ।	
प्रविवेश ततो मध्यं रथसिंहः प्रतापवान् ॥	३२॥
तेषां महारथानां च मध्यं प्राप्य धनञ्जयः ।	
चिक्रीड घनुषा राजँल्लक्ष्यान् कृत्वा महारथान् ॥	३३॥
क्षत्रियाणां शिरांस्युग्रैः कृन्तन् शल्वैर्महारथः ।	

शून्यान् कृत्वा रथोपस्थान् व्यचरत् फल्गुनस्तदा ॥ ३४॥

ततो दुर्योधनो राजा भीष्ममाह जनेश्वरः ।

पीड्यमानं स्वकं सैन्यं दृष्ट्वा पार्थेन संयुगे ॥ ३५॥

दुर्योधनः—

एष पाण्डुसुतस्तात कृष्णेन सहितो बली ।

यततां सर्वसैन्यानां मूलं नः परिक्रन्तति ॥ ३६॥

त्वयि जीवति गाङ्गेय द्रोणे च रथिनां वरे ।

त्वत्कृते चैष कर्णो वै न्यस्तशस्त्रो महारथः ॥ ३७॥

न युध्यति रणे पार्थान् हितकामस्सदा मम ।

स तथा कुरु गाङ्गेय यथा हन्येत फल्गुनः ॥ ३८॥

सञ्जयः—

एवमुक्तस्तदा राजन् पिता देवव्रतस्तव ।

धिक् क्षत्रधर्ममित्युक्त्वा ययौ पार्थरथं प्रति ॥ ३९॥

उभौ श्वेतहयौ राजन् संसक्तौ दृढधन्विनौ ।

सिंहनादं भृशं कृत्वा बाणशङ्करवैस्सह ॥ ४०॥

द्रौणिर्दुर्योधनश्चैव विकर्णश्च महारथः ।

परिवार्य रणे भीष्मम् अभ्यरक्षन् पितामहम् ॥ ४१॥

तथैव पाण्डवास्सर्वे परिवार्य धनञ्जयम् ।

स्थिता युद्धाय महते ततो युद्धमवर्तत ॥ ४२॥

१गाङ्गेयस्तु रणे पार्थम् आनर्च्छन्नवभिश्शरैः ।	
तमर्जुनः प्रेत्यविध्यद् दशभिर्मर्मभेदिभिः ॥	४३॥
ततश्शरसहस्रेण सुप्रयुक्तेन भारत ।	
धनञ्जयो जयप्रेप्सुः भीष्मस्यावारयद्दिशः ॥	४४॥
शरजालं ततस्तत् तु शरजालेन भारत ।	
वारयामास पार्थस्य भीष्मश्शान्तनवो युधि ॥	४५॥
उभौ परमसंहृष्टावुभौ युद्धाभिनन्दिनौ ।	
निर्विशेषमयुध्येतां कृतप्रतिकृतैषिणौ ॥	४६॥
भीष्मचापविमुक्तानि शरजालानि सङ्घशः ।	
शीर्यमाणान्यदृश्यन्त भिन्नान्यर्जुनसायकैः ॥	४७॥
तथैवार्जुनमुक्तानि शरजालानि भागशः ।	
गाङ्गेयशरनुन्नानि न्यपतन्त महींतले ॥	४८॥
अर्जुनः पञ्चविंशत्या भीष्ममाच्छच्छित्तैश्शरैः ।	
भीष्मोऽपि समरे पार्थ विव्याध निशितैश्शरैः ॥	४९॥
अन्योन्यस्य हयान् विद्ध्वा ध्वजौ च सुमहाद्युती ।	
रथेषां रथचक्रे च २शस्त्रैश्चिक्रीडतू रणे ॥	५०॥
ततः क्रुद्धो महाराज भीष्मश्शान्तनवश्शरैः ।	

१. अ-क—प्रावर्तत महायुद्धं राजन्नर्जुनभीष्मयोः ।

[अधिकः पाठः]

२. स्व-ग-घ-ङ-घ-निर्दि

४७]	भीष्मपर्वणि - भीष्मवधपर्व	२६३
	वासुदेवं ततस्तीक्ष्णैर् आजघान स्तनान्तरे ॥	५१॥
	भीष्मचापच्युतैर्बाणैर् निर्विद्धो मधुसूदनः ।	
	विरराज रणे राजन् सपुष्प इव किंशुकः ॥	५२॥
	ततोऽर्जुनो भृशं क्रुद्धो निर्विद्धं वीक्ष्य माधवम् ।	
	सारथिं कुरुवृद्धस्य निर्विभेद शितैश्शरैः ॥	५३॥
	यतमानौ तु तौ वीरावन्योन्यस्य वधं प्रति ।	
	न तौ शेकतुरन्योन्यम् अतिसन्धातुमाहवे ॥	५४॥
	तौ मण्डलानि चित्राणि गतप्रत्यागतानि च ।	
	अदर्शयेतां बहुधा सूतसामर्थ्यजं बलम् ॥	५५॥
	अन्तरं च प्रहारेषु तर्कयन्तौ परस्परम् ।	
	राजन्नन्तरमार्गस्थौ स्थितावास्तां मुहुर्मुहुः ॥	५६॥
	उभौ सिंहवोन्मिश्रं शङ्खशब्दं प्रचक्रतुः ।	
	तथैव घापनिर्घोषं चक्रतुस्तौ महारथौ ॥	५७॥
	तयोश्शङ्खनिनादेन रथनेमिस्वनेन च ।	
	दारिता सहसा भूमिश् चकम्पे च ननाद च ॥	५८॥
	न तयोरन्तरं कश्चिद् रणे पश्यति भारत ।	
	धर्माश्रितस्य हि तथा न किञ्चिद्दृजिनं क्वचित् ॥	५९॥
	तावुभौ समरे वीरावन्योन्यसमरे उभौ ।	
	चिह्नमात्रेण भीष्मं तु जज्ञिरे तत्र कौरवाः ॥	६०॥

तथा पाण्डुसुताः पार्थं चिह्नमात्रेण जङ्घिरे ॥	६१
तयोर्नृसिंहयो राजन् युद्धं दृष्ट्वाऽतिविक्रमम् ।	
विस्मयं सर्वभूतानि जग्मुर्भारतसंयुगे ॥	६२
अन्योन्यं शरजालेन तावद्दृशौ बभूवतुः ।	
प्रकाशतां पुनर्यातौ क्षणेन भरतर्षभौ ॥	६३
ततो देवास्सगन्धर्वाश् चारणाश्च सहर्षिभिः ।	
^१ अन्योन्यं प्रत्यभाषन्त तयोर्दृष्ट्वा पराक्रमम् ॥	६४
न शक्यौ युधि संरब्धौ जेतुमेतौ कथञ्चन ।	
सदैत्यासुरगन्धर्वैः देवैरपि सवासवैः ॥	६५
आश्चर्यभूतं लोकेऽस्मिन् युद्धमेतन्महाद्भुतम् ।	
नैतादृशानि युद्धानि भूतपूर्वाणि संयुगे ॥	६६
न हि शक्यो रणे भीष्मो जेतुं पार्थेन धीमता ।	
सधनुश्च रथस्थश्च विसृजंश्चापि सायकान् ॥	६७
तथैव पाण्डवं युद्धे देवैरपि दुरासदम् ।	
न हि जेतुं रणे भीष्म उत्सहेत धनुर्धरम् ॥	६८
इति स्म वाचश्श्रूयन्ते प्रोच्चरन्तस्ततस्ततः ।	
गाङ्गेयार्जुनयोस्सङ्घे त्वत्कृते भरतर्षभ ॥	६९
ततस्त्वदीया योधाश्च पाण्डवेयाश्च भारत ।	

1. अ—द्वादशार्धानि न सन्ति

४८] भीष्मपर्वणि - भीष्मवधपर्व २६५

अन्योन्यं समरे जधुस् तयोस्तत्र समागमे ॥ ७०
शितधारैस्तथा खड्गैर् विमलैश्च परश्वधैः ।
उभयोस्सेनयोश्शूरा न्यकृन्तन्त परस्परम् ॥ ७१
वर्तमाने तथा घोरे तस्मिन् वीरवरक्षये ।
द्रोणपाञ्चालयो राजन् महानासीत् समागमः ॥ ७२

इति श्रीमहाभारते शतसहस्रिकार्यां संहितार्यां वैयासिक्यां

भीष्मपर्वणि सप्तचत्वारिंशोऽध्यायः ॥ ४७ ॥

॥ ६४ ॥ भीष्मवधपर्वणि सप्तमोऽध्यायः ॥ ७ ॥

[अस्मिन्नध्याये ७२ श्लोकाः]

॥ अष्टचत्वारिंशोऽध्यायः ॥

द्रोणष्टष्टद्युन्नयोर्युद्धम् ॥

धृतराष्ट्रः—

कथं द्रोणो महेष्वासः पाञ्चाल्यश्चापि पार्षतः ।
रणे समीयतुर्यत्तौ तन्ममाचक्ष्व सञ्जय ॥ १
दैवमेव परं मन्ये पौरुषं तु निरर्थकम् ।
यत्न शान्तनवो भीष्मो नाहनद्युधि पाण्डवम् ॥ २
भीष्मो हि समरे क्रुद्धो हन्याल्लोकांश्चराचरान् ।
स कथं पाण्डवं युद्धे नातरत् सञ्जयाद्य वै ॥ ३

सञ्जयः—

शृणु राजन् स्थिरो भूत्वा युद्धमेतत् सुदारुणम् ।	
न शक्यः पाण्डवो जेतुं देवैरपि सवासवैः ॥	४
द्रोणस्तु निशितैर्बाणैर् धृष्टद्युम्नमयोधयत् ।	
सारथिं घास्य भलेन ध्वजं चैकेन विव्यथे ॥	५
तथाऽस्य चतुरो वाहांश् चतुर्भिस्सायकोत्तमैः ।	
पीडयामास सङ्क्रुद्धो धृष्टद्युम्नस्य मारिष ॥	६
धृष्टद्युम्नस्ततो द्रोणं नवत्या निशितैश्शरैः ।	
विव्याध समरे वीरस् तिष्ठ तिष्ठेति चाब्रवीत् ॥	७
ततः पुनरमेयात्मा भारद्वाजः प्रतापवान् ।	
शरैस्सञ्छादयामास धृष्टद्युम्नममर्षणम् ॥	८
सन्दधे च शरं घोरं पार्षतान्तचिकीर्षया ।	
शक्राशनिसमस्पर्शं कालदण्डमिवापरम् ॥	९
हाहाकारो महानासीत् सर्वसैन्यस्य मारिष ।	
तमिषुं संहितं दृष्ट्वा भारद्वाजेन धीमता ॥	१०
तत्राद्भुतमपश्याम धृष्टद्युम्नस्य पौरुषम् ।	
य एकस्समरे वीरस् तस्थौ गिरिरिवाचलः ॥	११
तं च सृष्टं महाघोरम् आशान्तं मृत्युमात्मनः ।	
चिच्छेद शरवर्षेण भारद्वाजस्य संयुगे ॥	१२

तत उञ्जुक्रुशु हृष्टाः पाञ्चालास्सह पाण्डवैः ।	
धृष्टद्युम्नेन तत् कर्म कृतं दृष्ट्वा सुदुष्करम् ॥	१३
अथ शक्तिं महावेगां रुक्मवैदूर्यभूषिताम् ।	
द्रोणस्य निधनाकाङ्क्षी चिक्षेप त्वरयाऽन्वितः ॥	१४
तामापतन्तीं सहसा शक्तिं कनकभूषिताम् ।	
त्रिधा चिच्छेद समरे भारद्वाजो हसन्निव ॥	१५
शक्तिं तां विहतां दृष्ट्वा धृष्टद्युम्नः प्रतापवान् ।	
ववर्ष शरवर्षाणि द्रोणं प्रति जनेश्वर ॥	१६
शरवर्षं ततस्तूर्णं सन्निवार्य महारथः ।	
द्रोणो द्रुपदपुत्रस्य मध्ये चिच्छेद कार्मुकम् ॥	१७
स च्छिन्नधन्वा समरे गदां गुर्वी महाबलः ।	
द्रोणाय प्रेषयामास अश्मसारमयीं दृढाम् ॥	१८
सा गदा वेगवन्मुक्ता प्रायाद्द्रोणजिघांसया ॥	
तत्राद्भुतमपश्याम भारद्वाजस्य विक्रमम् ॥	१९
लाघवाब्ध्यंसयामास गदां हेमविभूषिताम् ॥	१९॥
ध्वंसयित्वा गदां चैव प्रेषयामास पार्षते ।	
भङ्गान् सुनिशितान् पीतान् रुक्मपुङ्गवान् सुदारुणान् ।	२०॥
ते तस्य कवचं भित्त्वा पपुशुशोणितमाहवे ॥	२१
अथान्यद्भनुरादाय धृष्टद्युम्नो महामनाः ।	

द्रोणं युधि पराक्रम्य शरैर्विव्याध पञ्चभिः ॥	२२
^१ रुधिराक्तौ ततस्तौ तु शुशुभाते नरर्षभौ ।	
वसन्तसमये राजन् पुष्पिताविव किंशुकौ ॥	२३
अमर्षितस्ततो राजन् पराक्रम्य चमूमुखे ।	
द्रोणो द्रुपदपुत्रस्य पुनश्चिच्छेद कार्मुकम् ॥	२४
अथैनं छिन्नधन्वानं शरैस्सन्नतपर्वाभिः ।	
अभ्यवर्षदमेयात्मा वृष्ट्या शैलमिवाम्बुदः ॥	२५
सारथिं चास्य भल्लेन रथनीडादपाहरत् ॥	२५॥
अथास्य चतुरो वाहांश् चतुर्भिर्निशितैश्शरैः ।	
पातयामास समरे सिंहनादं ननाद च ॥	२६॥
भल्लेन चास्य तीक्ष्णेन हस्ताञ्चापमपातयत् ॥	२७
स च्छिन्नधन्वा विरथो हताश्वो हतसारथिः ।	
गदापाणिरवारोहत् ख्यापयन् पौरुषं महत् ॥	२८
तामस्य विशिखैस्तूर्णं पातयामास भारत ।	
रथादनवरुढस्य तदद्भुतमिवाभवत् ॥	२९
ततस्स विपुलं चर्म शतचन्द्रं मनोहरम् ।	
खड्गं च विपुलं दिव्यं प्रगृह्य सुमहाभुजः ॥	३०
अभिदुद्राव वेगेन द्रोणस्य वधकाङ्क्षया ।	

१. ख—इतः अर्धपञ्चकं नास्ति

आमिषार्थी यथा सिंहो वने मत्तमिव द्विपम् ॥	३१
तत्राद्भुतमपश्याम भारद्वाजस्य पौरुषम् ।	
लाघवं चास्त्रयोगं च बलं बाह्वोश्च मारिष ॥	३२
यदेनं शरवर्षेण सङ्क्रुद्धस्समवारयत् ।	
न शशाक ततो गन्तुं बलवानपि संयुगे ॥	३३
निवारितस्तु द्रोणेन धृष्टद्युम्नो महारथः ।	
न्यवारयच्छरीघांस्तांश् चर्मणा कृतहस्तवत् ॥	३४
ततो भीमो महाबाहुस् सहसाऽभ्यपतद्वली ।	
साहाय्यकारी समरे पार्षतस्य महात्मनः ॥	३५
स द्रोणं निशितैर्बाणै राजन् विव्याध सप्तभिः ।	
पार्षतं च रथं तूर्णम् अन्यमारोहयत् तदा ॥	३६
ततो दुर्योधनो राजन् कलिङ्गं समचोदयत् ।	
सैन्येन महता गुप्तं भारद्वाजस्य रक्षणे ॥	३७
ततस्सा महती सेना कलिङ्गानां जनेश्वर ।	
भीममभ्युद्ययौ तूर्णं तव पुत्रस्य शासनात् ॥	३८
पाञ्चाल्यमपि सन्त्यज्य द्रोणः प्रहरतां वरः ।	
विराटद्रुपदौ क्रुद्धौ योधयामास संयुगे ॥	३९
धृष्टद्युम्नोऽपि समरे धर्मराजानमन्वयात् ।	

ततः प्रवृत्ते युद्धं तुमुलं रोमहर्षणम् ॥

४०

कलिङ्गानां च समरे भीमस्य च महात्मनः ।

जगतस्तु क्षयकरं घोररूपं भयानकम् ॥

४१


इति श्रीमहाभारते शतसहस्रिकायां संहितायां वैयासिक्यां

भीष्मपर्वणि अष्टचत्वारिंशोऽध्यायः ॥ ४८ ॥

॥ ६४ ॥ भीष्मवधपर्वणि अष्टमोऽध्यायः ॥ ८ ॥

[अस्मिन्नध्याये ४१ श्लोकाः]

॥ एकोनपञ्चाशोऽध्यायः ॥



भीमसेनेन कलिङ्गादिवधः ॥

धृतराष्ट्रः—

मम पुत्रसमादिष्टः कलिङ्गो वाहिनीपतिः ।

कथमद्भुतकर्माणं भीमसेनं महाबलम् ॥

१

चरन्तं गदया वीरं दण्डपाणिमिवान्तकम् ।

योधयामास समरे कलिङ्गस्सह सेनया ॥

२

सञ्जयः—

पुत्रेण तव राजेन्द्र स तथोक्तो महाबलः ।

महत्या सेनया गुप्तः प्रायाङ्गीमरथं प्रति ॥

३

तामापतन्तीं महतीं कलिङ्गानां महाचमूम् ।

1. ग-व-ह-म—ःप्रक्षयकरं ख—ःप्रक्षयकरं

रथनागाश्चकलिलां प्रगृहीतमहागदः ॥	४
भीमसेनः कलिङ्गानाम् आर्च्छद्भारत वाहिनीम् ।	
केतुमन्तं च नैपादिम् आयान्तं सह चेदिभिः ॥	५
^१ ततश्श्रुतायुस्मङ्कुद्धो राज्ञा केतुमता सह ।	
आससाद् रणे भीमं व्यूढानीको महाबलः ॥	६
अथास्त्रैर्वहुसाहस्रैः कलिङ्गानां जनेश्वर ।	
अयुतेन गजानां च निषादैस्सह केतुमान् ॥	७
भीमसेनं रणे राजन् समन्तात् पर्यवारयत् ॥	७॥
चेदिमत्स्यकरुशाश्च भीमसेनपदानुगाः ।	
अभ्यधावन्त समरे निषादैस्सह राजभिः ॥	८॥
ततः प्रवृत्ते युद्धं घोररूपं भयानकम् ।	
परेषां तव योधानां परस्परजिघांसया ॥	९॥
घोररूपं ततो युद्धं भीमस्य सहसा परैः ।	
यथेन्द्रस्य महाराज महत्या दैत्यसेनया ॥	१०॥
तस्य सैन्यस्य सङ्ग्रामे युध्यमानस्य भारत ।	
बभूव सुमहाकृशब्दस् सागरस्येव गर्जतः ॥	११॥
अन्योन्यस्य तदा योधा विकर्तन्तो विशां पते ।	
महीं चक्रुश्चितां सर्वा मांसशोणितकर्दमैः ॥	१२॥

1. अ-क-ग—युद्धोन्मुखस्तदा भीमं तव पुत्रेण चोदितः । [अधिकः पाठः]

योधांश्च स्वान् परान् वापि नाभ्यजानञ्छिर्घांसया ।	
स्वानप्याददतेऽस्माकं शूरास्समरदुर्जयाः ॥	१३॥
विमर्दस्सुमहानासीद् अल्पानां बहुभिस्सह ।	
कलिङ्गैस्सह चेदीनां निषादैश्च विशां पते ॥	१४॥
कृत्वा पुरुषकारं तु यथाशक्ति महाबलाः ।	
भीमसेनं परित्यज्य संन्यवर्तन्त चेदयः ॥	१५॥
सर्वे कलिङ्गकाश्चैव सन्निवृत्तेषु चेदिषु ।	
स्वबाहुबलमास्थाय अभ्यवर्षन्त पाण्डवम् ॥	१६॥
न च्चाल रथोपस्थाद् भीमसेनो महाबलः ।	
^१ शितैरवाकिरद्वाणैः कलिङ्गानां वरूथिनीम् ॥	१७॥
कालिङ्गश्च महेषवासः पुत्रश्चास्य महारथः ।	
^२ शक्रदेव इति ख्यातो जघ्नतुः पाण्डवं शरैः ॥	१८॥
ततो भीमो महाबाहुर् प्रगृह्य रुचिरं धनुः ।	
योधयामास कालिङ्गान् स्वबाहुबलमाश्रितः ॥	१९॥
शक्रदेवस्तु समरे विसृजन् सायकान् बहून् ।	
ववर्ष शरवर्षाणि तपान्ते जलदो यथा ॥	२०॥
जघान चाश्वान् समरे भीमसेनस्य सायकैः ॥	२१
हताश्वे स रथे तिष्ठन् भीमसेनो महाबलः ।	

1. अ-क—नवाधानि न सन्ति

2. ग—अर्धत्वयं नास्ति

४९] भीष्मपर्वणि - भीष्मवधपर्व २७३

शक्रदेवाय चिक्षेप सर्वशैक्यायसीं गदाम् ॥	२२
गदयाऽभिहतो राजन् कलिङ्गतनयो रथात् ।	
सध्वजस्सह सूतेन जगाम धरणीतलम् ॥	२३
हतमात्मसुतं दृष्ट्वा कलिङ्गानां जनेश्वरः ।	
रथैरनेकसाहस्रैर् भीमस्यावारयद्दिशः ॥	२४
अयुतेन गजानां च निषादैः परिवारितः ।	
ततो भीमो महाबाहुस् ^१ रथादाप्लुत्य हृष्टवत् ॥	२५
निस्त्रिशमाददे घोरं चिकीर्षुः कर्म दुष्करम् ।	
चर्म चाप्रतिमं राजन्नार्षभं पुरुषर्षभः ॥	२६
नक्षत्रैरर्धचन्द्रैश्च शातकुम्भमयैश्चितम् ।	
कलिङ्गस्तु ततः क्रुद्धो ^२ धनुर्ज्यामवमृज्य च ॥	२७
^३ परिगृह्य शरं तीक्ष्णम् एकं सर्पविषोपमम् ।	
प्राहिणोऽभीमसेनाय जयकाङ्क्षी जनेश्वरः ॥	२८
तमापतन्तं वेगेन प्रेरितं निशितं शरम् ।	
भीमसेनो द्विधा राजंश् चिच्छेद विपुलासिना ॥	२९
उदक्रोशच्च संहृष्टस् त्रासयानो वरूथिनीम् ॥	२९॥
कालिङ्गोऽथ ततः क्रुद्धो भीमसेनाय संयुगे ।	

१. अ-क-म—तमासाद्य प्रहृष्टवत्

२. अ—भीमसेनाय संयुगे

३. अ—षडर्धानि न सन्ति

तोमरान् प्राहिणोच्छीघ्रं चतुर्दश शिलाशितान् ॥	३०॥
तानप्राप्तान् महाबाहुः खगतानेव पाण्डवः ।	
विच्छेद समरे राजन्नसम्भ्रान्तो वरासिना ॥	३१॥
निकृत्य तु रणे भीमस् तोमरान् वै चतुर्दश ॥	३२
भानुमन्तं ततो भीमः प्राद्रवत् पुरुषोत्तमः ।	
भानुमानपि सङ्क्रुद्धश् शरवर्षैरवाकिरत् ॥	३३
ननाद सिंहवन्नादं नाद्यानो नभस्थलम् ॥	३३॥
न तु तन्ममृषे भीमस् सिंहनादं महारणे ।	
ततस्खनेन महता विननाद महाबलः ॥	३४॥
तेन नादेन विव्रस्ता कलिङ्गानां वरूथिनी ।	
न भीमं समरे मेने मानुषं भरतर्षभ ॥	३५॥
^१ गजमारुह्य बलवान् मदवारणविक्रमः ।	
भानुमाव् शरवर्षेण वर्षयामास पाण्डवम् ॥	३६॥
भीमसेनाय सङ्क्रुद्धः प्रेरयामास तं गजम् ।	
पुरस्तादभिधावन्तं विनदन्तं महागजम् ॥	३७॥
^२ तदा चरन्महाराज विनद्य विपुलस्वनम् ।	
सासिर्वेगवदापुत्य दन्ताभ्यां वारणोत्तमम् ॥	३८॥

1. ख-घ-ङ-म—अर्धचतुष्टयं नास्ति

2. अ-क—नास्तीदमर्धम्

४९] भीष्मपर्वणि - भीष्मवधपर्व २७५

आरुरोह ततो मध्यं नागराजस्य मारिष ।	
खड्गेन पृथुना मध्ये भानुमन्तमथाच्छिनत् ॥	३९॥
^१ उत्तरा युधि नश्चास्य हत्वा भीमो रणोत्कटः ।	
गुरुभारसहे स्कन्धे नागस्यासिमपातयत् ॥	४०॥
छिन्नस्कन्धस्स निनदन् पपात गजयूथपः ।	
आरुग्णस्सिन्धुवेगेन सानुमानिव पर्वतः ॥	४१॥
गजात् पतत आप्लुत्य रणे भरतसत्तम ।	
खड्गपाणिरदीनात्मा तस्थौ भुवि सुदंशितः ॥	४२॥
चचार च बहून् मार्गान् भीमः प्रहरतां वरः ।	
अग्निचक्रमिवाविद्धं सर्वतः प्रत्यदृश्यत ॥	४३॥
अश्ववृन्देषु नागेषु रथानीकेषु चाभिभूः ।	
पदातीनां च सङ्घेषु विनिघ्नन् शोणितोक्षितः ॥	४४॥
श्येनवद्व्यचरद्भीमो रणे तु स बलोत्कटः ।	
छिन्दंस्तेषां शरीराणि शिरांसि च महाबलः ॥	४५॥
खड्गेन शितधारेण संयुगे गजयोधिनाम् ।	
पदातिरेकस्संङ्क्रुद्धश् शत्रूणां भयवर्धनः ॥	४६॥
मोहयामास शूरांस्तान् कालान्तकयमोपमः ॥	४७

1. अ-क—उत्तार पुनश्चास्मात्

१पदातिभिः पदार्तींश्च अश्वानश्चैर्गजान् गजैः ।	
रथान् रथैश्च बहुधा जघान समरे बली ॥	४८
मूढास्तमेव चरणे विनदन्तस्समाद्रवन् ॥	४८॥
सोऽसिमुद्यम्य चरणे वेगेन विचरन् नदन् ।	
निकृत्य रथिनां चाजौ रथेषाश्च युगानि च ॥	४९॥
जघान रथिनश्चापि बलवानरिमर्दनः ।	
भीमसेनश्चरन् मार्गान् बहून् दृढपराक्रमः ॥	५०॥
भ्रान्तमाविद्धमुद्भ्रान्तम् आप्तुं प्रसृतं प्लुतम् ।	
संहतं समुदीक्षं च दर्शयामास पाण्डवः ॥	५१॥
केचिद्ग्रासिना छिन्नाः पाण्डवेन महात्मना ।	
विनेदुर्भिन्नवर्माणो निपेतुश्च गतासवः ॥	५२॥
छिन्नदन्ताग्रहस्ताश्च भिन्नकुम्भास्तथाऽपरे ।	
वियोधास्स्वान्यनीकानि मृद्नन्ति वरवारणाः ॥	५३॥
निपेतुरुर्व्यां च तथा विनदन्तो महारवान् ॥	५४
गजांश्च गजयन्तृंश्च गजहस्तांश्च भारत ।	
छिन्नांश्च तोमरावापान् महामात्रशिरांसि च ॥	५५
परिस्तोमानि चित्राणि कक्ष्याश्च कनकोज्ज्वलाः ।	
२भ्रैवेयाण्यथ शक्तीश्च पताकाश्च ध्वजांस्तथा ॥	५६

तूणीराण्यथ योक्त्राणि विचित्राणि धनूंषि च ।	
अग्निकुण्डानि शुभ्राणि तोमरांश्चाङ्कुशैस्सह ॥	५७
घण्टाश्च विविधा राजन् हेमगर्भान्त्सरूनपि ।	
पततः पातितांश्चैव पश्यामस्सह सादिभिः ॥	५८
छिन्नगात्रैश्छिन्नहस्तैर् निहतैर्वरवारणैः ।	
आसीत् तस्मिन् रणे भूमिः पतितैः पर्वतैरिव ॥	५९
विमृद्यैवं महानागान् ममर्दाश्वान् महाबलः ।	
अश्वारोहवरांश्चैव पातयामास भारत ॥	६०
तद्द्वोरमभवद्युद्धं तस्य तेषां च भारत ॥	६०॥
खलीनान्यथ चित्राणि कशाश्च कनकोज्ज्वलाः ।	
परिस्तोमाश्च प्रासाश्च ऋष्टयश्च महाधनाः ॥	६१॥
कवचान्यथ चित्राणि चित्राण्यास्तरणानि च ।	
तत्रापविद्धान्येतानि पश्यामस्तत्र सङ्घशः ॥	६२॥
चकर्त रथनीडांश्च रथचक्राणि चाभिभूः ।	
तैः कीर्णां वसुधां चक्रे शबलां कुसुमैरिव ॥	६३॥
आप्लुत्य रथिनः कांश्चित् परामृश्य महाबलः ।	
पातयामास खड्गेन सध्वजानपि पाण्डवः ॥	६४॥
मु हुरुत्पततो दिक्षु धावतश्च यशस्विनः ।	

१ आकाङ्क्षमाणान् शरणं पालयामास पाण्डवः ॥	६५॥
भीमस्य विक्रमं दृष्ट्वा गजाश्वरथयोधिनः ।	
मार्गाश्च चरतश्चित्रान् व्यस्मयन्त रणे जनाः ॥	६६॥
निजघान पताकाश्च ध्वजदण्डान् बहूँश्च सः ।	
खड्गेनान्यांश्च विच्छेद नादेनान्यांश्च भीषयत् ॥	६७॥
ऊरुवेगेन चाप्यन्यान् पातयामास भूतले ।	
अपरे चैनमालोक्य भयात् पञ्चत्वमागताः ॥	६८॥
एवं स बहुलां सेनां कलिङ्गानां तरस्विनाम् ।	
विनिघ्नन् व्यचरद्भीमो युगान्ताग्निरिवाहवे ॥	६९॥
ततः कलिङ्गसैन्यानां प्रमुखे भरतर्षभ ।	
श्रुतायुषमभिप्रेक्ष्य भीमसेनस्समभ्ययात् ॥	७०॥
तमायान्तमभिप्रेक्ष्य कलिङ्गो नवभिःशरैः ।	
भीमसेनममेयात्मा प्रत्यविध्यत् स्तनान्तरे ॥	७१॥
कलिङ्गबाणाभिहतस् तोत्रार्दित इव द्विपः ।	
भीमसेनः प्रजज्वाल क्रोधेनाग्निरिवोत्थितः ॥	७२॥
२ श्रुतायुस्तु ततो राजन् योजयित्वा महारथम् ।	
भीमं सम्पादयामास रथेन रथिनां वरम् ॥	७३॥

1. ख-व-ङ्-म—अर्धद्वयं नास्ति

2. ख-ग-व-ङ्-म—विशोकस्तु

तमारुह्य रथं तूर्णं कौन्तेयशत्रुसूदनः ।

कलिङ्गमभिदुद्राव तिष्ठ तिष्ठेति चाब्रवीत् ॥

७४॥

ततश्श्रुतायुर्बलवान् भीमाय निशिताञ् शरान् ।

प्रेषयामास सङ्क्रुद्धो दर्शयन् हस्तलाचवम् ॥

७५॥

स कार्मुकच्युतैर्बाणैर् रुक्मपुङ्गवैर्महाहवे ।

कलिङ्गेन तदा भीमो विद्धस्सप्तभिराशुगैः ॥

७६॥

सञ्चक्रोध तदा भीमो दण्डाहत इवोरगः ॥

७७

क्रुद्धस्स चापमायम्य बलवद्वलिनां वरः ।

कलिङ्गमवधीत् पार्थो भीमस्सप्तभिरायसैः ॥

७८

क्षुराभ्यां चक्ररक्षौ तु कलिङ्गस्य महाबलौ ।

सत्यदेवं च सत्यं च प्राहिणोद्यमसादनम् ॥

७९

ततः पुनरमेयात्मा नाराचैश्च त्रिभिः पुनः ।

विभेद समरे वीरः प्रेक्ष्य भीमस्समाप्नुतम् ॥

८०

^१पन्थश्चरथमातङ्गं रणे भीमः प्रतापवान् ॥

८०॥

हतारोहाश्च मातङ्गाः पाण्डवेन कृता रणे ।

विप्रजग्मुरनीकेषु मेघा वातहता इव ॥

८१॥

मृद्दन्तस्स्वान्यनीकानि विनदन्तश्शरातुराः ।

१योधा निपेतुर्मातङ्गैर् निहतास्तुरगैर्भुवि ॥	८२॥
ततो भीमो महाघोषं शङ्खं दध्मौ महाबलः ।	
सर्वकालिङ्गसैन्यानां मनांसि समकम्पयत् ॥	८३॥
मोहस्तेन कलिङ्गानाम् आविवेश परन्तप ॥	८४
प्रषकम्प च तत् सैन्यं वाहनानि च भारत ।	
मार्गाश्च चरतश्चित्रान् धावतश्च यशस्विनः ॥	८५
मुहुश्च्रोत्पततो दिक्षु भीमस्य च महात्मनः ।	
दृष्ट्वा कर्म सुदुर्धर्षं व्यस्मयन्त रणे जनाः ॥	८६
हन्यमानं भयत्रस्तं सैन्यं तत् समकम्पत ।	
क्षोभ्यमाणमसम्बाधं ग्राहेणेव महत् सरः ॥	८७
त्रासितेषु च सैन्येषु भीमेनाद्भुतकर्मणा ।	
पुनरावर्तमानेषु विद्रवत्सु समन्ततः ॥	८८
सर्वकालिङ्गयोधेषु पाण्डूनां ध्वजिनीपतिः ।	
अब्रवीत् स्वान्यनीकानि युध्यध्वमिति मारिष ॥	८९
सेनापतिवचश्रुत्वा शिखण्डिप्रमुखा रथाः ।	
भीममेवाभ्यवर्तेन्त रथानीकैः प्रहारिभिः ॥	९०
धर्मराजश्च तान् सर्वान् पालयन् पृष्ठतोऽन्वगात् ॥	९०॥
महता मेघघोषेण गजानीकेन दंशितः ।	

सर्वसैन्यानि संचोद्यं धृष्टद्युम्नो महाबलः ॥	९१॥
भीमसेनस्य जग्राह पार्षिण सत्पुरुषैस्सह ॥	९२
न हि पाञ्चालपुत्रस्य लोके कश्चन विद्यते ।	
भीमशैनेययोरन्यः नरः प्रियतमो भुवि ॥	९३
स तं पश्यन् कलिङ्गेषु चरन्तमरिसूदनम् ।	
भीमसेनं महाबाहुं पार्षतः परवीरहा ॥	९४
ननर्द पुरुषव्याघ्रो जहृषे च परन्तपः ।	
शङ्खं च समरे दध्मौ सिंहनादं ननाद च ॥	९५
पारावतसवर्णैश्च संयुक्ते तुरगोत्तमैः ।	
^१ शोभमानो महोत्सेधे रथे हेमविभूषिते ॥	९६
कोविदारध्वजं दृष्ट्वा भीमसेनस्समाश्रसत् ॥	९६॥
धृष्टद्युम्नस्तु तं दृष्ट्वा कलिङ्गैस्समभिद्रुतम् ।	
भीमसेनममेयात्मा त्वाणायजौ समभ्ययात् ॥	९७॥
तौ दूरात् सात्यकिं दृष्ट्वा धृष्टद्युम्नधृकोदरौ ।	
कलिङ्गान् समरे वीरौ योधयन्तौ यशस्विनौ ॥	९८॥
स तन्न गत्वा शैनेयो जवेन जयतां वरः ।	
भीमपार्षतयोः पार्षिण जग्राह पुरुषोत्तमः ॥	९९॥
स कृत्वा कदनं तत्र प्रगृहीतशरासनः ।	

आस्थितो रौद्रमात्मानं जघान समरे परान् ॥	१००॥
कलिङ्गप्रभवां चैव मांसशोणितकर्दमाम् ।	
रुधिरस्यन्दिर्ना तत्र भीमः प्रावर्तयद्वली ॥	१०१॥
अन्तरेण कलिङ्गानां पाण्डूनां चैव वाहिनीम् ॥	१०२ः
तस्याः पारमपाराया भीमसे ^१ नस्य गच्छतः ।	
आक्रोशन्त सुता दृष्ट्वा तावका भरतर्षभ ॥	१०३
कालोऽयं भीमरूपेण युध्यतीति भयार्दिताः ॥	१०३॥
ततश्शान्तनवश्श्रुत्वा निनदन्तं महाहवे ।	
अभ्ययात् त्वरितो भीमं व्यूढानीकः परन्तपः ॥	१०४॥
तं सात्यकिर्भीमसेनो धृष्टद्युम्नश्च पार्षतः ।	
अभ्यद्रवन्त वगेन रथैर्हेमपरिष्कृतैः ॥	१०५॥
परिवार्य च ते सर्वे गाङ्गेयं द्रुतमाहवे ।	
त्रिभिस्त्रिभिश्शरैर्घोरैर् भीष्मं विव्यथुराहवे ॥	१०६॥
प्रत्यविध्यत् ततस्सर्वान् पिता देवव्रतस्तव ।	
यतमानान् महेष्वासांस् त्रिभिस्त्रिभिरजिह्वगैः ॥	१०७॥
ततश्शरसहस्रेण सन्निवार्य महारथान् ।	
हयान् काञ्चनसन्नाहान् भीमस्य न्यहनच्छरैः ॥	१०८॥
हताश्वे तु रथे तिष्ठन् भीमसेनः प्रतापवान् ।	

१. ख—नोऽभ्यगच्छत । व्याक्रोशन्त स्त तं दृष्ट्वा

शक्तिं चिक्षेप समरे गाङ्गेयस्य रथं प्रति ॥	१०९॥
अप्राप्तामेव तां शक्तिं राजन् देवव्रतशरैः ।	
त्रिधा चिच्छेद समरे सा व्यशीर्यत भूतले ॥	११०॥
ततश्शैक्यायसीं गुर्वीं प्रगृह्य महतीं गदाम् ।	
भीमसेनो रथात् तूर्णं पुपुवे भरतर्षभ ॥	१११॥
^१ भीष्ममेवाभ्ययात् तूर्णं जिघांसुः पाण्डवर्षभः ।	
सात्यकोऽपि ततस्तूर्णं भीमस्य प्रियकाम्यया ॥	११२॥
सारथिं कुरुवृद्धस्य पातयामास भारत ॥	११३
भीष्मस्तु निहते तस्मिन् सारथौ रथिनां वरः ।	
^२ वातायमानैस्तैरश्वैर् अपनीतो रणाजिरात् ॥	११४
भीमसेनस्ततो राजन्नपयाते महाव्रते ।	
प्रज्ज्वाल महावह्निर् दहन् कक्षमिवैधितः ॥	११५.
स हत्वा सर्वकालिङ्गान् सेनामध्ये व्यतिष्ठत ।	
पश्यतां सर्वसैन्यानाम् अपोवाह यशस्विनम् ॥	११६
सम्पूज्यमानः पाञ्चाल्यैर् मत्स्यैश्च भरतर्षभ ।	
घृष्टशुभ्रं परिष्वज्य समेयादथ सात्यकिम् ॥	११७.
अथाब्रवीद्धीमसेनं सात्यकिः परवीरहा ।	

१. अ-क—नास्तीदमर्षम्

२. अ-ख—षडर्घानि न सन्ति

¹प्रहर्षयन् यदुश्रेष्ठो धृष्टद्युम्नस्य पश्यतः ॥

११८

सात्यकिः—

दिष्ट्या कलिङ्गराजश्च राजपुत्रश्च केतुमान् ।

सत्यदेवश्च कालिङ्गः कलिङ्गाश्च मृधे हताः ॥

११९

स्वबाहुबलवीर्येण गजाश्वरथसङ्कुलः ।

महान्यूहः कलिङ्गानाम् एकेन मृदितस्त्वया ॥

१२०

सञ्जयः—

एवमुक्त्वा शिनेर्नप्ता दीर्घबाहुररिन्दम ।

रथाद्रथमभिप्लुत्य पर्येष्वजत पाण्डवम् ॥

१२१

ततस्वरथमारुह्य पुनरेव महारथः ।

तावकानवधीत् क्रुद्धो भीमस्य बलमादधत् ॥

१२२

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि एकोनपञ्चाशोऽध्यायः ॥ ४९ ॥

॥ ६४ ॥ भीष्मवधपर्वणि नवमोऽध्यायः ॥ ९ ॥

[अस्मिन्नध्याये १२२ श्लोकाः]

॥ पञ्चाशोऽध्यायः ॥

अर्जुनयुद्धवर्णनम् ॥

सञ्जयः—

- ततोऽपराह्णभूमिष्ठे तस्मिन्नहनि दारुणे ।
 रथाश्वनरनागानां सादिनां चाभवत् क्षयः ॥ १
- द्रोणपुत्रेण शल्येन कृपेण च महात्मना ।
 समसञ्जत पाञ्चाल्यस् त्विभिरेतैर्महारथैः ॥ २
- स लोकविदितानश्वान् निजघान महाबलः ।
 द्रौणेः पाञ्चालदायादश् शितैर्दशभिराशुगैः ॥ ३
- ततश्शल्यरथं तूर्णम् आस्थाय हतवाहनः ।
 द्रौणिः पाञ्चालदायादम् अभ्यवर्षदथेषुभिः ॥ ४
- धृष्टद्युम्नं तु संसक्तं द्रौणिना वीक्ष्य भारत ।
 सौभद्रोऽभ्यपतत् तूर्णं विकिरन् निशिताब् शरान् ॥ ५
- स शल्यं पञ्चविंशत्या कृपं च नवभिश्शरैः ।
 विव्याध समरे राजन् अश्वत्थामानमेव च ॥ ६
- आर्जुनिं तु ततस्तूर्णं द्रौणिर्विव्याध पत्निणा ।
 शल्यो द्वादशभिस्तीक्ष्णैः कृपश्च निशितैस्त्रिभिः ॥ ७

लक्ष्मणस्तव पौत्रस्तु सौभद्रं समवस्थितम् ।	
अभ्यवर्षत संहृष्टस् ततो युद्धमवर्तत ॥	८
दौर्योधनिस्तु सङ्क्रुद्धस् सौभद्रं निशितैश्शरैः ।	
विव्याध समरे राजन् विशिखैर्मर्मभेदिभिः ॥	९
अभिमन्युस्ततः क्रुद्धो लक्ष्मणं भरतर्षभ ।	
शरैः पञ्चाशतै राजन् क्षिप्रहस्तो व्यविध्यत ॥	१०
लक्ष्मणोऽपि धनुस्तस्य ततश्चिच्छेद पत्निणा ।	
मुष्टिदेशे महाराज तत उच्चक्रुशुर्जनाः ॥	११
तद्विहाय धनुश्छिन्नं सौभद्रः परवीरहा ।	
अन्यदा दत्तबलवान् कार्मुकं बलवत्तरम् ॥	१२
तौ तत्र समरे यत्तौ कृतप्रतिकृतैषिणौ ।	
अन्योन्यं विशिखैस्तीक्ष्णैर् जघ्नतुः पुरुषर्षभौ ॥	१३
ततो दुर्योधनो राजा पुत्रं दृष्ट्वा महाबलम् ।	
पीडितं तव पौत्रेण ततः प्रायाज्जनेश्वरः ॥	१४
सन्निवृत्ते तव सुते सर्व एव जनाधिपाः ।	
आर्जुनिं रथवंशेन समन्तात् पर्यवारयन् ॥	१५
स तैः परिवृतश्शरैश् शूरो युधि सुदुर्जयैः ।	
न तदा विव्यथे राजन् कृष्णतुल्यपराक्रमः ॥	१६
सौभद्रमथ संसक्तं दृष्ट्वा पुत्रं धनञ्जयः ।	

५०] भीष्मपर्वणि - भीष्मवधपर्व २८७

अभिदुद्राव सङ्क्रुद्धस् बातुकामस्स्वमात्मजम् ॥ १७

ततस्सरथनागाश्चा भीष्मद्रोणपुरोगमाः ।

अभ्यवर्तन्त राजानस् सहसा सव्यसाचिनम् ॥ १८

उद्धूतं सहसा भौमं नागाश्चरथसादिभिः ।

दिवाकररथं प्राप्तं रजस्तीव्रमदृश्यत ॥ १९

तानि नागसहस्राणि भूमिपालशतानि च ।

तस्य बाणपथं प्राप्य नाभ्यवर्तन्त सर्वशः ॥ २०

प्रणेदुस्सर्वसैन्यानि बभूवुस्तिमिता दिशः ॥ २०॥

^१रजसा चावृतास्सर्वा दिशो राजन् कथञ्चन ॥ २१

कुरूणां जनयंस्तीव्रं प्रत्यदृश्यत दारुणम् ॥ २१॥

न चान्तरिक्षं न दिशो न भूमिर्न च भास्करः ।

प्राज्ञायत नरश्रेष्ठ शरसङ्घैः किरीटिनः ॥ २२॥

^२संपातितध्वजाः केचिद्धताश्चा रथिनोऽपरे ।

विप्रद्रुतरथाः केचिद् दृश्यन्ते रथपुङ्गवाः ॥ २३॥

विरथा रथिनश्चान्ये धावमानास्ततस्ततः ।

रणे तस्मिन्नदृश्यन्त सायुधास्साङ्गदैर्भुजैः ॥ २४॥

ह्यारोहा ह्यांस्त्यक्त्वा गजारोहांश्च दन्तिनः ।

1. ख-व-ङ-भ-इदमर्धं नास्ति

2. अ-क-ग-संपातिता गजाः केचित् हतास्सारथिनोऽपरे । [पाठान्तरम्]

अर्जुनस्य भयाद्राजन् व्यद्रवन्त समन्ततः ॥	२५॥
रथेभ्यश्च ह्येभ्यश्च गजेभ्यश्च नराधिपाः ।	
पातिताः पाल्यमानाश्च दृश्यन्तेऽर्जुनपीडिताः ॥	२६॥
सगदानुद्यतान् बाहून् सखङ्गांश्च विशां पते ।	
सप्रासांश्च सतूणीरान् सशरान् सशरासनान् ॥	२७॥
साङ्कुशान् सपताकांश्च तत्र तत्रार्जुनो नृणाम् ।	
न्यकृन्तत रणे क्रुद्धो विभ्रद्रौद्रं वपुस्तदा ॥	२८॥
परिघाणां विकीर्णानां मुद्गराणां च पार्थिव ।	
प्रासानां भिण्डिपालानां निस्त्रिंशानां च भारत ॥	२९॥
^१ परश्वथानां तीक्ष्णानां तोमराणां च भारत ।	
वर्मणां चापविद्धानां कवचानां च संयुगे ॥	३०॥
ध्वजानां चर्मणां चैव व्यजनानां च सर्वशः ।	
छत्राणां हेमदण्डानां चामराणां च भारत ॥	३१॥
प्रतोदानां च योक्त्राणां कशानां चैव मारिष ।	
राशयः प्रत्यदृश्यन्त विकीर्णानां विशां पते ॥	३२॥
नासीत् तत्र पुमान् कश्चित् तव सैन्यस्य भारत ॥	३३
न तत्रासीत् पुमान् कश्चित् तव सैन्येषु भारत ।	
योऽर्जुनं समरे वीरं प्रत्युदीयान्महारथम् ॥	३४

१यो यो हि समरे ^१ पार्थ प्रत्युद्याति विशां पते ।	
स सङ्गथे विशिखैस्तीक्ष्णैः परलोकाय नीयते ॥	३५
तेषु विभ्राम्यमाणेषु तव योधेषु सर्वशः ।	
अर्जुनो वासुदेवश्च शङ्खौ दध्मतुरुत्तमौ ॥	३६
तत् प्रभन्नं बलं दृष्ट्वा पिता देवव्रतस्तव ।	
अन्नवीत् समरे शूरो भारद्वाजं यशस्विनम् ॥	३७
भीष्मः—	
एष पाण्डुसुतो वीरः कृष्णेन सहितो बली ।	
तथा करोति सैन्यानि यथा कुर्याद्धनञ्जयः ॥	३८
न ह्येष समरे शक्यो जेतुमन्यैः कथञ्चन ।	
२अस्यैतद् दृश्यते रूपं क्रुद्धस्येव पिनाकिनः ॥	३९
न निवर्तयितुं चापि शक्येयं महती चमूः ।	
अन्योन्यप्रेक्षया पश्य द्रवतीयं वरूथिनी ॥	४०
एष चास्तं गिरिश्रेष्ठं भानुमान् प्रत्यपद्यत ।	
चक्षूंषि सर्वलोकस्य संहरन्निव भारत ॥	४१
३सेनापहारं सम्प्राप्तं मन्येऽहं पुरुषर्षभ ॥	४१॥
श्रान्ता भीताश्च नो योधा न योत्स्यन्ति कथञ्चन ॥	४२

1. घ—नास्तीदमर्धम्
2. ख—तथाऽस्य दृश्यते घ—तद्दृश्यते तूग्ररूपं
म—ङ्—तद्दृश्यते ह्यद्य रूप
3. ख—इदमर्धं नास्ति

सञ्जयः—

एवमुक्त्वा ततो भीष्मो द्रोणमाचार्यसत्तमम् ।	
अपहारमथो चक्रे तावकानां महारथः ॥	४३
ततस्सरथनागाश्चा जयं प्राप्य ससोमकाः ।	
पाञ्चालाः पाण्डवाश्चैव प्रणेदुश्च पुनः पुनः ॥	४४
प्रययुश्शिविरायैव धनञ्जयपुरस्कृताः ।	
वादित्रघोषैस्संहृष्टाः प्रनृत्यन्तो महारथाः ॥	४५
ततोऽपहारस्सैन्यानां तव तेषां च भारत ।	
अस्तं गच्छति सूर्ये च सन्ध्याकालेऽभ्यवर्तत ॥	४६

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि पञ्चाशोऽध्यायः ॥ ५० ॥

॥ ६४ ॥ भीष्मवधपर्वणि दशमोऽध्यायः ॥ १० ॥

[द्वितीयापहारः समाप्तः]

[अस्मिन्नध्याये ४६ श्लोकाः]

॥ एकपञ्चाशोऽध्यायः ॥

उभयपक्षयोर्व्यूहरचना ॥

सञ्जयः—

प्रभातायां तु शर्वर्या भीष्मश्शान्तनवस्तदा ।	
अनीकान्यनुसंयाने व्यादिदेश परन्तपः ॥	१
गारुडं च महाव्यूहं चक्रे शान्तनवस्तदा ।	

पुत्राणां ते जयाकाङ्क्षी वृद्धः कुरुपितामहः ॥	२
गरुडस्य तु यत् तुण्डं पिता देवव्रतस्तव ।	
चक्षुषी च भरद्वाजः कृतवर्मा च भारत ॥	३
अश्रुत्थामा कृपश्चैव शिर आस्तां यशस्विनौ ।	
विगतैर्मेद्रकैकेयैर् वाटधानैश्च संयुगे ॥	४
भूरिश्रवाश्शलश्शल्यो भगदत्तश्च मारिष ।	
मद्रकास्सिन्धुसौवीरास् तथा पञ्चनदाश्च ये ॥	५
जयद्रथेन सहिता ग्रीवा ह्यासन् विशां पते ॥	५॥
पृष्ठे दुर्योधनो राजा सोदरैस्सह सानुगैः ॥	६
विन्दानुविन्दावावन्त्यौ काम्भोजश्च नराधिपः ।	
पुच्छमासन् महाराज शूरसेनाश्च सर्वशः ॥	७
मागधाश्च कलिङ्गाश्च कशेरुकगणैस्सह ।	
दक्षिणं पक्षमाश्रित्य स्थिता व्यूहस्य दंशिताः ॥	८
कर्णाटाश्च विकुञ्जाश्च मुद्राः कुण्डीविषास्तथा ।	
बृहद्बलेन सहिता वामपार्श्वमुपास्थिताः ॥	९
व्यूहं दृष्ट्वा तु सैन्यस्य सव्यसाची परंतपः ।	
दृष्ट्वाद्युम्नेन सहितः प्रत्यव्यूहत पाण्डवः ॥	१०
व्यूहेन चार्धचन्द्रेण व्यूहं तमतिदारुणम् ॥	१०॥

दक्षिणं शृङ्गमास्थाय भीमसेनो व्यरोचत ॥	११
नानाशस्त्रौघसम्पन्नैर् नानादेश्यैर्नृपैर्वृतः ।	
तमन्वेति विराटश्च द्रुपदश्च महायशाः ॥	१२
तदनन्तरमेवासीन्नीलो नीलायुधो विभुः ।	
नीलादनन्तरश्चापि धृष्टकेतुर्महाबलः ॥	१३
चेदिकाशिकरूपैश्च पौरवैश्चैव रक्षितः ।	
धृष्टद्युम्नश्शिखण्डी च पाञ्चालश्च प्रभद्रकाः ॥	१४
मध्ये सैन्यस्य महतस् स्थिता युद्धाय भारत ॥	१४॥
तत्रानु धर्मराजश्च गजानीकेन दंशितः ॥	१५
ततस्तु सात्यकी राजन् द्रौपद्याः पञ्च चात्मजाः ।	
अभिमन्युस्ततश्शूर इरावांश्च ततः परम् ॥	१६
भैमसेनिस्ततो राजन् केकयाश्च महारथाः ।	
एते सर्वे महाराज वामं पार्श्वमपालयन् ॥	१७
सर्वस्य जगतो गोप्ता गोप्ता यस्य जनार्दनः ।	
तत्रानु रथिनां श्रेष्ठो वामशृङ्गे व्यवस्थितः ॥	१८
एवमेतं महाव्यूहं प्रत्यव्यूहन्त पाण्डवाः ।	
वधार्थं तव पुत्राणां तत्पक्षे ये समाश्रिताः ॥	१९
ततः प्रववृते युद्धं व्यतिषक्तरथद्विपम् ।	

५२] भीष्मपर्वणि - भीष्मवधपर्व २९३

¹तावकानां परेषां च निम्नतामितरेतरम् ॥ २०

अश्वौघाश्च रथौघाश्च गजौघाश्च विशां पते ।

सम्पतन्तस्म दृश्यन्ते निम्नमानाः परस्परम् ॥ २१

धावतां च रथौघानां युध्यतां च पृथक् पृथक् ।

बभूव तुमुलशब्दो विमिश्रो दुन्दुभिस्वनैः ॥ २२

²⁻³एवं तु नरवीराणां निम्नतामितरेतरम् ।

सुसम्प्रहारे तुमुले रौद्रमासीत् तदा वपुः ॥ २३

इति श्रीमहाभारते शतसहस्रिकार्यां संहितार्यां वैयासिक्यां

भीष्मपर्वणि एकपञ्चाशोऽध्यायः ॥ ५१ ॥

॥ ६४ ॥ भीष्मवधपर्वणि एकादशोऽध्यायः ॥ ११ ॥

[अस्मिन्नध्याये २३ श्लोकाः]

॥ द्विपञ्चाशोऽध्यायः ॥

[तृतीयदिवसयुद्धारम्भः]

संकुलयुद्धवर्णनम् ॥ १ ॥

सञ्जयः—

एवं व्यूढेष्वनीकेषु तावकेष्वितरेषु च ।

धनञ्जयो रथानीकं पीडयंस्तव भारत ॥ १

शरैरतिरथो युद्धे पातयामास पार्थिवान् ॥ १ ॥

1. ख-ग—सप्तार्धानि न सन्ति 2. घ—अर्धद्वयं नास्ति

3. म—नास्तीदमर्धम्

ते वध्यमानाः पार्थेन कालेनेव युगक्षये ।	
धार्तराष्ट्रा रणे यत्ताः पाण्डवान् प्रत्ययोधयन् ॥	२॥
प्रार्थयाना यशो दीप्तं मृत्युं कृत्वा निवर्तनम् ॥	३
एकाग्रमनसो भूत्वा पाण्डवानां वरूथिनीम् ।	
बभञ्जुर्बहुशो राजंस् तैश्चाभज्यन्त संयुगे ॥	४
^१ पतद्भिश्च रथैर्भिन्नैर् गजैः पत्तिभिरेव च ।	
प्रभग्नैस्स्यन्दनैश्चासीद् युद्धमेतत् प्रवर्तितम् ॥	५
^२ द्रवद्भिश्च रथैर्भग्नैर् परिवर्तद्भिरेव च ।	
पाण्डवाः कौरवेयाश्च न प्राज्ञायत किञ्चन ॥	६
उदतिष्ठद्रजो भौमं छादयानं दिवाकरम् ।	
न दिशः प्रदिशो वापि जज्ञिरेऽत्र समागताः ॥	७
अनुमानेन संज्ञाभिर् नामगोलैश्च संयुगे ।	
अवर्तत तदा युद्धं तत्र तत्र विशां पते ॥	८
व्यूहो नाभिद्यत तदा कौरवाणां कथञ्चन ।	
^३ रक्षितस्सत्यसन्धेन भारद्वाजेन मारिष ॥	९
तथैव पाण्डवेयानां रक्षितस्सव्यसाचिना ।	
नाभिद्यत महाव्यूहो भीमेन च सुरक्षितः ॥	१०

१. ख-ब-ङ-म-इदमर्धद्वयं नास्ति

२. अ-क-ग-नास्तीदमर्धम्

३. ङ-अर्धद्वयं नास्ति

सेनाप्रादभिनिष्पत्यं प्रायुध्यंस्तत्र मानवाः ।	
उभयोस्सेनयो राजन् व्यतिषक्ताः परस्परम् ॥	११
हयारोहा हयारोहान् पातयामासुराहवे ।	
^१ यष्टिभिर्विमलाभिश्च प्रासैरपि च संयुगे ॥	१२
रथी रथिनमासाद्य बाणैः कनकभूषणैः ।	
^२ पातयामास समरे शरैस्सन्नतपर्वभिः ॥	१३
गजारोहा गजारोहान् नाराचशरतोमरैः ।	
संसक्तान् पातयामासुस् तव तेषां च सङ्घशः ॥	१४
पत्तिसङ्घा रणे पत्तीन् मिण्डिपालपरश्वथैः ।	
निपातयन्ति संहृष्टाः परस्परजिगीषवः ॥	१५
^३ रथी च समरे राजन्नासाद्य गजयोधिनम् ।	
सगजं पातयामास गजी च रथिनां रथात् ॥	१६
रथिनं च हयारोहः प्रासेन भरतर्षभ ।	
पातयामास समरे रथी च हयसादिनम् ॥	१७
^४ पदाती रथिनं सङ्घथे रथी चापि पदातिनम् ।	
न्यपातयच्छित्तैश्शस्त्रैस् सेनयोरुभयोरपि ॥	१८
गजारोहा हयारोहान् पातयामासुराहवे ।	

-
1. अ-क—सप्तार्धानि न सन्ति 2. घ—पञ्चार्धानि न सन्ति
 3. अ-क-ख-ग-घ—अर्धचतुष्टयं नास्ति
 4. अ-क—पञ्चार्धानि न सन्ति

हयारोहा गजस्थांश्च तदद्भुतमिवाभवत् ॥	१९
निखिंशैर्निशितैस्तीक्ष्णैः पातयामासुराहवे ।	
वारणस्थैश्च समरे हतास्तत्र पदातयः ॥	२०
पातिताः प्रत्यदृश्यन्त तैश्चापि गजयोधिनः ॥	२०॥
हास्तिसङ्घा हयारोहैस् सादिसङ्घाश्च दन्तिभिः ।	
पात्यमाना व्यदृश्यन्त शतशोऽथ सहस्रशः ॥	२१॥
ध्वजैस्तत्रापविट्टैश्च तोमरैः कार्मुकैस्तथा ।	
प्रासैस्तदा गदाभिश्च ^१ चक्रैः कर्पणकैस्तथा ॥	२२॥
शक्तिभिः कवचैश्चिक्वैः कणपैरङ्कुशैरपि ।	
निखिंशैर्विमलैश्चापि स्वर्णपुङ्खैश्शरैस्तथा ॥	२३॥
परिस्तोमैः कुथाभिश्च कम्बलैश्च महाधनैः ।	
विवभौ भूर्नरश्रेष्ठ स्रग्दामभिरिवाचिता ॥	२४॥
नराश्चकायैः पतितैर् दन्तिनां च महाहवे ।	
^२ शरीरैस्स्यन्दनैर्भ्रमैर् विकीर्णैश्च समन्ततः ॥	२५॥
अगम्यरूपा पृथिवी मांसशोणितकर्दमा ॥	२६
प्रशशाम रजो भौमम् उक्षितं गजशोणितैः ।	
दिशश्च विमलास्सर्वासु सम्बभूवुर्जनेश्वर ॥	२७

१. अ-क-ग—अर्थ पादोऽनन्तरश्च न स्तः

२. ख-घ-ङ-म—नास्तीदमर्धम्

उत्थितान्यगणेष्यानि कवन्धानि समन्ततः ।	
चिह्नभूतानि जगतो विनाशार्थानि भारत ॥	२८
तस्मिन् युद्धे महारौद्रे वर्तमाने सुदारुणे ।	
प्रत्यदृश्यन्त रथिनो धावमानास्ततस्ततः ॥	२९
ततो द्रोणश्च भीष्मश्च सैन्धवश्च जयद्रथः ।	
पुरुमित्रो विकर्णश्च शकुनिश्चापि सौबलः ॥	३०
एते समरदुर्धर्षास् सिंहतुल्यपराक्रमाः ।	
पाण्डवानामनीकानि बभञ्जुस्समरे स्थिताः ॥	३१
तथैव भीमसेनोऽपि राक्षसश्च घटोत्कचः ।	
सात्यकिश्चेकितानश्च द्रौपदेयाश्च भारत ॥	३२
तावकांस्तव पुत्रांश्च साहितान् सर्वराजभिः ।	
द्रावयामासुराजिस्थास् त्रिदशा दानवानिव ॥	३३
तथा ते समरेऽन्योन्यं निम्नन्तः क्षत्रियर्षभाः ।	
रक्तोक्षिता घोररूपा विरेजुर्दानवा इव ॥	३४
विजित्य च रिपून् वीरास् सेनयोरुभयोरपि ।	
व्यदृश्यन्त महामात्रा ग्रहा इव नभस्थले ॥	३५
ततो रथसहस्रेण पुत्रो दुर्योधनस्तव ।	
अभ्ययात् पाण्डवान् युद्धे राक्षसं च घटोत्कचम् ॥	३६
तथैवापततश्शूरान् महत्या सेनया वृतान् ।	

भीष्मद्रोणौ महात्मानौ वारयामासतुःशरैः ॥	३७
किरीटी तु ततः क्रुद्धस् समन्तात् पार्थिवोत्तमान् ।	
आर्जुनिस्सात्यकिश्चैव सौबलं ययतुर्बलम् ॥	३८
ततः प्रवृत्ते घोरस् सङ्ग्रामो रोमहर्षणः ।	
तावकानां परेषां च मृत्युं कृत्वा निवर्तनम् ॥	३९

इति श्रीमहाभारते शतसहस्रिकार्यां संहितायां वैयासिक्यां
 भीष्मपर्वणि द्विपञ्चाशोऽध्यायः ॥ ५२ ॥
 ॥ ६४ ॥ भीष्मवधपर्वणि द्वादशोऽध्यायः ॥ १२ ॥
 [अष्टिन्नध्याये ३९ श्लोकाः]

॥ त्रिपञ्चाशोऽध्यायः ॥

अर्जुनादियुद्धवर्णनम् ॥

सञ्जयः—

ततस्ते पार्थिवाः क्रुद्धाः फल्गुनं वीक्ष्य संयुगे ।	
रथैरनेकसाहस्रैस् समन्तात् पर्यवारयन् ॥	१
अथैनं रथवंशेन कोप्रकीकृत्य भारत ।	
शरैरनेकसाहस्रैस् समन्तात् पर्यवारयन् ॥	२
^१ शक्तीश्च विमलास्तीक्ष्णा गर्दाश्च परिचैस्सह ।	
प्रासान् परश्वथांश्चैव मुद्गरान् मुसलानपि ॥	३

1. घ—अर्धत्रयं नास्ति

५३] भीष्मपर्वणि - भीष्मवधपर्व २९६

चिक्षिपुस्समरे वीरां धनञ्जयरथं प्रति ॥	३॥
शङ्खाणामथ तां वृष्टिं समन्तात् पतितां रथे ।	
रुरोध समरे पार्थश् शरैः कनकभूषणैः॥	४॥
तत्र तल्लाघवं दृष्ट्वा बीभत्सोरतिमानुषम् ।	
देवदानवगन्धर्वाः पिशाचोरगराक्षसाः ॥	५॥
साधु साध्विति भाषन्तो विस्मयं परमं ययुः ॥	६
^१ सात्यकिश्चाभिमन्युश्च महत्या सेनया वृत्तौ ।	
गान्धारान् समरे शूरान् वारयेतां ससौबलान् ॥	७
तत्र सौबलकाश्शूराः वाष्णेयस्य रथं प्रति ।	
तिलशश्चिच्छिदुः क्रोधान्नानाप्रहरणैस्तथा ॥	८
सात्यकिश्च रथं त्यक्त्वा वर्तमाने महाहवे ।	
अभिमन्युरथं तूर्णम् आरुरोह परंतपः ॥	९
तावेकरथमारूढौ सौबलेयस्य वाहिनीम् ।	
जघ्नतुर्निशितैर्बाणैस् तीक्ष्णैस्सन्नतपर्वभिः ॥	१०
द्रोणभीष्मौ रणे यत्तौ धर्मराजस्य वाहिनीम् ।	
व्यदारयेतामिषुभिः कङ्कपत्रैरजिह्वगैः ॥	११
ततो धर्मसुतो राजा माद्रीपुत्रौ च पाण्डवौ ।	
मिषतां सर्वसैन्यानां द्रोणानीकमुपाद्रवन् ॥	१२

१. घ—अर्धद्वयं नास्ति

तत्रासीत् तुमुलं युद्धं भैरवं रोमहर्षणम् ।	
यथा दैवासुरं युद्धं पूर्वमासीत् सुदारुणम् ॥	१३
पिता पुत्रश्च समरे कुर्वाणौ कर्म दुष्करम् ।	
राजानं प्रत्युदीयातां भीमसेनघटोत्कचौ ॥	१४
तत्रान्द्रुतमपश्याम हैडिम्बस्य पराक्रमम् ॥	१४॥
अतीत्य पितरं युद्धे यदयुध्यत भारत ।	
^१ दुर्योधनस्य महतीं द्रावयामास वाहिनीम् ॥	१५॥
दुर्योधनस्ततोऽभ्येत्य तावुभावप्यवारयत् ॥	१६
भीमसेनस्तु सङ्क्रुद्धो दुर्योधनममर्षणम् ।	
हृद्यविध्यत् पृपत्केन प्रहसन्निव पाण्डवः ॥	१७
ततो दुर्योधनो राजा प्रहारपरिपीडितः ।	
निषसाद् रथोपस्थे कश्मलं च जगाम ह ॥	१८
तं विसंज्ञमथो ज्ञात्वा त्वरमाणोऽस्य सारथिः ।	
अपोवाह रणाद्राजंस् तव सैन्यमभज्यत ॥	१९
विद्रुतां तु तदा सेनां द्रवमाणां समन्ततः ।	
पार्षतश्चापि तत् सैन्यं तव पुत्रस्य मारिष ॥	२०
^२ द्रोणस्य च ततस्संख्ये गाङ्गेयस्य च पश्यतः ।	

१. ख-व-ड-म-इदमर्षं नास्ति २. ड-अर्धव्यं नास्ति

५३] भीष्मपर्वणि - भीष्मवधपर्व ३०१

जघान विशिखैस्तीक्ष्णैस् तवानीकं विशां पते ॥ २१

द्रवमाणं तु तत् सैन्यं तव पुत्रस्य मारिष ।
नाशक्रुतां वारयितुं भीष्मद्रोणौ महारथौ ॥ २२

निवार्यमाणं भीष्मेण द्रोणेन च महात्मना ।
अभिदुद्राव वेगेन भीमेनार्दितमाहवे ॥ २३

तथा रथसहस्राणि विद्रवन्ति रणाजिरे ॥ २३॥

एकस्थौ च रणे शूरो शैनेयकुरुपुङ्गवौ ।
शरौघैस्समरे सेनां नाशयेतां समन्ततः ॥ २४॥

शुशुभाते तदा तौ तु शैनेयकुरुपुङ्गवौ ।
अमावास्यां गतौ यद्वत् सोमसूर्यौ नभस्थले ॥ २५॥

अर्जुनस्तु ततः क्रुद्धस् तव सैन्यं विशां पते ।
१ववर्ष शरवर्षेण धाराभिरिव तोयदः ॥ २६॥

मध्यमानं ततस्तत् तु शरैः पार्थस्य संयुगे ।
दुद्राव कौरवं सैन्यं विषादभयपीडितम् ॥ २७॥

२द्रवमाणं तु तत् सैन्यं तदा दृष्ट्वा महारथौ ।
३भीष्मद्रोणौ महावीर्यौ त्वरमाणौ महारणे ॥ २८॥

1. ग—द्रोणस्य यततस्संख्ये गाङ्गेयस्य च धीमतः ।

जघान विशिखैस्तीक्ष्णैः परानीकं विशां पते ॥ [अधिकः पाठः]

2. ख-ग-घ-ङ-झ—द्रवतस्तान् समालक्ष्य भीष्मद्रोणौ महारथौ ।

3. ख—इदमर्धं नास्ति [पाठान्तरम्]

वारयेतां सुसंरब्धौ दुर्योधनहितैषिणौ ॥	२९
ततो दुर्योधनो राजा समाश्रयस्य विशां पते ।	
न्यवर्तयत तत् सैन्यं द्रवमाणं समन्ततः ॥	३०
यत्र यत्न हि पुत्रं ते ये ये पश्यन्ति भारत ।	
तत्र तत्र न्यवर्तन्त क्षत्रियाणां महारथाः ॥	३१
तान् निवृत्तान् समीक्षयाथ ततोऽन्ये हीतरे जनाः ।	
अन्योन्यस्पर्धया राजल्लज्जयाऽन्ये व्यवस्थिताः ॥	३२
पुनरावर्ततां तेषां वेग आसीद्विशां पते ।	
पूर्यतस्सागरस्येव चन्द्रस्योदयने यथा ॥	३३
सन्निवृत्तांस्ततस्तांस्तु दृष्ट्वा राजा सुयोधनः ।	
अब्रवीत् त्वरितो गत्वा भीष्मं शान्तनवं वचः ॥	३४
दुर्योधनः—	
पितामह निबोधेदं यत् त्वां वक्ष्यामि भारत ।	
नानुरूपमिदं मन्ये त्वयि जीवति कौरव ॥	३५
द्रोणे च रथिनां श्रेष्ठे सपुत्रे ससुहृज्जने ।	
कृपे चैव महेष्वासे द्रवतीयं वरूथिनी ॥	३६
न पाण्डवान् प्रतिबलांस् तव मन्ये महाबल ।	
तथा द्रोणस्य सङ्ग्रामे द्रौणेश्चैव कृपस्य च ॥	३७
अनुग्राह्याः पाण्डुसुतास् तव नूनं पितामह ।	
यथेमां क्षमसे वीर वध्यमानां वरूथिनीम् ॥	३८

५३] भीष्मपर्वणि - भीष्मवधपर्व ३०३

सोऽहं वाच्यस्त्वयां वीर पूर्वमेवेह संयुगात् ।
न योत्स्येऽहं रणे वीर पाण्डवान् प्रति भारत ॥ ३९
श्रुत्वा ततोऽहं वाक्यं त आचार्यस्य च भारत ।
कर्णेन सहितः कृत्यं चिन्तयिष्ये यथातथम् ॥ ४०
यदि नाहं परित्याज्यो युवाभ्यामत्र संयुगे ।
विक्रमेणानुरूपेण युध्येतां पुरुषोत्तमौ ॥ ४१

सञ्जयः—

एतच्छ्रुत्वा वचो भीष्मः प्रहसन् वै पुनः पुनः ।
अब्रवीत् तव पुत्रं तु सामपूर्वमिदं वचः ॥ ४२

भीष्मः—

बहुशोऽसि मया राजंस् तथ्यमुक्तं हितं वचः ।
अजेयाः पाण्डवा युद्धे देवैरपि सवासवैः ॥ ४३
यत् तु शक्यं मया कर्तुं वृद्धेनाद्य गतायुषा ।
करिष्यामि यथाशक्ति पश्येदानीं सुबालवत् ॥ ४४
अद्य पाण्डुसुतान् सर्वान् ससैन्यान् सह बन्धुभिः ।
समरे वारयिष्यामि सर्वसैन्यस्य पश्यतः ॥ ४५

सञ्जयः—

एवमुक्तास्तु भीष्मेण पुत्रास्तव जनेश्वर ।
दधुश्शङ्खान् मुदा युक्ता हर्षसम्पूर्णमानसाः ॥ ४६

¹ततश्शङ्खांश्च भेरींश्च समन्तान् पर्यवाद्यन् ॥ ४६ ॥

पाण्डवाश्च ततो राजञ् श्रुत्वा तं निनदं महत् ।

दध्मुश्शङ्खांश्च भेरींश्च सुरजांश्च व्यनाद्यन् ॥ ४७ ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि विपञ्चाशोऽध्यायः ॥ ५३ ॥

॥ ६४ ॥ भीष्मवधपर्वणि त्रयोदशोऽध्यायः ॥ १३ ॥

[अस्मिन्नध्याये ४७॥ श्लोकाः]

॥ चतुःपञ्चाशोऽध्यायः ॥

स्वप्रतिज्ञां विहाय गृहीतचक्रेण कृष्णेन पादचारेण भीष्मं हन्तुमभियानम् ॥ १ ॥ अर्जुनेन कृष्णस्य प्रतिनिवर्तनम् ॥ २ ॥

घतराष्ट्रः—

प्रतिज्ञाते तु भीष्मेण तस्मिन् युद्धे सुदारुणे ।

पाण्डवान् वारयिष्येति कथं युयुधिरे नृपाः ॥ १

मम पुत्रस्य वाक्यैस्तु क्रोधितश्च महाव्रतः ।

भीष्मः किमकरोत् तत्र पाण्डवेयेषु सञ्जय ॥ २

^२ये चान्ये पृथिवीपालाः किमकुर्वन्त मामकैः ।

पितामहे च पञ्चालाश् शूरा युद्धाभिनन्दिनः ॥ ३

1. ख-व-ङ-नास्तीदमर्धम् 2. ख-व-ङ-म-इदमर्धं नास्ति

सञ्जयः—

गतपूर्वाह्नभूयिष्ठे तस्मिन्नहनि दारुणे ।	
जयं प्राप्तेषु हृष्टेषु पाण्डवेषु महात्मसु ॥	४
सर्वधर्मविशेषज्ञः पिता देवव्रतस्तव ।	
अभ्ययाज्जवनैरश्वैः पार्थमेव धनञ्जयम् ॥	५
महत्या सेनया गुप्तस् तव पुत्रैश्च भारत ॥	५॥
प्रावर्तत ततो युद्धं तुमुलं रोमहर्षणम् ।	
अस्माकं पाण्डवैस्सार्धं सेनयोर्भरतर्षभ ॥	६॥
धनुषां कूजतां तत्र तलानां चाभिहन्यताम् ।	
महान् समभवच्छब्दो गिरीणामिव दीर्यताम् ॥	७॥
तिष्ठ स्थितोऽस्मि विद्ध्वेनं निवर्तस्व स्थिरो भव ।	
स्थितोऽस्मि प्रहरस्वेति वाचोऽश्रूयन्त सर्वशः ॥	८॥
काञ्चनेषु तनुत्रेषु किरीटेषु ध्वजेषु च ।	
शिलानामिव शैलेषु पततां च महाध्वनिः ॥	९॥
पतितान्युत्तमाङ्गानि बाहवश्च विभूषिताः ।	
व्यवेष्टन्त महीं प्राप्य शतशोऽथ सहस्रशः ॥	१०॥
हतोत्तमाङ्गाः केचित् तु तथैवोद्यतकार्मुकाः ।	
प्रगृहीतायुधाश्चैव तस्थुः पुरुषसत्तमाः ॥	११॥
प्रावर्तत महावेगा नदी रुधिरवाहिनी ।	

मातङ्गाङ्गशिला रौद्रा मांसशोणितकर्दमा ॥	१२॥
नराश्वद्विरदेन्द्राणां शरीरप्रभवा तथा ।	
परलोकार्णवमुखी गृध्रगोमायुमोदिनी ॥	१३॥
नैवं दृष्टं श्रुतं चापि युद्धमेतादृशं पुरा ।	
यथा तव सुतानां च पाण्डवानां च भारत ॥	१४॥
नासीद्रथपथस्तत्र योर्धैर्युधि निपातितैः ।	
गजैश्च पतितैर्नीलैर् गिरिशृङ्गैरिवावृतः ॥	१५॥
विकीर्णैः कवचैश्चित्रैर् ध्वजैश्छल्लैश्च मारिष ।	
शुशुभे तद्रणस्थानं शरदीव नभस्स्थलम् ॥	१६॥
विनिभिन्ना नराः केचिद् दन्तपीडाप्रकर्षणाः ।	
अर्दितास्समरे शत्रून् अभ्यधावन्त दंशिताः ॥	१७॥
तात भ्रातस्सखे बन्धो वयस्य मम मातुल ।	
मा मां परित्यजेत्यन्ये चुक्रुशुः पतिता रणे ॥	१८॥
आदावभ्येहि मा गच्छ किं भीतोऽसि क यास्यसि ।	
स्थितोऽहं समरे मा भैर् इति चान्ये विचुक्रुशुः ॥	१९॥
ततो भीष्मश्शान्तनवो नित्यं मण्डलकार्मुकः ।	
मुमोच बाणान् दीप्ताग्रान् अहीनाशीविषानिव ॥	२०॥
शरैरेकायनीकुर्वन् दिशस्सर्वा यतव्रतः ।	

जघान पाण्डवरथान् ¹ आविश्याविश्य भारत ॥	२१॥
स नृत्यन् रथमार्गेषु दर्शयन् हस्तलाघवम् ।	
अलातचक्रवत् संख्ये तत्र तत्र स्म दृश्यते ॥	२२॥
तमेकं समरे वीरं पाण्डवास्सह सृञ्जयैः ।	
अनेकशतसाहस्रैस् समपश्यन्त लाघवात् ॥	२३॥
मायाकृतात्मानमिव भीष्मं तं तत्र मेनिरे ॥	२४
पूर्वस्यां दिशि तं दृष्ट्वा प्रतीच्यां ददृशुर्जनाः ।	
उदीच्यां दक्षिणस्यां च लघुत्वात् प्रत्यदृश्यत ।	२५
एवं स समरे वीरो गाङ्गेयः प्रत्यदृश्यत ॥	२५॥
न चैनं पाण्डवेयानां कश्चिच्छकरोति वीक्षितुम् ।	
विशिखानेव पश्यामो भीष्मचापच्युतान् बहून् ॥	२६॥
कुर्वाणं समरे कर्म सूदयानं च बाहिनीम् ॥	२७
व्याक्रोशन्त रणे तत्र वीरास्ते बहवो बहु ॥	२७॥
अमानुषेण वपुषा चरन्तं पितरं तव ।	
शलभा इव राजेन्द्र पतन्ति विधिचोदिताः ॥	२८॥
भीष्मामिमभिसङ्कुट्टं विनाशाय सहस्रशः ॥	२९
न हि मोचइशरः कश्चिद् आसीद्भीष्मस्य संयुगे ।	
नरनागाश्वक्रायेषु बहुत्वाल्लघुयोधिनः ॥	३०

1. ख-ग-घ-ङ-म—आदिश्यादिश्य भारत

१ प्रच्छादयन् शरान् भीष्मो निशितान् कङ्कपत्रिणः । अश्वमेकेन बाणेन गजमेकेन पत्रिणा ॥	३१
चिच्छेद् समरे राजन् वज्रेणेव शिलोच्चयम् ॥	३१॥
गजांश्च सगजारोहान् वर्मिणश्चापरानपि । २ छिनत्त्येकेन बाणेन सुमुक्तेन पतत्रिणा ॥	३२॥
गजं कंकटसन्नद्धं वज्रेणेव शिलोच्चयम् ॥	३३
३ द्वित्रानपि गजान् भीष्मो वर्मितान् पिण्डितानपि । नाराचेन सुमुक्तेन निजघान पिता तव ॥	३४
यो यो भीष्मं नरव्याघ्रम् अभ्येति युधि कश्चन । मुहूर्तदृष्टस्सहसा पतितो भुवि दृश्यते ॥	३५
एवं सा धर्मराजस्य वध्यमाना महाचमूः । ४ भीष्मेणातुलर्वार्येण व्यशीर्यत सहस्रधा ॥	३६
प्राकम्पत महासेना शरवर्षेण पीडिता ॥	३६॥
५ ताडिता पाण्डवी सेना बहुधा सा व्यभज्यत । पश्यतो वासुदेवस्य पार्थस्य च शिखण्डिनः ॥	३७॥
६ यतमाना महावीर्याः पाण्डवास्तोमकास्तथा ।	

1. ख-घ-ङ-म—इदमर्धचतुष्टयं नास्ति

2. अ-क-ग—अर्धद्वयं नास्ति

3. अ-क—नास्तीदमर्धम्

4. अ—सप्तार्धानि न सन्ति

5. ख-घ-ङ-म—नास्तीदमर्धम्

6. घ—अर्धत्रयं नास्ति

नाशक्नुवन् वारयितुं भीष्मबाणप्रपीडिताः ॥ ३८॥

महेन्द्रसमवीर्येण वध्यमाना महाचमूः ।

अभज्यत महाराज धर्मपुत्रस्य पश्यतः ॥ ३९॥

आविद्धध्वजनागं च पतितध्वजकूबरम् ।

अनीकं पाण्डुपुत्राणां हाहाभूतमदृश्यत ॥ ४०॥

जघानात्र पिता पुत्रं पुत्रश्च पितरं तथा ।

प्रियं सखायं चाक्रन्दत् सखा दैवबलात्कृतः ॥ ४१॥

विमुच्य कवचानन्ये पाण्डुपुत्रस्य सैनिकाः ।

विकीर्य केशान् धावन्तः प्रत्यदृश्यन्त भारत ॥ ४२॥

तद्रोकुलमिवोद्भ्रान्तम् उद्भ्रान्तरथकुञ्जरम् ।

ददृशे पाण्डुपुत्रस्य सैन्यमार्तस्वरं तदा ॥ ४३॥ •

प्रभज्यमानं सैन्यं तु दृष्ट्वा यादवनन्दनः ।

उवाच पार्थ वीभत्सुं प्रगृह्य रथमुत्तमम् ॥ ४४॥

श्रीभगवान्—

अयं स कालस्सम्प्राप्तः पार्थ यः काङ्क्षितस्त्वया ।

प्रहरास्मै नरव्याघ्र न चेन्मोहाद्विमुह्यसे ॥ ४५॥

यत्पुरा कथितं वीर त्वया राज्ञां समागमे ॥ ४६

भीष्मद्रोणमुखान् सर्वान् धार्तराष्ट्रस्य सैनिकान् ।

सानुबन्धान् हनिष्यामि ये मां योत्स्यन्ति संयुगे ॥ ४७

इति तत् कुरु कौन्तेय सत्यं वाक्यमरिन्दम ॥ ४७॥

स्वसैन्यं पश्य बीभत्सो धावमानमितस्ततः ।	
द्रवतश्च महीपालान् पश्य यौधिष्ठिरे बले ॥	४८॥
दृष्ट्वा भीष्मं च समरे व्यात्ताननमिवान्तकम् ।	
भयार्ताः प्रपलायन्ते सिंहात् क्षुद्रमृगा इव ॥	४९॥
सञ्जयः—	
^१ एवमुक्तः प्रत्युवाच वासुदेवं धनञ्जयः ॥	५०
अर्जुनः—	
चोदयाश्चान् यतो भीष्मो विगाहे तद्बलार्णवम् ॥	५०॥
सञ्जयः—	
ततोऽश्वान् रजतप्रख्यांश् चोदयामास केशवः ।	
यतो भीष्मरथो राजन् दुष्प्रेद्यो रश्मिमानिव ॥	५१॥
ततस्तत् पुनरावृत्तं युधिष्ठिरबलं महत् ।	
दृष्ट्वा पार्थ महाबाहुं भीष्मायोद्यन्तमाहवे ॥	५२॥
ततो भीष्मः कुरुश्रेष्ठ सिंहवद्विनदन् मुहुः ।	
धनञ्जयरथं शीघ्रं शरवर्षैरवाकिरत् ॥	५३॥
क्षणेनातिरथस्तस्य सहयस्सहसारथिः ।	
शरवर्षेण महता सञ्चलन्नो न प्रकाशते ॥	५४॥
वासुदेवस्त्वसम्भ्रान्तो धैर्यमास्थाय वीर्यवान् ।	
चोदयामास तानश्वान् विभिन्नान् भीष्मसायकैः ॥	५५॥
ततोऽर्जुनो धनुर्गृह्य दिव्यं जलदनिस्खनम् ।	

१पातयामास भीष्मस्य धनुश्छित्वा शितैश्शरैः ॥	५६॥
सञ्छिन्नधन्वा कौरव्यः पुनरन्यन्महद्धनुः ।	
निमेषान्तरमात्रेण सज्यं चक्रे पिता तव ॥	५७॥
विचकर्ष ततो दोभ्यां धनुस्तल्लदस्वनम् ।	
अथास्य तदपि क्रुद्धश् चिच्छेद धनुरर्जुनः ॥	५८॥
तस्य तत् पूजयामास लाघवं शन्तनोस्सुतः ॥	५९

भीष्मः—

साधु पार्थ महाबाहो साधु पाण्डवनन्दन ।	
त्वय्येवैतद्युक्तरूपं महत् कर्म धनञ्जय ॥	६०
प्रीतोऽस्मि ते भृशं पार्थ कुरु युद्धं मया सह ॥	६०॥

सञ्जयः—

इति पार्थ प्रशस्याथ प्रगृह्यान्यन्महद्धनुः ।	
मुमोच समरे वीरश् शरान् पार्थरथं प्रति ॥	६१॥
अदर्शयद्वासुदेवो ह्यज्ञाने परं बलम् ।	
मोघान् कुर्वन् शरांस्तस्य माण्डलान्यचरल्लघु ॥	६२॥
तथा भीष्मस्तु सुदृढं वासुदेवधनञ्जयौ ।	
विन्याध निशितैस्तीक्ष्णैस् सर्वगात्रेषु मारिष ॥	६३॥
शुशुभाते नरव्याघ्रौ भीष्मस्य शरपीडितौ ।	
गोवृषाविव संरब्धौ विपाणोल्लेखनाङ्कितौ ॥	६४॥
पुनश्चापि सुसङ्क्रुद्धश् शरैश्शतसहस्रशः ।	

कृष्णयोर्युधि संरब्धो भीष्मः प्राच्छादयद्दिशः ॥	६५॥
पार्थोऽपि समरे क्रुद्धो भीष्मस्यावारयद्दिशः ॥	६६
वार्ष्णेयं च शरैस्तीक्ष्णैः कम्पयामास रोषितः ।	
मुहुरस्य स्वयं भीष्मः प्रहस्य स्वनवत् तदा ॥	६७
कृष्णस्तु समरे दृष्ट्वा भीष्मं भीमपराक्रमम् ।	
सम्प्रेक्ष्य च महाबाहुः पार्थस्य मृदुयुद्धताम् ॥	६८
भीष्मं च शरवर्षाणि सृजन्तमनिशं युधि ।	
प्रतपन्तमिवादित्यं मध्यमासाद्य सेनयोः ॥	६९
वरान् वरान् विनिघ्नन्तं पाण्डुपुत्रस्य सैनिकान् ।	
युगान्तमिव कुर्वाणं भीष्मं यौधिष्ठिरे बले ॥	७०
अमृष्यमाणो भगवान् केशवः परवीरहा ।	
अचिन्तयदमेयात्मा नास्ति यौधिष्ठिरं बलम् ॥	७१
एकाह्नाऽपि रणे भीष्मो नाशयेद्देवदानवान् ।	
किमु पाण्डुसुतान् युद्धे सबलान् सपदानुगान् ॥	७२
द्रवते च महासैन्यं पाण्डवस्य महात्मनः ॥	७२॥
एते च कौरवास्तूर्णं प्रभग्नान् वीक्ष्य सोमकान् ।	
प्राद्रवन्ति रणे दृष्ट्वा हर्षयन्तः पितामहम् ॥	७३॥
सोऽहं भीष्मं निहत्याद्य पाण्डवार्थाय दंशितः ।	
भारमेनं विनेष्यामि पाण्डवानां महात्मनाम् ।	७४॥

५४] भीष्मपर्वणि - भीष्मवधपर्व ३१३

अर्जुनोऽपि शरैस्तीक्ष्णैर् वध्यमानोऽपि संयुगे ।
कर्तव्यं नाभिजानाति रणे भीष्मस्य गौरवात् ॥ ७५॥

तथा चिन्तयतस्तस्य भूय एव पितामहः ।
प्रेषयामास सङ्कुद्धश् शरान् पार्थरथं प्रति ॥ ७६॥

तेषां बहुत्वात् सुभृशं शराणां
दिशोऽथ सर्वाः पिहिता ^१बभूवुः ।
नैवान्तरिक्षं न दिशो न भूमिर्-
न भास्करोऽदृश्यत रश्मिमाली ॥ ७७॥

ववुश्च वातास्तुमुलास्सधूमा
दिशश्च सर्वाः क्षुभिता बभूवुः ।
द्रोणो विकर्णोऽथ जयद्रथश्च
भूरिश्रवाः कृतवर्मा कृपश्च ॥ ७८॥

श्रुतायुरम्बष्ठपतिश्च राजा
विन्दानुविन्दौ च महीक्षितश्च ।
प्राच्याश्च सौवीरगणाश्च सर्वे
वसातयः क्षुद्रकमालवाश्च ॥ ७९॥

किरीटिनं त्वरमाणाभिसस्रुर्
निदेशगाश्शान्तनवस्य राजन् ।

तं वाजिपादातरथौघजालैर्
अनेकसाहस्रशतैर्ददर्श ॥ ८० ॥

किरीटिनं सम्परिवार्यमाणं
शिनेर्नप्ता वारणयूथपैश्च ।
¹निरीक्षमाणास्तुभृशं नृपालाम्
ते पाण्डवेया व्यथिता बभूवुः ॥ ८१ ॥

ततस्तु दृष्ट्वाऽर्जुनवासुदेवौ
पदातिनागाश्वरथैस्समन्तात् ।
अभिद्रुतौ शस्त्रभृतां वरिष्ठौ
शिनिप्रवीरोऽभिससार तूर्णम् ॥ ८२ ॥

ततो ह्यनीकानि महाधनुष्मान्
शिनिप्रवीरस्सहसाऽभिपत्य ।
चकार साहाय्यमथार्जुनस्य
विष्णुर्यथा धृत्वनिपूदनस्य ॥ ८३ ॥

विकीर्णनागाश्वरथध्वजौघं
भीष्मेण वित्रासितसर्वयोधम् ।
युधिष्ठिरानीकमभिद्रवन्तं
प्रोवाच संदृश्य शिनिप्रवीरः ॥ ८४ ॥

1. ख-घ-ङ-म-इदमर्थं नास्ति

सात्यकिः—

क क्षत्रिया यास्यथ नैष धर्मस्
सतां पुरस्तात् कथितः पुराणः ।
मा स्म प्रतिज्ञां त्यजत प्रवीरास्
स्वं वीरधर्मं परिपालयध्वम् ॥

८५॥

सञ्जयः—

तान् वासवानन्तरजो निशाम्य
नरेन्द्रमुख्यान् द्रवतस्समन्तात् ।

पार्थस्य दृष्ट्वा मृदुयुद्धतां च
भीष्मं च सङ्घे समुदीयमार्गम् ॥

८६॥

अमृष्यमाणस्स ततो महात्मा
यशस्विनं सर्वदशार्हभर्ता ।
उवाच शैनेयमभिप्रशंसन्

दृष्ट्वा कुरूनापततस्समग्रान् ॥

८७॥

श्रीभगवान्—

ये यान्ति यान्त्वेव शिनिप्रवीर
येऽवस्थितास्सात्वत तेऽपि यान्तु ।

भीष्मं रथात् पश्य निपात्यमानं
द्रोणं च सङ्घे सगणं मयाऽद्य ॥

८८॥

¹न सारथेस्सात्वत कौरवाणां
क्रुद्धस्य मुच्येत रणेऽद्य कश्चित् ॥

तत्कृष्णकोपौदयसूर्यवर्चः

क्षुरान्ततीक्ष्णाग्रसुजातपत्रम् ।

तस्यैव देहोरुसरःप्ररूढं

रराज नारायणबाहुनालम् ॥

९४॥

ततस्सुनाभं वसुदेवसूनुस्

सूर्यप्रभं वज्रसमप्रभावम् ।

क्षुरान्तमुद्यम्य भुजेन चक्रं

रथादवप्लुत्य विसृज्य वाहान् ॥

९५॥

स कम्पयन् गां चरणैर्महात्मा

वेगेन कृष्णः प्रससार भीष्मम् ।

मदान्धमाजौ समुदीर्णदर्पं

सिंहो जिघांसन्निव वारणेन्द्रम् ॥

९६॥

सोऽभिद्रवन् भीष्ममनीकमध्ये

क्रुद्धो महेन्द्रावरजः प्रमार्थी ।

व्यालम्बिपीताम्बरधृक् चकाशे

घनो यथा सूर्यमरीचिनद्धः ॥

९७॥

सुदर्शनं चास्य रराज शौरेः

¹करस्थितं तच्च सुनालयुक्तम् ।

1. घ-ङ-म-तच्चक्रपद्मं सुभुजोरुनालम्
यथाऽऽदिपद्मं तरुणार्कवर्णम्।

यथा हि पद्मं तरुणं सुवर्णं
रराज नारायणनाभिजातम् ॥ ९८ ॥

¹तच्चक्रपद्मं शुभकोटिपत्रं
गोविन्दकान्तिव्रजसूर्यबुद्धम् ।
तस्यैव देहोरुसरःप्ररूढं
रराज नारायणनाभिजातम् ॥ ९९ ॥

तमात्तचक्रं प्रणदन्तमुच्चैः
क्रुद्धं महेन्द्रावरजं समीक्ष्य ।
सर्वाणि भूतानि भृशं विनेदुः
क्षयं कुरूणामिति चिन्तयित्वा ॥ १०० ॥

स वासुदेवः प्रगृहीतचक्रम्
संवर्तयिष्यन्निव सर्वलोकम् ।
अभ्युत्पतँल्लोकगुरुर्वभासे
भूतानि धक्ष्यन्निव धूमकेतुः ॥ १०१ ॥

तमापतन्तं प्रगृहीतचक्रं
समीक्ष्य देवं द्विपदां वरिष्ठम् ।
असम्भ्रमं कार्मुकबाणपाणिर्
रथे स्थितश्शान्तनवोऽभ्युवाच ॥ १०२ ॥

2. च-ह-म-तत्कृष्णकोपोदितसूर्यबुद्धं
क्षुरान्ततीक्ष्णाग्रसुजातपत्नम् ।

भीष्मः—

एह्येहि फुल्लाम्बुजपत्ननेत्र

नमोऽस्तु ते देववराप्रमेय ।

प्रसह्य मां पातय लोकनाथ

रथोत्तमाद्भूतशरण्य सङ्घे ॥

१०३॥

त्वया हतस्यापि ममाऽद्य कृष्ण

श्रेयः परस्मिन्निह चैव लोके ।

सम्भावितोऽस्म्यन्धकवृष्णिनाथ

लोकैस्त्रिभिर्वीर तवाभियानात् ॥

१०४॥

सञ्जयः—

रथादवप्लुत्य ततस्त्वरावान्

पार्थोऽप्यनुद्रुत्य यदुप्रवीरम् ।

जग्राह पीनोत्तमलम्बबाहुं

वाह्वोर्हरिं व्यायतपीनबाहुः ॥

१०५॥

निगृह्यमाणश्च तमादिदेवो

भृशं सरोषः किल नाम योगी ।

आदाय वेगेन जगाम जिष्णुं

विष्णुर्महावात इवैकवृक्षम् ॥

१०६॥

पार्थस्तु विष्टभ्य बलेन पादौ

भीष्मान्तिकं तूर्णमभिद्रवन्तम् ।

बलान्निजग्राह हरिं किरीटी
पदे च राजन् दशमे कथञ्चित् ॥ १०७॥

अवस्थितं तु प्रणिपत्य कृष्णं
प्रीतोऽर्जुनः काञ्चनचित्रमौलिः ।
उवाच कोपं प्रतिसंहरेति
गतिर्भवान् केशव पाण्डवानाम् ॥ १०८॥

न हास्यते कर्म यथाप्रतिज्ञं
पुत्रैश्शपे केशव सोदरैश्च ।
अन्तं करिष्यामि यथा कुरूणां
त्वयाऽहमिन्द्रानुज सम्प्रयुक्तः ॥ १०९॥

ततः प्रतिज्ञां समयं च तस्य
जनार्दनः प्रीतमना निशम्य ।
स्थितः प्रिये कौरवसत्तमस्य
रथं सचक्रः पुनरारूरोह ॥ ११०॥

¹ततः प्रतिज्ञां समवाप्य भीष्मः
कृताञ्जलिस्तुत्यमथाकरोद्वै ।
त्रैविक्रमे यस्य वपुर्वभासे
तथैव दृष्ट्वा तु समुज्ज्वलन्तम् ॥ १११॥

1. अ-क-अर्धलयं नास्ति

पुनस्त्वरन् वै वरदो जिघांसुः

प्रगृह्य शङ्खं द्विषतां निहन्ता ।

विनादयामास दिशो नभश्च

स पाञ्चजन्यस्य रवेण शौरिः ॥ ११२॥

व्याविद्धनिष्काङ्गदकुण्डलं तं

रजोविकीर्णाञ्चितपद्मनेत्रम् ।

विशुद्धदंष्ट्रं प्रगृहीतशङ्खं

विचुक्रुशुः प्रेक्ष्य कुरुप्रवीराः ॥ ११३॥

मृदङ्गभेरीपटहप्रणादा

नेमिस्वना दुन्दुभिनिस्वनाश्च ।

ससिंहनादाश्च बभूवुरुर्व्या

सर्वेष्वनीकेषु कुरुत्तमानाम् ॥ ११४॥

गाण्डीवघोषस्तनयित्नुकल्पो

जगाम पार्थस्य नभो दिशश्च ।

जग्मुश्च बाणा विमलाः प्रसन्नास्

सर्वा दिशः पाण्डवचापमुक्ताः ॥ ११५॥

तं कौरवाणामधिपो जवेन

भीष्मेण भूरिश्रवसा च सार्धम् ।

अभ्युद्ययानुद्यतबाणपाणिः

कक्षं दिग्क्षन्निव धूमकेतुः ॥ ११६॥

अथार्जुनाय प्रजहार भल्लान्

भूरिश्रवास्सप्त सुवर्णपुङ्गवान् ।

¹दुर्योधनस्तोमरमुग्रधन्वा

शल्यो गदां शान्तनवश्च शक्तिम् ॥ ११७॥

स सप्तभिस्सप्त शरप्रवेकान्

संवार्यं भूरिश्रवसा प्रसृष्टान् ।

शितेन दुर्योधनबाहुमुक्तं

क्षुरेण तत्तोमरमुन्ममाथ ॥ ११८॥

ततश्शुभामापततीं स शक्तिं

विद्युत्प्रभां शान्तनवेन मुक्ताम् ।

गदां च मद्राधिपवेगमुक्तां

द्वाभ्यां शराभ्यां निचकर्त वीरः ॥ ११९॥

ततो भुजाभ्यां बलवद्विकृष्य

चित्रं धनुर्गाण्डिवमप्रमेयम् ।

माहेन्द्रमखं विधिवत् सुघोरं

प्रादुश्चकाराद्भुतमन्तरिक्षे ॥ १२०॥

1. अ-क-ग—भूरिश्रवाश्चातियशा महात्मा

स सिंहनादं च चकार भूयः ।

[अधिकः पाठः]

तेनोत्तमास्त्रेण ततो महात्मा

सर्वाण्यनीकानि महाधनुष्मान् ।

शरौघजालैर्विमलाग्निवर्णैर्

निवारयामास किरीटमाली ॥

१२१॥

भीष्मं शरैस्तम्परिवार्य सङ्घथे

चिच्छेद भूरिश्रवसश्च चापम् ।

शल्यञ्च विद्ध्वा नवभिः पृषत्कैर्

दुर्योधनं वक्षसि निर्विभेद ॥

१२२॥

शिलीमुखाः पार्थधनुःप्रमुक्ता

रथान् ध्वजान् बाणधनूंषि बाहून् ।

निकृत्य देहान् विविशुः परेषां

नरेन्द्रनागेन्द्रतुरङ्गमाणाम् ॥

१२३॥

ततो दिशश्चाऽनुदिशश्च पार्थश्

शरैस्सुधारैर्निशितैर्वितत्य ।

गाण्डीवशब्देन मनांसि तेषां

किरीटमाली व्यथया चकार ॥

१२४॥

तस्मिंस्तथा घोरतमे प्रवृत्ते

शङ्खस्वना दुन्दुभिनिस्वनाश्च ।

ससिंहनादाश्च बभूवुरुर्व्या सर्वेष्वनीकेषु तथा कुरूणाम् ॥	१२५॥
अन्तर्हिता गाण्डिवनिस्खनेन बभूवुरुग्राश्च रणप्रणादाः ॥	१२६
गाण्डीवशब्दं तमथो विदित्वा विराटराजप्रमुखा नरेन्द्राः । पाञ्चालराजो द्रुपदश्च वीरस् तं देशमाजग्मुरदीनसन्त्वाः ॥	१२७
सर्वाणि सैन्यानि च तावकानि यतो यतो गाण्डिवजः प्रणादः । ततस्ततस्सन्नतिमेव चक्रुः पुनः पुनर्धातैराष्ट्रास्समग्राः ॥	१२८
न तं प्रतीतोऽभिससार कश्चित् तस्मिन् सुघोरे नृप सम्प्रहारे ॥	१२८॥
हताः प्रवीरास्सरथास्ससूता हयाश्वनागाश्च निघाततप्ताः ॥ महापताकाश्शुभरुक्मकक्ष्याः परीतसन्त्वास्सहसा निपेतुः ॥	१२९॥

किरीटिनां भिन्नतनुत्रकायाः

हृढं हृताः पत्रिभिरुग्रवेगैः ।

पार्थेन भल्लैर्विमलैश्शिताभैः

निकृत्तयन्त्रा निहतेन्द्रजालाः ॥ १३० ॥

ध्वजा महान्तो ध्वजिनीपतीनाम्

पदातिसङ्घाश्च रथाश्च सङ्घे ।

हयाश्च नागाश्च धनञ्जयेन

बाणाहताः पेतुरदीनसत्त्वाः ॥ १३१ ॥

ऐन्द्रेण तेनास्त्रवरेण राजन्

प्रकीर्णविच्छिन्नशिरोरुकायाः ॥ १३२

ततश्शरौघैर्निशितैः किरीटी

प्रवर्तयामास नदीं सुघोराम् ।

नृनागवाजिक्षतलोहितोदां

¹नरान्त्रमज्जा स्थितकमांसफेनाम् ॥ १३३

प्रभूतरक्षोगणभूतजुष्टां

शिरःकपालाकुलशङ्खजुष्टाम् ।

गजाश्ववालाकुलकेशशाद्वलां

प्रपातिताश्वैभशरीरकच्छपाम् ॥ १३४

1. अ-क—नरान्त्वसर्जा बहुर्मांसपङ्कम्

नराश्वशीर्षादिसहस्रमण्डुकां
 गजाश्वशीर्षाकुलचारुमत्स्याम् ।
 पादोरुचार्वश्चितसर्पजुष्टां
 सङ्गिलिकाचामरचारुफेनिलाम् ॥ १३५

प्रकीर्णनानाकवचाख्यकर्कटां
 शरीरसङ्घाटसहस्रवाहिनीम् ।
 नरास्थिनागाश्वनिकृत्तशर्करां
 विनाशिनीं भीरुभयावहां सदा ॥ १३६

श्वकङ्कसालावृकगृध्रसङ्कुलां
 तरक्षुभिर्भूतगणैः प्रजुष्टाम् ।
 क्रूरां महावैतरणीप्रकाशां
 व्यपेतकूलां ददृशुर्मनुष्याः ॥ १३७

प्रवर्तितां चार्जुनबाणसङ्घैर्
 मेदोवसासृक्प्रवहां सुभीमाम् ।
 ते चेदिपाञ्चालकरुशमात्स्याः
 पार्थाश्च सर्वे सहिताः प्रतेरुः ॥ १३८

हतप्रवीराणि बलानि दृष्ट्वा
 किरीटिना शत्रुभयावहेन ।

वित्तस्यमाना ध्वजिनी परेषां

¹आसीन्मृगी सिंहभयातुरेव ॥

१३९

हतद्रुतां तव पुत्रसेनां

दृष्ट्वा तदा भारतवृष्णिसिंहौ ।

विनेदतुस्तावतिहृष्यमाणौ

गाण्डीवधन्वा च जनार्दनश्च ॥

१४०

ततो रविं संहृतरश्मिजालं

दृष्ट्वा भृशं शस्त्रपरिक्षताङ्गाः ।

तमैन्द्रमखं विततं सुघोरम्

असह्यमुद्वीक्ष्य युगान्तकल्पम् ॥

१४१

अथापहारं कुरवस्सभीष्मास्

सद्रोणदुर्योधनबाह्लिकाश्च ।

चक्रुर्निशां सन्धिगतां समीक्ष्य

विभावसोर्लोहितरागयुक्ताम् ॥

१४२

अवाप्य कीर्तिं च यशश्च लोके

विमृद्य शत्रूंश्च धनञ्जयोऽपि ।

ययौ नरेन्द्रैस्सह सोदरैश्च

समाप्तकर्मा शिविरं निशायाम् ॥

१४३

1. ख-ग-घ-ङ-म—यथा महेन्द्रेण हि मार्गसङ्घान्

ततः प्रजज्ञे तुमुलः कुरूपां
निशामुखे घोरतरः प्रणादः ॥ १४३ ॥

कौरवसैनिकाः—

रणे रथानामयुतं निहत्य
¹तथा गजानामयुतानि सप्त ।
प्राच्याश्च सौवीरगणाश्च सर्वे
निपातिताः क्षुद्रकमालवाश्च ॥ १४४ ॥

महत् कृतं कर्म धनञ्जयेन
कर्तुं यथा नार्हति कश्चिदन्यः ।
श्रुतायुरम्बष्ठपतिश्च राजा
तथा च दुर्मर्षणचित्रसेनौ ॥ १४५ ॥

द्रोणः कृपस्सैन्धवबाह्लिकौ च
भूरिश्रवाश्शल्यशलौ च राजन् ।
स्वबाहुवीर्येण जितास्सभीष्माः
किरीटिना लोकमहारथेन ॥ १४६ ॥

सञ्जयः—

इति ब्रुवन्तश्शिविराणि जग्मुस्
सर्वे गणा भारत ये त्वदीयाः ॥ १४७ ॥

1. ख-ग-घ-म—हत्वा गजानां च शतानि सप्त

उल्कासहस्रैश्च सुसम्प्रदीप्तैर्

विभ्राजमानैश्च तथा प्रदीपैः ।

किरीटिविवासितसर्वयोधा

जग्मुर्निवेशं ध्वजिनी कुरूणाम् ॥

१४८

इति श्रीमहाभारते शतसहस्रिकायां संहितायां वैयासिक्यां


भीष्मपर्वणि चतुःपञ्चाशोऽध्यायः ॥ ५४ ॥

॥ ६४ ॥ भीष्मवधपर्वणि चतुर्दशोऽध्यायः ॥ १४ ॥

[तृतीयापहारस्समाप्तः]

[अस्मिन्नध्याये १४८ श्लोकाः]

॥ पञ्चपञ्चाशोऽध्यायः ॥



भीष्मार्जुनयुद्धवर्णनम् ॥

सञ्जयः—

व्युष्टां निशां भारत भारतानाम्

अनीकिनीनां प्रमुखे महात्मा ।

ययौ सपत्नान् प्रति जातकोपो

वृत्ससमग्रेण बलेन भीष्मः ॥

१

तं द्रोणदुर्योधनबाह्लिकाश्च

तथैव दुर्मर्षणचित्रसेनौ ।

जयद्रथश्चातिबलो बलौघैर्

नृपास्तथाऽन्येऽभिययुस्समस्ताः ॥

२

स तैर्महद्भिश्च महारथैश्च तेजस्विभिर्वीर्यवद्भिश्च राजन् । रराज राजा तु स राजमध्ये मध्ये सुराणामिव देवराजः ॥	३
तस्मिन्ननीकप्रमुखे विषक्ता दोधूयमाना वितताः पताकाः । सुरक्तपीतासितपाण्डुराभा महागजस्कन्धगता विरेजुः ॥	४
सा वाहिनी शान्तनवेन गुप्ता महारथैर्वारणवाजिभिश्च । बभौ सविद्युत्स्तनयित्नुघोषा जलागमे द्यौरिव जातमेघा ॥	५
ततो रणायामिमुखी प्रयाता प्रत्यर्जुनं शान्तनवाभिगुप्ता । ससार सेना सहसा कुरूणां वेगो यथा भीम इवापगायाः ॥	६
१तं व्यूढनानाद्विपगूढसारं वराश्वपादातरथौघयुक्तम् ।	

1. अ-क—ततः परं व्यूढमचिन्त्यरूपं
निवेशयामास महाधनुष्मान् ।

व्यूहं महामेघनिभं महात्मा ददर्श दूरान् कपिराजकेतुः ॥	७
स निर्ययौ केतुमता रथेन नरर्षभश्चेतहयेन काले । ^१ जये धृतशशत्रुवरूथिनीनां यथा सुरेन्द्रोऽसुरवाहिनीनाम् ॥	८
नारायणेनेन्द्र इवाभिगुप्तश्च शशीव सूर्येण समेयिवान यथा । तथा महात्मा सह केशवेन वरूथिनीनां प्रमुखे रराज ॥	९
सोपस्करं सोत्तरबन्धुरेषं यत्तं यदूनामृषभेण सङ्गये । कपिध्वजं प्रेक्ष्य रथं विषेदुस् सहैव पुत्रैस्तव कौरवेयाः ॥	१०
प्रकल्पितं गुप्तमुदायुधेन किरीटिना श्वेतहयेन तेन । ^२ महानुभावेन महारथेन कृतं तदा व्यूहमचिन्त्यरूपम् ॥	११

१. अ-क—महारथानां प्रवरो महात्मा
वधोद्यतशशत्रुवरूथिनीनां ।
२. ख-ग-घ-ङ-म—नास्तीदमर्धम्

[पाठान्तरम्]

ततस्तु राजन् ददृशुस्त्वदीयाश् चतुश्चतुर्व्यालसहस्रकीर्णम् ॥	११॥
यथैव पूर्वोऽहनि धर्मराज्ञा व्यूहः कृतः कौरवसत्तमेन । यथा न भूतो भुवि मानुषेषु न दृष्टपूर्वो न च संश्रुतो नः ॥	१२॥
ततो महावेगसमाहतानि भेरीसहस्राणि विनेदुराज्ञौ । शङ्खस्वनास्तर्यरवाः प्रणेदुस् सर्वेष्वनीकेषु ससिंहनादाः ॥	१३॥
ततस्सवाणानि महान्ति तानि विष्फार्यमाणानि धनूंषि वीरैः । क्षणेन भेरीपणवप्रणादान् अन्तर्दधुश्शङ्खमहास्वनांश्च ॥	१४॥
तच्छङ्खशब्दाहतमन्तरिक्षम् उद्धूतभौमद्रुतरेणुजालम् ॥ महानुभावाश्च ततः प्रकाशम् आलोक्य वीरास्सहसाऽभिपेतुः ॥	१५॥
रथी रथेनाभिहतस्ससूतः पपात साश्वस्सरथस्सकेतुः ।	

गजो गजेनाभिहतः पपात

पदातिना चाभिहतः पदातिः ॥

१६॥

^१आवर्तमानान्यभिवर्तमानैर्

^२घोराण्यनीकानि सुदर्शनानि ।

प्रासैश्च खड्गैश्च समाहतानि

सदश्ववृन्दानि सदश्ववृन्दैः ॥

१७॥

^३सुवर्णतारागणभूषितानि

सूर्यप्रभाभानि शरावराणि ।

विदार्यमाणानि परश्वथैश्च

प्रासैश्च खड्गैश्च निपेतुरुर्व्याम् ॥

१८॥

1. अ-क-ग—तुरङ्गमश्चापि तुरङ्गमेण

हतः पपाताथ नदन् पृथिव्याम् ।

[अधिकः पाठः]

2. अ-क-ग—सैन्यानि सैन्यैर्निहतानि सङ्घ्रये ।

[अधिकः पाठः]

3. अ-क-ग—हतानि सर्वाणि पदातिसङ्घैः

पदातिसङ्घा निहतास्समन्तात् ।

सुवर्णमाणिक्यविभूषितानि

सूर्यप्रभाजालसमद्युतीनि ॥

सबाणजालानि तथाऽयुधानि

विदार्यमाणानि परश्वथैश्च ।

निपेतुरुर्व्यां सहसा हतानि

गदासिशक्त्यष्टिपरश्वथानि ॥

बाणैश्शिताग्नैर्निहतास्सुपर्वभिः

सहाश्वसूता रथिनः प्रपेतुः ॥

[अधिकः पाठः पाठभेदश्च]

गजैर्विषाणापरगात्ररुग्णाः

केचित् ससूता रथिनः प्रपेतुः ।

गजर्षभाश्चापि गजर्षभेण

निपातिता बाणहताः पृथिव्याम् ॥ १९॥

गजौघवेगोद्धतसादितानां

श्रुत्वा निपेतुस्सहसा मनुष्याः ॥

आर्तस्वरं सादिपदातियूनां

विषाणगात्रापरतापितानाम् । २०॥

सम्भ्रान्तनागाश्वरथे मुहूर्ते

महाक्षये सादिपदातियूनाम् ।

महारथैस्सम्परिवार्यमाणं

संदृश्य दूरात् कपिराजकेतुम् ॥ २१॥

¹तं पञ्चतालोच्छ्रिततालकेतुस्

सदश्ववेगाद्भुतवेगपातः ।

महास्त्रबाणाशनिदीप्तिमन्तं

किरीटिनं शान्तनवोऽभ्यधावत् ॥ २२॥

1. अ-क—पदातिनागाश्वरथौघसङ्कुलं हत्वा महत्सैन्यमनेकथाऽर्जुनः ।

चचार मार्गान् बहुधा प्रदर्शयन् नैपुण्यमार्गं स रणे समस्थितः॥

तं तत्र तालोच्छ्रितकेतुवर्यः सदश्ववेगोत्थितरेणुरूपितः ।

रथेन बाणासनशस्त्रपाणिः समाससादार्युनमेकवीरम् ॥

[अधिकः पाठः पाठभेदश्च]

तं कार्तवीर्यप्रतिमानकल्पम्
 इन्द्रोपमं द्रोणमुखा भिसञ्जुः ॥
 कृपस्तदा शल्यविविशती च
 दुर्योधनस्सोमदत्तश्च राजन् ॥

२३॥

ततो रथानीकमुखानुपेत्य
 सर्वास्त्रवित् काञ्चनचित्तवर्मा ।
 जवेन शूरोऽभिसस्मार सर्वास्
 तानर्जुनस्यात्मभवोऽभिमन्युः ॥

२४॥

तेषां महास्त्राणि महारथानाम्
^१स भीमकर्मा विनिहत्य कार्ष्णिः ।
 बभौ तदा मन्त्रहुतश्शिखीव
 सदोगतस्सन् भगवानिवाग्निः ॥

२५॥

ततस्स तूर्णं रुधिरोदफेनां
 कृत्वा नदीं वैशसने कुरुणाम् ।
 जगाम सौभद्रमतीत्य भीष्मो
 महारथं पार्थमदीनसत्त्वम् ॥

२६॥

1. क—अशक्यकर्मा विनिहत्य ख-ग— स उग्रकर्मा वि
 अ—अशक्यकर्माणि

¹ततः प्रहस्याद्भुतविक्रमेण
गाण्डीवमुक्तेन शिलाशितेन ॥
विपाठजालेन महास्रजालं
निशातयामास किरीटमाली ॥ २७ ॥

तमुत्तमं सर्वधनुर्धराणाम्
असक्तकर्मा कपिराजकेतुः ।
भीष्मं महात्माऽभिववर्ष तूर्णं
शरौघजालैर्विमलैश्च भल्लैः ॥ २८ ॥

²एवंविधं कार्मुकभीमनादम्
अदीनवत् सत्पुरुषोत्तमाभ्याम् ।
ददर्श लोकः कुरुसृञ्जयाश्च
तद् द्वैरथं भीष्मधनञ्जयाभ्याम् ॥ २९ ॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि पञ्चपञ्चाशोऽध्यायः ॥ ५५ ॥
॥ ६४ ॥ भीष्मवधपर्वणि पञ्चदशोऽध्यायः ॥ १५ ॥
[अस्मिन्नध्याये २९॥ श्लोकाः]

- 1 अ-क-ग—रणाय चोद्युक्तमनन्तवीर्यं बालं हि मत्वाऽऽर्जुनिमप्रमेयम् ।
तथा समीपे स्थितमर्जुनं तं दृष्ट्वा कुरुर्णां प्रवरस्स भीष्मः ।
महारथं पार्थमुपेत्य शीघ्रं स योधयामास रणे महात्मा ।
[अधिकः पाठः]
2. अ-क-ग—एवं विधं युद्धमभूत्पूर्वं कृतं तु ताभ्यां भुवि विश्रुताभ्याम् ।
भीमार्जुनाभ्यां पुरुषोत्तमाभ्यां सर्वे नृपाः पाण्डवकौरवैयाः ॥
गन्धर्वयक्षप्रवरास्सविस्मयास् ससर्वलोका ददृशुस्समन्तात् ।
[पाठान्तरम्]

॥ षट्पञ्चाशोऽध्यायः ॥

दृष्ट्युन्नेन शलपुत्रवधः ॥

सञ्जयः—

द्रौणिर्भूरिश्रवाश्शल्यश् चित्रसेनश्च मारिष ।	
पुत्रस्सांयमनेश्चैव सौभद्रं समयोधयन् ॥	१
संसक्तमतितेजोभिस् तमेकं ददृशुर्जनाः ।	
पञ्चभिर्मनुजव्याघ्रैर् गजैस्सिंहशिशुं यथा ॥	२
नातिलक्ष्यतया कश्चिन्न शौर्ये न पराक्रमे ।	
बभूव सदृशः काष्णोर् नास्त्रे नापि च लाघवे ॥	३
तथा तमात्मजं युद्धे विक्रमन्तमरिन्दमम् ।	
दृष्ट्वा पार्थस्सुसम्पन्नं सिंहनादं ननाद ह ॥	४
^१ पीडयानं च तत् सैन्यं पौत्रं तव विशां पते ।	
ददर्श राजन् पाञ्चाल्यस् सेनापतिररिन्दमः ॥	५
स च तां धार्तराष्ट्राणां ध्वजिनीं परवीरहा ।	
अत्यरोचत सौभद्रस् तेजसा च बलेन च ॥	६
तस्य लाघवमार्गस्थम् आदित्यसदृशप्रभम् ।	
व्यदृश्यत महत्त्वापं समरे युध्यतः परैः ॥	७

१. अ-क—अर्धतयं नास्ति

द्रौणिमेकेषुणा विद्ध्वा शल्यं विव्याध पञ्चभिः । ध्वजं सांयमनेश्रैव सोऽष्टाभिश्चिच्छिदे ततः ॥	८
^१ रुक्मदण्डां महाशक्तिं प्रेषितां सौमदत्तिना । शितेनोरगसङ्काशां पत्रिणाऽभिजघान ताम् ॥	९
शल्यस्य तु महावेगान् अस्यतस्समरे शरान् । ^२ धनुश्चिच्छेद भङ्गेन तीव्रवेगेन फाल्गुनिः ॥	१०
जघानार्जुनदायादश् चतुर्भिश्चतुरो हयान् ॥	१० ॥
^३ भूरिश्रवाश्च शल्यश्च द्रौणिस्सांयमनिदशलः । नात्यवर्तन्त संरब्धाः कार्णोर्बाहुबलोदयात् ॥	११ ॥
ततस्त्रिगर्ता राजेन्द्र सहितास्तत्र केकयैः । पञ्चविंशत्सहस्राणि पुत्रेण तव चोदिताः ॥	१२ ॥
^४ धनुर्वेदविदां श्रेष्ठा ह्यजेया अरिभिर्युधि । सहपुत्रं जिघांसन्तः परिवव्रुः किरीटिनम् ॥	१३ ॥
तौ तु तत्र पितापुत्रौ परिक्षिप्तौ महारथौ । ददर्श राजन् पाञ्चाल्यस् सेनापतिरमित्त्वजित् ॥	१४ ॥

1. अ-क-ग—अष्टाविंशद्विरहनच्छलं चैव मह्येषुभिः ।
सौमदत्तिस्तु सङ्क्रुद्धश् शक्तिं कालायसीमथ ।
प्रेषयामास समरे फल्गुनस्य सुताय वै ॥ [अधिकः पाठः]
2. अ-क-ग—नास्तीदमर्धम्
3. अ-क-ग—भूरिश्रवसमेवाथ जघानोरसि सायकैः । [अधिकः पाठः]
4. अ-क-ग—सौमदत्तिदशलश्चैव पञ्चैते तु महारथाः । [अधिकः पाठः]

पारावताश्वं स रथम् आस्थाय परवीरहा ।	
धनुर्विष्णार्यं सङ्कृद्धश् चोदयित्वा च वाहिनीम् ॥	१५॥
ययौ स मद्रकानीकं कैकयांश्च परंतप ॥	१६
तेन कीर्तिमता गुप्तम् अनीकं दृढधन्वना ।	
संरढधरथनागाश्वं योत्स्यमानमशोभत ॥	१७
1-2 सोऽर्जुनप्रमुखे यात्वा पाञ्चाल्यः कुरुनन्दन ।	
त्रिभिश्शारद्वतं बाणैर् भुजदेशे समर्पयत् ॥	१८
ततस्स मद्रराजानं विव्याध दशभिश्शरैः ।	
3 दृष्ट एकं जघानाश्वं भलेन कृतवर्मणः ॥	१९
दमनं चापि दायादं पौरवस्य महात्मनः ।	
जघान विमलाग्नेण नाराचेन परंतपः ॥	२०
ततस्सांयमनेः पुत्रः पाञ्चाल्यं युद्धदुर्मदम् ।	
4 अविध्यत् त्रिंशता बाणैर् दशभिश्चास्य सारथिम् ॥	२१

1. अ-क—नास्तीदमर्धम्

2. अ-क-ग—सर्वे महारथाश्चूरा अयुध्यन्त महारणे ।

पार्षतेन महाराज शलशल्यकृपादयः ।

प्रमुखे चार्जुनस्यैव स्थित्वा च युधि पार्षतः ॥

[अधिकः पाठः]

3. अ-क—नास्तीदमर्धम्

4. अ-क—स्वरथान्तूर्णामभ्यागाद् रथस्थं पुरुषर्षभम् ।

भलेन कृतवर्माणं शलमेकेषुणाऽहनत् ॥

[अधिकः पाठः]

सोऽतिविद्धो महेष्वासस् सृक्किणी परिसंलिहन् ।	
भङ्गेन शृशतीक्ष्णेन निचकर्तास्य कार्मुकम् ॥	२२
अथैनं पञ्चविंशत्या क्षिप्रमेव समपर्यत् ।	
अथाश्रांश्रावधीद्राजन् ^१ रथरक्षौ च सारथिम् ॥	२३
स हताश्वे रथे तिष्ठन् ददर्श भरतर्षभ ।	
पुत्रः सांयमनेः पुत्रं पाञ्चाल्यं च यशस्विनम् ॥	२४
स प्रगृह्य महाघोरं निखिंशं वरमायुधम् ।	
पदातिस्तूर्णमभ्यागाद् रथस्थं पुरुषर्षभम् ॥	२५
तं महौघमिवायान्तं खे पतन्तमिवोरगम् ।	
भ्रान्तावरणनिखिंशं कालसृष्टमिवान्तकम् ॥	२६
दीप्यमानं यथा वह्निं मत्तवारणवारणम् ।	
पश्यतां पाण्डुपुत्राणां प्रवेगस्समपद्यत ॥	२७
तस्य पाञ्चालपुत्रस्तु प्रतीपमभिधावतः ।	
पीतनिखिंशहस्तस्य शरावरणधारिणः ॥	२८
वाणवेगमतीतस्य रथाभ्याशमुपेयुषः ।	
त्वरन् सेनापतिः क्रुद्धो विभेद गदया शिरः ॥	२९
^२ निखिंशस्तस्य राजेन्द्र सम्प्रभग्रशरावरः ।	
हतस्य पततो हस्ताद् वेगेन न्यपतद्भुवि ॥	३०

1. व-ङ्ग-म—नदन् पृष्ठे च सारथिम् 2. अ-क—नास्तीदमर्षम्

तं निहत्य गदाग्रेण लेभे परमकं यशः ।	
पुत्रः पाञ्चालराजस्य इन्द्रो बलमिवेश्वरः ॥	३१
तस्मिन् हते महेष्वासे शल्यपुत्रे महारथे ।	
हाहाकारो महानासीत् तव सैन्यस्य मारिष ॥	३२
ततस्सांयमनिः क्रुद्धो दृष्ट्वा निहतमात्मजम् ।	
अभिदुद्राव वेगेन पाञ्चाल्यं युद्धदुर्मदम् ॥	३३
तौ तत्र समरे वीरौ समेतौ रथिनां वरौ ।	
दृष्ट्युस्सर्वराजानः कुरवः पाण्डवास्तथा ॥	३४
ततस्सांयमनिः क्रुद्धः पार्श्वतं परवीरहा ।	
आजघान त्रिभिर्बाणैस् तोत्रैरिव महाद्विपम् ॥	३५
तथैव पार्श्वतो वीरश् शल्यं समितिशोभनम् ।	
^१ आजघान शरैः क्रुद्धस् ततो युद्धमवर्तत ॥	३६

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि षट्पञ्चाशोऽध्यायः ॥ ५६ ॥

॥ ६४ ॥ भीष्मवधपर्वणि षोडशोऽध्यायः ॥ १६ ॥


[अस्मिन्नध्याये ३६ श्लोकाः]

1. अ-क-ग—निजघान महाबाणैस् तीक्ष्णाग्रैरप्यजिह्वगैः ।

ततः क्रुद्धावयुभ्येतां परस्परजयैषिणौ ।

युभ्यतोरुभयोश्चापि समं युद्धमवर्तत । [अधिकः पाठः]

॥ सप्तपञ्चाशोऽध्यायः ॥



भीमसेनादियुद्धवर्णनम् ॥

धृतराष्ट्रः—

- दैवमेव परं मन्ये पौरुषादपि सञ्जय ।
 यत् सैन्यं मम पुत्रस्य पाण्डुपुत्रेण वध्यते ॥ १
- नित्यं हि मामकांस्तात हतानेव स्म शंससि ।
 उदग्रांश्च प्रहृष्टांश्च नित्यं शंससि पाण्डवान् ॥ २
- विभग्नांश्च प्रनष्टांश्च नित्यं शंससि मामकान् ।
 हीनान् पुरुषकारेण निरुत्साहांश्च सञ्जय ॥ ३
- युध्यमानान् यथाशक्ति घटमानान् जयं प्रति ।
 मामकांश्च रणे तात निहतानेव शंससि ॥ ४
- पाण्डवा विजयन्त्येव हीयन्ते चैव मामकाः ॥ ४॥
- सोऽहं तीव्राणि दुःखानि दुर्योधनकृतानि च ।
 समश्रौषमहं तात दुस्सहानि बहूनि च ॥ ५॥
- उपायं तु न पश्यामि येन जेया हि पाण्डवाः ।
 मामका वा जयं युद्धे प्राप्नुयुर्येन सञ्जय ॥ ६॥

सञ्जयः—

गजबाजिमनुष्याणां तथैव रथिनां क्षयम् ।

शृणु राजन् स्थिरो भूत्वा तवैवापनयं महत् ॥	७॥
घृष्टद्युम्नस्तु शल्येन पीडितो निशितैश्शरैः ।	
पीडयामास सङ्क्रुद्धो मद्राधिपतिमायसैः ॥	८॥
तन्नाद्भुततरं चक्रे पार्षतः परवीरहा ।	
न्यवारयत यत् संख्ये शल्यं समितिशोभनम् ॥	९॥
नान्तरं ददृशे कश्चित् तयोः पुरुषसिंहयोः ।	
मुहूर्तमिव तद्युद्धं तयोस्समभवत् तदा ॥	१०॥
ततश्शल्यो महाराज घृष्टद्युम्नस्य संयुगे ।	
धनुश्चिच्छेद भलेन पीतेन निशितेन च ॥	११॥
अथैनं शरवर्षेण च्छादयामास भारत ।	
गिरिं जलागमे यद्वद् धाराभिर्जलदो यथा ॥	१२॥
अभिमन्युस्ततः क्रुद्धो घृष्टद्युम्ने निपीडिते ।	
अभिदुद्राव वेगेन मद्रराजरथं प्रति ॥	१३॥
ततो मद्राधिपरथं कार्ष्णिः प्राप्यातिकोपनः ।	
आर्तायनिममेयात्मा विव्याध निशितैश्शरैः ॥	१४॥
ततस्तु तावका राजन् परीप्सन्तोऽर्जुनिं रणे ।	
मद्रराजरथं तूर्णं परिवार्योपतस्थिरे ॥	१५॥
दुर्योधनो दुर्विषहो दुर्मुखो दुस्सहस्तथा ।	
दुर्मर्षणश्च राजेन्द्र चित्रसेनो विविंशतिः ॥	१६॥

सत्यव्रतः पुरुमित्रो विकर्णश्च महारथः ।	
एते मद्राधिपरथं पालयन्तस्स्थिता रणे ॥	१७॥
भीमसेनस्ततः क्रुद्धो घृष्टद्युम्नश्च पार्षतः ।	
द्रौपदेयाश्चाभिमन्युर् माद्रीपुत्रौ च पाण्डवौ ॥	१८॥
नानारूपाणि शस्त्राणि विसृजन्तो विशां पते ।	
अभ्यवर्तन्त संहृष्टाः परस्परवधैषिणः ॥	१९॥
ततस्समाययुर्वीरा राजन् दुर्मन्त्रिते तव ॥	२०
तस्मिन् दाशरथे युद्धे वर्तमाने भयावहे ।	
तावकानां परेषां च प्रेक्षका रथिनोऽभवन् ॥	२१
^१ अस्त्राप्यनेकरूपाणि विसृजन्तो महारथाः ।	
अन्योन्यमभिगर्जन्तस् सम्प्रहारं प्रचक्रिरे ॥	२२
ते तदा जातसंरम्भास् सर्वेऽन्योन्यं जिघांसवः ।	
महाशस्त्राणि मुञ्चन्तस् समापेतुरमर्षिणः ॥	२३
दुर्योधनस्तु सङ्क्रुद्धो घृष्टद्युम्नममर्षणम् ।	
विन्याध निशितैर्बाणैश् चतुर्भिस्समरे द्रुतम् ॥	२४
दुर्मर्षणश्च विशत्या चित्रसेनश्च सप्तभिः ।	
दुर्मुखो ^२ नवभिर्बाणैर् दुस्सहश्चापि सप्तभिः ॥	२५

१. अ-क-ग—प्रावर्तत महायुद्धं परस्परजिगीषया ।

[अधिकः पाठः]

२. ख-घ-म—दशभिः

विविंशतिस्त्रिभी राजन् विकर्णः पञ्चभिःशरैः ।	
तान् प्रत्यविध्यद्राजेन्द्र पार्षितश्शत्रुतापनः ॥	२६
एकैकं पञ्चविंशत्या दर्शयन् पाणिलाघवम् ।	
सत्यव्रतं च समरे पुरुमिहं च भारत ॥	२७
अभिमन्युरविध्यत् तान् तावकान् नृपतीन् नृप ।	
प्रत्येकं समरे वीरान् दशभिर्दशभिःशरैः ॥	२८
माद्रीपुत्रौ तु समरे मातुलं प्रीतिवर्धनौ ।	
छादयेतां शरैर्घोरैस् तदद्भुतमिवाभवत् ॥	२९
ततश्शल्यो महाराज स्वस्त्रीयौ युद्धदुर्मदौ ।	
शरैर्वहुभिरानच्छत् कृतप्रतिकृतैषिणौ ॥	३०
^१ माद्रीपुत्रौ पुनः क्रुद्धौ शल्यं विव्यधतुश्शरैः ॥	३०॥
वार्यमाणश्शरैर्घोरैर् मद्राजो न विव्यथे ॥	३१
ततो दुर्योधनं दृष्ट्वा भीमसेनो महाबलः ।	
दिदृक्षुः कलहस्यान्तं गदां जग्राह पाण्डवः ॥	३२
तमुद्यतगदं दृष्ट्वा कैलासमिव शृङ्गिणम् ।	
भीमसेनं महाबाहुं पुत्रास्ते प्राद्रवन् भयात् ॥	३३
दुर्योधनस्ततः क्रुद्धो मागधं समचोदयत् ।	
अनीकं दशसाहस्रं कुञ्जराणां तरस्विनाम् ॥	३४

मागध ^१ स्तं रथानीकैर् भीमसेनं समभ्ययात् ॥	३४॥
आपतन्तं गजानीकं दृष्ट्वा पार्थो वृकोदरः ।	
^२ गदापाणिरवारोहद् रथान् सिंह इवोन्नदन् ॥	३५॥
अश्मसारमयीं गुर्वीं प्रगृह्य महतीं गदाम् ।	
अभ्यधावद्गजानीकं व्यादितास्य इवान्तकः ॥	३६॥
स गजान् गदया निघ्नन् व्यचरन् समरे बली ।	
भीमसेनो गदापाणिर् वृत्रहा दानवेष्विव ॥	३७॥
तस्य नादेन महता मनोहृदयकम्पिना ।	
प्रावेपन्त च सम्भीता गजा भीमस्य नर्दतः ॥	३८॥
ततस्तु द्रौपदीपुत्रास् सौभद्रश्च महारथः ।	
नकुलस्सहदेवश्च धृष्टद्युम्नश्च पार्षतः ॥	३९॥
पृष्टं भीमस्य रक्षन्तश् शरवर्षेण वारणान् ।	
अभ्यधावन्त वर्षन्तो मेघा इव गिरीन् यथा ॥	४०॥
नाकुलिस्तु शतानीकश् समरे शत्रुपूगहा ।	
शरैः क्षुरप्रैर्मल्लैश्च वत्सदन्तैर्वरासिभिः ॥	४१॥
न्यहनञ्चोत्तमाङ्गानि पाण्डवो गजयोधिनाम् ॥	४२
^३ शिरोभिः प्रपतद्भिश्च बाहुभिश्च विभूषितैः ।	

1. ख-ग-घ-ङ-म—श्चाग्रणीस्तत्र 2 ङ—अर्धतयं नास्ति

3. घ—अर्धतयं नास्ति

१अश्मवृष्टिरिवाभाति पाणिभिश्च सहाङ्कुशैः ॥	४३
हतोत्तमाङ्गास्क्रन्धेषु गजानां गजयोधिनः ।	
अदृश्यन्ताचलाश्रेषु द्रुमा भग्नशिपा इव ॥	४४
मागधोऽथ महीपालो गजमैरावतोपमम् ।	
प्रेषयामास समरे सौभद्रस्य रथं प्रति ॥	४५
तमापतन्तं सम्प्रेक्ष्य मागधस्य महागजम् ।	
जघानैकेषुणा वीरस् सौभद्रः परवीरहा ॥	४६
तस्यावर्जितनागस्य कार्पिणः परपुरञ्जयः ।	
राज्ञो राजतपुङ्गेन भलेनापाहरच्छिरः ॥	४७
धृष्टद्युम्नहतानन्यान् विमुखान् समरे गजान् ।	
पततः पतितांश्चान्यान् पार्षतेन महात्मना ॥	४८
विगाह्य तं गजानीकं भीमसेनोऽपि मारिष ।	
व्यचरत् समरे मृद्रन् गजानिन्द्रो गिरीनिव ॥	४९
एकप्रहारनिहतान् भीमसेनेन दन्तिनः ।	
अपश्याम रणे तस्मिन् गिरीन् वज्रहतानिव ॥	५०
भग्नदन्तान् भग्नकरान् भग्नसक्थींश्च वारणान् ।	
भग्नपृष्ठत्रिकानन्यान् निहतान सह सादिभिः ॥	५१
द्रवतस्सीदतश्चान्यान् विमुखान् समरे गजान् ।	

१भीमसेनस्य मार्गेषु पतितान् पर्वतोपमान् ॥	५२
अपश्याम हतान राजन् गजान् निष्टनतोऽपरान् ॥	५२ ॥
वमन्तो रुधिरं चान्ये भिन्नकुम्भा महागजाः ।	
विह्वलन्तो गता भूमिं शैला इव धरातले ॥	५३ ॥
मैदोरुधिरदिग्धाङ्गो वसामेदस्समुक्षितः ।	
व्यचरन् समरे वीरो दण्डपाणिरिवान्तकः ॥	५४ ॥
गजानां रुधिराक्रान्तां गदां विभ्रदृकोदरः ।	
घोरः प्रतिभयश्चासीत् पिनाकीव पिनाकभृत् ॥	५५ ॥
निर्मथ्यमानाः क्रुद्धेन भीमसेनेन दन्तिनः ।	
सहसा प्राद्रवन् भीता मृदित्वा तव वाहिनीम् ॥	५६ ॥
तं हि वीरा महेष्वासास् सौभद्रप्रमुखा नृपाः ।	
पर्यरक्षन्त सङ्क्रुद्धा वज्रायुधमिवामराः ॥	५७ ॥
शोणिताक्तां गदां विभ्रद् उक्षितो गजशोणितैः ।	
कृतान्त इव रौद्रात्मा भीमसेनो व्यदृश्यत ॥	५८ ॥
व्यायच्छमानं गदया दिक्षु सर्वासु भारत ।	
अपश्याम रणे भीमं नृत्यन्तमिव शङ्करम् ॥	५९ ॥
यमदण्डोपमां गुर्वीम् इन्द्राशतिसमस्वनाम् ।	
अपश्याम गदां राजन् रौद्रां परमदारुणाम् ॥	६० ॥

५८] भीष्मपर्वणि - भीष्मवधपर्व ३४९

केशमज्जासृगभ्यक्तो रौद्रं विभ्रत्तदा वपुः ।

¹मारुतिर्भीमसेनस्तु व्यनिघ्नत्तव वाहिनीम् ॥ ६१ ॥

यथा पशूनां सङ्घातं यष्ट्या पालः प्रकालयत् ।

²तथा भीमो गजानीकं गदया समकालयत् ॥ ६२ ॥

गदया वध्यमानास्ते मार्गणैश्च समन्ततः ।

स्वान्यनीकानि मृद्गन्तः प्राद्रवन् कुञ्जरास्तव ॥ ६३ ॥

महावात इवाभ्राणि विधमित्वा स वारणान् ।

अतिष्ठन् तुमुले भीमस् इमशान इव शूलधृक् ॥ ६४ ॥

इति श्रीमहाभारते शतसहस्रिकायं संहितायं वैयासिक्यां

भीष्मपर्वणि सप्तपञ्चाशोऽध्यायः ॥ ५७ ॥

॥ ६४ ॥ भीष्मवधपर्वणि सप्तदशोऽध्यायः ॥ १७ ॥

[अस्मिन्नध्याये ६४ ॥ श्लोकाः]

॥ अष्टपञ्चाशोऽध्यायः ॥

सात्यकिभूरिश्रवसोस्समागमः ॥

सञ्जयः—

तस्मिन् हते गजानीके पुत्रो दुर्योधनस्तव ।

भीमसेनवधायैव सर्वसैन्यमचूचुदत् ॥ १ ॥

ततस्सर्वाण्यनीकानि तव पुत्रस्य शासनात् ।

1. ख-ग-व-ङ-म—मारुतेःशूलहस्तस्य पुरेवाभिघ्नतः पशून् ।

2. अ-क-व—नास्तीदमर्धम् [पाठान्तरम्]

अभ्यधावन् भीमसेनं नदन्तं सिंहवद्रणे ॥	२
तं बलौघमपर्यन्तं देवैरपि दुरासदम् ।	
आपतन्तं सुदुष्पारं समुद्रमिव पर्वणि ॥	३
रथनागाश्वकलिलं शङ्खदुन्दुभिनादितम् ।	
अनन्तरथपादातं रजसा सर्वतो वृतम् ॥	४
भीमसेनो महाराज नृपोदधिमिवापरम् ।	
सेनासागरमक्षोभ्यं बलेव समवारयत् ॥	५
तदाश्चर्यमपश्याम पाण्डवस्य महात्मनः ।	
भीमसेनस्य समरे कर्मानुषकर्मणः ॥	६
^१ उदीर्णां पृतनां सर्वां साश्वान् सरथकुञ्जरान् ।	
असम्भ्रमं भीमसेनो गदया समपोथयत् ॥	७
^२ स संवार्य बलौघांस्तान् गदया बलिनां वरः ।	
अतिष्ठत् समरे भीमो गिरिर्मेरुहिवाचलः ॥	८
तस्मिंस्तु तुमुले घोरे काले परमदारुणे ।	
भ्रातृभिस्सह पुत्रैश्च धृष्टद्युम्नो महाबलः ॥	९
द्रौपदेयाश्चाभिमन्युश् शिखण्डी चापराजितः ।	
न प्राजहन् भीमसेनं भये जाते महाबलम् ॥	१०
ततश्शैक्यायसीं गुर्वीं प्रगृह्य महतीं गदाम् ।	

1. अ-क—अर्धद्वयं नास्ति 2. अ-क-ग—अर्धद्वयं नास्ति

५८] भीष्मपर्वणि - भीष्मवधपर्व ३५१

अवधीत् तावकान् योधान् दण्डपाणिरिवान्तकः ॥ ११

पोथयन् रथवृन्दानि वाजिवृन्दानि चाभिभूः ।

व्यचरत् समरे भीमो युगान्ते पावको यथा ॥ १२

ऊरुवेगेन सङ्कर्षन् रथजालानि पाण्डवः ।

विनिघ्नन् व्यचरत् संख्ये युगान्ते कालवद्विभुः ॥ १३

बलानि च ममर्दाशु नलिनानीव कुञ्जरः ॥ १३॥

रथेभ्यो रथिनश्चापि गजेभ्यो गजयोधिनः ।

सादिनश्चाश्वपृष्ठेभ्यो भूमौ चापि पदातिनः ॥ १४॥

^१पातयामास राजेन्द्र युद्धभूम्यां महाबलः ॥ १५

तत्र तत्र हतैश्चापि मनुष्यगजवाजिभिः ।

^२विवभौ कर्म तद्रौद्रं रुद्रस्येव युगक्षये ॥ १६

^३यमदण्डोपमामुग्राम् इन्द्राशनिसमस्वनाम् ।

ददृशुर्भीमसेनस्य रौद्रां विशसनीं गदाम् ॥ १७

आविध्यतो गदां तस्य कौन्तेयस्य महात्मनः ।

गदा मारुतवेगाऽभूद् विष्फूर्जितमिवाशनेः ॥ १८

१. ख-घ-ङ-म—इदमर्थं नास्ति

२. अ-क—नास्तीदमर्थम्

३. अ-क-ग—युक्ता बभौ युद्धभूमिर् विकीर्णैस्स्यन्दनध्वजैः ।

अन्तकस्येव च क्रीडा भूमिरासीद्युगक्षये ॥ [अधिकः पाठः]

१ ^{तं} तथा महतीं सेनां त्वासयानं पुनःपुनः ।	
दृष्ट्वा मृत्युमिवायान्तं सर्वेषां विस्मयोऽभवत् ॥	१९
यतो यतस्समुद्युक्तो गदामुद्यम्य पाण्डवः ।	
ततस्ततो व्यदीर्यन्त सर्वसैन्यानि भारत ॥	२०
विदारयन्तं सैन्यानि बलेनामितविक्रमम् ।	
व्यादितास्यमनीकानि प्रममानमिवान्तकम् ॥	२१
समरे भीमकर्माणं प्रगृहीतमहागदम् ।	
दृष्ट्वा वृकोदरं भीष्मस् तत एनं समभ्ययात् ॥	२२
छादयञ् शरवर्षेण पर्जन्य इव वृष्टिमान् ।	
भीमसेनं रणे भीष्मो व्यात्ताननमिवान्तकम् ॥	२३
महता मेघघोषेण रथेनादित्यवर्चसा ।	
भीष्मं भीमो महाबाहुः प्रत्युदीयादमर्षणम् ॥	२४
तस्मिन् क्षणे सात्यकिस्सत्यसन्धश्च शिनिप्रवीरोऽभ्यपतत् पितामहम् ।	
निघ्नन्नमित्रान् धनुषा दृढेन स कम्पयंस्तव पुत्रस्य सैन्यम् ॥	२५
तं यान्तमश्वै रजतप्रकाशैश्च शरान् वमन्तं निशितान् सुपुङ्गवान् ।	

1. अ-क-ग—तरं प्रगृह्य महावेगाम् आयान्तं भीमनिस्वनम् ।
भीमसेनं महावीर्यम् अतीवाप्रियदर्शनम् ॥ [अ धिकः पाठः

५८]

भीष्मपर्वणि - भीष्मवधपर्व

३५३

नाशक्नुवन् प्रेक्षयितुं तदानीं

सर्वे गणा भारत ये त्वदीयाः ॥

२६

अविध्यदेनं दशभिश्शितौग्र्

अलम्बुसोऽसौ समरे तदानीम् ॥

२६॥

शरैश्चतुर्भिः प्रतिविद्ध्य तं च

नप्ता शिनेरभ्यपतद्गथेन ।

समागतं वृष्णिवरं निशम्य

मध्ये रिपूणां परिवर्तमानम् ॥

२७॥

प्रावर्तयन्तं कुरुपुङ्गवाश्च

पुनः पुनश्च प्रणदन्तमाजौ ।

नाशक्नुवन् वारयितुं वरिष्ठं

सैन्यं हि तूर्णं खमिवापतन्तम् ॥

२८॥

तत्रापि कश्चिन्न विपक्त आसीद्

ऋते राजन् सोमदत्तस्य पुत्रान् ॥

२९

सोऽप्याददानो धनुरुग्रवेगं

भूरिश्रवा भारत सौमदत्तिः ।

1. अ-क-रा-न तत्र कश्चिद्भुवि तस्य विद्यते
निवारकस्तोमदत्तस्य पुत्रान् ।

[पाठान्तरम्]

दृष्ट्वा रथाश्वान् ^१सारथिचोद्यमानान्

प्रत्यद्रवन् सात्यकिं योद्भुकामः ॥

३०

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि अष्टपञ्चाशोऽध्यायः ॥ ५८ ॥

॥ ६४ ॥ भीष्मवधपर्वणि अष्टादशोऽध्यायः ॥ १८ ॥

[अखिलध्याये ३० श्लोकाः]

॥ एकोनषष्टितमोऽध्यायः ॥

भीमेन दुर्योधनानुजाष्टकवधः ॥ १ ॥ घटोत्कचभयेन कुरुभिः सेना
पहारः ॥ २ ॥

सञ्जयः—

ततो भूरिश्रवा राजन् सात्यकिं नवभिःशरैः ।

समविध्यत् सुसङ्कुट्टम् तोलैरिव महाद्विपम् ॥

१

कौरव्यं सात्यकिश्चैव शरैस्सन्नतपर्वभिः ।

पर्यवारयदव्यग्रस् सर्वसैन्यस्य पश्यतः ॥

२

ततो दुर्योधनो राजा सोदरैः परिवारितः ।

सौमदन्ति रणे यत्तस् समन्तात् पर्यवारयत् ॥

३

तथैव पाण्डवास्सर्वे सात्यकिं तु महारणे ।

परिवार्य स्थितास्तङ्घ्ने तव पुत्रस्य पश्यतः ॥

४

1. ख-व-ङ्—दृष्ट्वा रथान् स्वानवलायमानान् ग—अपनीयमानान्

भीमसेनस्ततः क्रुद्धो गदामुद्यम्य भारत ।	
दुर्योधनमुखान् सर्वान् पुत्रांस्ते पर्यकालयत् ॥	५
^१ रथैरनेकसाहस्रैस् समन्तात् पर्यवारयत् ।	
नन्दकस्तव पुत्रस्तु भीमसेनं महाबलम् ॥	६
विव्याध निशितैष्वङ्भिः कङ्कपत्रैर्दिशलाशिनैः ॥	६॥
दुर्योधनस्तदा राजन् भीमसेनं महाहवे ।	
आजघानोरसि क्रुद्धो मार्गणैर्नवभिर्दिशतैः ॥	७॥
ततो भीमो महाबाहुर् आस्थाय स्वस्थं महत् ।	
स्मयमानश्च कौपेन स्वसारथिमथात्रवीत् ॥	८॥

भीमः—

एते महारथाश्शूरा धार्तराष्ट्रास्समागताः ।	
मामेवाभिमुखास्तूर्णम् उपतिष्ठन्ति दंशिताः ॥	९॥
एतानद्य हनिष्यामि पश्यतस्ते न संशयः ।	
तस्मान्ममाश्वान् सङ्ग्रामे यत्तस्संयच्छ सारथे ॥	१०॥

सञ्जयः—

एवमुक्त्वा ततः पार्थः पुत्रं तव विशां पते ।	
विव्याध दशभिस्तीक्ष्णैश् शरैः कनकभूषणैः ॥	११॥
नन्दकं स त्रिभिर्वाणैः प्रत्यविध्यत् स्तनान्तरे ॥	१२

१तं तु दुर्योधनषष्ठ्या विद्ध्वा भारत संयुगे । त्रिभिरन्यैस्सुनिशितैर् विशोकं प्रत्यविध्यत ॥	१३
भीमस्य च रणे राजन् धनुश्चिच्छेद भास्वरम् । मुष्टिदेशे भृशं तीक्ष्णैर् विध्वा राजन् महाशरैः ॥	१४
२समरे प्रेक्ष्य यन्तारं विशोकं तु वृकोदरः । पीडितं विशिखैस्तीक्ष्णैस् तव पुत्रेण धन्विना ॥	१५
३अमृष्यमाणस्संरढधो धनुर्दिव्यं परामृशत् ॥	१५॥
पुत्रस्य ते महाराज वधार्थं भरतर्षभ । समघत्तातिसङ्कुद्धः क्षुरप्रं लोमवापिनम् ॥	१६॥
तेन चिच्छेद नृपतेर् भीमः कार्मुकमुत्तमम् ॥	१७
अपविद्ध धनुश्छिन्नं क्रोधेन प्रज्वलन्निव । अन्यत् कार्मुकमादाय सत्वरं वेगवत्तरम् ॥	१८
तत्र सन्धाय सशरं कालमृत्युसमप्रभम् । तेनाजघान सङ्कुद्धो भीमसेनं स्तनान्तरे ॥	१९
स गाढविद्धो व्यथितस् सर्वगात्रैर्विचेतनः । निषसाद् रथोपस्थे मूर्च्छामभिजगाम ह ॥	२०

1. अ—चतुर्दशाघानि न सन्ति

2. क-ग—सारथिं चापि भीमस्य पुनर्विव्याध मार्गणैः । [अधिकः पाठः]

3. क-ग—नास्तीदमर्धम्

तं दृष्ट्वा व्यथितं भीमम् अभिमन्युपुरोगमाः ।	
नामृष्यन्त महेष्वासाः पाण्डवानां महारथाः ॥	२१
ततस्सुतुमुलां वृष्टिं शस्त्राणामुग्रतेजसाम् ।	
अपातयन् महाराज तव पुत्रस्य मूर्धनि ॥	२२
प्रतिलभ्य ततस्संज्ञां भीमसेनो महाबलः ।	
दुर्योधनं त्रिभिर्विद्ध्वा पुनर्विव्याध पञ्चभिः ॥	२३
शल्यं च पञ्चविंशत्या शरैस्सन्नतपर्वभिः ।	
रुक्मपुङ्खैर्महेश्वासस् स विद्रो व्यपयाद्रणात् ॥	२४
प्रत्युद्युस्तदा भीमं तव पुत्राश्चतुर्दश ।	
सेनापतिस्सुपेणश्च जलसन्धस्सुलोचनः ॥	२५
उग्रो भीमरथो भीमो भीमबाहुरलोलुपः ।	
दुर्मुखो दुष्प्रधर्षश्च विचित्रो विकटस्समः ॥	२६
विस्तृजन्तो बहून् बाणान् कोपसंरक्तलोचनाः ।	
भीमसेनमभिद्रुत्य विव्यथुश्चापि पाण्डवम् ॥	२७
पुत्रांस्तु तव सम्प्रेक्ष्य भीमसेनो महाबलः ।	
सृक्किणी संलिहन् वीरः पशुमध्ये वृको यथा ॥	२८
^१ अभिपत्य महाबाहूर् गरुत्मानिव पन्नगान् ।	
सेनापतेः क्षुरप्रेण शिरश्चिच्छेद भारत ॥	२९

जलसन्धं त्रिभिर्बाणैर् अनयद्यमसादनम् ।	
सुषेणं च ततो हत्वा प्रेषयामास मृत्यवे ॥	३०
उग्रस्य सशिरस्त्राणं शिरश्चन्द्रोपमं भुवि ।	
पातयामास भङ्गेन कुण्डलाभ्यां विभूषितम् ॥	३१
भीमबाहुं च सप्तत्या साश्वकेतुं ससारथिम् ।	
निनाय भरतश्रेष्ठ परलोकाय भारत ॥	३२
भीमं भीमरथं चोभौ भीमसेनो हसन्निव ।	
पुत्रौ ते युद्धदुर्मत्तावनयद्यमसादनम् ॥	३३
^१ ततस्सुलोचनं भीमः क्षुरप्रेण महाहवे ।	
मिषतां सर्वसैन्यानाम् अनयद्यमसादनम् ॥	३४
पुत्रास्तु तव तं दृष्ट्वा भीमसेनपराक्रमम् ।	
शेषा ये चाऽभवंस्तत्र ते भीमस्य भयात् तदा ॥	३५
विप्रसस्रुर्दिशो राजन वध्यमाना महात्मना ॥	३५॥
ततोऽब्रवीच्छान्तनवस् सर्वानेव समागतान् ॥	३६

भीष्मः—

^२एवं भीमो रणे क्रोधी सर्वानेव महारथान् ।

१. ह—अर्धत्वयं नास्ति

२. अ-क—क्रुद्ध एव रणे भीमस् सर्वानेव महारथान् ।

वधिष्यति यथायोगं द्रवमाणान् नृपान्युधि ॥

मा द्रवभ्वं नृपश्रेष्ठा घातयभ्वं वृकोदरम् ।

सङ्गतास्समरे शूरा युभ्यभ्वमिति मा चिरम् ॥ [पाठान्तरम्]

५९] भीष्मपर्वणि - भीष्मवधपर्व ३५९

यथाप्रज्ञं यथाशूरं यथाश्रेष्ठं च सङ्गतान् ॥ ३७

चरन् न्यपातयत् क्रुद्धस् सम्प्रधावत मा चिरम् ॥ ३७॥

सञ्जयः—

एवमुक्तास्ततस्सर्वे धार्तराष्ट्रस्य सैनिकाः ।

अभ्यद्रवन्त सङ्क्रुद्धा भीमसेनममर्षणम् ॥ ३८॥

¹भगदत्तः प्रभिन्नेन कुञ्जरेण विशां पते ।

अभ्ययान् सहसा तत्र यत्र भीमो व्यवस्थितः ॥ ३९॥

आपतन्नेव च रणे भीमसेनं शिलीमुखैः ।

अदृश्यं समरे चक्रे महामेघो रविं यथा ॥ ४०॥

²अभिमन्युमुखास्तत्र नामृष्यन्त महारथाः ।

भीमस्याच्छादनं सङ्घ्वये स्वबाहुवलमाश्रिताः ॥ ४१॥

त एनं शरवर्षेण समन्तान् पर्यवारयन् ॥ ४२

स शस्त्रवृष्ट्याऽभिहतस् समरे तैर्महारथैः ।

प्राग्जोतिषगजो राजन्नानालिङ्गैस्सुतेजनैः ॥ ४३

सञ्जातरुधिरोत्पीडः प्रेक्षणीयोऽभवद्रणे !

गभस्तिभिरिवार्कस्य संस्यूतो जलदो महान् ॥ ४४

सञ्चोदितो मदस्त्रावी तान् सर्वानभ्यधावत ।

1. घ—अर्धद्वयं नास्ति

2. ङ-म—भीमस्याभिसुखास्तत्र

द्विगुणं जवमास्थाय कम्पयन्निव मेदिनीम् ॥	४५
तस्य यत् सुमहद्युद्धं दृष्ट्वा सर्वे महारथाः ।	
असह्यं मन्यमानास्ते नाव्यग्रमनसोऽभवन् ॥	४६
ततस्तु नृपतिः क्रुद्धो भीमसेनं स्तनान्तरे ।	
आजघान महाराज शरेणानतपर्वणा ॥	४७
सोऽतिविद्धो महेष्वासस् तेन राज्ञा महाबलः ।	
मूर्च्छयाऽभिपरीतात्मा ध्वजयष्टिमुपाश्रयत् ॥	४८
तांस्तु भीतान् समालक्ष्य भीमसेनं च मूर्च्छितम् ।	
ननाद बलवन्नादं भगदत्तः प्रतापवान् ॥	४९
ततो घटोत्कचो राजन् भीमं वीक्ष्य तथा गतम् ।	
सङ्क्रुद्धो राक्षसो घोरस् तन्नैवान्तरधीयत ॥	५०
स कृत्वा दारुणां मायां भीरुणां भववर्धिनीम् ।	
प्रत्यदृश्यन्निमेषार्धाद् घोररूपं समास्थितः ॥	५१
ऐरावतं समारुह्य अष्टदन्तं महाबलम् ।	
कैलासगिरिसङ्काशं वज्रपाणिरिवाभ्ययात् ॥	५२
तथाऽन्ये चैव दिङ्नागास् त्रासयन्तोऽनुयायिनः ।	
अञ्जनो वामनश्चैव महापद्मश्च सुप्रभः ॥	५३
त्रय एते महानागा राक्षसैस्समधिष्ठिताः ।	
महाकायास्त्रिधा राजन् विस्रवन्तो मदं बहु ॥	५४

५९] भीष्मपर्वणि - भीष्मवधपर्व ३६१

तेजोवीर्यबलोपेता महाबलपराक्रमाः ॥ ५४ ॥

^१घटोत्कचश्च दिङ्नागांश्चोदयत् सततस्तदा ।
सगजं भगदत्तं तु हन्तुकामः परंतपः ॥ ५५ ॥

ते चान्ये चोदिता राजन् राक्षसैस्तेर्महाबलैः ।
परिपेतुस्सुसंरब्धाश् चतुर्दन्ताश्चतुर्दिशम् ॥ ५६ ॥

भगदत्तस्य तं नागं विषाणैस्समपीडयन् ॥ ५७

सम्पीड्यमानस्तैर्नागैर् वेदनार्तश्शरातुरः ।
व्यनदत् सुमहानादम् इन्द्राशनिसमस्वनम् ॥ ५८

^२मृदित्वा सर्वसैन्यानि तव पुत्रस्य भारत ।
व्यनर्दत महाघोषो भैमसेनिशरार्दितः ॥ ५९

तस्य तं नदतो नादं सुघोरं भीमनिस्स्वनम् ।
श्रुत्वा भीष्मोऽब्रवीद्गोणं राजानं च सुयोधनम् ॥ ६०

भीष्मः—

एष युध्यति सङ्ग्रामे हैडिम्बेन महात्मना ।
भगदत्तो महेष्वासः कृच्छ्रेण परिवर्तते ॥ ६१

राक्षसश्च महामायस् स च राजाऽतिकोपनः ।
एतौ समेतौ समरे कालमृत्यूपमावुभौ ॥ ६२

1. अ-क—अर्धचतुष्टयं नास्ति

2. ख-ग-घ-ङ-म—न्यवर्तत महाघोषो भैमसैनिशरार्दितः ।

[अधिकः पाठः]

एषोऽश्रूयत हृष्टानां पाण्डवानां महास्वनः ।	
¹ हस्तिनश्चैव सुमहान् भीमस्य नदतो ध्वनिः ॥	६३
गच्छामस्तत्र भद्रं वो राजानं परिरक्षितुम् ।	
अरक्ष्यमाणस्समरे क्षिप्रं प्राणान् विमोक्ष्यति ॥	६४
ते त्वरध्वं महावीर्या मा चिरं कुरुतानघाः ।	
महान् हि वर्तते रौद्रस् सङ्गामो रोमहर्षणः ॥	६५
भक्तश्च कुलपुत्रश्च शूरश्च पृतनापतिः ।	
युक्तं तस्य परिक्लाणं कर्तुमस्माभिरच्युताः ॥	६६
सञ्जयः—	
भीष्मस्य तद्वचश्श्रुत्वा सर्व एव महारथाः ।	
द्रोणभीष्मौ पुरस्कृत्य भगदत्तपरीप्सया ॥	६७
उत्तमं जवमास्थाय प्रययुर्धत्र सोऽभवत् ॥	६७॥
तान् प्रयातान् समालोक्य युधिष्ठिरपुरोगमाः ।	
पञ्चालाः पाण्डवैस्सार्धं पृष्ठतोऽनुययुः परान् ॥	६८॥
तान्यनीकान्यथालोक्य राक्षसः परवीरहा ।	
ननाद सुमहानादं विस्फोटमशनेरिव ॥	६९॥
तस्य तं निनदं श्रुत्वा दृष्ट्वा नागांश्च युध्यतः ।	
भीष्मज्ञान्तनवो राजन् भारद्वाजमभाषत ॥	७०॥

1. अ-क-ग—हस्तिनोऽश्वाशक्रन्मूर्त्वं प्रसस्मृहतो भयात् । [अधिकः पाठः]

भीष्मः—

न रोचते मे सङ्ग्रामो हैडिम्बेन महात्मना ॥ ७१

बलवीर्यसमायुक्तस् ससहायश्च साम्प्रतम् ।

नैष शक्यो महारौद्र इन्द्रेणापि युधा क्वचित् ॥ ७२

लब्धलक्षः प्रहारी च वयं च श्रान्तवाहनाः ।

पाञ्चालैः पाण्डवैश्चैव दिवसं शरविक्षताः ॥ ७३

^१इदानीं युधि निर्जेतुं न शक्योऽसौ स राक्षसः ॥ ७३॥

अस्तमभ्येति सविता रात्रौ योद्धुं न शक्यते ।

अपहारमतः कुर्मश् श्वो योत्व्यामः परैस्सह ॥ ७४॥

सञ्जयः—

पितामहवचश्रुत्वा तथा चक्रुरमर्षिताः ।

उपायेनापयानं ते घटोत्कचमयार्दिताः ॥ ७५॥

कौरवेषु निवृत्तेषु पाण्डवा जितकाशिनः ।

सिंहनादान् भृशं चक्रुश् शङ्खान् दध्मुश्च भारत ॥ ७६॥

एवं तदभवद्युद्धं दिवसं भरतर्षभ ।

पाण्डवानां कुरूणां च पुरस्कृत्य घटोत्कचम् ॥ ७७॥

ततस्तु कौरवा राजन् प्रययुद्दिशिविरं स्वकम् ।

1. अ-क-ग—नाद्य मे रोचते युद्धं पाण्डवैर्जितकाशिभिः ।

प्रवर्तत्वपहारोऽद्य गच्छाव स्वबलेन वै ॥

शिविरं प्रति गच्छामस् सन्भ्या संपरिवर्तते । [पाठान्तरम्]

प्राप्ते तदा निशाकाले पाण्डवेयैः पराजिताः ॥	७८॥
शरविक्षतगात्राश्च पाण्डुपुत्रा महारथाः	
युद्धा सुमनसो राजन् जग्मुस्स्वशिविरं प्रति ॥	७९॥
पुरस्कृत्य महाराज भीमसेनघटोत्कचौ ॥	८०
पूजयन्तो यथान्यायं मुदिताः प्रियदर्शनाः ।	
नदन्तो विविधान्नादांस् तूर्यमिश्रितनिस्वनाः ॥	८१
सिंहनादांश्च कुर्वाणा विमिश्राब् शङ्खनिस्वनैः ।	
विनदन्तो महात्मानः कम्पयन्तश्च मेदिनीम् ॥	८२
कम्पयन्तश्च राजेन्द्र पुत्राणां ते मनांस्युत ॥	८२॥
तव पुत्राश्च राजेन्द्र तथैव शरविक्षताः ।	
प्रयाताद्रिशिविरायैव निशाकाले परंतप ॥	८३॥
दुर्योधनस्तु नृपतिर् दीनो भ्रातृवधेन च ।	
मुहूर्तं चिन्तयामास वाष्पशोकसमाकुलः ॥	८४॥
ततः कृत्वा विधिं तत्र शिविरस्य यथाविधि ।	
प्रदध्यौ शोकसन्तप्तो भ्रातृव्यसनकर्षितः ॥	८५॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि एकोनषष्टितमोऽध्यायः ॥ ५९ ॥

॥ ६४ ॥ भीष्मवधपर्वणि एकोनविंशोऽध्यायः ॥ १९ ॥

[अस्मिन्नध्याये ८५॥ श्लोकाः]

[चतुर्थापहारः समाप्तः]

॥ षष्ठितमोऽध्यायः ॥

भीष्मेण दुर्योधनं प्रति विश्वोपाख्यानकथनम् ॥

दृतराष्ट्रः—

- भयं मे सुमहज्जातं विस्मयश्चैव सञ्जय ।
 श्रुत्वा पाण्डुकुमाराणां कर्म देवैस्सुदुष्करम् ॥ १
- पुत्राणां वै परिभवं श्रुत्वा सङ्गृह्ये महत्तरम् ।
 चिन्ता मे महती जाता कथमेतद्भविष्यति ॥ २
- ध्रुवं विदुरवाक्यानि धक्ष्यन्ति हृदयं मम ।
 तथा हि दृश्यते सर्वं दैवयोगेन सञ्जय ॥ ३
- यत्न भीष्ममुखान् सर्वान् अस्त्रज्ञान् योधसत्तमान् ।
 पाण्डवानामनीकानि योधयन्ति प्रहारिणः ॥ ४
- केनावध्या महात्मानः पाण्डुपुत्रा महाबलाः ।
 केन दत्तवरास्तात किमु ज्ञानं विदन्ति ते ॥ ५
- केन क्षयं न विन्दन्ति दिवि तारागणा इव ॥ ५॥
- पुनः पुनर्न मृष्यामि हतसैन्योऽस्मि पाण्डवैः ।
 मय्येव दण्डः पतति दैवादेप सुदारुणः ॥ ६॥
- यथाऽवध्याः पाण्डुसुता यथा वध्याश्च मे सुताः ।
 एतन्मे सर्वमाचक्ष्व याथातथ्येन सञ्जय ॥ ७॥

न हि पारं प्रपश्यामि दुःखस्यास्य कथञ्चन ।	
समुद्रस्येव महतो भुजाभ्यां प्रतरन् नरः ॥	८॥
पुत्राणां व्यसनं मन्ये ध्रुवं प्राप्तं सुदारुणम् ॥	९
घातयिष्यति मे सर्वान् पुत्रान् भीमो न संशयः ।	
न हि पश्यामि तं वीरं यो मे रक्षेत् सुतान् रणे ॥	१०
ध्रुवं विनाशस्समरे पुत्राणां मम सञ्जय ।	
तस्मान्मे कारणं सूत युक्तिं चैव विशेषतः ॥	११
पृच्छते हि यथातत्त्वं सर्वमाख्याहि सञ्जय ॥	११॥
दुर्योधनश्च यच्चक्रे दृष्ट्वा स्वान् विमुखान् रणे ।	
भीष्मद्रोणौ कृपश्चैव सौबलोऽथ जयद्रथः ॥	१२॥
द्रौणिर्वापि महेष्वासो विकर्णो वा महाबलः ॥	१३
निश्चयो वाऽपि कस्तेषां तदा ह्यासीन्महात्मनाम् ।	
विमुखेषु महाप्राज्ञ मम पुत्रेषु सञ्जय ॥	१४
सञ्जयः—	
शृणु राजन्नवहितश् श्रुत्वा चैवावधारय ॥	१४॥
नैव मन्त्रकृतं किञ्चिन्नैव मायां तथाविधाम् ।	
न वै विभीषिकां काञ्चिद् राजन कुर्वन्ति पाण्डवाः ॥	१५॥
युष्यन्ति ते यथान्यायं शक्तिमन्तश्च संयुगे ॥	१६

१धर्मेण सर्वकार्याणि जीवितादीनि भारत । आरभन्ते सदा पार्थाः प्रार्थयाना महद्यशः ॥	१७
२न ते युद्धान्निवर्तन्ते धर्मोपेता महाबलाः । श्रिया परमया युक्ता यतो धर्मस्ततो जयः ॥	१८
तेनावध्या रणे पार्था जययुक्ताश्च पार्थिव । तय पुत्रा दुरात्मानः पापेष्वभिरतास्सदा ॥	१८॥
निष्ठुरा हीनकर्माणस् तेन हीयन्ति संयुगे ॥	१९॥
सुबहूनि नृशंसानि पुत्रैस्तत्र जनेश्वर । निकृतानीह पाण्डूनां नीचैरिव यथा नरैः ॥	२०॥
सर्वं च तदनादृत्य पुत्राणां तव किल्बिपम् । सापह्नवास्सदैवासन् पाण्डवाः पाण्डुपूर्वज ॥	२१॥
न चैतान् बहुमन्यन्ते पुत्रास्तत्र विशां पते ॥	२२
तस्य पापस्य सततं क्रियमाणस्य कर्मणः । सम्प्राप्तस्सुमहान् घोरो विपाको दुर्नयात् तव ॥	२३
स तं भुङ्क्त्व महाराज सपुत्रस्ससुहृद्रणः । नावबुध्यसि यद्राजन् वार्यमाणस्सुहृज्जनैः ॥	२४
विदुरेणाथ भीष्मेण द्रोणेन च कृपेण च । तथा मया वार्यमाणो न गृह्णास्यसकृद्विभो ॥	२५

वाक्यं हितं च तथ्यं च मर्त्यः पथ्यमिवौषधम् ॥	२५॥
पुत्राणां मतमास्थाय जितान् मन्यसि पाण्डवान् ॥	२६
शृणु राजन् यथातत्त्वं यन्मां त्वं परिपृच्छसि ।	
कारणं भरतश्रेष्ठ पाण्डवानां जयं प्रति ॥	२७
ततोऽहं कथयिष्यामि यथाश्रुतमरिन्दम ॥	२७॥
दुर्योधनेन संपृष्ट एतदर्थं पितामहः ।	
दृष्ट्वा भ्रातृन् रणे सर्वान् निर्जितान् सुमहारथान् ॥	२८॥
शोकसम्मूढहृदयो निशाकाले स कौरवः ।	
पितामहं महाप्राज्ञं विनयेनोपगम्य तु ॥	२९॥
यदब्रवीत् सुतस्तेऽसौ तत् त्वं शृणु जनेश्वर ॥	३०

दुर्योधनः—

¹ भवान् द्रोणश्च कर्णश्च द्रौणिश्च कृप एव च ।	
कृतवर्मा च हार्दिक्यः काम्भोजश्च सुदक्षिणः ॥	३१
भूरिश्रवा विकर्णश्च भगदत्तश्च वीर्यवान् ।	
महारथास्समाख्याताः कुरूणां कीर्तिवर्धनाः ॥	३२
त्रयाणामपि लोकानां पर्याप्ता इति मे मतिः ।	
पाण्डवानां समस्तानां न तिष्ठन्ति पराक्रमे ॥	३३
तत्र मे संशयो जातस् तत्त्वमाचक्ष्व पृच्छतः ।	
यं समाश्रित्य कौन्तेया जयन्त्यस्मान् पदे पदे ॥	३४

1. म—अर्धचतुष्टयं नास्ति

भीष्मः—

शृणु राजन्नवहितो यत् त्वा वक्ष्यामि कौरव ।	
बहुशश्च मयोक्तोऽसि न च मे तत् त्वया कृतम् ॥	३५
^१ क्रियतां पाण्डवैस्सार्धं शमो भरतसत्तम ।	
एतत् क्षममहं मन्ये पृथिव्यास्तव चाभिभोः ॥	३६
भुङ्क्ष्वेमां पृथिवीं सर्वां स्वपुत्रैस्सङ्गतस्सुखी ।	
दुर्हृदस्तापयन् सर्वान् नन्दयंश्चापि बान्धवान् ॥	३७
न च मे क्रोशतस्तात श्रुतवानसि यत् पुरा ।	
तदिदं समनुप्राप्तं यत् पाण्डूनवमन्यसे ॥	३८
यश्च हेतुरवध्यत्वे तेषामक्लिष्टकर्मणाम् ।	
तं शृणुष्व महाराज मम कीर्तयतः प्रभो ॥	३९
नास्ति लोकेषु स पुमान् न भूतो न भविष्यति ।	
^२ ससुरासुरमर्त्येषु यो विद्यात् तत्त्वतो हरिम् ॥	४०
यत् तु मे कथितं तात मुनिभिर्भावितात्माभिः ।	
पुराणं तत्त्वधर्मज्ञैस् तच्छृणुष्व यथातथम् ॥	४१
पुरा किल सुरास्सर्वे ऋषयश्च समागताः ।	
पितामहमुपासेदुः पर्वते मानसोत्तरे ॥	४२

1. अ-क-ग—इदानीमपि वक्ष्यामि हितं तव नराधिप । [अधिकः पाठः]

2. अ-क-ग—नसुरासुरमर्त्येषु यो विन्ध्यात् तत्त्वतो हरिम् ।

प्रजापतिरथाऽपश्यद् आसीनो महद्द्रुतम् ।	
विमानं प्रज्वलद्भासा स्थितं प्रवरमम्बरे ॥	४३
ध्यानेनावेक्ष्य तद्ब्रह्मा कृत्वा च नियतोऽञ्जलिम् ।	
नमश्चकार हृष्टात्मा परमं परमेश्वरम् ॥	४४
ऋषयश्चापि देवाश्च दृष्ट्वा ब्रह्माणमुत्थितम् ।	
तस्थुः प्राञ्जलयस्सर्वे पश्यन्तो महद्द्रुतम् ॥	४५
यथावच्च तमभ्यर्च्य ब्रह्मा ब्रह्मविदां वरः ।	
जगाद् जगतस्स्रष्टा परं परमधर्मवित् ॥	४६

ब्रह्मा—

विश्वावसुर्विश्वमूर्तिर्हि विश्वे

विष्वक्सेनो विश्वकर्मा वशी च ।

विश्वेश्वरो वासुदेवोऽसि तस्माद्

योगात्मानं दैवतं त्वामुपैमि ॥

४७

जय विश्वमहादेव जय लोकहिते रत ।

जय योगमयो देव जय योगेश्वरेश्वर ॥

४८

भूतभव्यभवोद्भाव जय सौम्यात्मजात्मज ।

असङ्ख्येयगुणाजेय सर्वलोकपरायण ॥

४९

नारायण सुदुष्पार जय शार्ङ्गधनुर्धर ।

जय सर्वगुणोपेत विश्वमूर्ते निरामय ॥

५०

विश्वेश्वर महाबाहो जय लोकार्थतत्पर ।	
^१ महोरगवराहाद्य हरिकेश विभो जय ॥	५१
हरिवासदिशामीश विश्ववासामिताव्यय ।	
व्यक्ताव्यक्तस्थितस्थान नियतेन्द्रिय सेन्द्रिय ॥	५२
असङ्ख्येयात्मभावज्ञ जय गम्भीर कामद ।	
अनन्त विदितात्मा त्वम् अद्भुताद्भुतभावन ॥	५३
कृतकार्यं कृतप्रज्ञ धर्मज्ञ विजयावह ।	
गुणात्मन् सर्वभूतात्मन् स्फुटसम्भूतसम्भव ॥	५४
भूतात्मन् सर्वलोकेश जय भूतविभावन ।	
आत्मयोने महाभाग कल्पसंक्षेपतत्पर ॥	५५
उद्भावनमनूद्भावाव जय ब्रह्मजनप्रिय ।	
निसर्गमार्गनिरत कामेश परमेश्वर ॥	५६
अमृतोद्भवसद्भावाव युक्ताग्निविजयप्रद ।	
प्रजापतिपते देव पद्मनाभ महामुज ॥	५७
आत्मभूतमहाभूत धर्मात्मज्ञय सर्वदा ॥	५७॥
क्षितिः ^२ पादोद्भवा देव दिग्बाहुर्घोर्महाशिरः ।	

-
1. ग—महोरगशयानाद्य हरे शेष विभो जय ।
ख—महोरगवराभोग शवशेष विभो जय ।
घ—महोरववरागाद्य हरिकेश विभो जय ।
 2. ग-घ-ङ-झ—पादो नभो नाभिर् दिग्बाहू घौर

मूर्तिस्तेऽहं सुराः कायश् चन्द्रादित्यौ च चक्षुषी ॥	५८॥
बलं तपश्च सत्यं च धर्मः कामस्तवात्मजाः ।	
तेजोऽग्निः पवनइश्वास आपस्ते स्वेदसम्भवाः ॥	५९॥
अश्विनौ श्रवणौ देव जिह्वा देवी सरस्वती ।	
वेदास्संस्कारनिष्ठा हि त्वयीदं जगदास्थितम् ॥	६०॥
न सङ्ख्यां न परीमाणं न तेजो न पराक्रमम् ।	
न बलं योगयोगेश विजानीमः परन्तप ॥	६१॥
त्वद्भक्तिनिरता देव नियमस्थास्समाहिताः ।	
अर्चयामस्सदा विष्णुं परमेशं महेश्वरम् ॥	६२॥
ऋषयो देवगन्धर्वयक्षराक्षसपन्नगाः ।	
पिशाचा मानुषाश्चैव मृगपक्षिनगास्तथा ॥	६३॥
एवमादि मया सृष्टं पृथिव्यां त्वत्प्रसादजम् ।	
पद्मनाभ विशालाक्ष कृष्ण दुस्वप्ननाशन ॥	६४॥
त्वं गतिस्सर्वभूतानां तेनेदं त्वन्मुखं जगत् ।	
त्वत्प्रसादेन देवेश सुखिनो विबुधास्सदा ॥	६५॥
पृथिवी निर्भया देव त्वत्प्रसादाद्भविष्यति ।	
तस्माद्भव विशालाक्ष यदुवंशविवर्धनः ॥	६६॥
धर्मसंस्थापनार्थाय दैतेयानां वधाय च ।	

६०] भीष्मपर्वणि - भीष्मवधपर्व ३७३

जगतो रक्षणार्थाय प्रसादं कुरु मे प्रभो ॥ ६७॥

यत् तत् परमकं गुह्यं त्वत्प्रसादमयं विभो ।
वासुदेव तदेवं तु मया गीतं यथातथम् ॥ ६८॥

सृष्ट्वा सङ्कर्षणं देवं स्वयमात्मानमात्मना ।
सृज त्वमात्मना कृष्ण प्रद्युम्नं चात्मसम्भवम् ॥ ६९॥

प्रद्युम्नादनिरुद्धं च यं प्राहुर्विष्णुमव्ययम् ।
अनिरुद्धोऽसृजत् साम्बं ब्रह्माणं लोकधारिणम् ॥ ७०॥

वासुदेवमयस्सोऽहं त्वयैवास्मि विनिर्मितः ।
वासुदेवेति तं विद्याद् येनाहं निर्मितः प्रभो ॥ ७१॥

तस्माद्याचामि लोकेश चतुरात्मानमात्मना ।
विभज्य भागमात्मानं ब्रज वै मानुषीं तनुम् ॥ ७२॥

तत्रासुरवधं कृत्वा सर्वलोकसुखाय वै ।
धर्मं प्राप्य यशः प्राप्य योगं प्राप्स्यसि तत्त्वतः ॥ ७३॥

ततो दिशश्च लोकाश्च देवाश्चामितविक्रम ।
तैस्तैश्च नामभिर्भक्ता गायन्ति परमात्मकम् ॥ ७४॥

सर्वभूतेश्वरं देवं योगयोगेश्वरं विभुम् ॥ ७५

स्थिताश्च सर्वे त्वयि भूतसङ्घाः

कृत्वाऽऽश्रयं त्वां वरदं सुबाहो ।

अनादिमध्यान्तमपारयोगं

लोकस्य सेतुं प्रवदन्ति विप्राः ॥

७६

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि षष्टितमोऽध्यायः ॥ ६० ॥

॥ ६४ ॥ भीष्मवधपर्वणि विंशोऽध्यायः ॥ २० ॥

[अस्मिन् अध्याये ७६ श्लोकाः]

॥ एकषष्टितमोऽध्यायः ॥

विश्वोपाख्यानम् ॥

भीष्मः—

ततस्स भगवान् देवो लोकानां परमेश्वरः ।

ब्रह्माणं प्रत्युवाचेदं स्निग्धगम्भीरया गिरा ॥

१

विदितं तत् तु लोकात्मन् सर्वं तु तव चेप्सितम् ।

तथा तद्भवतीत्युक्त्वा तन्नैवान्तरधीयत ॥

२

ततो देवर्षिगन्धर्वा विस्मयं परमं गताः ।

कौतूहलपरास्सर्वे प्रजापतिमथान्नुवन् ॥

३

देवर्षिगन्धर्वाः—

को न्वयं यो भगवता प्रणम्य विनयाद्विभो ।

वाग्भिस्स्तुतो वरिष्ठाभिश् श्रोतुमिच्छाम तं वयम् ॥

४

भीष्मः—

एवमुक्तस्स भगवान् प्रत्युवाच पितामहः ।

देवब्रह्मर्षिगन्धर्वान् सर्वान् मधुरया गिरा ॥

५

ब्रह्मा—

यत्तत् परं भविष्यं च भवितव्यं च यत् परम् ।

भूतात्मा यः प्रसूश्चैव ब्रह्मवर्चः परं पदम् ॥

६

तेनाहं कृतसंवादः प्रसन्नेन सुरर्षभाः ।

जगतोऽनुग्रहार्थाय याचितो वै जगत्पतिः ॥

७

मानुषं लोकमातिष्ठ वासुदेव इति श्रुतः ।

असुराणां वधार्थाय सम्भवस्व महीतले ॥

८

सङ्ग्रामे निहता ये च दैत्यदानवराक्षसाः ।

त इमे नृषु सम्भूता घोररूपा महाबलाः ॥

९

तेषां वधार्थं भगवान् नरेण सहितो वशी ।

मानुषीं योनिमास्थाय चरिष्यति महीतले ॥

१०

नरनारायणावेतौ पुराणावृषिसत्तमौ ।

सम्भूतौ मानुषे लोके सहितावमितद्युती ॥

११

अजेयौ हि रणे यत्तौ सहितावमरैरपि ।

मूढास्त्वेतौ न जानन्ति नरनारायणावृषी ॥

१२

यस्याहमात्मजो ब्रह्मा सर्वस्य जगतः पतिः ।

वासुदेवोऽर्चनीयो वै सर्वलोकमहेश्वरः ॥	१३
न वै मनुष्योऽयमिति कदाचित् सुरसत्तमाः ।	
अवज्ञेयो महावीर्यश् शङ्खचक्रगदाधरः ॥	१४
एतत् पुरुषसंज्ञं वै पुराणं रूपमुत्तमम् ।	
एतत् परमकं गुह्यं एतत् परमकं यशः ॥	१५
एतत् परमकं ब्रह्म एतत् परमकं महः ।	
एतदक्षरमव्यक्तम् एतद्वै शाश्वतं महः ॥	१६
एतत् पुरुषसंज्ञं तु हीयते जायते न च ।	
एतत् परमकं धाम एतत् परमकं सुखम् ॥	१७
एतत् परमकं सत्यं कीर्तितं विश्वकर्मणा ॥	१७॥
तस्मात् सेन्द्रैस्सुरैस्सार्धं लोकैश्चामितविक्रमः ।	
नावज्ञेयो वासुदेवो मानुषोऽयमिति प्रभुः ॥	१८॥
यश्च मानुषमात्रोऽयम् इति ब्रूयात् स मन्दधीः ।	
दृषीकेशमविज्ञाय तमाहुः तामसात्मकम् ॥	१९॥
यो योगिनं महात्मानं प्रविष्टं मानुषीं तनुम् ।	
अवमन्येद्वासुदेवं तमाहुस्तामसं जनाः ॥	२०॥
वासुदेवं जगद्वन्द्यं श्रीवत्साङ्गं सुवर्चसम् ।	
पद्मनाभं न जानन्ति तमाहुस्तामसं जनाः ॥	२१॥
किरीटकौस्तुभधरं मित्राणामभयप्रदम् ।	

६१] भीष्मपर्वणि - भीष्मवधपर्व ३७७

अवजानन् महात्मानं घोरे तमसि मज्जति ॥ २२॥

एवं विदिततत्त्वार्थो लोकानामीश्वरेश्वरः ।

^१वासुदेवो नमस्कार्यो लोकैस्सर्वैस्सुरोत्तमाः ॥ २३॥

तस्याहमात्मजो ब्रह्मा सर्वस्य जगतः प्रभुः ॥ २४

भीष्मः—

एवमुक्त्वा स भगवान् देवान् सर्षिगणान् पुरा ।

विस्मृज्य सर्वभूतानि जगाम भवनं स्वकम् ॥ २५

ततो देवास्सगन्धर्वा मुनयोऽप्सरसोऽपि च ।

कथां तां ब्रह्मणा गीतां श्रुत्वा प्रीता दिवं ययुः ॥ २६

एतच्छ्रुतं मया तात मुनीनां भावितात्मनाम् ।

वासुदेवं कथयतां समवाये पुरातनम् ॥ २७

रामस्य जामदग्न्यस्य मार्कण्डेयस्य धीमतः ।

व्यासनारदयोश्चापि श्रुतं श्रुतवतां वर ॥ २८

एतमर्थं च विज्ञाय श्रुत्वा च प्रभुमव्ययम् ।

वासुदेवं महात्मानं लोकानामीश्वरेश्वरम् ॥ २९

^२जानामि भरतश्रेष्ठ कृष्णं नारायणं प्रभुम् ॥ २९॥

1. अ-क-ग—यो जानाति पुर्मांलोके स धीमान् पुरुषस्समृतः ।

तस्माद्भिस्सुरश्रेष्ठः परमात्मा सनातनः ॥ [अधिकः पाठः]

2. ख-घ-म—इदमर्थं नास्ति

यस्यासीदात्मजो ब्रह्मा सर्वस्य जगतः पिता ।	
कथं न वासुदेवोऽर्च्यस् सेव्यश्चैवेह मानवैः ॥	३० ॥
वारितोऽसि पुरा तात मुनिभिर्वेदपारगैः ।	
मा गास्त्वं वासुदेवेन विग्रहं तेन धीमता ॥	३१ ॥
मा तात पाण्डवैस्सार्धं तच्च मोहान्न बुध्यसे ॥	३२
¹⁻² मन्ये त्वां राक्षसं क्रूरम् अथवा तामसात्मकम् ।	
यस्माद्विषसि गोविन्दं पाण्डवं च धनञ्जयम् ॥	३३
नरनारायणौ देवौ कोऽन्यो द्वेषा हि मानवः ॥	३३ ॥
तस्माद्भवीमि ते राजन्नेष वै शाश्वतोऽव्ययः ।	
सर्वलोकमयो नित्यश् शास्ता धाता धरो ध्रुवः ॥	३४ ॥
यो धारयति लोकांस्त्रिंश् चराचरगुरुः प्रभुः ।	
योद्धा जयश्च यो धाता सर्वप्रकृतिरीश्वरः ॥	३५ ॥
राजन् सत्त्वमयो ह्येष तमोरागविवर्जितः ।	
यतः कृष्णस्ततो धर्मो यतो धर्मस्ततो जयः ॥	३६ ॥
तस्य माहात्म्ययोगेन योगेनास्त्रवलेन च ।	
धृताः पाण्डुसुता राजञ् जयश्चैपां भविष्यति ॥	३७ ॥

1. अ-क-ग—अशक्यं कर्तुमुद्यत्तस्तच्च मोहान्न बुध्यसे । [अधिकः पाठः]

2. अ-क-ग-म—अर्जुनश्च तथाऽजेयश् शाश्वतोऽव्यय अच्युतः ।

कृष्णस्तु परमात्मा च भूतभव्यभवत्प्रभुः ।

[अधिकः पाठः]

६१] भीष्मपर्वणि - भीष्मवधपर्व ३७९

श्रेयोयुक्तां सदा बुद्धिं पाण्डवानां ददाति सः ।
बलं चैव रणे नित्यं भयेभ्यश्चैव रक्षति ॥ ३८ ॥

स एष शाश्वतो देवस् सर्वगुह्यमयश्शिवः ।
वासुदेव इति ख्यातो यन्मां त्वं पृष्टवानसि ॥ ३९ ॥

^१स एष कृष्णः कौरव्य पाण्डवार्थमिहागतः ॥ ४०

ब्राह्मणैः क्षत्रियैर्वैश्यैश् शूद्रैश्च कृतलक्षणैः ।
अर्चनीयश्च सेव्यश्च नित्ययुक्तैस्स्वकर्मसु ॥ ४१

द्वापरस्य युगस्यान्ते चादौ कलियुगस्य च ।
सात्वतं विधिमास्थाय गीतस्सङ्कर्षणेन यः ॥ ४२

कृष्णेति नाम्ना विख्यात इमं लोकं स रक्षति ॥ ४२ ॥

स एष सर्वांमरमर्त्यलोकं

समुद्रकक्ष्यान्तरिताः पुरीश्च ।

युगे युगे मानुषं चैव वासं

पुनः पुनस्सृजते वासुदेवः ॥ ४३ ॥

इति श्रीमहाभारते शतसहस्रिकायानां संहितायां वैयासिक्यां

भीष्मपर्वणि एकषष्टितमोऽध्यायः ॥ ६१ ॥

॥ ६४ ॥ भीष्मवधपर्वणि एकविंशोऽध्यायः ॥ २१ ॥

[अस्मिन्नध्याये ४३ ॥ श्लोकाः]

॥ द्विषष्टितमोऽध्यायः ॥

भीष्मेण विश्वोपाख्यानकथने वासुदेवमाहात्म्यकथनम् ॥ १ ॥ युधि-
ष्ठिरस्य कृष्णसमाश्रयणेन विजय इति कथनम् ॥ २ ॥

दुर्योधनः—

वासुदेवो महद्भूतं सर्वलोके गुरुश्च यः ।
तस्यागमं प्रतिष्ठां च श्रोतुमिच्छे पितामह ॥ १

भीष्मः—

वासुदेवो महद्भूतं सम्भूतमिह दैवतम् ।
न परं पुण्डरीकाक्षाद् दृश्यते भरतर्षभ ॥ २

श्रुतं मे तात रामस्य जामदग्न्यस्य जल्पतः ।
नारदस्य च देवर्षेः कृष्णद्वैपायनस्य च ॥ ३

असितो देवलश्चापि वालखिल्यास्तपोधनाः ।
मार्कण्डेयश्च गोविन्दं कथयत्यद्भुतं महत् ॥ ४

सर्वभूतादिभूतात्मा महात्मा पुरुषोत्तमः ।
आपो वायुश्च तेजश्च त्रयमेतदकल्पयत् ॥ ५

स सृष्ट्वा पृथिवीं देवीं सर्वलोकेश्वरः प्रभुः ।
अप्सु वै शयनं चक्रे महात्मा पुरुषोत्तमः ॥ ६

1. अ-क-ग—न वरं सदृशं भूतं वासुदेवस्य धीमतः । [अधिकः पाठः]

सर्वदेवमयो देवश् शयानश्शयने सुखम् ।	
मुखतस्तोऽग्निमसृजत् प्राणाद्वायुमथापि च ॥	७
सरस्वतीं च वेदांश्च वासुदेवो महायशाः ।	
एष लोकान् ससर्जादौ देवानृषिगणैस्सह ॥	८
निधनं चैव मृत्युं च प्रजानां प्रभवाप्ययौ ॥	८॥
एष धर्मश्च धर्मज्ञो वरदस्सर्वकामदः ।	
एष कर्ता च कार्यं च आदेरादिस्स्वयं प्रभुः ॥	९॥
भूतं भव्यं भविष्यच्च पूर्वमेतदकल्पयत् ।	
उभे सन्ध्ये दिवः खं च नियमांश्च जनार्दनः ॥	१०॥
ऋषींश्चैवापि गोविन्दस् तपश्चैवमकल्पयत् ॥	११
^१ स्रष्टा यो जगतश्चापि महात्मा प्रभुरव्ययः ।	
अग्रजस्सर्वभूतानां सङ्कर्षणमकल्पयत् ॥	१२
शेषं चाकल्पयद्देवम् अनन्तमिति यं विदुः ॥	१२॥
यो धारयति भूतानि धरां चेमां सपर्वताम् ।	
ध्यानयोगेन विप्राश्च तं विदन्ति महौजसः ॥	१३॥
कर्णस्रोतोभवश्चापि मधुर्नाम महासुरः ।	
तमुग्रमुग्रकर्माणम् उग्रबुद्धिं समाश्रितम् ॥	१४॥
^२ हरन्तं ब्रह्मणो वेदाब् जघान ब्रह्मणः पिता ॥	१५

1. घ—अर्धद्वयं नास्ति 2. अ-क-ख—नास्तीदमर्धम्

ब्रह्मणोऽपचितिं कुर्वन् महात्मा पुरुषोत्तमः ॥	१५॥
तस्य तात वधादेव देवदानवमानवाः ।	
मधुसूदनमित्याहूर् ऋषयश्च जनार्दनम् ॥	१६॥
वराहं नारसिंहं च त्रिविक्रममिति प्रभुम् ॥	१७
एष धाता विधाता च सर्वेषां प्राणिनां प्रभुः ।	
परं हि पुण्डरीकाक्षान्न भूतं न भविष्यति ॥	१८
असृजन्मुखतो विप्रान् बाहुभ्यां क्षत्रियांस्तथा ।	
वैश्यांश्चाप्यूरुतो राजञ् शूद्रान् पद्भ्यां तथैव च ॥	१९
^१ तपसा नियतं देवम् ईशानं सर्वदेहिनाम् ।	
ब्रह्मभूतममावास्यां पौर्णमास्यां तथैव च ॥	२०
योगभूतं परिचरन् केशवं महदाप्नुयात् ॥	२०॥
केशवः परमं तेजस् सर्वलोकपितामहः ॥	२१
एवमाहुर्दुर्षीकेशं मुनयो वै नराधिप ।	
एवमेनं विजानीहि आचार्य पितरं गुरुम् ॥	२२
कृष्णो यस्य प्रसीदेत लोकास्तेनाक्षया जिताः ॥	२२॥
यश्चैनं वै भयस्थाने केशवं शरणं ब्रजेत् ।	
अध्यायं ऋणुयाच्चैनं स्वस्तिमान् स भवेन्नरः ॥	२३॥

1. व—नास्तीदमर्धम्

६३]

भीष्मपर्वणि - भीष्मवधपर्व

३८३

ये च कृष्णं प्रपद्यन्ते ते न मुह्यन्ति मानवाः ।

भये महति मग्नांश्च त्राति नित्यं जनार्दनः ॥

२४॥

एतद्युधिष्ठिरो ज्ञात्वा याथातथ्येन भारत ।

सर्वात्मानं महात्मानं केशवं जगदीश्वरम् ॥

२५॥

प्रपन्नश्शरणं राजन् योगिनामीश्वरं प्रभुम् ॥

२६

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि द्विषष्टितमोऽध्यायः ॥ ६२ ॥

॥ ६३ ॥ भीष्मवधपर्वणि द्वाविंशोऽध्यायः ॥ २२ ॥

[अस्मिन्नध्याये २६ श्लोकाः]

॥ त्रिषष्टितमोऽध्यायः ॥

भीष्मेण दुर्योधनं प्रति ब्रह्मर्षिकृतकृष्णस्तवकथनम् ॥ १ ॥ तथा
कृष्णस्य पाण्डवेषु प्रीतिकथनपूर्वकं तैः सह शमकरणविधानम् ॥ २ ॥

भीष्मः—

स्तवं वै ब्रह्मसंयुक्तं शृणु कृष्णस्य भारत ।

ब्रह्मर्षिभिश्च देवैश्च पुरा यः कथितो भुवि ॥

१

साध्यानामपि देवानां देवदेवेश्वरं प्रभुम् ।

लोकभावनभावज्ञं विदित्वा नारदोऽब्रवीत् ॥

२

नारदः—

भूतं भव्यं भविष्यच्च मार्कण्डेयोऽभ्युवाच ह ।

यज्ञानामपि यज्ञश्च तपश्च तपसामपि ॥

३

देवानामपि देवं च त्वामाह भगवान् भृगुः ।	
^१ पुराणे वैभवं रूपं विष्णोऽभूत्तत्र चेति वै ॥	४
^२ वासुदेवो वसूनां त्वं शक्रं स्थापयिता तदा ॥	४॥
देवदेवोऽसि देवानाम् इति द्वैपायनोऽब्रवीत् ॥	५
पूर्वे प्रजानिसर्गे च दक्षमाहुः प्रजापतिम् ।	
स्रष्टारं सर्वभूतानाम् अङ्गिरास्त्वामथाऽब्रवीत् ॥	६
अव्यक्तं ते शरीरस्थं व्यक्तं ते मनसि स्थितम् ।	
देवानां सम्भवश्चेति देवलस्त्वसितोऽब्रवीत् ॥	७
शिरसा ते दिवं व्याप्तं बाहुभ्यां धरणी धृता ।	
जठरं ते त्रयो लोकाः पुरुषस्त्वं सनातनः ॥	८
देवास्त्वामभिजानन्ति तपसा भावितास्सदा ॥	८॥
आत्मदर्शनवृत्तानाम् ऋषीणामृषिसत्तम ।	
राजर्षीणामुदाराणाम् आहवेश्वनिवर्तिनाम् ॥	९॥
सर्वभूतप्रधानानां गतिस्त्वं पुरुषोत्तम ॥	१०
एतद्वैपायनः प्राह स्तुत्वा वै पुरुषोत्तमम् ।	
एतद्विस्तरतश्चापि संक्षेपाच्च प्रकीर्तितः ॥	११

1. अ-क-ग—स्त्वमेतं च कृष्णस्य ह्यसितो देवलोऽब्रवीत् ।

[अधिकः पाठः]

2. अ-क-ग-ङ—महिमा चैव गोविन्द विश्रुतः पृथिवीतले ।

[अधिकः पाठः]

केशवस्य यथातत्त्वं सुप्रीतो भव केशवे ॥ ११॥

सञ्जयः—

एतच्छ्रुत्वा तु वचनं भीष्मस्य तनयस्तव ।
केशवं बहुमेने च पाण्डवांश्च महारथान् ॥ १२॥
तमब्रवीन्महाराज भीष्मश्शान्तनवस्तदा ॥ १३

भीष्मः—

माहान्म्यं ते श्रुतं राजन् केशवस्य महात्मनः ।
नरस्य च यथातत्त्वं यन्मां त्वं परिपृच्छसि ॥ १४
यदर्थं नृषु सम्भूतौ नरनारायणावुभौ ।
अवध्यौ च यथा वीरौ संयुगेष्वपराजितौ ॥ १५
यथा च पाण्डवा राजन् न बध्या युधि कस्यचित् ॥ १५॥
^१प्रीतिमान् हि यथा कृष्णः पाण्डवेषु महात्मसु ।
तस्माद्ब्रवीमि राजेन्द्र शमो भवतु पाण्डवैः ॥ १६॥
पृथिवीं भुङ्क्व सहितो भ्रातृभिर्वलिभिर्वशी ।
नरनारायणौ देवावब्रजाय विनङ्क्ष्यसि ॥ १७॥

सञ्जयः—

एवमुक्त्वा पिता गुह्यं तूष्णीमासीद्विशां पते ।
व्यसर्जयञ्च राजानं शयनं च विवेश ह ॥ १८॥

1. अ-क-ग—कृष्णेन रक्षिता युद्धे यत्नेनापि हितैषिणा । [अधिकः पाठः]

राजा च शिविरं प्रायात् प्रणिपत्य महात्मने ।

शिश्ये च शयने शुभ्रे तां रात्रिं भरतर्षभ ॥

१९॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि त्रिषष्टितमोऽध्यायः ॥ ६३ ॥

॥ ६४ ॥ भीष्मवधपर्वणि त्रयोविंशोऽध्यायः ॥ २३ ॥

[अस्मिन्नध्याये १९॥ श्लोकाः]

॥ चतुष्पष्टितमोऽध्यायः ॥

कुरुपाण्डवयोर्मकरश्येनव्यूहरचनापूर्वकं युद्धारम्भः ॥

सञ्जयः—

तस्यां रात्र्यां व्यतीतायां निर्ययुः कुरुपुङ्गवाः ।

पुरस्कृत्य महात्मानं भीष्मं शान्तनवं युधि ॥

१

अभ्यधावन्त सङ्कुद्धाः परस्परजिघांसवः ।

सर्वे ते सहिता राजन् समालोक्य परस्परम् ॥

२

पाण्डवा धार्तराष्ट्राश्च राजन् दुर्मन्विते तव ।

व्यूहौ च व्यूह्य संरब्धास् सम्प्रवृद्धाः प्रहारिणः ॥

३

अरक्षन् मकरव्यूहं भीष्मो राजन् समन्ततः ।

तथैव पाण्डवा राजन्नरक्षन् व्यूहमात्मनः ॥

४

अजातशत्रुश्शत्रूणां मनांसि समकम्पयत् ।

श्येनवद्भूह्य तं व्यूहं धौम्यस्य वचनात् स्वयम् ॥	५
^१ स हि तस्य सुविज्ञात अभिचित्येषु भारत ।	
मकरस्तु महाव्यूहस् तव पुत्रस्य धीमतः ॥	६
स्वयं सर्वेण सैन्येन द्रोणेनानुमतस्तदा ।	
यथाव्यूहं शान्तनवस् सोऽन्ववर्तत तत् पुनः ॥	७
स निर्ययौ महानीकात् पिता देवव्रतस्तव ।	
महता रथवंशेन संवृतो बलिनां वरः ॥	८
इतरे त्वन्वयुस्सर्वे यथास्थानमवस्थिताः ।	
रथिनः पत्तयश्चापि दन्तिनस्सादिनस्तथा ॥	९
तान् दृष्ट्वा द्रवतस्सङ्घे पाण्डवा अपि भारत ।	
श्येनव्यूहेन संव्यूह्य समनह्यन्त संयुगे ॥	१०
अशोभत मुखे तस्य भीमसेनो महाबलः ।	
नेत्रे शिखण्डी दुर्धर्षो धृष्टद्युम्नश्च पार्षतः ॥	११
शीर्षे तस्याभवद्वीरस् सात्यकिस्सत्यविक्रमः ।	
विधून्वन् गाण्डिवं पार्थो ग्रीवायामभवत् तदा ॥	१२
^२ अक्षौहिण्या समग्राया वामपक्षोऽभवत् तदा ।	
महात्मा द्रुपदश्श्रीमान् मत्स्येन सह संयुगे ॥	१३
दक्षिणे चाभवत् पक्षे कैकेयोऽक्षौहिणीपतिः ।	

पृष्ठतो द्रौपदेयाश्च सौभद्रश्चापि वीर्यवान् ॥	१४
पुच्छे समभवच्छ्रीमान् स्वयं राजा युधिष्ठिरः ।	
भ्रातृभ्यां सहितो वीरो यमाभ्यां चारुविक्रमः ॥	१५
प्रविश्य च तदा भीमो मकरस्सागरं यथा ।	
भीष्ममासाद्य सङ्गामे च्छादयामास सायकैः ॥	१६
ततो भीष्मो महास्त्राणि पातयामास संयुगे ।	
मोहयन् पाण्डुपुत्राणां व्यूढं सैन्यं महारणे ॥	१७
सम्मुह्यमाने सैन्ये तु त्वरमाणो धनञ्जयः ।	
भीष्मं शरसहस्रेण विव्याध रणमूर्धनि ॥	१८
प्रतिसंवार्य चास्त्राणि भीष्मसुक्तानि संयुगे ।	
स्वेनानिकेन हृष्टेन युद्धाय समुपस्थितः ॥	१९
ततो दुर्योधनो राजा भारद्वाजमभाषत ।	
पूर्वं दृष्ट्वा क्षयं घोरं बलस्य बलिनां वरः ॥	२०
भ्रातृणां च वधं युद्धे स्मरमाणो महारथः ॥	२०॥
दुर्योधनः—	
आचार्य सततं त्वं हि हितकामो भवान् मम ॥	२१
वयं हि त्वां समाश्रित्य भीष्मं चैव पितामहम् ।	
देवानपि रणे जेतुं प्रार्थयामो न संशयः ॥	२२
किमु पाण्डुसुतान् युद्धे हीनवीर्यपराक्रमान् ॥	२२॥

सञ्जयः—

एवमुक्तस्ततो द्रोणस् तव पुत्रेण भारत ।
उवाच तत्र राजानं सङ्क्रुद्ध इव निश्चसन् ॥ २३ ॥

द्रोणः—

बालिशस्त्वं न जानीषे पाण्डवानां पराक्रमम् ।
न शक्या हि यथा जेतुं पाण्डवा हि महाबलाः ॥ २४ ॥
यथाबलं यथावीर्यं कर्म ^१कुर्यामहं हि ते ॥ २५

सञ्जयः—

इत्युक्त्वा ते सुतं राजन्नाभ्यपद्यत वाहिनीम् ।
अभिनत् पाण्डवानीकं प्रेक्षमाणस्य सात्यकेः ॥ २६
सात्यकिस्तु ततो द्रोणं वारयामास भारत ।
तयोः प्रववृते युद्धं घोररूपं भयावहम् ॥ २७
शैनेयं तु रणे क्रुद्धो भारद्वाजः प्रतापवान् ।
अविध्यन्निशितैर्बाणैर् जनुदेशे स्मयन्निव ॥ २८
भीमसेनस्ततः क्रुद्धो भारद्वाजमयुध्यत ।
संरक्षन् सात्यकिं राजन् द्रोणाच्छस्त्रभृतां वरात् ॥ २९
ततो द्रोणश्च भीष्मश्च तथा शल्यश्च भारत ।
भीमसेनं रणे क्रुद्धाश् छादयाञ्चक्रिरे शरैः ॥ ३०

1. घ-ङ-म-कुर्याम भारत

अथाभिमन्युस्सङ्क्रुद्धो द्रौपदेयाश्च भारत ।

^१विन्ध्यधुर्निशितैर्वाणैस् सर्वास्तानुद्यतायुधान् ॥ ३१

द्रोणभीष्मौ शरैः क्रुद्धाश् छादयन्ति समन्ततः ॥ ३१॥

प्रत्युद्ययौ शिखण्डी च महेष्वासो महाहवे ।

प्रगृह्य बलवद्वीरो धनुर्जलदनिस्वनम् ॥ ३२॥

अभ्यवर्षच्छरैस्तूर्णं छादयानो दिवाकरम् ॥ ३३

शिखण्डिनं समासाद्य भरतानां पितामहः ।

अवर्जयत सङ्ग्रामं स्त्रीत्वं तस्यानुसंस्मरन् ॥ ३४

ततो द्रोणो महेष्वासश् शिखण्डिनमभिद्रवत् ।

रक्षमाणो रणे भीष्मं तत्र पुत्रेण चोदितः ॥ ३५

शिखण्डी तु समासाद्य द्रोणं शस्त्रभृतां वरम् ।

अवर्जयत सन्त्रस्तो युगान्ताग्निमिवोत्थितम् ॥ ३६

ततो वलेन महता पुत्रस्तव विशां पते ।

जुगोप भीष्ममासाद्य प्रार्थयानो महद्यशः ॥ ३७

तथैव पाण्डवा राजन् पुरस्कृत्य धनञ्जयम् ।

भीष्ममेवाभ्यवर्तन्त जये कृत्वा दृढां मतिम् ॥ ३८

तद्युद्धमभवद्द्वोरं देवानां दानवैरिव ।

जयमाकाङ्क्षतां युद्धे यशश्च सुमहद्रणे ॥

३९

इति श्रीमहाभारते शतसहस्रिकायां संहितार्यां वैयासिक्यां
भीष्मपर्वणि चतुष्षष्टितमोऽध्यायः ॥ ६४ ॥

॥ ६४ ॥ भीष्मवधपर्वणि चतुर्विंशोऽध्यायः ॥ २४ ॥

[अस्मिन्नध्याये ३९ श्लोकाः]

॥ पञ्चषष्टितमोऽध्यायः ॥

संकुलयुद्धवर्णनम् ॥

सञ्जयः—

अकरोत् तुमुलं युद्धं भीष्मशान्तनवस्तदा ।

भीमसेनभयाच्चैव पुत्रांस्तारयितुं तव ॥

१

पूर्वाहे तस्य रौद्रस्य अहो युद्धमवर्तत ।

कुरूणां पाण्डवानां च मुख्यशूरविनाशनम् ॥

२

तस्मिन्नाकुलसङ्ग्रामे वर्तमाने भयानके ।

अभवत् तुमुलशब्दस् संस्पृशन् गगनं महत् ॥

३

नदद्भिश्च महानागैर् हेषमाणैश्च वाजिभिः ।

भेरीशङ्खमुदङ्गैश्च तुमुलसमपद्यत ॥

४

युयुत्सवस्ते सङ्क्रुद्धा विजयाय महीक्षितः ।

अन्योन्यमभिगर्जन्ति गोष्ठेष्विव महर्षभाः ॥	५
शिरसां पात्यमानानां समरे निशितैश्शरैः ।	
अश्मवृष्टिरिवाकाशे बभूव भरतर्षभ ॥	६
कुण्डलोष्णीषधारीणि जातरूपोज्ज्वलानि च ।	
पतितानि स्म दृश्यन्ते शिरांसि भरतर्षभ ॥	७
विशिखोन्मथितैर्गात्रैर् बाहुभिश्च सकार्मुकैः ।	
सहस्ताभरणैश्चान्यैर् अभवच्छादिता मही ॥	८
कवचोपहितैर्गात्रैर् हस्तैश्च समलङ्कृतैः ।	
^१ मुखैश्च चन्द्रसंकाशै रक्तान्तनयनैश्शुभैः ॥	९
गजवाजिमनुष्याणां सर्वगात्रैश्च भूषितैः ।	
आसीत् सर्वा समाकर्णीणां मुहूर्तेन वसुन्धरा ॥	१०
रजोमेवैश्च तुमुलैश् शस्त्रविद्युत्प्रकाशितैः ।	
आयुधानां च निर्घोषस् स्तनयित्नुसमोऽभवत् ॥	११
स सम्प्रहारस्तुमुलः कटुकश्शोणितोदकः ।	
प्रावर्तत कुरुणां च पाण्डवानां च भारत ॥	१२
तस्मिन् महाहवे घोरे तुमुले रोमहर्षणे ।	

१. अ-क-ग—शिरोभिर्दन्तदष्टोष्टैरुद्धीर्णनयनैर्मही ।

व्यासा चासीन्महाराज व्यासा पद्मोत्करैरिव ॥

[पाठान्तरम्]

६५]	भीष्मपर्वणि - भीष्मवधपर्व	३९३
	प्रावर्षेण् शरवर्षाणि क्षत्रिया रुधिराणि च ॥	१३
	प्राक्रोशन् कुञ्जरास्तत्र शरवर्षप्रतापिताः ।	
	तावकानां परेषां च संयुगे भरतर्षभ ॥	१४
	^१ संरब्धानां च वीराणां शूराणामनिवर्तिनाम् ।	
	धनुर्ज्यातलशब्देन न प्राज्ञायत किञ्चन ॥	१५
	उत्थितेषु कवन्धेषु सर्वतद्दशोणितोदके ।	
	समरे पर्यधावन्त नृपा रिपुवधोद्यताः ॥	१६
	शरशक्तिगदाभिस्ते खड्गैश्चामिततेजसः ।	
	निजधनुस्समरे सेनाम् अन्योन्यस्य परन्तपाः ॥	१७
	बाहूनामुत्तमाङ्गानां कार्मुकाणां च भारत ।	
	गदानां परिघाणां च हस्तानां चोरुभिस्सह ॥	१८
	पादानां भूपणानां च केयूराणां च सङ्घशः ।	
	राशयस्स प्रदृश्यन्ते भीष्मभीमसमागमे ॥	१९
	बभूवुः कुञ्जरास्तत्र शरैर्विद्धास्सहस्रशः ।	
	अश्वश्च पर्यधावन्त परस्परवधैषिणः ॥	२०
	हतारोहा दिशो जग्मुश् शरघातप्रपीडिताः ॥	२० ॥
	तावकानां परेषां च योधानां राजसत्तम ।	
	अश्वानां कुञ्जराणां च रथानां च वरूथिनाम् ॥	२१ ॥

१. अ-क-ख-ग—एकादशार्धानि न सन्ति

राशयस्म्य प्रदृश्यन्ते तत्र तत्र विशां पते ॥	२२
गदाभिः परिवैः प्रासैर् वाणैस्सन्नतपर्वभिः ।	
जघ्नः परस्परं तत्र क्षत्रियाः कालचोदिताः ॥	२३
अपरे बाहुभिर्वीरा नियुद्धकुशला युधि ।	
बाहुभिस्समसज्जन्त आयसैः परिवैरिव ॥	२४
मुष्टिभिर्जानुभिश्चैव तलैश्चैव विशां पते ।	
^१ अन्योन्यं जघ्निरे वीरास् तावकाः पाण्डवैस्सह ॥	२५
दुर्योधनमते घोरे अक्षयूताभिदेवने ।	
भीष्मे युधि पराक्रान्ते भीमसेनेन भारत ॥	२६
प्रावर्तत नदी घोरा शौणितौघतरङ्गिणी ।	
सेनामध्ये च महती केशशैवलशाद्वला ॥	२७
हतारोहा हया राजन् रथिनो विरथा युधि ।	
^२ विचेरुस्तत्र सङ्ग्रामे निखिंशवरधारिणः ॥	२८
पतितैः पात्यमानैश्च विचेष्टद्भिश्च भूतले ।	
^३ घोरमायोधनं जज्ञे तत्र तत्र जनेश्वर ॥	२९
विरथा रथिनश्चात्र निखिंशवरधारिणः ।	

1. अ-क-ग—आयुधैर्विविधैर्वाक्यैस्तथा हूरातिनिष्ठुरैः । [अधिकः पाठः]

2. अ-क—अन्योन्यं समरे जघ्नः परस्परवधैषिणः ।

महारथा महशूरा रथिनो विरथा अपि ॥ [अधिकः पाठः]

3. अ-क-ख-ग—अर्धद्वयं नास्ति

६६] भीष्मपर्वणि - भीष्मवधपर्व ३९५

अन्योन्यमभिधावन्ति परस्परवधैषिणः ॥ ३०

ततो दुर्योधनो राजा कलिङ्गैर्बहुभिर्वृतः ।

परिवार्य रणे भीष्मं पाण्डवानभ्यवर्तत ॥ ३१

तथैव पाण्डवास्सर्वे परिवार्य वृकोदरम् ।

भीष्ममभ्यपतन् क्रुद्धा रणे रभसवाहनाः ॥ ३२

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि पञ्चषष्टितमोऽध्यायः ॥ ६५ ॥

॥ ६४ ॥ भीष्मवधपर्वणि पञ्चविंशोऽध्यायः ॥ २५ ॥

[अस्मिन्नध्याये ३२ श्लोकाः]

॥ षट्षष्टितमोऽध्यायः ॥

संकुलयुद्धवर्णनम् ॥

सञ्जयः—

दृष्ट्वा भीष्मेण संसक्तान् भ्रातृनन्यांश्च बान्धवान् ।

समभ्यधावद्ग्राङ्गेयम् उद्यतास्त्रो धनञ्जयः ॥ १

पाञ्चजन्यस्य निर्घोषं श्रुत्वा वै गाण्डिवस्य च ।

ध्वजं च दृष्ट्वा पार्थस्य सर्वान् नो भयमाविशत् ॥ २

असञ्जमानं वृक्षेषु धूमराजिमिवोत्थितम् ।

बहुवर्णं विचित्रं च दिव्यं वानरलक्षणम् ॥ ३

अपश्याम रणे राजन् ध्वजं गाण्डीवधन्वनः ॥	३॥
सुवर्णपृष्ठं गाण्डीवं रणे द्रक्ष्यामि भारत ।	
विद्युतं मेघमध्यस्थां भ्राजमानामिवान्वरे ॥	४॥
अश्रौषं च भृशं तत्र पाण्डवस्याभिगर्जतः ।	
सुघोरं तलशब्दं च निन्नतस्तव वाहिनीम् ॥	५॥
चण्डवातो यथा मेघस् सविद्युस्तनयित्नुमान् ।	
दिशस्सञ्छादयन् सर्वाश् शरवर्षैस्समन्ततः ॥	६॥
अभ्यधावत गाङ्गेयं भैरवाह्यो धनञ्जयः ॥	७
दिशं प्रतीचीं प्राचीं वा न जानीमोऽह्यमोहिताः ।	
^१ कान्दिग्भूताश्श्रान्तपत्ना हताश्चा हतचेतसः ॥	८
^२ अन्योन्यमभिसंश्लिष्य योधास्ते भरतर्षभ ।	
भीष्ममेवाभ्यलीयन्त सह सर्वैस्तवात्मजैः ॥	९
तेषामार्तायनमभूद् भीष्मश्शान्तनवो रणे ॥	९॥
समुपेत्य च वित्रस्ता रथेभ्यो रथिनस्तदा ।	
सादिनश्चाश्वपृष्ठेभ्यो भूमौ चापि पदातयः ॥	१०॥
^३ श्रुत्वा गाण्डीवनिर्घोषं विष्फूर्जितमिवाशनेः ।	

१. अ-क—नास्तीदमर्धम्

२. अ-क-ग—योधा दिङ्मोहनादेव दीनवक्त्राः प्रहारिणः ।

प्रकीर्णकेशवस्त्राश्च हतास्त्रा हतचेतसः ॥ [अधिकः पाठः]

३ अ-क-ग—संपेतुस्सर्वयोधाश्च वित्रस्ताश्शरपीडिताः । [अधिकः पाठः]

सर्वसैन्यानि भीतानि व्यवालीयन्त सर्वशः ॥	११॥
ततः काम्भोजमुख्याश्च ते हंसपथकर्णिकाः ।	
¹ गोपासनबलौघाश्च गोपासनपतिस्तदा ॥	१२॥
मद्रसौवीरगान्धारैस्त्विगतैश्च विशां पते ।	
पूर्वकालिङ्गमुख्यैश्च कलिङ्गाधिपतिस्सह ॥	१३॥
नानानरगणौघाश्च दुश्शासनपुरस्सराः ।	
जयद्रथश्च नृपतिस् सहितस्तैश्च राजभिः ॥	१४॥
गजारोहवराश्चैव तव पुत्रेण चोदिताः ।	
चतुर्दशसहस्राणि सौवलं पर्यवारयन् ॥	१५॥
ततस्ते सहितास्सर्वे विभक्तरथवाहनाः ।	
पाण्डवान् समरे जग्मुस् तावका भरतर्षभ ॥	१६॥
चेदिकाशिपदातैश्च रथैः पाञ्चालसृञ्जयैः ।	
सहिताः पाण्डवास्सर्वे धृष्टद्युम्नपुरोगमाः ॥	१७॥
तावकान् समरे जग्मूर् धर्मपुत्रेण चोदिताः ॥	१८
रथैश्च वारणैरथैः पदातैश्च समीरितम् ।	
घोरमायोधनं जज्ञे महाभ्रसदृशं रजः ॥	१९
तोमरप्रासनाराचैर् गजैश्च गजयोधिनाम् ।	
वलेन महता भीष्मस् समासक्तः किरीटिना ॥	२०

आवन्त्यः काशिराजेन भीमसेनेन सैन्धवः ।	
अजातशत्रुर्मद्राणाम् ऋषभेण यशस्विना ॥	२१
सहपुत्रस्सहामात्यश् शल्येन समसज्जत ।	
विकर्णस्सहदेवेन चित्रसेनश्शिखण्डिना ॥	२२
मात्स्यो दुर्योधनमगाच्च छकुर्नि च विशां पते ।	
^१ द्रुपदश्चेकितानश्च सात्यकिश्च महारथः ॥	२३
द्रोणेन समसज्जन्त सपुत्रेण विशां पते ।	
^२ कृपश्च कृतवर्मा च धृष्टकेतुमभिद्रुतौ ॥	२४
एवं प्रजविताश्चानि भ्रान्तनागरथानि च ।	
सैन्यानि समसज्जन्त प्रयुद्धानि समन्ततः ॥	२५
निरभ्रे विद्युतस्तीव्रा दिशश्च रजसा घृताः ।	
प्रादुरासन् महोल्काश्च सनिर्घाता विशां पते ॥	२६
चण्डा बभ्रुवूर्वाताश्च पांसुवर्षं पपात च ।	
नभस्यन्तर्दधे सूर्यस् सैन्येन रजसा घृतः ॥	२७
प्रमोहस्सर्वभूतानाम् अद्भुतस्समपद्यत ॥	२७॥
रजसा चाभिभूतानाम् अस्त्रजालैश्च मज्जताम् ।	
वीरबाहुविसृष्टानां सर्वावरणभेदिनाम् ॥	२८॥
संघातश्शरजालानाम् अतीव समपद्यत ॥	२९

१. छ—अर्धद्वयं नास्ति

२. घ—अर्धद्वयं नास्ति

प्रकाशं चक्रुराकाशम् उद्यतानि मुजोत्तमैः ।	
नक्षत्रविमलाभानि शस्त्राणि भरतर्षभ ॥	३०
¹ आर्षभाणि विचित्राणि रुक्मजालावृतानि च ।	
सम्पेतुर्दिक्षु सर्वासु चर्माणि भरतर्षभ ॥	३१
सूर्यवर्णैश्च निखिंशैः पात्यमानानि सर्वशः ।	
दिक्षु सर्वास्वदृश्यन्त शरीराणि शिरांसि च ॥	३२
भग्नचक्राक्षनीडाश्च निपातितमहाध्वजाः ।	
हताश्राः पृथिवीं जग्मुस् तन्न तत्र महारथाः ॥	३३
परिपेतुर्ह्यश्रेष्ठा केचिच्छस्त्रकृतव्रणाः ।	
राजन् विपरिवर्तन्तौ हतेषु रथयोधिषु ॥	३४
शराहता भग्नगात्रा वद्धयोक्ता हयोत्तमाः ।	
युगानि पर्यकर्षन्त तत्र तत्र स्म भारत ॥	३५
अदृश्यन्त ससूताश्च साश्रास्सरथयोधिनः ।	
एकेन बलिना राजन् वारणेन हता रणे ॥	३६
गन्धहस्तिमदस्त्रावम् आम्राय बहवो रणे ।	
सन्निपाते बलौघानां गजान् ममृदिरे गजाः ॥	३७
सम्भग्नैश्च महामात्रैर् निपतद्भिर्गतासुभिः ।	
वभूवायोधनं छन्नं नाराचाभिहतैर्गजैः ॥	३८

सन्नद्धानां बलौघानां प्रेषितैर्वरवारणैः ।	
^१ निपेतुर्युधि सम्भग्नास् सयोधास्सध्वजा रथाः ॥	३९
नागराजोपमैर्हस्तैर् नागैराक्षिप्य संयुगे ।	
अदृश्यन्त रथा राजन् सम्भग्गरथकूवराः ॥	४०
विकीर्णशरजालाश्च केशेष्वक्षिप्य दन्तिभिः ।	
द्रुमशाखा इवाक्षिप्य निष्पिष्टा रथिनो रणे ॥	४१
रथेषु च रथान् सक्तान् आक्षिप्य वरवारणाः ।	
विक्षिपन्तो दिशस्सर्वास् सम्पेतुस्सर्वशब्दगाः ॥	४२
तेषां तदा कर्पतां च गजानां रूपमावभौ ।	
सरस्सु नलिनीजालं विषक्तमिव कर्षताम् ॥	४३
एवं सञ्छादितं तत्र बभूवायोधनं महत् ।	
सादिभिश्च पदातैश्च सध्वजैश्च महारथैः ॥	४४

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि षट्षष्टितमोऽध्यायः ॥ ६६ ॥

॥ ६४ ॥ भीष्मवधपर्वणि षड्विंशोऽध्यायः ॥ २६ ॥

[अस्मिन्नध्याये ४४ श्लोकाः]

1. अ-क-ग—निहता रुधिरोत्सिक्तास् सर्वाङ्गविकलीकृताः ।

[अधिकः पाठः]

॥ सप्तषष्टितमोऽध्यायः ॥

सङ्कलयुद्धवर्णनम् ॥

सञ्जयः—

शिखण्डी सह मात्स्येन विराटेन विशां पते ।	
भीष्ममेव महेष्वासम् आससाद् सुदुर्जयम् ॥	१
द्रोणं कृपं विकर्णं च महेष्वासान् महाबलान् ।	
राज्ञश्चान्यान् रणे राजन् बहूनाच्छेद्वनञ्जयः ॥	२
सैन्धवं च सहामात्यं महेष्वासं सबन्धुभिः ।	
प्राच्यांश्च दक्षिणात्यांश्च भूमिपालान् विशां पते ॥	३
पुत्रं च तव दुर्धर्षं दुर्योधनममर्षिणम् ।	
दुष्पहं चैव समरे भीमसेनोऽभ्यवर्तत ॥	४
सहदेवस्तु शकुनिम् उल्लूकं च महारथम् ।	
^१ पितापुत्रौ महेष्वासौ अभ्यवर्षत् सुदुर्जयौ ॥	५
युधिष्ठिरो महाराज राजानीकं महारथः ।	
समवर्तत सङ्ग्रामे पुत्रेण निकृतस्तव ॥	६
माद्रीपुत्रस्तु नकुलश् शूरसङ्कुन्दनो युधि ।	

1. अ-क—नास्तीदमर्षम्

१त्रिगर्तानां रथोदारैस् समसज्जत पाण्डवः ॥	७
२सात्यकिश्चेकितानश्च सौभद्रश्च महारथः ।	
धृष्टकेतुश्च समरे राक्षसश्च घटोत्कचः ॥	८
अभ्यवर्तन्त सङ्ग्रामे दुर्धर्षान् सात्वकैकयान् ॥	८॥
नाकुलिश्च शतानीकस् समरे रथपुङ्गवः ।	
पुत्राणां ते रथानीकं अभ्यवर्तन्त दुर्धरः ॥	९॥
सेनापतिरमेयात्मा धृष्टद्युम्नो महाबलः ।	
द्रोणेन समरे राजन् समियायेन्द्रकर्मणा ॥	१०॥
एवमेते महेष्वासास् तावकाः पाण्डवैस्तह ।	
समेत्य समरे शूरास् सम्प्रहारं प्रचक्रिरे ॥	११॥
मध्यंदिनगते सूर्ये प्रतापयति सर्वतः ।	
कुरवः पाण्डवेयाश्च निजघ्नुरितरेतरम् ॥	१२॥
ध्वजिनो हेमचित्राङ्गा विचरन्तो रणाजिरे ।	
सपताका रथा रेजुर् वैयाघ्रपरिवारणाः ॥	१३॥
समेतानां च समरे जिगीषूणां परस्परम् ।	
बभूव तुमुलशब्दस् सिंहानामिव नर्दताम् ॥	१४॥
तत्राद्भुतमपश्याम सम्प्रहारं सुदारुणम् ।	

1. अ-क—तथा महाबलं धीरं शूरं बाह्लीकमेव च ।

[अधिकः पाठः]

2. च—नास्तीदमर्षम्

यदकुर्वन् रणे वीराः कुरवः पाण्डवैस्सह ॥	१५॥
नैव खं न दिशो राजन् न सूर्यश्शत्रुतापन ।	
त्रिदिशस्समदृश्यन्त शरैर्मुक्तैस्समन्ततः ॥	१६॥
शक्तीनां विमलाग्राणां तोमराणां तथाऽस्यताम् ।	
निखिंशानां च क्षिप्तानां नीलोत्पलनिभाः प्रभाः ॥	१७॥
क्वचानां विचित्राणां भूपणानां तथा प्रभाः ।	
खं दिशः प्रदिशश्चैव छादयामासुरोजसा ॥	१८॥
^१ असिभिश्च नरेन्द्राणां चन्द्रसूर्यसमप्रभैः ।	
विरराज तथा राजंस् तत्र तत्र रणाङ्गणम् ॥	१९॥
रथसिंहा रथव्याघ्रास् समवेताश्च संयुगे ।	
^२ विरेजुस्समरे राजन् ब्रह्मा इव नभस्थले ॥	२०॥
भीष्मस्तु रथिनां श्रेष्ठो भीमसेनं महाबलम् ।	
अवारयत सङ्क्रुद्धस् सर्वसैन्यस्य पश्यतः ॥	२१॥
ततो भीष्मविनिर्मुक्ता रुक्मपुङ्खादिशलाशिताः ।	
अभ्यघ्नन् समरे भीमं तैलधौतास्सुतेजसः ॥	२२॥
तस्य शक्तिं महावेगां भीमसेनो महाबलः ।	
क्रुद्धाशीविषसङ्काशां प्रेषयामास भारत ॥	२३॥

1. ख-घ-ङ-म—इदमर्थं नास्ति

2. ख—अत्र विरेजुस्समरे भीममिति वर्तते । मध्ये अर्धचतुष्टयं नास्ति

तामापतन्तीं सहसा रुक्मपुङ्गां सुदारुणाम् ।	
चिच्छेद समरे भीष्मश् शरैस्सन्नतपर्वभिः ॥	२४॥
ततोऽपरेण भङ्गेन पीतेन निशितेन च ।	
कार्मुकं भीमसेनस्य द्विधा चिच्छेद भारत ॥	२५॥
अपास्य तु घनुश्छिन्नं भीमसेनो महाबलः ।	
शरैर्बहुभिरानच्छेद् भीष्मं शान्तनवं युधि ॥	२६॥
सात्यकिस्तु ततस्तूर्णं भीष्ममासाद्य संयुगे ।	
शरैर्बहुभिरानच्छेत् पितरं ते नरेश्वर ॥	२७॥
ततस्संधाय वै तीक्ष्णं शरं परमदारुणम् ।	
वाष्णेयस्य ततो भीष्मः पातयामास सारथिम् ॥	२८॥
तस्याश्वाः प्रद्रुता राजन् निहते रथसारथौ ।	
तेन तेनैव धावन्ति मनोमारुतरंहसः ॥	२९॥
ततस्सर्वस्य सैन्यस्य निस्खनस्सुमहानमूत् ।	
हाहाकारश्च सञ्जज्ञे पाण्डवानां महात्मनाम् ॥	३०॥
अभिद्रवत गृहीत हयान् यच्छत धावत ।	
¹⁻² इत्यासीत् तुमुलश्शब्दो युयुधानरथं प्रति ॥	३१॥

1. अ-क-ग—सात्यकिः पुनरायत्तो युद्धाय कृतनिश्चयः ।
तस्थौ रणे महावीरश् चिकीर्षन्कर्म दुष्करम् ॥
पश्यतां पाण्डुसैन्यानां सात्यकी रणमूर्द्धनि । [अधिकः पाठः]
2. अ-क—नास्तीदमर्धम्

६८]

भीष्मपर्वणि - भीष्मवधपर्व

४०५

एतस्मिन्नेव काले तु भीष्मइशान्तनवस्तदा ।
न्यहनत् पाण्डवीं सेनाम् आसुरीमिव वृत्रहा ॥ ३२ ॥
ते वध्यमाना भीष्मेण पाञ्चालास्सह सोमकैः ।
क्रुद्धा युद्धे मतिं कृत्वा भीष्ममेवाभिदुद्रुवुः ॥ ३३ ॥
धृष्टद्युम्नमुखाः पार्थाः भीष्मं शान्तनवं रणे ।
अभ्यधावञ्जिघांसन्तः पुत्रस्य तव वाहिनीम् ॥ ३४ ॥
तथैव तावका राजन् भीष्मद्रोणमुखाः परान् ।
अभ्यधावञ्जिघांसन्तः पाण्डवानां महाचमूम् ॥ ३५ ॥
तावकानां परेषां च ततो युद्धमवर्तत ॥ ३६


इति श्रीमहाभारते शतसहस्रिकायां संहितायां वैयासिक्यां

भीष्मपर्वणि सप्तषष्टितमोऽध्यायः ॥ ६७ ॥

॥ ६४ ॥ भीष्मवधपर्वणि सप्तविंशोऽध्यायः ॥ २० ॥

[अस्मिन्नध्याये ३६ श्लोकाः]

॥ अष्टषष्टितमोऽध्यायः ॥



युद्धवर्णनम् ॥

सञ्जयः—

विराटोऽथ त्रिभिर्बाणैर् भीष्ममाच्छेन्महारथम् ।

विन्याध तुरगांश्चास्य त्रिभिर्बाणैर्महारथः ॥

१

तं प्रत्यविध्यद्दशभिर् भीष्मइशान्तनवइशरैः ।

रुक्मपुङ्गवैर्मेहेष्वासः कृतहस्तो महाबलः ॥	२
द्रौणिर्गाण्डीवधन्वानं भीमधन्वा महारथः ।	
अविध्यदिषुभिष्वङ्भिर् दृढहस्तस्तनान्तरे ॥	६
कार्मुकं तस्य चिच्छेद फल्गुनः परवीरहा ।	
अविध्यच्च पुनस्तीक्ष्णैः पत्रिभिश्शत्रुकर्शनः ॥	४
सोऽन्यत् कार्मुकमादाय वेगवान् क्रोधमूर्च्छितः ।	
अमृष्यमाणः पार्थेन कार्मुकच्छेदमाहवे ॥	५
अविध्यत् फल्गुनं राजन् नवत्या निशितैश्शरैः ।	
वासुदेवं च सप्तत्या विव्याध परमेषुभिः ॥	६
ततः क्रोधाभिताम्राक्षस् सह कृष्णेन फल्गुनः ।	
दीर्घमुष्णं च निश्चस्य चिन्तयित्वा मुहुर्मुहुः ॥	७
धनुः प्रपीड्य वामेन करेणामित्कर्शनः ।	
गाण्डीवधन्वा सङ्क्रुद्धश् शितान् सन्नतपर्वणः ॥	८
जीवितान्तकरान् घोरान् समधत्त शिलीमुखान् ॥	८॥
तैस्तूर्णं समरेऽविध्यद् द्रौणिं बलवतां वरः ।	
^१ कवचं घातयामास पुनस्तीक्ष्णैश्शिलीमुखैः ॥	९॥
तस्य ते कवचं भित्त्वा पपुशोणितमाहवे ।	
न विव्यथे च निर्भिन्नो द्रौणिर्गाण्डीवधन्वना ॥	१०॥

तथैव च शरान् पार्थे प्रतिमुञ्चन्न विह्वलः ।	
तस्यौ च समरे राजंस् त्रातुमिच्छन् महाव्रतम् ॥	११॥
^१ तस्य तत् सुमहत् कर्म शशंसुः कुरुसत्तमाः ।	
यत् कृष्णाभ्यां समेताभ्यां प्रयुध्यन्नात्रसद्युधि ॥	१२॥
स हि नित्यमनीकेषु युध्यतेऽभयमास्थितः ॥	१३
^२ तथाऽर्जुनोऽपि संहृष्ट अश्रुत्थामानमाहवे ।	
शशंस सर्वभूतानां शृण्वतामपि भारत ॥	१४
अस्त्रग्रामं ससंहारं द्रोणात् प्राप्य सुदुर्लभम् ।	
ममायमाचार्यसुतो द्रोणस्यापि प्रियस्सुतः ॥	१५
ब्राह्मणश्च विशेषेण माननीयो ममेति च ॥	१५॥
समास्थाय मतिं धीरो वीभत्सुश्शत्रुतापनः ।	
कृपां चक्रे रथश्रेष्ठो भारद्वाजसुनं प्रति ॥	१६॥
द्रौणिं त्यक्त्वा ततो युद्धे कौन्तेयश्शत्रुतापनः ।	
युयुधे तावकान् वीरान् स्मयमानः पराक्रमी ॥	१७॥
दुर्योधनस्तु दशभिर् गृध्रपत्नैश्शिलाशितैः ।	
^३ भीमसेनं महेष्वासं रुक्मपुङ्गवैस्समार्पयत् ॥	१८॥
भीमसेनस्तु सङ्क्रुद्धः परासुकरणं दृढम् ।	

१ अ-क-ग—अकरोत्सुमहत्कर्म युध्यन् गाण्डीवधम्बना । [पाठान्तरम्]

२. ख-घ-ङ-म—इदमधैद्वयं नास्ति

३. अ-क—नास्तीदमधैम्

चित्रं कार्मुकमादत्त शरान् सुनिशितान् बहून् ॥	१९॥
आकर्णप्रेषितैस्तैस्तु वेगितैस्तिग्मतेजनैः ।	
अविध्यत् तूर्णमव्यग्रः कुरुराजं महोरसि ॥	२०॥
तस्य काञ्चनसूत्रस्थश् शरैः परिवृतो मणिः ।	
रराजोरसि खे सूर्यो ग्रहैरिव समावृतः ॥	२१॥
पुत्रस्तु तव तेजस्वी भीमसेनेन ताडितः ।	
नामृष्यत यथा नागस् तलशब्दं मदोत्कटः ॥	२२॥
ततश्शरैर्महाराज रुक्मपुङ्खैर्दिशलाशितैः ।	
भीमं विव्याध सङ्कुद्धस् त्रासयानो बरुथिनीम् ॥	२३॥
तौ युध्यमानौ समरे भृशमन्योन्यविक्षतौ ।	
पुत्रौ ते देवसङ्काशौ व्यरोचेतां महाबलौ ॥	२४॥
चित्तसेनं नरव्याघ्रं सौभद्रः परवीरहा ।	
अविध्यद्दशभिर्बाणैः पुरुमित्रं च सप्तभिः ॥	२५॥
सत्यव्रतं च सप्तत्या विद्ध्वा शक्रसमो युधि ।	
नृत्यन्निव रणे वीरः परान् सन्तापयद्रणे ॥	२६॥
तं प्रत्यविध्यद्दशभिश् चित्रसेनदिशलीमुखैः ।	
सत्यव्रतश्च नवभिः पुरुमित्तश्च सप्तभिः ॥	२७॥
स विद्धो विक्षरन् रक्तं देहात् सम्भिन्नकञ्चुकात् ।	

६८] भीष्मपर्वणि - भीष्मवधपर्व ४०९

चिच्छेद चित्रसेनस्य चित्रं कार्मुकमार्जुनिः ॥ २८॥

भिन्त्वा तस्य तनुत्वाणं शरेणोरस्यताडयत् ॥ २९

ततस्तु तावका वीरा राजपुत्रा महारथाः ।
समेत्य युधि संरब्धा विव्यधुर्निशितैश्शरैः ॥ ३०

तांश्च सर्वाब् शरैस्तीक्ष्णैर् जघान परमास्त्रवित् ॥ ३०॥

तस्य दृष्ट्वा तु तत् कर्म परिवत्रुस्तुतास्तव ।
दहन्तं समरे सैन्यं वने कक्षं यथोल्बणम् ॥ ३१॥

अपेतशिशिरे काले समिद्ध इव पावकः ।
अत्यरोचत सौभद्रस् तव सैन्यानि नाशयन् ॥ ३२॥

तत् तस्य चरितं दृष्ट्वा पौत्रस्तव विशां पते ।
लक्ष्मणोऽभ्यपतद्राजन् सात्वतीपुत्रमाहवे ॥ ३३॥

अभिमन्युस्तु सङ्क्रुद्धो लक्ष्मणं शुभलक्षणम् ।
विव्याध विशिखैष्षड्भिस् सारथिं च त्रिभिश्शरैः ॥ ३४॥

तथैव लक्ष्मणो राजन् सौभद्रं निशितैश्शरैः ।
अविध्यत महाराज तद्द्रुतमिवाभवत् ॥ ३५॥

^१सौभद्रस्तु ततः क्रुद्धो लक्ष्मणं निजघान ह ॥ ३६

तस्याश्चांश्चतुरो हत्वा सारथिं च महाबलः ।

1. ख-घ-ङ-म—इदमर्थं नास्ति

१अभ्यद्रवत सौभद्रो लक्ष्मणं निशितैश्शरैः ॥	३७
हताश्वे तु रथे तिष्ठँलक्ष्मणः परवीरहा ।	
२शक्तिं चिक्षेप सङ्कुद्धस् सौभद्रस्य रथं प्रति ॥	३८
तामापतन्तीं सहसा घोररूपां दुरासदाम् ।	
अभिमन्युदृशरैस्तीक्ष्णैश् चिच्छेद भुजगोपमाम् ॥	३९
ततस्स्वरथमारोप्य लक्ष्मणं गौतमस्तदा ।	
अपोवाह रथेनाजौ सर्वसैन्यस्य पश्यतः ॥	४०
ततस्समाकुले युद्धे वर्तमाने भयावहे ।	
हयो ह्यं गजो नागं वीरो वीरं विशां पते ॥	४१
अभ्यद्रवज्जिघांसन्तं सोऽहन्यत स चावधीत् ॥	४१॥
तावकाश्च महेष्वासाः पाण्डवाश्च महारथाः ।	
जुह्वन्तस्समरे प्राणान् आजघ्नुरितरेतरम् ॥	४२॥
मुक्तकेशा विकवचा विरथा भिन्नकार्मुकाः ।	
बाहुभिस्समयुध्यन्त सृञ्जयाः कुरुभिस्सह ॥	४३॥
ततो भीष्मो महाबाहुः पाण्डवानां महात्मनाम् ।	
सेनां जघान सङ्कुद्धो दिव्यैरस्त्रैर्महाबलः ॥	४४॥

1. अ-क-नास्तीदमर्धम्

2. घ-अर्धतयं न दृश्यते

हतेश्वरैर्गजैस्तत्र नरैरश्वैश्च पातितैः ।

रथैर्भग्नपताकैश्च समास्तीर्यत मेदिनी ॥

४५॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि अष्टषष्टितमोऽध्यायः ॥ ६८ ॥

॥ ६४ ॥ भीष्मवधपर्वणि अष्टाविंशोऽध्यायः ॥ २८ ॥

[अस्मिन्नध्याये ४५॥ श्लोकाः]

॥ एकोनसप्ततितमोऽध्यायः ॥

भूरिश्रवसा सात्यकिपुत्रदशकवधः ॥ १ ॥ सात्यकिभूरिश्रवसोर्युद्धम् ॥ २ ॥

सञ्जयः—

अथ राजन् महाबाहुस् सात्यकिर्युद्धदुर्मदः ।

विकृष्य चापं समरे भारसाधनमुत्तमम् ॥

१

यन् तत् सख्युस्तु पूर्वेण अर्जुनादुपशिक्षितम् ।

प्रगाढं लघु चित्रं च दर्शयन् हस्तलाघवम् ॥

२

¹प्रामुञ्चन् पुङ्खसंयुक्तान् शरानाशीविषोपमान् ॥

२॥

तस्य विक्षिपतश्चापं शरानन्यांश्च मुञ्चतः ।

आददानस्य भूयश्च सन्दधानस्य चापरान् ॥

३॥

क्षिपतश्चापरान्स्तत्र रणे शत्रून् विनिघ्नतः ।

दृष्टो रूपमत्यर्थं मेघस्येव प्रवर्षतः ॥

४॥

तमुदीर्यन्तमालोक्य राजा दुर्योधनस्ततः । रथानामयुतं तत्र प्रेषयामास भारत ॥	५॥
तांस्तु सर्वान् महेष्वासान् सात्यकिस्सत्यविक्रमः । जघान च महेष्वासो दिव्येनास्त्रेण संयुगे ॥	६॥
स कृत्वा दारुणं कर्म प्रगृहीतशरासनः । आससाद् ततो वीरो भूरिश्रवसमाहवे ॥	७॥
स दृष्ट्वा निहतां सेनां सात्यकेन निपातिताम् । अभ्यधावदसम्भ्रान्तः कुरूणां कीर्तिवर्धनः ॥	८॥
इन्द्रायुधसवर्णाभं स विष्फार्य महाधनुः । विसृजन् वज्रसङ्कल्पाञ् शरानाशीविपोपमान् ॥	९॥
सहस्रशो महाराज दर्शयन् पाणिलाघवम् ॥ शरांस्तान् मृत्युसंस्पर्शान् सात्यकेस्तु पदानुगाः ।	१०
विषेहिरे न ते राजन् द्रुद्रुवुश्च समन्ततः ॥ विहाय समरे शूरं सात्यकिं युद्धदुर्मदम् ॥	११॥
तं दृष्ट्वा युयुधानस्य सुता दश महाबलाः । महारथास्समाख्याताश् चित्रवर्मायुधध्वजाः ॥	१२॥
तमासाद्य महेष्वासं भूरिश्रवसमाहवे । क्रुद्धास्सर्वे सुसंरब्धा आहुरेवं महाहवे ॥	१३॥

युयुधानपुत्राः—

भो भो कौरवदायाद सहास्माभिर्महाबल ।
 आगच्छ युधि युध्यस्व समस्तैः पृथगेव वा ॥ १४ ॥
 अद्य त्वस्मान् पराजित्य यशः प्राप्नुहि संयुगे ।
 वयं वा त्वां पराजित्य प्रीतिं दास्यामहे पितुः ॥ १५ ॥

सञ्जयः—

एवमुक्तस्तथा वीरैर् वीर्यश्लाघी महाबलः ।
 तानुवाच नरश्रेष्ठो दृष्ट्वा वै समुपस्थितान् ॥ १६ ॥

सात्यकिः—

साध्विदं कथ्यते वीरा यद्येवं मतिरद्य वः ।
 युध्यध्वं साहिता यत्ता निहनिष्यामि वो रणे ॥ १७ ॥

सञ्जयः—

एवमुक्ता महेष्वासास् तान् वीरान् क्षिप्रकारिणः ।
 महता शरवर्षेण अभ्यवर्षदरिन्दमः ॥ १८ ॥
 सोऽपराह्णे महाराज सङ्गामस्तुमुलोऽभवत् ।
 एकस्य च बहूनां च समेतानां रणाजिरे ॥ १९ ॥
 तमेकं रथिनां श्रेष्ठं शरैस्ते समवाकिरन् ।
 प्रावृषीव महामेरुं सिषिचुर्जलदा यथा ॥ २० ॥
 तैस्तु त्यक्त्वाञ् शरौघांस्तान् यमदण्डाशनिप्रभान् ।
 असम्प्राप्तानसम्प्राप्तांश् चिच्छेदाशु महारथः ॥ २१ ॥

तत्राद्भुतमपश्याम सौमदत्तेः पराक्रमम् ।	
यदेको बहुभिर्युद्धे समासददभीतवत् ॥	२२ ॥
विस्तृज्य शरवृष्टिं तां दश राजन् महारथाः ।	
परिवार्य महाबाहुं निहन्तुमुपचक्रमुः ॥	२३ ॥
सौमदत्तिस्ततः क्रुद्धस् तेषां चापानि भारत ।	
चिच्छेद दशभिर्भ्रैर् निमेषेण महाबलः ॥	२४ ॥
^१ अथैषां छिन्नधनुषां शरैस्सन्नतपर्वभिः ।	
चिच्छेद समरे राजन् शिरांसि भरतर्षभ ॥	२५ ॥
ते हता न्यपतन् भूमौ वज्रभग्ना इव द्रुमाः ॥	२६
तान् दृष्ट्वा निहतान् वीरान् रणे पुत्रान् महाबलान् ।	
वाष्णोऽभ्यपतद्राजन् भूरिश्रवसमाहवे ॥	२७
रथं रथस्य वेगेन पीडयन् सौमदत्तिनः ॥	२७ ॥
तावन्योन्यस्य समरे निहत्य रथवाजिनः ।	
विरथावभिवलगन्तौ समेयातां महारथौ ॥	२८ ॥
प्रगृहीतमहाखङ्गौ तौ चर्मवरधारिणौ ।	
शुशुभाते नरठ्याग्रौ युद्धाय समुपस्थितौ ॥	२९ ॥
^२ खङ्गप्रहारैस्सुभृशं जघ्नतुश्च परस्परम् ॥	३०

१. घ-ङ-म—तत्राद्भुतमपश्याम सौमदत्तेः पराक्रमम् ।

एको बहूनां चिच्छेद धनूंषि निशितैश्शरैः ॥ [अधिकः पाठः]

२. ख-घ-ङ-म—इदमर्धचतुष्टयं नास्ति

पीडितौ खङ्गघाताभ्यां स्रवद्रक्तो क्षितौ भृशम् ।	
शुशुभाते महावीर्यावुभौ समरदुर्जयौ ॥	३१
असृगुक्षितसर्वाङ्गौ पुष्पिताविव किंशुकौ ॥	३१॥
असह्यमसियुद्धाय भूरिश्रवसमाहवे ।	
^१ मत्वा वृकोदरस्तूर्णम् अभिप्लुत्य महारथः ॥	३२॥
ततस्तु सात्यकिं राजन् सनिह्विशं महारथम् ।	
त्वरमाणो रणे भीमो रथमारोपयत् स्वकम् ॥	३३॥
तथैव तव पुत्रोऽपि भूरिश्रवसमाहवे ।	
आरोपयद्रथं तूर्णं स्वं रथं सर्वधन्विनाम् ॥	३४॥
^२ पश्यतां युधि राजेन्द्र तदद्भुतमिवाभवत् ॥	३५
तस्मिंस्तथा वर्तमाने रणे भीष्मं महारथम् ।	
अयोधयन्त संरब्धाः पाण्डवा भरतर्षभ ॥	३६
लोहितायति चादित्ये त्वरमाणो धनञ्जयः ।	
पञ्चविंशतिसाहस्रान् निजघान महारथान् ॥	३५
ते हि दुर्योधनादिष्टास् तदा पार्थनिबर्हणे ।	
ते प्राप्यैव गता नाशं शलभा इव पावकम् ॥	३८
ततो मात्स्याः केकयाश्च धनुर्वेदविशारदाः ।	
परिव्रू रणे पार्थ सहपुत्रं महारथम् ॥	३९

अस्तं गते तदाऽऽदित्ये तुमुले सङ्कुले भृशम् ।	
सर्वेषामेव सैन्यानां प्रमोहस्समजायत ॥	४०
अपहारं ततश्चक्रे पिता देवव्रतस्तव ।	
संध्याकाले महाराज सैन्यानां श्रान्तवाहनः ॥	४१
पाण्डवानां कुरूणां च परस्परसमागमे ।	
ते सेने भृशसंतप्ते ययतुस्त्वं निवेशनम् ॥	४२
ततस्ते शिविरं गत्वा न्यविशंस्तत्र भारत ।	
पाण्डवास्सृञ्जयैस्सार्धं कुरवश्च यथाविधि ॥	४३

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि एकोनसप्ततितमोऽध्यायः ॥ ६९ ॥

॥ ६४ ॥ भीष्मवधपर्वणि एकोनविंशोऽध्यायः ॥ २९ ॥

[अस्मिन्नध्याये ४३ श्लोकाः]

[पञ्चमापहारस्समाप्तः]

॥ सप्ततितमोऽध्यायः ॥

कुरुपाण्डवयोः क्रौञ्चमकरव्यूहरचनापूर्वकमायोधनम् ॥

सञ्जयः—

विहृत्य तु ततो राजन् सहिताः कुरुपाण्डवाः ।

ततो रात्र्यां व्यतीतायां पुनर्युद्धाय निर्ययुः ॥

१

ततश्शब्दो महानासीत् तव तेषां च भारत ।

१गच्छतां पाण्डवानां च सन्नद्धानां दृढात्मनाम् ॥	२
२युज्यतां रथमुख्यानां करुष्यतां चैव दन्तिनाम् ।	
संनह्यतां पदातीनां हयानां चैव भारत ॥	३
३सन्नह्यतां रणे योद्धुं दृढकञ्चुकधारिणाम् ।	
शङ्खदुन्दुभिनादश्च तुमुलस्सर्वतोऽभवत् ॥	४
ततो युधिष्ठिरो राजा धृष्टद्युम्नमभाषत् ॥	४॥

युधिष्ठिरः—

व्यूहं व्यूहस्व पाञ्चाल मकरं शत्रुनाशनम् ॥ ५

सञ्जयः—

एवमुक्तस्तु पार्थेन धृष्टद्युम्नो महारथः ।	
४मकरं व्यूहमकरोत् पुरा भीष्मेण कारितम् ॥	६
मकरेण तु संव्यूह्य बलं व्यूहविदां वरः ।	
व्यादिदेश यथान्यायं रथिनो रथिनां वरः ॥	७
शिरोऽभूद्दुपदश्चास्य पाण्डवश्च धनञ्जयः ।	
५चक्षुषी सहदेवश्च नकुलश्च महारथः ॥	८

1. ख-ग-ङ-म—इदमर्थं नास्ति
2. अ-क-ग—युज्यतां रथमुख्यानां युद्धभाण्डैस्सुशोभनैः ।
अलङ्कृतानां नागानाम् अश्वानां चैव भारत ॥ [पाठान्तरम्]
3. ख-घ-ङ-म—इदमर्थं नास्ति
4. ख-घ-ङ-म—इदमर्थद्वयं नास्ति
5. अ-क-ग—शिरस्थानगतौ चोभौ तद्वले समरक्षतुः । [अधिकः पाठः]

तुण्डमासीन्महाराज भीमसेनो महाबलः ॥	८॥
सौभद्रो द्रौपदेयाश्च राक्षसश्च घटोत्कचः ।	
सात्यकिर्धर्मराजश्च व्यूहग्रीवां समाश्रिताः ॥	९॥
पृष्ठमासीन्महाराज विराटो वाहिनीपतिः ।	
धृष्टद्युम्नेन सहितो महत्या सेनया वृतः ॥	१०॥
केकया भ्रातरः पञ्च वामपार्श्वमुपाश्रिताः ॥	११
धृष्टकेतुर्नरव्याघ्रः कनकपर्पश्च वीर्यवान् ।	
दक्षिणं पक्षमाश्रित्य स्थितौ व्यूहस्य रक्षणे ॥	१२
कुन्तिभोजश्शतानीको महत्या सेनया वृतः ।	
शिखण्डी च महेष्वासस् मोमकैस्संवृतो बली ॥	१३
इरावांश्च नृपः पुच्छे मकरस्य व्यवस्थितौ ॥	१३॥
एवमेतं महाव्यूहं व्यूह्य भारत पाण्डवाः ।	
सूर्योदये महाराज पुनर्युद्धाय दंशिताः ॥	१४॥
कौरवानभ्ययुस्तूर्णं हस्त्यश्वरथपत्तिभिः ॥	१५
समुच्छ्रितैर्ध्वजैश्छत्रैश् शस्त्रैश्च विमलैश्शतैः ।	
व्यूहितं दृश्य तत् सैन्यं पिता देवव्रतस्तव ॥	१६
क्रौञ्चेन महता राजन् प्रत्यव्यूहन वाहिनीम् ॥	१६॥
तस्य तुण्डे महेष्वासो भारद्वाजो व्यरोचत ।	

अश्वत्थामा कृपश्चैव चक्षुरास्तां जनेश्वर ॥	१७॥
कृतवर्मा तु सहितः काम्भोजैरथ बाह्लिकैः ।	
शिरस्यासीन्नरश्रेष्ठश् श्रेष्ठस्सर्वधनुष्मताम् ॥	१८॥
ग्रीवायां शूरसेनश्च तव पुत्रश्च भारत ।	
दुर्योधनो महाराज राजभिर्बहुभिर्वृतः ॥	१९॥
भगदत्तो महावीरो मद्रसौवीरकेकयैः ।	
उरस्यभून्नरश्रेष्ठ महत्या सेनया वृतः ॥	२०॥
पृष्ठे चास्तां महेष्वासावावन्त्यौ सपदानुगौ ॥	२१
स्वसेनया तु सहितस् सुशर्मा प्रस्थलाधिपः ।	
वामं पक्षं समाश्रित्य दंशितस्समवस्थितः ॥	२२
तुषारा यवनाश्चैव शकाश्च सह चूचुपैः ।	
दक्षिणं पक्षमाश्रित्य स्थिता व्यूहस्य भारत ॥	२३
श्रुतायुश्च शतायुश्च सौमदत्तिश्च मारिष ।	
व्यूहस्य जघने तस्थू रक्षमाणाः परस्परम् ॥	२४
ततो युद्धाय संसक्ताः कौरवाः पाण्डवैस्सह ।	
सूर्योदये महाराज प्रावर्तत जनक्षयः ॥	२५
जग्मुश्च रथिनो नागान्नागाश्च रथिनो ययुः ।	
हयारोहा गजारोहान् रथिनश्चापि सादिनः ॥	२६

1. अ-क-ग—संग्रामस्तुमुलश्चात्त युद्धाय कृतनिश्चयाः । [अधिकः पाठः]

सादिनो रथिनो राजन् कुञ्जराश्च विशां पते । हस्त्यारोहान् ह्यारोहान् रथिनश्चापि सादिनः ॥	२७
सादिनः पत्तिभिस्सार्धं सादिभिश्चापि पत्तयः । अन्योन्यं समरे राजन् प्रत्यधावन्नमर्षिताः ॥	२८
भीमसेनार्जुनयमैर् गुप्ता चान्यैर्महारथैः । शुशुभे पाण्डवी सेना नक्षत्रैरिव शर्वरी ॥	२९
तथा भीष्मकृपद्रोणशल्यदुर्योधनादिभिः । तवापि च बभौ सेना ग्रहैद्यौरिव संघृता ॥	३०
भीमसेनस्तु कौन्तेयो द्रोणं दृष्ट्वा पराक्रमी । अभ्ययाज्जवनैरश्वैर् भारद्वाजस्य वाहिनीम् ॥	३१
द्रोणस्तु समरे क्रुद्धो भीमं नवभिरायसैः । विव्याध त्वरितो राजन् मर्माण्युद्दिश्य भारत ॥	३२
दृढाहतस्तदा भीमो भारद्वाजस्य संयुगे । सारथिं प्रेषयामास यमस्य सदनं प्रति ॥	३३
स सङ्गृह्य स्वयं वाहान् भारद्वाजः प्रतापवान् । व्यधमन् पाण्डवीं सेनां तूलराशिमिवानलः ॥	३४
ते बध्यमाना भीष्मेण द्रोणेन च महात्मना । सृञ्जयाः केकयैस्सार्धं पलायनपरा भवन् ॥	३५

१तथैव तावकी सेना भीमसेनपरिक्षता ।	
मुह्यते तन्न तत्रैव समदेव वराङ्गना ॥	३६
अभिद्येतां महान्यूहौ तस्मिन् वीरवरक्षये ।	
आसीद्व्यतिकरो घोरस् तव तेषां च भारत ॥	३७
तदद्भुतमपश्याम तावकानां परैस्सह ।	
एकायनगतास्सर्वे यद्युध्यन्त संयुगे ॥	३८
प्रतिसंवार्य चान्त्राणि तेऽन्योन्यस्य विशां पते ।	
युयुधुः पाण्डवाश्चैव कुरवश्च समाहिताः ॥	३९

इति श्रीमहाभारते शतसहस्रिकायां संहितार्था वैयासिक्यां
 भीष्मपर्वणि सप्ततितमोऽध्यायः ॥ ७० ॥
 ॥ ६४ ॥ भीष्मवधपर्वणि त्रिंशोऽध्यायः ॥ ३० ॥
 [अस्मिन्नध्याये ३९ श्लोकाः]

॥ एकसप्ततितमोऽध्यायः ॥

धतराष्ट्रेण स्वसेनाक्षयश्रवणेन शोचनम् ॥

धतराष्ट्रः—

एवं बहुगुणं सैन्यम् एवं बहुविधं परम् ।	
२व्यूढमेवं यथान्यायम् अमोघं चैव सञ्जय ॥	१
जुष्टमस्माभिरत्यन्तम् अभिरामं च नस्सदा ।	

1. अ-क—अर्धद्वयं नास्ति 2. अ-क—नास्तीदमर्धम्

प्रहृष्टं व्यसनापेतं पुरस्ताद्दृष्टविक्रमम् ॥	२
नातिवृद्धमबालं च न कृशं न च पीवरम् ।	
लघुवृत्तायतप्रायं सागराकारमव्ययम् ॥	३
आत्तसन्नाहशब्दं च बहुशब्दपरिग्रहम् ।	
असियुद्धे नियुद्धे च गदायुद्धे च सञ्जय ॥	४
प्रासष्टिनोमरेष्वाजौ परिवेष्वायतेषु च ।	
भिण्डिपालेषु शूलेषु मुसलेषु च सर्वशः ॥	५
कर्पणेषु च चापेषु करणेषु च सर्वशः ।	
क्षेपणीषु विचित्रासु मुष्टियुद्धेषु कोविदम् ॥	६
अपरोक्षं च विद्यासु व्यायामेषु कृतश्रमम् ।	
अस्त्रग्रहणविद्यासु सर्वासु परिनिष्ठितम् ॥	७
^१ आरोहे पर्यवस्कन्दे सरणे सोत्तरधुने ।	
सम्यक्प्रहरणे याने व्यपयाने च कोविदम् ॥	८
नागाश्वरथयानेषु बहुशः परिनिष्ठितम् ।	
परीक्ष्य च यथान्यायं देतनेनोपपादितम् ॥	९
न गोष्ठ्या नोपकारेण न च बन्धुनिमित्ततः ।	
न सौहृदबलात्कारैर् न कुडैर्न परिग्रहैः ॥	१०
^२ कुलीनमाह्यं वीरं च तुष्टं सत्कृतवान्धवम् ।	

कृतोपकारभूयिष्ठं यशस्वि च मनस्वि च ॥	११
अजेयैश्च जनैर्मुख्यैर् बहुशो मुख्यकर्मभिः ।	
लोकपालोपमैस्तत्र पालितं लोकविश्रुतैः ॥	१२
बहुभिः क्षत्रियैर्गुप्तं पृथिव्यां शूरसत्तमैः ।	
अस्मानभिगतं कामात् सबलं सपदानुगम् ॥	१३
महोदधिमिवापूर्णम् आपगाभिस्समन्ततः ।	
सपक्षगिरिसङ्काशै रथैर्नागैश्च संवृतम् ॥	१४
नानायोधबलैर्भीमं वाहनोर्मितरङ्गिणम् ।	
क्षेपणासिगदाशक्तिशरप्राससमाकुलम् ॥	१५
ध्वजभूषणसम्बाधं रत्नकुट्टिमभूषितम् ।	
वाहनैः परिधावद्भिर् वायुवेगसमैर्जवे ॥	१६
^१ परिकल्पितभूयिष्ठं ग्राहैरिव जलाशयैः ।	
अपारमिव गर्जन्तं सागरप्रतिमं महत् ॥	१७
द्रोणभीष्मादिभिर्गुप्तं गुप्तं च कृतवर्मणा ।	
कृपदुःशासनाभ्यां च जयद्रथमुखैस्तथा ॥	१८
भगदत्तविकर्णाभ्यां द्रौणिशौबलबाह्लिकैः ।	
गुप्तं प्रवीरैर्लोकस्य सारवद्धिर्महारथैः ॥	१९
यद्हन्यत सैन्यं मे दिष्टमत्र परायणम् ॥	१९॥

नैतादृशं समुद्योगं दृष्टवन्तोऽथ मानुषाः ।	
ऋषयो वा महाभागाः पुराणा भुवि सञ्जय ॥	२० ॥
ईदृशो हि बलौघस्तु युक्तश्शस्त्रास्त्रसम्पदा ।	
वध्यते यत्र सङ्ग्रामे किमन्यद्भागधेयतः ॥	२१ ॥
विपरीतमिदं सर्वं प्रतिभाति स्म सञ्जय ।	
यत्नेदृशं बलं घोरं नावधीद्युधि पाण्डवान ॥	२२ ॥
अथवा पाण्डवार्थाय देवास्तत्र समागताः ।	
युध्येयुर्मात्मकं सैन्यं यथाऽहन्यत संयुगे ॥	२३ ॥
उक्तोऽपि विदुरेणेह हितं युक्तं च नित्यशः ।	
न शृणोत्यपि तन्मन्दः पुत्रो दुर्योधनो मम ॥	२४ ॥
^१ तथ्यां मन्ये मतिं तस्य सर्वज्ञस्य महात्मनः ।	
आसीद्यथागतं तात येन दृष्टमिदं पुरा ॥	२५ ॥
अथवा भाव्यमेवं हि सञ्जयैतेन सर्वथा ।	
पुरा धात्रा यथा दिष्टं तत् तथा न तदन्यथा ॥	२६ ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि एकसप्ततितमोऽध्यायः ॥ ७१ ॥

॥ ६४ ॥ भीष्मवधपर्वणि एकविंशोऽध्यायः ॥ ३१ ॥

[अस्मिन्नध्याये २६ ॥ श्लोकाः]

१. अ-क—न श्रुतं व्यासवचनं पथ्यं हितकरं च तत् ।

हितं पथ्यं निरादितं येन दृष्टमिदं पुरा ॥ [पाठान्तरम्]

॥ द्विसप्ततितमोऽध्यायः ॥



भीमद्रोणपराक्रमवर्णनम् ॥

सञ्जयः—

- आत्मदोषात् त्वया राजन् प्राप्तं व्यसनमीदृशम् ।
 न हि दुर्योधनस्तात पश्यते भरतर्षभ ॥ १
- यदिदं पश्यसे राजन् धर्मसङ्करकारणात् ।
 तव दोषात् पुरा वृत्तं द्यूतमेतद्विशां पते ॥ २
- तव दोषेण युद्धं हि प्रवृत्तं पाण्डवैस्सह ।
 त्वमेवाद्य फलं भुङ्क्ष्व कृत्वा किल्बिषमात्मना ॥ ३
- आत्मना हि कृतं कर्म आत्मनैवोपमुज्यते ।
 इह वा प्रेत्य वा राजन् तत् त्वां प्राप्तं यथातथम् ॥ ४
- तस्माद्राजन् स्थिरो भूत्वा प्राप्येदं व्यसनं महत् ।
 शृणु युद्धं यथावृत्तं शंसतो मम भारत ॥ ५
- भीमसेनस्तु निशितैर् बाणैर्भित्त्वा महाचमूम् ।
 आससाद् ततो वीरस् सर्वान् दुर्योधनानुगान् ॥ ६
- दुःशशासनं दुर्विषहं दुष्पहं दुर्जयं जयम् ।
 जयत्सेनं विकर्णं च चित्रसेनं सुदर्शनम् ॥ ७
- चारुचित्रं सुवर्माणं दुष्कर्णं कर्णमेव च ।

एतांश्चान्यांश्च सुबहून् समीपस्थान् महाबलान् ॥	८
धार्तराष्ट्रान् सुसङ्क्रुद्धान् दृष्ट्वा भीमो महाबलः ।	
भीष्मेण समरे गुप्तां प्रविवेश महाचमूम् ॥	९
समाह्वयंस्तथाऽन्योन्यम् अयं प्राप्तो वृकोदरः ।	
जीवग्राहं निगृहीमो वयमेनं नराधिपाः ॥	१०
^१ इत्येवं वादिनस्सर्वे परिवर्तुर्वृकोदरम् ॥	१० ॥
स तैः परिवृतः पार्थो भ्रातृभिः कृतनिश्चयैः ।	
प्रजासंहरणे सूर्यः क्रूरैरिव महाग्रहैः ॥	११ ॥
सम्प्राप्य मध्यं ^२ व्यूहस्य भित्त्वाऽरीन् सोऽहनत् तदा ।	
यथा देवासुरे युद्धे महेन्द्रः प्राप्य दानवान् ॥	१२ ॥
ततश्शतसहस्राणि रथिनां च महात्मनाम् ।	
छाद्यानाश्शरैर्धौरैस् तमेकं परिवत्रिरे ॥	१३ ॥
स तेषां प्रवरान् योधान् हस्यश्चरथसादिनः ।	
जघान समरे शूरो धार्तराष्ट्रानचिन्तयन् ॥	१४ ॥
तेषां व्यवसितं ज्ञात्वा भीमसेनो जिघांसताम् ।	
समस्तानां वधे राजन् मतिं चक्रे महामनाः ॥	१५ ॥
ततो रथं समुत्सृज्य गदामादाय पाण्डवः ।	

१. ख-घ-ङ-म—इदमर्धं नास्ति

२. ख-ग-घ-ङ-म—सैन्यस्य तेषां पाण्डवमाविशन् [पाठान्तरम्]

उवाच सारथिं भीमस् स्थीयतामिति भारत ॥	१६॥
यावदेतान हनिष्यामि धार्तराष्ट्रान सहानुगान् ॥	१७
इत्युक्त्वा भीमसेनस्तु प्रविश्य महतीं चमूम् ।	
जघान धार्तराष्ट्राणां तद्वल्लौघमहार्णवम् ॥	१८
गदया भीमसेनेन ताडिता वारणोत्तमाः ।	
भिन्नकुम्भा महाकाया भिन्नपृष्ठास्तथैवच ॥	१९
भिन्नगात्रास्सहारोहाश् शेरते पर्वता इव ।	
रथाश्च भग्नास्तिलशस् सयोधाश्शतशो रणे ॥	२०
अश्वश्च सादिनश्चैव पदातैस्सह भारत ॥	२०॥
तत्राद्भुतमपश्याम भीमसेनस्य विक्रमम् ।	
यदैकस्समरे राजन् बहुभिस्समयोधयत् ॥	२१॥
अन्तकाले प्रजास्सर्वा दण्डपाणिरिवान्तकः ॥	२२
भीमसेने प्रविष्टे तु धृष्टद्युम्नोऽपि पार्षतः ।	
द्रोणमुत्सृज्य समरे ययौ येन वृकोदरः ॥	२३
विदार्य सेनां महतीं तावकानां नरर्षभः ।	
आससाद् रथं शून्यं भीमसेनस्य संयुगे ॥	२४
दृष्ट्वा विशोकं समरे भीमसेनस्य सारथिम् ।	
धृष्टद्युम्नो महाराज दुर्मना गतचेतनः ॥	२५
अपृच्छद्वाष्पसंरुद्धो गद्गदां वाचमीरयन् ।	

मम प्राणैः प्रियतमः क भीम इति दुःखितः ॥ २६
 विशोकस्तमुवाचेदं धृष्टद्युम्नं कृताञ्जलिः ॥ २६॥

विशोकः—

संस्थाप्य मामिह बली भीमसेनो महाबलः ।
 प्रविष्टो धार्तराष्ट्राणाम् एतद्वलमहार्णवम् ॥ २७॥
 मामुक्त्वा पुरुषव्याघ्रः प्रीतियुक्तमिदं वचः ।
 प्रतिपालय मां सूत नियम्याश्चान् मुहूर्तकम् ॥ २८॥
 यावदेतान्निहन्म्याशु य इमे मद्बधोद्यताः ।
 अभ्यधावद्गदापाणिस् तद्वलं स महाबलः ॥ २९॥
 ततो दृष्ट्वा सखायं ते प्रधावन्तं महाबलम् ।
 सर्वेषामेव सैन्यानां सङ्घर्षसमजायत ॥ ३०॥
 तस्मिंस्तु तुमुले युद्धे वर्तमाने भयानके ।
 भिन्त्वा राजन् महाव्यूहं प्रविवेश सखा तव ॥ ३१॥

सञ्जयः—

विशोकस्य वचश्श्रुत्वा धृष्टद्युम्नोऽपि पार्षतः ।
 प्रत्युवाच ततस्सूतं रणमध्ये महाबलः ॥ ३२॥

धृष्टद्युम्नः—

न हि मे जीविते किञ्चिद् विद्यतेऽन्न प्रयोजनम् ।
 भीमसेनं रणे हित्वा स्नेहमुत्सृज्य पाण्डवैः ॥ ३३॥

यदि यामि विना भीमं किं मां क्षत्रं वदिष्यति ।

एकायनगते भीमे मयि चावस्थिते युधि ॥

३४॥

परत्र तस्य कुर्वन्ति देवा इन्द्रपुरोगमाः ॥

३५

यस्सहायं परित्यज्य स्वस्तिमानाब्रजेद्रुहान् ।

रौरवे नरके मज्जेद् अप्लवे दुस्तरे नृभिः ॥

३६

मम भीमस्सखा चैव सम्बन्धी च महाबलः ।

भक्तोऽस्मान् भक्तिमांश्चाहं तमप्यरिनिषूदनम् ॥

३७

सोऽहं तत्र गमिष्यामि यत्र यातो वृकोदरः ।

निग्नन्तं मामरीन् पश्य दानवानिव वासवम् ॥

३८

सञ्जयः—

एवमुक्त्वा ततो राजन् ययौ मध्येन वाहिनीम् ।

भीमसेनस्य मार्गेषु गदाविमथितैर्गजैः ॥

३९

स ददर्श ततो भीमं दहन्तं रिपुवाहिनीम् ।

वातं वृक्षानिव बलात् प्रभञ्जन्तं रणे नृपान् ॥

४०

ते हन्यमानास्समरे रथिनस्सादिनस्तथा ।

पदाता दन्तिनश्चैव चक्रुरार्तस्वरं पृथक् ॥

४१

हाहाकारश्च सञ्जज्ञे तव सैन्यस्य मारिष ।

क्रोधितो भीमसेनेन क्रोधिना चित्तघातिना ॥

४२

1. अ-क-ग—निपातितैरुल्बणानां विसृतानां समन्ततः । [अधिकः पाठः]

ततः कृतास्त्रास्ते सर्वे परिवार्य वृकोदरम् ।
अभीतास्समवर्षन्त शस्त्रवृष्ट्या समन्ततः ॥

४३

अभिद्रुतं शस्त्रभृतां वरिष्ठं
समन्ततः पाण्डवं लोकवीरैः ।
सैन्येन घोरेण सुसंवृतेन
सुसंवृतं पार्षतो भीमसेनम् ॥

४४

अथोपगच्छच्छरविक्षताङ्गं
पदातिनं घोरविषक्तरूपम् ।
आश्रासयन् पार्षतो भीमसेनं
गदाहस्तं कालमिवान्तकाले ॥

४५

निश्शल्यमेनं च चकार तूर्णम्
आरोपयच्चात्मरथं महात्मा ।
शृशं परिष्वज्य च भीमसेनम्
आश्रासयामास च शत्रुमध्ये ॥

४६

तथा तस्मिन् वर्तमानेऽतिवेलं
भ्रातृनथोपेत्य तवापि पुत्रः ।
तस्मिन् विमर्दे सहसा प्रवृत्ते
दृष्ट्वा रणे वाक्यमिदं वभाषे ॥

४७

दुर्योधनः—

अयं दुरात्मा द्रुपदस्य पुत्रस्
समागतो भीमसेनेन सार्धम् ।
तं यात सर्वे सहसा निहन्तुं
मा वो रिपुः प्रार्थयतामनीके ॥

४८

सञ्जयः—

श्रुत्वा च वाक्यं तममृष्यमाणा
ज्येष्ठाज्ञया चोदिता धार्तराष्ट्राः ।
वधाय निष्पेतुरुदायुधास्ते
युगक्षये केतवो यद्वदुग्राः ॥

४९

प्रगृह्य चित्राणि धनूंषि वीरा
ज्यानेमिघाषैः परिकम्पयन्तः ।
शरैर्ववर्षुर्द्रुपदस्य पुत्रं
यथाम्बुदा भूधरमम्बुजालैः ॥

५०

^१स घातितश्चापि शरैस्सुतीक्ष्णैर्
न विव्यथे समरे चित्रयोधी ॥

५० ॥

समभ्युदीर्णांश्च तवात्मजांस्तदा
निशाम्य वीरानभितस्थितान् रणे ।

जिघांसुरुग्रो द्रुपदात्मजो रणे प्रमोहनास्त्रं युयुजे महारथः ॥	५१ ॥
पुत्रेषु ते क्रोधवशेषु राजन् दैत्येषु यद्वत् समरे महेन्द्रः ॥	५२
स वै ततोऽस्त्रं सुमहाप्रभावं प्रमोहनं द्रोणदत्तं महात्मना । प्रयोजयामास उदारकर्मा तस्मिन् रणे तव सैन्यस्य राजन् ॥	५३
तदा व्यमुह्यन्त रणे नृवीराः प्रमोहनास्त्राहतबुद्धिसत्त्वाः । प्रदुद्रुवुः कुरवश्चैव सर्वे सवाजिनागास्स रथास्स मन्तात् ॥	५४
परीतकाला इव नष्टसंज्ञा मोहाश्रया नावगच्छन्ति किञ्चित् ॥	५४ ॥
एतस्मिन्नेव काले तु भीमः प्रहरतां वरः । विश्रम्य च तदा राजन् पीत्वाऽमृतरसं जलम् ॥	५५ ॥
पुनस्सन्नह्य सहसा योधयामास संयुगे । घृष्टशुभ्रेण सहितः कालयामास भारत ॥	५६ ॥

७२]

भीष्मपर्वणि - भीष्मवधपर्व

४३३

एतस्मिन्नन्तरे राजन् द्रोणइशस्त्रभृतां वरः । द्रुपदं त्रिभिरासाद्य शरैर्विव्याध दारुणैः ॥	५७॥
सोऽतिविद्धस्ततो राजन् रणे द्रोणेन पार्थिव । अपायाहूपदो राजन् पूर्ववैरमनुस्मरन् ॥	५८॥
जित्वा तु द्रुपदं द्रोणः प्रदध्मौ शङ्खमाहवे । तस्य शङ्खस्वनं श्रुत्वा वित्रेसुस्तर्वसोमकाः ॥	५९॥
अथ शुश्राव तेजस्वी द्रोणइशस्त्रभृतां वरः । प्रमोहनाद्धेण रणे मोहितानात्मजांस्तव ॥	६०॥
ततो द्रोणो राजगृध्नुस् त्वरितोऽभिययौ रणम् ॥	६१
तत्रापश्यन्महेष्वासो भारद्वाजः प्रतापवान् । धृष्टद्युम्नं च भीमं च विचरन्तौ महारणे ॥	६२
मोहाविष्टांश्च ते पुत्रान् अपश्यत् स महारथः । ततः प्रज्ञास्त्रमादाय मोहनास्त्रं व्यनाशयत् ॥	६३
ततः प्रत्यागतप्राणास् तव पुत्रा महारथाः । पुनर्युद्धाय समरे प्रत्युद्याता जिगीषवः ॥	६४
ततो युधिष्ठिरः प्राह समाहूय स्वसैनिकान् ॥	६४॥

युधिष्ठिरः—

गच्छन्तु पदवीं शक्त्या भीमपार्षतयोर्युधि । सौभद्रप्रमुखा वीरा रथा द्वादश दंशिताः ॥	६५॥
---	-----

प्रवृत्तिमभिगच्छन्तु न हि शुद्ध्यति मे मनः ॥	६६
प्रवृत्तिं भीमसेनस्य पार्षतस्य च संयुगे ।	
विज्ञाय समरे शीघ्रं प्रविशध्वं रणार्णवम् ॥	६७
गच्छन्तु परया शक्त्या भवन्त इति मे मनः ।	६७॥

सञ्जयः—

बाढमित्येवमुक्त्वा तु सर्वे पुरुषमानिनः ।	
मध्यंदिनगते सूर्ये प्रययुस्ते महारथाः ॥	६८॥
केकया द्रौपदेयाश्च धृष्टकेतुश्च वीर्यवान् ।	
अभिमन्युं पुरस्कृत्य महत्या सेनया वृताः ॥	६९॥
ते कृत्वा समरे व्यूहं सूचीमुखमरिन्दमाः ।	
विभिदुर्धार्तराष्ट्राणां तद्रथानीकमाहवे ॥	७०॥
तान् प्रयातान् महेष्वासान् अभिमन्युपुरोगमान् ।	
भीमसेनभयाविष्टा धृष्टद्युम्नेन मोहिता ॥	७१॥
¹⁻² मोहिता मदमूर्च्छाभिर् नारीव विवशा तथा ।	
न च सन्धारयितुं सेहे तव सेना नराधिप ॥	७२॥
ततो गत्वा महेष्वासास् सुवर्णविकृतध्वजाः ।	
परीप्सन्तोऽभ्यधावन्त धृष्टद्युम्नवृकोदरौ ॥	७३॥

1. अ-क—आसीत्तदा गतान् दृष्ट्वा ह्यभिमन्युपुरोगमान् ।

2. ङ—अर्धद्वयं नास्ति

[अधिकः पाठः]

तौ च दृष्ट्वा महेश्वासावभिमन्युपुरोगमान् ।	
बभूवतुर्मुदा युक्तौ निम्नन्तौ तव वाहिनीम् ॥	७४॥
द्रोणमिष्वस्त्रकुशलं सर्वविद्यासु पारगम् ।	
दृष्ट्वा तु सहसाऽऽयान्तं पाञ्चाल्यो गुरुमात्मनः ॥	७५॥
नाशंसत बधं वीरः पुत्राणां तव पार्षतः ॥	७६
ततो रथं समारोप्य कैकेयस्य वृकोदरम् ।	
अभ्यधावत् सुसङ्कुट्टो द्रोणमिष्वस्त्रपारगम् ॥	७७
तस्याभिपततस्तूर्णं भारद्वाजः प्रतापवान् ।	
क्रुद्धश्चिच्छेद समरे तद्धनुश्शत्रुसूदनः ॥	७८
¹ अन्यांश्च शतशो बाणान् प्रेषयामास पार्षते ।	
दुर्योधनहितार्थाय भर्तृपीडामनुस्मरन् ॥	७९
अथान्यद्धनुरादाय पार्षतः क्रोधमूर्च्छितः ।	
द्रोणं विव्याध सप्तत्या रुक्मपुङ्खैश्शिलाशितैः ॥	८०
तस्य द्रोणः पुनश्चापं चिच्छेदामित्कर्शनः ॥	८०॥
हयांश्च चतुरस्तूर्णं चतुर्भिस्सायकोत्तमैः ।	
वैवस्वतक्षयं घोरं प्रेषयामास भारत ॥	८१॥
सारथिं चास्य भङ्गेन प्रेषयामास मृत्यवे ॥	८२
हताश्वात् स रथात् तूर्णम् अवप्लुत्य महारथः ।	

आरुरोह महाबाहुर् अभिमन्योर्महारथम् ॥	८३
ततस्सरथनागाश्चा समकम्पत वाहिनी ।	
पश्यतो भीमसेनस्य पार्षतस्य च पश्यतः ॥	८४
तत् प्रभङ्गं बलं दृष्ट्वा द्रोणेनामित्रकर्शिना ।	
नाशकुवन् धारयितुं समस्तास्ते महारथाः ॥	८५
वध्यमानं तु समरे द्रोणेन निशितैश्शरैः ।	
व्यभ्रमत्तत्र तत्रैव क्षोभ्यमाण इवार्णवः ॥	८६
तथा तु दृष्ट्वा तत् सैन्यं जहृषे तावकं बलम् ॥	८६॥
दृष्ट्वाऽऽचार्यं च सङ्कुञ्चं तपन्तं रिपुवाहिनीम् ।	
तुष्टुवुस्सर्वतो योधास् साधु साध्विति भारत ॥	८७॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि द्विसप्ततितमोऽध्यायः ॥ ७२ ॥

॥ ६४ ॥ भीष्मवधपर्वणि द्वाविंशोऽध्यायः ॥ ३२ ॥

[अस्मिन्नध्याये ८७॥ श्लोकाः]

॥ त्रिसप्ततितमोऽध्यायः ॥

सङ्कलयुद्धवर्णनम् ॥

सञ्जयः—

ततो दुर्योधनो राजा मोहात् प्रत्यागतस्तदा ।

शरवर्षैः पुनर्भीमं पर्यवारयदच्युतम् ॥

एकीभूताः पुनश्चैव तव पुत्रा महारथाः ।	
समेत्य समरे वीरं योधयामासुरुद्यताः ॥	२
भीमसेनोऽपि सङ्ग्रामे प्राप्य वै स्वरथं पुनः ।	
समारुह्य महाबाहुर् ययौ तेन तवात्मजान् ॥	३
प्रगृह्य च महावेगं परासुकरणं दृढम् ।	
चित्रं शरासनं सङ्ग्रहे शरैर्विव्याध ते सुतान् ॥	४
ततो दुर्योधनो राजा भीमसेनं महाबलम् ।	
नाराचेन सुतीक्ष्णेन भृशं मर्मण्यताडयत् ॥	५
सोऽतिविद्धो महेष्वासस् तव पुत्रेण धन्विना ।	
क्रोधसंरक्तनयनो वेगेनोत्क्षिप्य कार्मुकम् ॥	६
दुर्योधनं त्रिभिर्बाणैर् बाह्वोरुरसि चार्पयत् ॥	६॥
स तदाऽभिहतो राजा नाचलद्विरिराडिव ॥	७
तौ दृष्ट्वा समरे क्रुद्धौ विनिघ्नन्तौ परस्परम् ।	
दुर्योधनानुजास्सर्वे शूरास्संत्यक्तजीविताः ॥	८
सस्मरुर्मन्त्रितं पूर्वं निग्रहे भीमकर्मणः ॥	८॥
निश्चयं मनसा कृत्वा निग्रहे समुपाक्रमन् ॥	९
तानापतत एवाजौ भीमसेनो महाबलः ।	
प्रत्युद्ययौ महाराज गजः प्रतिगजानिव ॥	१०

भृशं क्रुद्धस्स तेजस्वी नाराचेन समर्पयत् ।	
षित्रसेनं महाराज तव पुत्रं महायशाः ॥	११
तथेतरांस्तव सुतांस् ताडयामास भारत ।	
शरैर्वहुविधैस्सङ्घये रुक्मपुङ्खैस्सुतेजनैः ॥	१२
ततस्सम्प्रेक्ष्य पुत्रैस्ते भीमसेनं समावृतम् ।	
अभिमन्युप्रभृतयस् ते द्वादश महारथाः ॥	१३
प्रेषिता धर्मपुत्रेण भीमसेनपदानुगाः ।	
प्रतिजग्मुर्महाराज तव पुत्रान् महाबलान् ॥	१४
दृष्ट्वा प्राप्तान् रथस्थान्स्तान् सूर्याग्निसमतेजसः ।	
सर्वानेव महेश्वासान् भ्राजमानान् श्रिया वृतान् ॥	१५
महाहवे दीप्यमानान् सुवर्णकटकोज्ज्वलान् ।	
^१ तत्यजुस्समरे भीमं तव पुत्रा महाबलाः ॥	१६
तान् नामृष्यत कौन्तेयो जीवमाना गता इति ।	
अन्वीय च पुनस्सर्वास् तव पुत्रानपीडयत् ॥	१७
तथाऽभिमन्युस्समरे भीमसेनेन सङ्गतः ।	
पार्श्वेन च ते सर्वे कैकया द्रौपदीसुताः ॥	१८

१. अ-क-ग—तानागतान्पाण्डवेयान् अभिमन्युपुरोगमान् ।

^१ समेत्य सङ्घशस्सर्वे संस्थितास्स्युः परस्परम् ॥	१८॥
तान् हृष्ट्वा समरे क्रुद्धांस् तव सैन्ये महारथाः ।	
दुर्योधनप्रभृतयः प्रगृहीतशरासनाः ॥	१९॥
^२ श्वशमश्वैः प्रजवितैः प्रययुर्यत्र ते रथाः ॥	२०
अपराह्णे महाराज प्रावर्तत जनक्षयः ।	
तावकानां च समरे परेषां चैव भारत ॥	२१
अभिमन्युर्विकर्णस्य हयान् हत्वा महामृधे ।	
अथैनं पञ्चविंशत्या क्षुद्रकाणां समर्पयत् ॥	२२
हतान् रथमुत्सृज्य विकर्णस्तु महारथः ।	
आरुरोह रथं भ्रातुश् चित्रसेनस्य भास्वरम् ॥	२३
योधयामास समरे तदद्भुतमिवाभवत् ॥	२३॥
^३ स्थितावेकरथे तौ तु भ्रातरौ कुरुवर्धनौ ।	
आर्जुनिं शरजालेन च्छादयामासतू रणे ॥	२४॥
दुर्जयोऽथ विकर्णश्च कार्ष्णि पञ्चभिरायसैः ।	
विद्ध्वा नाकम्पयत् राजन् मैनाकमिव पर्वतम् ॥	२५॥
दुःशशासनस्तु समरे केकयान् पञ्च मारिष ।	
योधयामास समरे तदद्भुतमिवाभवत् ॥	२६॥

१. ख-व-ङ-म—इदमर्धं नास्ति 2. व—इदमर्धं नास्ति
३. ख—अर्धषट्कं नास्ति

द्रौपदेया रणे क्रुद्धा दुर्योधनमुपाद्रवन् ।	
शरैराशीविषाकारैः पुत्रं तव विशां पते ॥	२७॥
पुत्रोऽपि तव दुर्धर्षो द्रौपद्यास्तनयान् रणे ।	
एकैकं त्विभिरानच्छेत् छरैरग्निशिखोपमैः ॥	२८॥
तैश्चापि विद्धश्शुशुभे रुधिरेणावसेचितः ।	
गिरिः प्रस्रवणो यद्वद् गिरिधातुविचित्रितः ॥	२९॥
भीष्मोऽपि समरे राजन् पाण्डवानामनीकिनीम् ।	
कालयामास बलवान् पालः पशुगणानिव ॥	३०॥
ततो गाण्डीवनिर्घोषः प्रादुरासीद्विशां पते ।	
दक्षिणेन वरूथिन्याः कुरून् राजन् विनिघ्नतः ॥	३१॥
उत्तस्थुस्समरे तत्र कवन्धानि सहस्रशः ।	
कुरूणां चैव सैन्येषु पाण्डवानां च भारत ॥	३२॥
^१ शोणितोदं रथावर्तं गजद्वीपं हयोर्मिणम् ।	
रथनौभिर्नरव्याघ्राः प्रतेरुस्सैन्यसागरम् ॥	३३॥
^२ भिन्नहस्ता विकवचा विदेहाश्च नरोत्तमाः ।	
अदृश्यन्त रणे तत्र पतिताश्च सहस्रशः ॥	३४॥
निहतैर्मत्तमातङ्गैश् शोणितौघपरिप्लुतैः ।	

1. अ-क-ग—प्रादृश्यन्त महाराज शतशोऽथसहस्रशः । [अधिकः पाठः]

2. घ—नास्तीदमर्धम्

७३] भीष्मपर्वणि - भीष्मवधपर्व ४४१

भूर्भूति भरतश्रेष्ठ पर्वतैराचिता यथा ॥ ३५॥

तत्राद्भुतमपश्याम तव तेषां च भारत ।

^१न तत्रासीत् पुमान् कश्चिद् यो युद्धं नाभिकाङ्क्षति ३६॥

^२कश्चिद्योद्धा रणे तत्र योद्भुमिच्छन् स्वशत्रुणा ।

अन्येन युद्धं कुर्वाणं पुमांसं नाभिकाङ्क्षते ॥ ३७॥

एवं युयुधिरे वीराः प्रार्थयाना महद्यशः ।

तावकाः पाण्डवैस्सार्धं काङ्क्षमाणा रणे जयम् ॥ ३८॥

इति श्रीमहाभारते शतसहस्रिकार्यां संहितार्यां वैयासिक्यां

भीष्मपर्वणि तिसप्ततितमोऽध्यायः ॥ ७३ ॥

॥ ६४ ॥ भीष्मवधपर्वणि त्रयस्त्रिंशोऽध्यायः ॥ ३३ ॥

[अस्मिन्नध्याये ३८॥ श्लोकाः]

॥ चतुस्सप्ततितमोऽध्यायः ॥

सङ्कलयुद्धवर्णनम् ॥

सञ्जयः—

ततो दुर्योधनो राजा लोहितायति भास्करे ।	
सङ्ग्रामे सहसा भीमं हन्तुकामोऽभ्यधावत ॥	१
तमायान्तमभिप्रेक्ष्य नृवीरं दृढवैरिणम् ।	
भीमसेनस्सुसङ्कुद्ध इदं वचनमब्रवीत् ॥	२
भीमः—	
अयं स कालस्सम्प्राप्तो वर्षपूगाभिकाङ्क्षितः ।	
अद्य त्वां निहनिष्यामि यदि नोत्सृजसे रणम् ॥	३
अहं कुन्त्याः परिक्लेशं वनवासं च कृत्स्नशः ।	
द्रौपद्याश्च परिक्लेशं प्रणोष्यामि हते त्वयि ॥	४
यत् त्वं पुरा कृतं स्मृत्वा पाण्डवानवमन्यत ।	
तस्य पापस्य गान्धारे पश्य व्यसनमागतम् ॥	५
कर्णस्य मतमास्थाय सौबलस्य च यत् पुरा ।	
अचिन्त्य पाण्डवान् कामाद् यथेष्टं कृतवानसि ॥	६
याचमानं च यन्मोहाद् दाशर्हमवमन्यसे ।	
^१ तस्य पापस्य गान्धारे पश्य व्यसनमागतम् ॥	७

१. ख-घ-म—इदमर्थं नास्ति

उलूकस्य च संदेशं यद्दासि च हृष्टवत् ॥	७॥
त्वां निहत्याद्य समरे सानुबन्धं सवान्धवम् ।	
समीकरिष्ये तत् पापं यत् पुरा कृतवानसि ॥	८॥

सञ्जयः—

एवमुक्त्वा धनुर्घोरं विकृष्यानम्य चासकृत् ।	
समाधत्त शरान् घोरान् महाशनिसमप्रभान् ॥	९॥
षड्विंशत्तरसा क्रुद्धो मुमोचाशु सुयोधने ।	
ज्वलिताग्निशिखाकारान् वज्रकल्पानजिह्वगान् ॥	१०॥
ततोऽस्य कार्मुकं द्वाभ्यां सूतं द्वाभ्यामथावधीत् ।	
चतुर्भिरश्वान्श्च तथा ह्यनयद्यमसादनम् ॥	११॥
द्वाभ्यां चाशु विकृष्टाभ्यां शराभ्यामरिमर्दनः ।	
विच्छेद समरे छत्रं राज्ञस्तस्य रथोत्तमात् ॥	१२॥
^१ त्रिभिश्च तस्य विच्छेद चलद्भ्रजमनुत्तमम् ॥	
छित्त्वाऽथ च ननादोच्चैस् तव पुत्रस्य पश्यतः ॥	१३॥
रथाच्च स ध्वजश्चीमान् नानारत्नविभूषितः ।	
पपात सहसा राजन् विद्युज्जलधरादिव ॥	१४॥
ज्वलन्तं सूर्यसङ्काशं नागं मणिमयं शुभम् ।	
ध्वजं कुरुपतेदिच्छन्नं ददृशुस्सर्वपार्थिवाः ॥	१५॥

अथैनं दशभिर्बाणैस् तोलैरिव महाद्विपम् । आजघान रणे भीमस् स्मयन्निव महारथः ॥	१६॥
स गाढविद्धो व्यथितो भीमसेनेन संयुगे । निपसाद् रथोपस्थे मूर्च्छाभिहतचेतनः ॥	१७॥
ततस्तु राजा सिन्धूनां रथिश्रेष्ठो महाबलः । दुर्योधनस्य जग्राह पार्ष्णिं स्वपुरुषैस्सह ॥	१८॥
कृपश्च रथिनां श्रेष्ठस् तव पुत्रमचेतनम् । आरोपयद्रथं राजन् दुर्योधनमथ स्वकम् ॥	१९॥
परिवार्य ततो भीमं हन्तुकामो जयद्रथः । रथैरनेकसाहस्रैर् भीमस्यावारयद्दिशः ॥	२०॥
धृष्टकेतुस्ततो राजन्नभिमन्युश्च वीर्यवान् । केकया द्रौपदेयाश्च तव पुत्रानयोधयन् ॥	२१॥
चित्रसेनस्सुमित्रश्च चित्राङ्गश्चित्रदर्शनः । चारुचित्तस्सुबाहुश्च तथा नन्दोपनन्दकौ ॥	२२॥
अष्टावेते महेष्वासास् तक्षमाणाशिशलाशतैः । अभिमन्युरथं राजन् समन्तात् पर्यवारयन् ॥	२३॥
आजघान ततस्तूर्णम् अभिमन्युर्महारथान् । एकैकं पञ्चभिर्बाणैश् शितैस्सन्नतपर्वभिः ॥	२४॥

वज्रमृत्युप्रतीकाशैर् विचित्रायुधानिस्खनैः ।	
अमृष्यमाणास्ते सर्वे सौभद्रं रथिसत्तमम् ॥	२५॥
ववृपुर्मार्गणैस्तीक्ष्णैर् गिरिं मेरुमिवाम्बुदाः ॥	२६
स पीड्यमानस्समरे कृतास्त्रो युद्धदुर्मदः ।	
अभिमन्युर्महाराज तावकान् समकम्पयत् ॥	२७
पुरा देवासुरे युद्धे वज्रपाणिरिवासुरान् ॥	२७॥
विकर्णाय ततो भल्लान् प्रेषयामास भारत ।	
चतुर्दश रथश्रेष्ठश् शरानाशीविषोपमान् ॥	२८॥
^१ पुनश्चतुर्दश शरान् शितानाशीविषोपमान् ।	
प्रेषयामास सङ्कुट्टो विकर्णस्य रथं प्रति ॥	२९॥
तैश्शरैर्निशिताग्रैश्च युद्धमार्गविशारदः ।	
ध्वजं मूर्तं ह्यांश्चापि छित्त्वा नृत्यन्निवाहवे ॥	३०॥
पुनश्चान्याञ्छरान् स्फीतान् अकुण्ठाग्राक्शिलाशितान् ।	
प्रेषयामास सौभद्रो विकर्णाय महाबलः ॥	३१॥
ते विकर्णं समासाद्य कङ्कबर्हिणवाससः ।	
भित्त्वा देहं गता भूमिं ज्वलन्त इव पन्नगाः ॥	३२॥
ते शरा हेमपुङ्खाग्राः प्रत्यदृश्यन्त भूतले ।	

विकर्णरुधिरक्लिन्ना वमन्त इव शोणितम् ॥	३३॥
^१ विकर्णं प्रेक्ष्य निर्भिन्नं तव सैन्ये सहोदराः । अभ्यद्रवन्त सङ्क्रुद्धाः किरन्तश्शतशशरान् ॥	३४॥
तानर्जुनश्शरैस्तूर्णं निहत्य भरतर्षभ । व्यरोचत यथा वह्निर् दावं दग्ध्वा हिमात्यये ॥	३५॥
तयोस्सेनामतिक्रम्य कृच्छ्रान्निग्नन धनञ्जयः । विवभौ जलदान् भिन्त्वा दिवाकर इवोदितः ॥	३६॥
तं दृष्ट्वा कुरवस्सर्वे प्रहृष्टाश्चाभवन् पुनः । अभ्यद्रवन्त समरे सौभद्रप्रमुखान् रथान् ॥	३७॥
प्रत्युद्ययुस्तेऽपि रथांस् तथा तान् सूर्यवर्चसः । अविध्यन् समरेऽन्योन्यं संरब्धा युद्धदुर्मदाः ॥	३८॥
दुर्मुखश्श्रुतवर्माणं विद्ध्वा सप्तभिराशुगैः । ध्वजमेकेन चिच्छेद सारथिं चास्य सप्तभिः ॥	३९॥
अश्वाञ्जाम्बूनदैर्वाणैस् सञ्छन्नान् वातरंहसः । ^२ जघान षड्भिरासाद्य सारथिं च न्यवर्हयत् ॥	४०॥
स हताश्वे रथे तिष्ठन् श्रुतवर्मा महाबलः । शक्तिं चिक्षेप समरे महोल्कां ज्वलितामिव ॥	४१॥

१. अर्धषट्कं-क-कोश एव दृश्यते नान्यत्र

२. अ-क—नास्तीदमर्धम्

सा दुर्मुखस्य विपुलं वर्म भिन्वा महात्मनः ।	
विदार्य प्राविशद्भूमिं दीप्यमाना स्वतेजसा ॥	४२॥
दुर्मुखो विह्वलस्तत्र निषसाद् रथे विभो ।	
^१ विसंज्ञं प्रेक्ष्य ते सर्वे भ्रातरः पर्यवारयन् ॥	४३॥
तं दृष्ट्वा विरथं तत्र ^२ श्रुतवर्माणमाहवे ।	
तद्वागत्य तथा चाशु सुतसोमो महाबलः ॥	४४॥
पश्यतां सर्वसैन्यानां रथमारोपयत् स्वकम् ॥	४५
श्रुतकीर्तिस्ततो वीरो जयत्सेनं सुतं तव ।	
अभ्ययात् समरे राजन् हन्तुकामो यशस्विनम् ॥	४६
तस्य विक्षिपतश्चापं श्रुतकीर्तेर्महात्मनः ।	
चिच्छेद् समरे चापं जयत्सेनस्सुतस्तव ॥	४७
क्षुरप्रेण सुतीक्ष्णेन प्रहसन्निव भारत ॥	४७॥
^३ तं दृष्ट्वा भीमघन्वानं शतानीकस्सहोदरम् ।	
अभ्यपद्यत तेजस्वी सिंहवन्निनदन् रणे ॥	४८॥
शतानीकस्तु समरे दृढं विष्फार्य कार्मुकम् ।	
विव्याध दशभिस्तूर्णं जयत्सेनं शिलीमुखैः ॥	४९॥
ननाद च महानादं प्रावृषीव बलाहकः ॥	५०

1. व—अर्धद्वयं नास्ति

2. ख-घ-ङ-म—अयं पादोऽनन्तरश्च न स्तः

3. अ-क—अर्धषट्कं नास्ति

अथान्येन सुतीक्ष्णेन सर्वावरणभेदिना ।	
शतानीको जयत्सेन विव्याध हृदये शृशम् ॥	५१
तथा तस्मिन् विनिर्मिन्ने दुष्कर्णो भ्रातुरन्तिके ।	
मुमोचास्मै शितान् बाणांस् तीक्ष्णानाशीविषोपमान् ॥	५२
चिच्छेद स तदा चापं नाकुलेः क्रोधमूर्च्छितः ॥	५२॥
अथान्यद्वनुरादाय भारसाधनमुत्तमम् ।	
समधत्त शितान् बाणान् शतानीको महाबलः ॥	५३॥
तिष्ठ तिष्ठेति चामन्व्य दुष्कर्णं भ्रातुरग्रतः ।	
मुमोष स शितान् बाणाञ् ज्वलितानिव पावकान् ॥	५४॥
ततोऽस्य धनुरेकेन द्वाभ्यां सूतं च मारिष ।	
चिच्छेद समरे राजस् तं च विव्याध सप्तभिः ॥	५५॥
अश्वान् मनोजवांश्चास्य कल्माषान् वीतकल्मषः ।	
जघान निशितैस्तूर्णैः सर्वान् द्वादशभिर्दिशतैः ॥	५६॥
अथापरेण बाणेन सुमुक्तेनाशुपातिना ।	
दुष्कर्णं नाकुलिः क्रुद्धो विव्याध समरे शृशम् ॥	५७॥
स विह्वलो रथोपस्थे निषसाद सुतस्तव ॥	५८
दुष्कर्णं मोहितं दृष्ट्वा राजन् पञ्च महारथाः ।	
जिघांसन्तश्शतानीकं सर्वतः पर्यवारयन् ॥	५९
छाद्यमानं शतानीकं शरव्रातैर्यशस्विनम् ॥	

अभ्यपद्यन्त सङ्क्रुद्धाः केकयाः पञ्च सोदराः ॥	६०
तानभ्यापततः प्रेक्ष्य तव पुत्रा महारथाः ।	
प्रत्युद्ययुर्महाराज गजा इव महागजान् ॥	६१
दुर्मुखो दुष्पहश्चैव तथा दुर्मर्षणो युवा ।	
शत्रुञ्जयश्शत्रुसहस् सर्वे क्रुद्धा यशस्विनः ॥	६२
प्रत्युद्ययुर्महाराज केकयान् भ्रातृभिस्सह ।	
रथैर्नगरसङ्काशैर् ह्ययुक्तैर्महारथाः ॥	६३
नानावर्णविचित्राभिः पताकाभिरलङ्कृतैः ।	
शरचापधरा वीरा विचित्रकवचध्वजाः ॥	६४
विविशुस्ते परं सैन्यं सिंहा इव वनाद्वनम् ॥	६४॥
तेषां सुतुमुलं युद्धं व्यतिषक्तथद्विपम् ।	
अवर्तत महारौद्रं निम्नतामितरेतरम् ॥	६५॥
अन्योन्यागस्कृतानां तु यमराष्ट्रविवर्धनम् ।	
मुहूर्तास्तमिते सूर्ये चक्रुर्युद्धं सुदारुणम् ॥	६६॥
रथिनस्सादिनश्चैव व्यवकीर्यन्त सर्वशः ॥	६७
ततश्शान्तनवः क्रुद्धश् शरैस्सन्नतपर्वभिः ।	
नाशयामास तां सेनां पाण्डवानां महात्मनाम् ॥	६८
पञ्चालानां च सैन्यानि शरैर्निन्ये यमक्षयम् ॥	६८॥

एवं हत्वा महेष्वासः पाण्डवानामनीकिनीम् ।	
ऋत्वाऽपहारं सैन्यानां ययौ स्वशिविराय वै ॥	६९॥
नाशयामासतुर्वीरौ धृष्टद्युम्नवृकोदरौ ।	
कौरवाणामनीकानि शरैस्सन्नतपर्वभिः ॥	७०॥
धर्मराजोऽपि सम्प्रेक्ष्य धृष्टद्युम्नवृकोदरौ ।	
मूर्ध्नि चैवमुपाघ्राय नृपस्वशिविरं ययौ ॥	७१॥
अर्जुनो वासुदेवश्च कौरवाणामनीकिनीम् ।	
हत्वा विद्राव्य च शरैश् शिविरायैव जग्मतुः ॥	७२॥

इति श्रीमहाभारते शतसहस्रिकार्यां संहितार्यां वैयासिक्यां
भीष्मपर्वणि चतुस्सप्ततितमोऽध्यायः ॥ ७४ ॥
॥ ६४ ॥ भीष्मवधपर्वणि चतुस्त्रिंशोऽध्यायः ॥ ३४ ॥
[अस्मिन्नध्याये ७२॥ श्लोकाः]
[पद्यापहारः समाप्तः]

॥ पञ्चसप्ततितमोऽध्यायः ॥

भीष्मदुर्योधनसंवादः ॥

सञ्जयः—

क्षत्रियास्ते महाराज परस्परकृतागसः ।

जग्मुस्स्वशिविराण्येव रुधिरेण समुक्षिताः ॥

विश्रम्य च यथान्यायं पूजयित्वा परस्परम् ।	
सन्नद्धास्समदृश्यन्त भूयो युद्धचिकीर्षवः ॥	२
ततस्तत्र सुतो राजंश्च चिन्तयाभिपरिप्लुतः ।	
प्रस्रवद्रुधिरेणाक्तः पप्रच्छेदं पितामहम् ॥	३

दुर्योधनः—

सैन्यानि रौद्राणि भयावहानि	
व्यूढानि सम्यग्बहुलध्वजानि ।	
विदार्य हत्वा च निपीड्य शूरांस्	
ते पाण्डवा लब्धजयाः प्रहृष्टाः ॥	४

सम्मोह्य सर्वान् युधि कीर्तिमन्तो	
व्यूहं चैतं मकरं मृत्युकल्पम् ।	
प्रविश्य भीमेन निवर्हितोऽस्मि	
घोरैश्शरैर्मृत्युदण्डप्रकाशैः ॥	५

क्रुद्धं तमुत्प्रेक्ष्य भयेन राजन्	
सम्मूर्च्छितो न लभे शान्तिमद्य ।	
इच्छे प्रसादात् तव सत्यसन्ध	
प्राप्तुं जयं पाण्डवांश्चैव हन्तुम् ॥	६

सञ्जयः—

तेनैवमुक्तः प्रहसन् महात्मा
 दुर्योधनं जातमन्युं विदित्वा ।
 तं प्रत्युवाचाविमनास्तरस्वी
 गङ्गासुतश्शस्त्रभृतां वरिष्ठः ॥

७

भीष्मः—

परेण यत्नेन विगाह्य सेनां
 सर्वात्मनाऽहं तव राजपुत्र ।
 इच्छामि दातुं विजयं सुखं च
 न चात्मानं गूह्येऽहं त्वदर्थे ॥

८

एते स्म रौद्रा बहवो महारथा
 यशस्विनः क्रूरतमाः कृतास्त्राः ।
 ये पाण्डवानां समरे सहाया
 जितक्लमाः क्रोधविषं वमन्ति ॥

९

केनेह शक्यास्समरे विजेतुं
 वीर्योन्नताः कृतवैरास्त्वया च ।
 अहं ह्येतान् प्रतियोत्स्यामि राजन्
 सर्वात्मना जीवितं त्यज्य वीर ॥

१०

तथा तवार्थाय महानुभाव

न जीवितं रक्षितव्यं ममाद्य ।

सर्वास्तवार्थाय सदेवदैत्याँ-

लोकान् दहेयं किमु शत्रुसङ्घान् ॥

११

सोऽहं पाण्डून् योधयिष्यामि राजन्

प्रियं च ते सर्वमहं करिष्ये ॥

११॥

सञ्जयः—

श्रुत्वा पितुस्ते वचनं प्रतीतो

दुर्योधनश्शान्तमना बभूव ।

सर्वाणि सैन्यानि ततः प्रहृष्टो

निर्गच्छतेत्याह नृपांश्च सर्वान् ॥

१२॥

तदाङ्गया तानि विनिर्ययुर्द्रुतं

रथाश्चपादातगजायुतानि ।

¹प्रहर्षयुक्तानि तु तानि राजन्

महान्ति नानाविधवीर्यवन्ति ॥

१३॥

स्थिराणि नागाश्चपदातिमन्ति

विरेजुराजौ तव राजन् बलानि ॥

१४

ते तत्र तत्रैव तु सम्प्रयुक्ताश्

चकाशिरे दन्तिगणास्समन्तात् ।

शस्त्रास्त्रविद्धिर्नरवीरयोधैर्
अधिष्ठितास्सैन्यगणास्त्वदीयाः ॥ १५

¹रथाग्र्यपादातगजाश्वसङ्घैर्
ययुस्तदाऽऽजौ विधिवत् प्रयुक्ताः ॥ १५॥

रथोत्थितं शामितदिक्प्रकाशं
रजो बभौ च्छादयत् सूर्यरश्मीन् ।
रेजुः पताका रथदन्तिसंस्थाः
वातेरिता भ्राम्यमाणास्समन्तात् ॥ १६॥

ध्वजा विरेजू रथदन्तिसंस्थाः
मेधैर्युता विद्युतः स्वे यथैव ॥ १७

धनुषि विष्फारयतां नृपाणां
बभूव शब्दस्तुमुलोऽतिघोरः ।
विमध्यतो देवमहासुरौधैर्
यथाऽर्णवस्यादियुगे तदानीम् ॥ १८

तदुग्रनादं बहुरूपवर्णं
तवात्मजानां समुदीर्णकोपम् ।

1. अ-क—रथाग्र्यपादातगजाकुलानि वै
महारथक्षितिपतिरक्षितानि ।

वभूव सैन्यं रिपुसैन्यहन्तृ

युगान्तमेघौघनिभं तदानीम् ॥

१९

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि पञ्चसप्ततितमोऽध्यायः ॥ ७५ ॥

॥ ६४ ॥ भीष्मवधपर्वणि पञ्चविंशोऽध्यायः ॥ ३५ ॥

[अस्मिन्नध्याये १९ श्लोकाः]

॥ षट्सप्ततितमोऽध्यायः ॥

भीष्मेण दुर्योधनसंहर्षणम् ॥ १ ॥ राज्ञां द्वन्द्वीभूय मेलनम् ॥ २ ॥
अर्जुनपराक्रमवर्णनम् ॥ ३ ॥

सञ्जयः—

गाङ्गेयस्तु सुतं तुभ्यं निश्चसन्तं यथोरगम् ।

अत्रवीद्धरतश्रेष्ठस् सम्प्रहर्षकरं वचः ॥

१

भीष्मः—

अहं द्रोणश्च कर्णश्च कृतवर्मा च सात्वतः ।

अश्वत्थामा विकर्णश्च सोमदत्तश्च सैन्धवः ॥

२

विन्दानुविन्दावावन्यौ बाह्लीकस्सह बाह्लिकैः ।

त्विर्गतराजा बलवान् मागधश्च सुदुर्धरः ॥

३

बृहद्बलश्च शल्यश्च चित्रसेनो विविशतिः ।

कृपश्च सह सोदर्यैस् तव राजन् पदानुगाः ॥

४

रथाश्वबहुसाहस्राश् शोभमाना महाध्वजाः ।	
देशजाश्च हया राजन् स्वारूढा हयसादिभिः ॥	५
गजेन्द्राश्च मदोद्विक्ताः प्रभिन्नकरटामुखाः ।	
पादाताश्च दृढा राजन् नानाप्रहरणा युधि ॥	६
नानादेशसमुत्पन्नास् त्वदर्थं योद्धुमुद्यताः ।	
एते चान्ये च बहवस् त्वदर्थे त्यक्तजीविताः ॥	७
देवानपि रणे जेतुं समर्था इति मे मतिः ॥	७॥
अवश्यं तु महाराज तव वाच्यं हितं सदा ॥	८
^१ न शक्याः पाण्डवा जेतुं देवैरपि सवासवैः ।	
वासुदेवसहायाश्च महेन्द्रसमविक्रमाः ॥	९
सर्वथाऽहं तु राजेन्द्र करिष्ये वचनं तव ।	
पाण्डवान् वा रणे जेष्ये मां वा जेष्यन्ति पाण्डवाः ॥	१०

सञ्जयः—

एवमुक्त्वा ततस्तस्मै विशल्यकरणीं शुभाम् ।	
ओषधीं वीर्यसम्पन्नां राज्ञे शान्तनवो ददौ ॥	११
^२ तदोषधिप्रभावेन विशल्योऽभूत् तदा नृपः ॥	११॥

1. अ-क-ग—करिष्यन्ति महद्युद्धं पाण्डवैस्सह भारत ।

2. ख-ग-घ-ङ-म—इदमर्थं नास्ति

[अधिकः पाठः]

ततः प्रभाते विमले स्वेन सैन्येन वीर्यवान् ।	
^१ ययौ शान्तनवो धीमान् युद्धाय समुपस्थितः ॥	१२ ॥
अयोजयत् स्वयं व्यूहं भीष्मो व्यूहविशारदः ।	
मण्डलं मनुजश्रेष्ठ नानाशस्त्रसमाकुलम् ॥	१३ ॥
सम्पूर्णं योधमुख्यैश्च तथा दन्तिपदातिभिः ।	
रथैरनेकसाहस्रैस् समन्तात् परिवारितम् ॥	१४ ॥
^२ रथिनो रथमुख्याश्च समन्तात् पर्यवारयन् ॥	१५
अश्ववृन्दैर्महद्भिश्च ^३ रथेभनिकरैस्तथा ।	
धनुर्धरैः पदातैश्च यष्टितोमरधारिभिः ॥	१६
नागे नागे रथास्सप्त सप्ताश्वाश्च रथे रथे ।	
अश्वेऽश्वे चर्मिणस्सप्त धानुष्कास्सप्तचर्मिणाम् ॥	१७
^४ एवं व्यूहं महाराज तव सैन्यस्य दंशितम् ।	
स्थितं रणाय महते भीष्मेण परिपालितम् ॥	१८
दश चाश्वसहस्राणि द्विपानां हि तथैव च ।	
रथानामयुतं चैव तव पुत्राश्च दंशिताः ॥	१९

१. ख-घ-ङ-म—इदमर्थं नास्ति

२. ख-घ-ङ-म—इदमर्थं नास्ति

३. ख-घ-ङ-म—अयं पादोऽनन्तरश्च न स्तः

४. अ-क-ग—सप्ताश्वाश्चर्मिणस्सप्त नागे नागे तथा भवन् ।

चित्रसेनादयश्शूरा अभ्यरक्षन् पितामहम् ।	
रक्ष्यमाणस्तु तैश्शूरैस् ^१ सन्नद्धोऽभूत् पितामहः ॥	२०
^२ ते शूरा गोप्यमानाश्च तेन भीष्मेण धीमता ।	
सन्नद्धास्समदृश्यन्त राजानश्च महाबलाः ॥	२१
दुर्योधनस्वसोदरैर् दंशितो रथमास्थितः ।	
विरराज श्रिया युक्तो महेन्द्रखिदिवे यथा ॥	२२
ततश्शब्दो महानासीत् पुत्राणां तव भारत ।	
रथघोषश्च तुमुलो वादित्राणां च निस्स्वनः ॥	२३
भीष्मेण धार्तराष्ट्राणां सह प्रत्यङ्मुखे युधि ।	
मण्डलस्त महाव्यूहस् सुदुर्गोऽमित्रघातनः ॥	२४
सर्वतद्गुण्युभे राजन् रणेऽरीणां दुरासदः ॥	२४॥
मण्डलं तु समालोक्य व्यूहं भीष्मेण कल्पितम् ।	
स्वयं युधिष्ठिरो राजा व्यूहं वज्रमकल्पयत् ॥	२५॥
तथा व्यूढेष्वनीकेषु योद्धुकामा महारथाः ।	
रथिनस्सादिनश्चैव सिंहनादमथानदन् ॥	२६॥
बिभित्सवस्ततो व्यूहान् निर्ययुस्तावका नृपाः ।	
रथस्था युद्धसन्नद्धाः पाण्डवैर्युद्धकाङ्क्षिणः ॥	२७॥
भारद्वाजो ययौ मात्स्यं द्रौणिश्चापि शिखण्डिनम् ।	

१. ख-घ-ङ-म—गोप्यमानश्च तेन ते

[पाठान्तरम्]

२. ख-घ-ङ-म—इदमर्थं नास्ति

स्वयं दुर्योधनो राजा पार्षतं समुपाद्रवत् ॥	२८॥
नकुलस्सहदेवश्च राजन् मद्रेशमीयतुः ।	
विन्दानुविन्दावावन्त्यौ युधामन्युमभिद्रुतौ ॥	२९॥
सर्वे नृपास्तु समरे धनञ्जयमयोधयन् ।	
भीमसेनं रणे यत्तो हार्दिक्यस्समवारयत् ॥	३०॥
चित्रसेनं विकर्णं च तथा दुःशासनं विभुः ।	
आर्जुनिस्समरे राजंस् तव पुत्रानयोधयत् ॥	३१॥
प्राग्ज्योतिषं महेष्वासं हैडिम्बो राक्षसोत्तमः ।	
अभिदुद्राव वेगेन मत्तो मत्तमिव द्विपम् ॥	३२॥
अलम्बुसस्तदा राजन् सात्यकिं युद्धदुर्मदम् ।	
ससैन्यं समरे क्रुद्धो राक्षसस्समुपाद्रवत् ॥	३३॥
भूरिश्रवा रणे यत्तो घृष्टकेतुमयोधयत् ॥	३४
श्रुतायुषं तु राजानं धर्मपुत्रो युधिष्ठिरः ।	
चेकितानस्तु समरे कृपमेवान्वयोधयत् ॥	३५
ये चान्येऽपि नृपा यत्ता भीष्ममेव महारथम् ।	
^१ प्रययुर्युद्धसम्मत्ता युधि तं वै जिगीषवः ॥	३६-
ततो राजसहस्राणि परिवव्रुर्धनञ्जयम् ।	
शक्तितोमरनाराचगदापरिघपाणयः ॥	३७-

अर्जुनोऽथ भृशं क्रुद्धो वाष्णेयमिदमब्रवीत् ॥ ३७ ॥

अर्जुनः—

पश्य माधव सैन्यानि धार्तराष्ट्रस्य संयुगे ।
व्यूढानि व्यूहविदुषा गाङ्गेयेन महात्मना ॥ ३८ ॥

युद्धाभिकामाब् शूरांश्च पश्य माधव दंशितान् ।
त्रिगर्तराजं सहितं भ्रातृभिः पश्य माधव ॥ ३९ ॥

अद्यैतान्नाशयिष्यामि पश्यतस्ते जनार्दन ।
य इमे मां यदुश्रेष्ठ योद्धुकामा रणाजिरे ॥ ४० ॥

सञ्जयः—

एतावदुक्त्वा कौन्तेयो धनुर्ज्यामिवमृज्य च ।
ववर्ष शरवर्षाणि नराधिपगणान् प्रति ॥ ४१ ॥

तेऽपि तं परमेष्वासं शस्त्रवर्षैरवारयन् ।
तटाकमिव धाराभिर् यथा प्रावृषि तोयदाः ॥ ४२ ॥

हाहाकारो महानासीत् तव सैन्ये विशां पते ॥ ४३ ॥
छाद्यमानौ रणे कृष्णौ शरैर्दृष्ट्वा महारथैः ।

देवा देवर्षयश्चैव गन्धर्वाश्च महोरगाः ॥ ४४ ॥
विस्मयं परमं जग्मुर् दृष्ट्वा कृष्णौ तथाऽऽगतौ ॥ ४४ ॥

ततः क्रुद्धो रणे पार्थो ह्यैन्द्रमस्त्रमवास्तृजत् ॥ ४५ ॥
तत्रान्द्रुतमपश्याम विजयस्य पराक्रमम् ।

७७] भीष्मपर्वणि - भीष्मवधपर्व ४६१

शरघृष्टिं परैरस्तां शरौघैः पर्यवारयत् ॥ ४६

न च तत्राप्यनिर्भिन्नः कश्चिदासीद्विशं पते ॥ ४६ ॥

तेषां राजसहस्राणां हयानां दन्तिनां तथा ।

द्वाभ्यां त्रिभिश्शरैश्चान्यान् पार्थो विव्याध मारिष ॥ ४७ ॥

ते हन्यमानाः पार्थेन भीष्मं शान्तनवं ययुः ।

अगाधे मज्जतां तेषां भीष्मस्त्राता तदाऽभवत् ॥ ४८ ॥

आपतद्भिस्तु तैस्तत्र प्रभङ्गं तावकं बलम् ।

सञ्चुक्षुभे महाराज वातेनेव महार्णवः ॥ ४९ ॥

इति श्रीमहाभारते शतसहस्रिकायां संहितायां वैयासिक्यां

॥ भीष्मपर्वणि षट्सप्ततितमोऽध्यायः ॥ ७६ ॥

॥ ६४ ॥ भीष्मवधपर्वणि षट्त्रिंशोऽध्यायः ॥ ३६ ॥

[अस्मिन्नध्याये ४९॥ श्लोकाः]

॥ सप्तसप्ततितमोऽध्यायः ॥

द्रोणेन विराट्सूनोः शङ्खस्य वधः ॥ १ ॥ द्वन्द्वयुद्धम् ॥ २ ॥

सञ्जयः—

प्रवृत्तमात्रे सङ्ग्रामे निवृत्ते च सुशर्मणि ।

प्रभङ्गेषु च वीरेषु पाण्डवेन महात्मना ॥ १

क्षोभ्यमाणे बले तूर्णं सागरप्रतिमे तव ।

प्रत्युद्योते च गाङ्गेये त्वरितं विजयं प्रति ॥	२
दृष्ट्वा दुर्योधनो राजा रणे पार्थस्य विक्रमम् ।	
त्वरमाणस्समभ्येत्य सर्वास्तानत्रवीचृपान् ॥	३
तेषां च प्रमुखे वीरं सुशर्माणं महाबलम् ।	
मध्ये सर्वस्य सैन्यस्य शृशं संहर्षयन् वचः ॥	४

दुर्योधनः—

एष शान्तनवो भीष्मो योद्धुकामो धनञ्जयम् ।	
सर्वात्मना कुरुश्रेष्ठस् त्यक्त्वा जीवितमात्मनः ॥	५
तं प्रयान्तं पुरो वीरास् सर्वसैन्येन भारतम् ।	
संयुक्तास्समरे सर्वे पालयध्वं पितामहम् ॥	६

सञ्जयः—

बाढमित्येवमुक्त्वा तु तान्यनीकानि सर्वशः ।	
नरेन्द्राणां महाराज जग्मुस्सर्वे पितामहम् ॥	७
ततः प्रयातस्सहसा भीष्मश्शान्तनवोऽर्जुनम् ।	
रणे भारतमायान्तम् आससाद् महाबलम् ॥	८
ततश्चेतपताकेन इवेतवर्महयेन च ।	
महता मेघनादेन रथेन सुविराजता ॥	९
पश्यतां सर्वसैन्यानाम् उपायातो धनञ्जयः ॥	९॥
अभवत् तुमुलो नादो हयान् दृष्ट्वा किरीटिनः ॥	१०

अभीशुहस्तं कृष्णं च दृष्ट्वाऽऽदित्यमिवापरम् ।	
मध्यंदिनगतं सङ्ख्ये न शेकुः प्रतिवीक्षितुम् ॥	११
ततश्शान्तनवं भीष्मं श्वेताश्वं श्वेतकार्मुकम् ।	
न शेकुः पाण्डवा द्रष्टुं श्वेतं ग्रहमिवापरम् ॥	१२
स सर्वतः परिवृतस् विगतैस्तु महात्मभिः ।	
भ्रातृभिस्सह पुत्रैश्च तथाऽन्यैश्च महारथैः ॥	१३
^१ पृष्ठतस्तु जुगोपात्र भीष्मं युधि सुयोधनः ॥	१३॥
भारद्वाजस्तु समरे मात्स्यं विव्याध पत्निणा ॥	१४
ध्वजमेकेन ^२ वाणेन पातयामास भूतले ।	
^३ धनुश्चिच्छेद राजेन्द्र शितेनैकेन पत्निणा ॥	१५
तदपास्य धनुश्छिन्नं विराटो वाहिनीपतिः ।	
अन्यदादत्त वेगेन धनुर्भारसहं दृढम् ॥	१६
शरांश्चाशीविषाकाराब् ज्वलितान् पन्नगानिव ॥	१६॥
द्रोणं त्रिभिः प्रविव्याध चतुर्भिश्चास्य वाजिनः ।	
ध्वजमेकेन विव्याध सारथिं चास्य पञ्चभिः ॥	१७॥
धनुश्चैकेषुणाऽविध्यत् ^४ ततोऽविध्यद्विजर्षभम् ॥	१८

१. ख-घ-ङ-म-इदमर्थं नास्ति

२. ख-ग-घ-ङ-म-चिच्छेद धनुरेकेन पत्निणा

[पाठान्तरम्]

३. ख-घ-ङ-म-इदमर्थं नास्ति

४. ख-ग-घ-तत्राक्रुध्यद्विजर्षभः

ङ-म-क्रुद्धस्तस्य द्विजर्षभः

१ततः क्रुद्धो द्विजश्रेष्ठश् चापमुद्यम्य वै दृढम् ।	
तस्य द्रोणोऽवधीदश्वान् शरैस्सन्नतपर्वभिः ॥	१९
अच्छिनद्भूरतश्रेष्ठ सूतमेकेन पत्रिणा ॥	१९॥
स हताश्वदवपुत्य स्यन्दनाद्धतसारथेः ।	
आरुरोह रथं तूर्णं पुत्रस्य रथिनां वरः ॥	२०॥
ततस्तौ तु पितापुत्रौ भारद्वाजं रथे स्थितौ ।	
महता शरवर्षेण वारयामासतुर्वलात् ॥	२१॥
भारद्वाजस्ततः क्रुद्धश् शरमाशीविषोपमम् ।	
चिक्षेप समरे राजन् शङ्खं प्रति जनेश्वरः ॥	२२॥
स तस्य कवचं भित्त्वा पीत्त्वा शोणितमाहवे ।	
जगाम धरणीं बाणो लोहिताद्र्रवच्छदः ॥	२३॥
स पपात रथात् तूर्णं भारद्वाजशराहतः ।	
धनुस्त्यक्त्वा शरांश्चैव पितुरेव समीपतः ॥	२४॥
हतं तमात्मजं दृष्ट्वा विराटः प्राद्रवद्भयात् ।	
उत्सृज्य समरे द्रोणं व्यात्ताननमिवान्तकम् ॥	२५॥
भारद्वाजस्ततस्तूर्णं पाण्डवानां महाचमूम् ।	
दारयामास समरे शतशोऽथ सहस्रशः ॥	२६॥
शिखण्ड्यपि समासाद्य द्रौणिमाहवशोभिनम् ।	

७७] भीष्मपर्वणि - भीष्मवधपर्व ४६५

आजघान भ्रुवोर्मध्ये नाराचैस्त्रिभिराशुगैः ॥	२७॥
प्रबभौ नरशार्दूलो ललाटे संस्थितैस्त्रिभिः ।	
शिखरैः काञ्चनमयैर् मेरुस्त्रिभिरिवोच्छ्रितैः ॥	२८॥
अश्वत्थामा ततः क्रुद्धो निमेषार्धाच्छिखण्डिनः ।	
सूतं ध्वजमथो राजंस् तुरगानायुधानि च ॥	२९॥
शरैर्बहुभिराहत्य पातयामास संयुगे ॥	३०
स हताश्वदवप्लुत्य रथान्निहतसारथेः ।	
खड्गमादत्त वेगेन विपुलं चर्म चापरम् ॥	३१
श्येनवद्व्यचरत् क्रुद्धश् शिखण्डी शत्रुतापनः ॥	३१॥
सखड्गस्य महाराज चरतस्तस्य संयुगे ।	
नान्तरं ददृशे द्रौणिस् तदद्भुतमिवाभवत् ॥	३२॥
ततश्शरसहस्राणि बहूनि भरतर्षभ ।	
प्रेषयामास समरे द्रौणिस्समरकोपनः ॥	३३॥
तामापतन्तीं सहसा ^१ शरवृष्टिं सुदारुणाम् ।	
असिना तीक्ष्णधारेण चिच्छेद बलिनां वरः ॥	३४॥
ततोऽस्य विपुलं द्रौणिश् शरचन्द्रामलप्रभम् ।	
चर्माच्छिनदसिं चापि लघुहस्तश्च संयुगे ॥	३५॥
शितैस्तं बहुशो राजन् तदा विव्याध मार्गणैः ॥	३६

1. अ—इतस्सप्तार्धानि न सन्ति

शिखण्डी तु ततः खड्गं खण्डितं द्रौणिसायकैः ।	
आविध्य व्यसृजत् तूर्णं द्रोणपुत्राय वेगितः ॥	३७
तमापतन्तं सहसा कालानलसमप्रभम् ।	
शरैरचूर्णयद्दौणिर् दर्शयन् हस्तलाघवम् ॥	३८
शिखण्डिनं च विव्याध शरैर्वहुभिराशुगैः ॥	३८॥
शिखण्डी तु भृशं राजंस् ताड्यमानोऽनिशं शरैः ।	
आरूरोह रथं तूर्णं माधवस्य महात्मनः ॥	३९॥
सात्यकिस्त्वथ सङ्कुद्धो राक्षसं क्रूरमाहवे ।	
अलम्बुसं शरैर्घोरैर् विव्याध बलिनं बली ॥	४०॥
राक्षसेन्द्रस्ततस्तस्य धनुश्चिच्छेद मारिष ।	
अर्धचन्द्रेण समरे तं च विव्याध सायकैः ॥	४१॥
मायां च राक्षसीं कृत्वा शरवर्षैरवाकिरत् ॥	४२
तत्राद्भुतमपश्याम शैनेयस्य पराक्रमम् ।	
नासम्भ्रमत् स समरे वध्यमानदिशतैश्शरैः ॥	४३
ऐन्द्रमह्यं च वाष्पेयो योजयामास वीर्यवान् ।	
विजयाद्यदनुप्राप्तं माधवेन यशस्विना ॥	४४
तदह्यं भस्मसात्कृत्वा मायां तां राक्षसीं तदा ।	
अलम्बुसं रणे राजञ् शितैरस्त्रैरवाकिरत् ॥	४५
पर्वतं वारिधाराभिः प्रावृषीव बलाहकः ॥	४५॥

१स तु सम्पीडितस्तेन माधवेन यशस्विना । प्रदुद्राव भयाद्रक्षो हित्वा सात्यकिमाहवे ॥	४६॥
तमजय्यं मघवता जित्वा भारत सात्यकिः । शैनेयः प्रणदन्नादं योधानां तव पश्यताम् ॥	४७॥
न्यहनत् तावकांश्चापि सात्यकिस्सत्यविक्रमः । निशितैर्बहुभिर्बाणैः प्राद्रवन्त भयार्दिताः ॥	४८॥
एतस्मिन्नेव काले तु द्रुपदस्यात्मजो बली । धृष्टद्युम्नो महाराज तव पुत्रं जनेश्वरम् ॥	४९॥
छादयामास समरे शरैस्सन्नतपर्वभिः ॥	५०
छाद्यमानोऽपि विशिखैर् धृष्टद्युम्नेन भारत । विव्यथे नैव राजेन्द्र पुत्रस्ते भरतर्षभ ॥	५१
धृष्टद्युम्नस्तु सङ्क्रुद्धो राजन् १विव्याध पत्निभिः । नवत्या त्ववनीपालस् तदङ्क्रुतमिवाभवत् ॥	५२
तस्य सेनापतिः क्रुद्धो धनुश्चिच्छेद् मारिष । ह्यांश्च चतुरङ्गशीघ्रं निजघान महारथः ॥	५३
शरैश्चैनं सुनिशितैश् शीघ्रं विव्याध सप्तभिः ॥	५३॥

1. घ—अर्धत्त्रयं नास्ति

2. ख—विव्याध सप्तभिः । स हताश्वादित्यादि
वर्तते । मध्ये अर्धचतुष्टयं नास्ति

स ह्येताश्चान्महाबाहुर् अवप्लुत्य रथाद्वली ।	
पदातिरसिमुद्यम्य प्राद्ववत् पार्षतं प्रति ॥	५४॥
शकुनिस्तं समभ्येत्य राजगृध्नुर्महाबलः ।	
राजानं सर्वलोकस्य रथमारोपयत् स्वकम् ॥	५५॥
ततो नृपं पराजित्य पार्षतः परवीरहा ।	
न्यहनत् तावकं सैन्यं वज्रपाणिरिवासुरान् ॥	५६॥
कृतवर्मा रणे भीमं शरैराच्छन्महारथम् ।	
प्रच्छादयामास च तं महामेवो रविं यथा ॥	५७॥
ततः प्रहस्य समरे भीमसेनः परंतपः ।	
प्रेषयामास सङ्कुद्धस् सायकान् कृतवर्मणि ॥	५८॥
तैरर्द्यमानोऽतिरथस् सात्वतश्शस्त्रकोविदः ।	
नाकम्पत महाराज भीमं चाच्छेच्छित्तैश्शरैः ॥	५९॥
तस्याश्वांश्चतुरो हत्वा भीमो भीमपराक्रमः ।	
सारथिं पातयामास ध्वजं च सुपरिष्कृतम् ॥	६०॥
शरैर्बहुविधैश्चैनम् आच्छिन्नः परवीरहा ।	
शकलीकृतसर्वाङ्गश् श्वाविट् तु शल्लैरिव ॥	६१॥
हताश्वात् तु रथात् तूर्णं सौबलस्य रथं ययौ ।	
स्यालस्य ते महाराज तव पुत्रस्य पश्यतः ॥	६२॥

भीमसेनोऽपि सङ्क्रुद्धो गजानीकमुपाद्रवत् ।

निजघान गजांश्चैव दण्डपाणिरिवान्तकः ॥

६३॥

^१अन्तकाले महाराज प्रजा इव जनेश्वर ॥

६४

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि सप्तसप्ततितमोऽध्यायः ॥ ७७ ॥

॥ ६४ ॥ भीष्मवधपर्वणि सप्तविंशोऽध्यायः ॥ ३७ ॥

[अस्मिन्नध्याये ६४ श्लोकाः]

॥ अष्टसप्ततितमोऽध्यायः ॥

द्वन्द्वयुद्धवर्णनम् ॥

धृतराष्ट्रः—

बहूनि सुविचित्राणि द्वैरथानि स्म सञ्जय ।

पाण्डूनां मामकैस्सार्धम् अश्रौषं जरुपतस्तव ॥

१

न चैव मामकं कश्चिद् धृष्टं शंससि संयुगे ।

नित्यं पाण्डुसुतान् हृष्टान् अभग्रांश्चैव शंससि ॥

२

हीयमानान् विमनसो मामकान् विगतौजसः ॥

२॥

^{२-३}मानुषं न परं मन्ये दिष्टमत्र न संशयः ॥

३

१. ख-घ-ङ-म—इदमर्थं नास्ति

२. अ-क-ग—प्रथमे संयुगे तात प्रनष्टानपि शंससि । [अधिकः पाठः]

३. ख-ग-घ-ङ-म—वदसे संयुगे तात दिष्टमेव न

सञ्जयः—

यथाशक्ति यथोत्साहं युद्धे चेष्टन्ति तावकाः ।	
दर्शयन्तः परं शक्त्या पौरुषं पुरुषर्षभ ॥	४
गङ्गायास्सुरनद्या वै स्वादुभूतं यथोदकम् ।	
¹ महोदधिं समभ्येत्य लवणत्वं निगच्छति ॥	५
तथा तत् पौरुषं राजंस् तावकानां महात्मनाम् ।	
प्राप्य पाण्डुसुतान् वीरान् व्यर्थं भवति संयुगे ॥	६
यतमानान् यथाशक्ति कुर्वाणान् कर्म दुष्करम् ।	
न दोषेण कुरुश्रेष्ठ कौरवान् गन्तुमर्हसि ॥	७
तवापराधात् सुमहान् सपुत्रस्य विशां पते ।	
पृथिव्याः प्रक्षयो घोरो यमराष्ट्रविवर्धनः ॥	८
आत्मदोषात् समुत्पन्नं शोचितुं नार्हसे नृप ॥	८॥
² न हि रक्षन्ति राजानस् सर्वार्थेनापि जीवितम् ॥	९
युद्धेन स्वार्जितौ लोकान् इच्छन्तो वसुधाधिपाः ।	
चमूं विगाह्य युद्धन्ते नित्यं स्वर्गपरायणाः ॥	१०
पूर्वाह्ने तु महाराज प्रावर्तत जनक्षयः ।	
तन्ममैकमना भूत्वा शृणु देवासुरोपमम् ॥	११

1. ख-ग-घ-ङ-म—महोदधिसमभ्याशे

2. अ-क—नास्तीदमर्षम्

आवन्त्यौ तु महात्मानौ महेष्वासौ महाबलौ ।	
युधामन्युमभिप्रेक्ष्य समीयतुररिन्दमौ ॥	१२
^१ तेषां प्रवृत्ते युद्धं सुमहद्रोमहर्षणम् ॥	१२॥
युधामन्युस्सुसङ्क्रुद्धो भ्रातरौ देवरूपिणौ ।	
विव्याध निशितैस्तूर्णं शरैस्सन्नतपर्वभिः ॥	१३॥
तावेनं प्रत्ययुध्येतां समरे चित्रयोधिनौ ॥	१४
युध्यतां हि यथा राजन् विशेषो न व्यदृश्यत ।	
यततां शत्रुनाशाय कृतप्रतिकृतैषिणाम् ॥	१५
युधामन्यू रणे राजन्ननुविन्दस्य सायकैः ।	
चतुर्भिश्चतुरो वाहान् अनयद्यमसादनम् ॥	१६
भल्लाभ्यां च सुतीक्ष्णाभ्यां धनुः केतुं च मारिष ।	
चिच्छेद समरे राजंस् तदद्भुतमिवाभवत् ॥	१७
त्यक्त्वाऽनुविन्दोऽथ रथं विन्दस्य रथमास्थितः ।	
धनुर्गृह्य तथा चित्रं भारसाधनमुत्तमम् ॥	१८
तावेकरथमारूढावावन्त्यौ बलिनां वरौ ।	
शरान् मुमुचतुस्तूर्णं युधामन्यौ महात्मनि ॥	१९
ताभ्यां मुक्ता महावेगाश् शराः काञ्चनभूषणाः ।	
दिवाकरपर्यं प्राप्य च्छादयामासुरम्बरम् ॥	२०

युधामन्युरसम्भ्रान्तो भ्रातरौ तौ महारथौ । ववर्ष शरवर्षेण सारथिं च न्यपातयत् ॥	२१
तस्मिन् निपतिते भूमौ गतसत्त्वे तु सारथौ । रथः प्रदुद्राव दिशस् तुरगैरनिवारितैः ॥	२२
^१ तौ तु दृष्ट्वा महेष्वासौ पुलौ तु विमुखीकृतौ । धृष्टद्युम्नो महाराज यज्ञसेनसुतः प्रभुः ॥	२३
पौरुषं ख्यापयंस्तूर्णं व्यधमत् तव वाहिनीम् ॥ सा बध्यमाना समरे धार्तराष्ट्री महाचमूः । वेदनां परमां प्राप्ता विषं पीत्वैव मानवः ॥	२३॥ २४॥
हैडिम्बो राक्षसः क्रुद्धः प्राग्ज्योतिषमुपाद्रवत् । रथेनादित्यवर्णेन स जगाम महाबलः ॥	२५॥
ततः प्राग्ज्योतिषो राजा नागराजं समास्थितः । यथा वज्रधरः पूर्वं सङ्ग्रामे तारकामये ॥	२६॥
^२ ऐरावतं समास्थाय ह्ययुध्यत महाबलः ॥	२७
^३ तत्र देवास्सगन्धर्वा ऋषयश्च समागताः । विशेषं तत्र न विदुर् हैडिम्बभगदत्तयोः ॥	२८
यथा सुरपतिश्शक्रस् त्रासयामास दानवान् ।	

१. ख-घ-ङ-म-इदमर्थं नास्ति

२. ख-घ-ङ-म-इदमर्थं नास्ति

३. अ-क-ख-अर्धद्वयं नास्ति

तथा स समरे राजंस् त्रासयामास पाण्डवान् ॥	२९
तेन विद्राव्यमाणास्तो पाण्डवास्सर्वतो दिशम् ।	
त्रातारं नाभ्यविन्दन्त खेष्वनीकेषु भारत ॥	३०
^१ भैमसेनि रथस्थं तु तत्त्वापश्याम भारत ।	
शेषा विमनसो भूत्वा प्राद्रवन्त महारथाः ॥	३१
निवृत्तेषु तु पाण्डूनां पुनस्सैन्येषु भारत ।	
आसीन्निष्ठानको घोरस् तव सैन्यस्य संयुगे ॥	३२
घटोत्कचस्ततो राजन भगदत्तं महारणे ।	
शरैः प्रच्छादयामास मेरुं गिरिमिवाम्बुदः ॥	३३
निहत्य ताव् शरान् राजन् राक्षसस्य धनुश्च्युतान् ।	
भैमसेनि रणे तूर्णं भृशं मर्मस्वताडयत् ॥	३४
स ताड्यमानो बहुभिश् शरैस्सन्नतपर्वभिः ।	
न विव्यथे राक्षसेन्द्रो भिद्यमान इवाचलः ॥	३५
^२ भगदत्तं राक्षसेन्द्रो हैडिम्बोऽपि महाबलः ।	
निजघान शरैस्तीक्ष्णैर् हेमपुङ्खैस्सुदारुणैः ॥	३६
न विव्यथे भिद्यमानो भगदत्त इवाचलः ॥	३६॥
पुनः प्राग्ज्योतिषः क्रुद्धस् तोमरान् वै चतुर्दश ।	

1. अ-क—अर्धचतुष्टयं न दृश्यते

2. ख-घ-ङ-म—इदमर्धत्वयं नास्ति

प्रेषयामास समरे तांस्तु चिच्छेद राक्षसः ॥	३७॥
स तांश्छित्त्वा महाबाहुस् तोमरान् निशितैश्शरैः ।	
भगदत्तं तु विव्याध सप्तत्या कङ्कपत्निभिः ॥	३८॥
तत्र देवास्सगन्धर्वा ऋषयश्च समागताः ।	
विशेषं तत्र न विदुर् हैडिम्बभगदत्तयोः ॥	३९॥
ततः प्राग्ज्योतिषो राजा प्रहसन्निव भारत ।	
तस्याश्वांश्चतुरो राजन् पातयामास सायकैः ॥	४०॥
हताश्वे तु रथे तिष्ठन् राक्षसेन्द्रः प्रतापवान् ।	
शक्तिं चिक्षेप वेगेन प्राग्ज्योतिषगजं प्रति ॥	४१॥
तामापतन्तीं सहसा हेमदण्डां सुवेगिताम् ।	
त्रिधा चिच्छेद नृपतिस् सा व्यकीर्यत मेदिनीम् ॥	४२॥
शक्तिं विनिहतां दृष्ट्वा हैडिम्बः प्राद्रवद्भ्रयात् ।	
यथेन्द्रस्य भयात् पूर्वं नमुचिर्देत्यसत्तमः ॥	४३॥
तं विजित्य रणे शत्रुं विख्यातः ख्यातपौरुषम् ।	
अजग्यं समरे राजन् यमेन वरुणेन च ॥	४४॥
पाण्डुर्वा समरे सेनां संममर्द स कुञ्जरः ।	
यथा वनगजो राजन् मृद्गंश्चरति पद्मिनीम् ॥	४५॥
मद्रेश्वरस्तु समरे यमाभ्यां सह सङ्गतः ।	
स्वस्त्रीयौ छादयाञ्चक्रे सायकैः पाण्डुनन्दनौ ॥	४६॥

सहदेवस्तु समरे मातुलं प्रेक्ष्य सङ्गतम् ।

अवारयच्छरौघेण मेघो यद्वह्निवाकरम् ॥

४७॥

¹सञ्छाद्यमानस्तु शरैर् हृष्टरूपधरोऽभवत् ।

तयोश्चास्याभवत् प्रीतिर् अतुला मातृकारणात् ॥

४८॥

ततः प्रहस्य समरे नकुलस्य महारथः ।

ध्वजं चिच्छेद बाणेन धनुश्चैकेन मारिष ॥

४९॥

अथैनं छिन्नधन्वानं छादयन्निव भारत ।

निजघान रणे तं तु सूतं चास्य न्यपातयत् ॥

५०॥

²अश्यांश्च चतुरो राजंश् चतुर्भिस्सायकोत्तमैः ।

प्रेषयामास मद्रेशो यमस्य सदनं प्रति ॥

५१॥

हताश्वान् तु रथान् तूर्णम् अवप्लुत्य महारथः ।

आरुरोह ततो यानं भ्रातुरेव नराधिपः ॥

५२॥

एकस्थौ तु ततश्शूरौ दृढविक्षिप्तकार्मुकौ ।

मद्रराजरथं तूर्णं छादयामासतू रुषा ॥

५३॥

सञ्छाद्यमानो बहुभिश् शरैस्सन्नतपर्वभिः ।

स्वस्त्रीयाभ्यां नरव्याघ्रो नाकम्पत यथाऽचलः ॥

५४॥

पृषत्कानां सहस्राणि प्रहसन्निव तावपि ।

1. घ—अर्धचतुष्टयं नास्ति

2. ख—ततः प्रसङ्ग समरे नकुलस्य महारथः ।

[अधिकः पाठः]

सृजन् रुरोध समरे मेघो वृष्ट्या यथाऽचलम् ॥	५५॥
सहदेवस्ततः क्रुद्धस् शरमुत्क्षिप्य वीर्यवान् ।	
मद्रराजमभिप्रेक्ष्य प्रेषयामास संयुगे ॥	५६॥
स शरः प्रेषितस्तेन गरुडानिलवेगवान् ।	
मद्रराजं विनिर्भिद्य निपपात महीतले ॥	५७॥
स गाढविद्धो व्यथितो रथोपस्थे महारथः ।	
निषसाद महाराज कश्मलं च जगाम ह ॥	५८॥
तं विसंज्ञं निपतितं सूतस्सम्प्रेक्ष्य संयुगे ।	
अपोवाह रथेनाजौ यमाभ्यामतिपीडितम् ॥	५९॥
दृष्ट्वा मद्रेश्वररथं धार्तराष्ट्राः पराङ्मुखाः ।	
सर्वे विमनसो भूत्वा नेदमस्तीत्यचिन्तयन् ॥	६०॥
निर्जित्य मातुलं सङ्घे माद्रीपुत्रौ महारथौ ।	
दध्मतुर्मुदितौ शङ्खौ सिंहनादं च नेदतुः ॥	६१॥
हृष्टौ चाद्रवतां क्षिप्रं तव सैन्यं विशां पते ।	
यथा दैत्यचमूं राजन्निन्द्रोपेन्द्रावरिन्दमौ ॥	६२॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि अष्टसप्ततितमोऽध्यायः ॥ ७८ ॥

॥ ६४ ॥ भीष्मवधपर्वणि अष्टाविंशोऽध्यायः ॥ ३८ ॥

[अस्मिन्नध्याये ६२॥ श्लोकाः]

॥ ऊनाशीतितमोऽध्यायः ॥

युधिष्ठिरादियुद्धवर्णनम् ॥

सञ्जयः—

ततो युधिष्ठिरो राजा मध्यं प्राप्ते दिवाकरे ।	
श्रुतायुषमभिप्रेक्ष्य चोदयामास वाजिनः ॥	१
^१ ततस्तु त्वरितो राजा श्रुतायुषमरिन्दमम् ।	
निजघ्ने सायकैस्तीक्ष्णैर् नवभिर्नतपर्वभिः ॥	२
स संवार्य ततो राजन् प्रेषितान् धर्मसूनुना ।	
शरान् सप्त महेष्वासः कौन्तेयाय समर्पयत् ॥	३
ते तस्य कवचं भित्त्वा पपुशोऽपितमाहवे ।	
असूनिव विचिन्वन्तो देहे तस्य महात्मनः ॥	४
^२ पाण्डवस्तु भृशं विद्धस् तेन राज्ञा महात्मना ।	
रणे वराहकर्णेन राजानं हृद्यविध्यत ॥	५
अथापरेण भल्लेन केतुं तस्य महात्मनः ।	
रथश्रेष्ठो रथात् तूर्णं भूमौ पार्थो न्यपातयत् ॥	६
^३ धर्मराजः पुनः केतुं तस्य राज्ञश्श्रुतायुषः ।	

-
1. ड-म—अर्धद्वयं नास्ति 2. अ-क—नास्तीदमर्धम्
3. ख-घ-ड-म—इदमर्धद्वयं नास्ति

छिन्वा स पातयामास योधानां पश्यतां भुवि ॥	७
केतुं निपतितं दृष्ट्वा श्रुतायुस्तं तु पार्थिवः ।	
पाण्डवं निशितैर्बाणै राजन् विव्याध सप्तभिः ॥	८
ततः क्रोधात् प्रजज्वाल धर्मराजो युधिष्ठिरः ।	
यथा युगान्ते भूतानि धक्ष्यन्निव हुताशनः ॥	९
क्रुद्धं तु पाण्डवं दृष्ट्वा देवगन्धर्वदानत्राः ।	
प्रविष्यथुर्महाराज व्याकुलं चाप्यभूज्जगत् ॥	१०
सर्वेषां चापि भूतानाम् इदमासीन्मनोगतम् ।	
बीँल्लोकानद्य सङ्क्रुद्धो नृपोऽयं धक्ष्यतीति वै ॥	११
महर्षयश्चैव देवाश्च चक्रुस्स्वस्त्ययनं महत् ।	
लोकानां नृप शान्त्यर्थं क्रोधिते पाण्डवे तथा ॥	१२
ततः क्रोधसमाविष्टस् सृक्किणी परिलेलिहन् ।	
दधारात्मवपुर्घोरं युगान्ताग्निसमप्रभम् ॥	१३
ततस्सैन्यानि सर्वाणि तावकानि विशां पते ।	
निराशान्यभवंस्तत्र जीवितं प्रति भारत ॥	१४
^१ स तु धैर्येण तं कोपं सन्निवार्य महायशाः ।	
श्रुतायुषः प्रचिच्छेद मुष्टिदेशे महद्भनुः ॥	१५
अथैनं छिन्नधन्वानं नाराचेन स्तनान्तरे ।	

1. घ—अर्धचतुष्टयं नास्ति

७९] भीष्मपर्वणि - भीष्मवधपर्व ४७९

निर्विभेद तदा राजा सर्वसैन्यस्य पश्यतः ॥	१६
सत्वरं च रणे राजन् वाहांस्तस्य महात्मनः ।	
निजघान शरैः क्षिप्रं सूतं च स महाबलः ॥	१७
हताश्वं तु रथं त्यक्त्वा दृष्ट्वा राज्ञश्च विक्रमम् ।	
स प्रदुद्राव वेगेन श्रुतायुस्समरात् तदा ॥	१८
तस्मिञ्जिते महेष्वासे धर्मपुत्रेण संयुगे ।	
दुर्योधनबलं राजन् सर्वमासीत् पराङ्मुखम् ॥	१९
एवं जित्वा रणे राजन् धर्मपुत्रो युधिष्ठिरः ।	
व्यात्ताननो यथा व्याघ्रस् तव सैन्यं जघान तत् ॥	२०
चेकितानस्तु बाष्पेयो गौतमं रथिनां वरम् ।	
प्रेक्षतां सर्वसैन्यानां छादयामास सायकैः ॥	२१
सन्निवार्य शरांस्तांस्तु कृपशशरद्वतो युधि ।	
चेकितानं रणे यत्तो राजन् विव्याध पत्निभिः ॥	२२
अथापरेण भलेन धनुश्चिच्छेद मारिष ।	
सारथिं चास्य समरे क्षिप्रहस्तो न्यपातयत् ॥	२३
हयांश्चास्यावधीद्राजंस् तथोभौ पार्थिंसारथी ।	
सोऽवप्लुत्य रथात् तूर्णं गदां जग्राह सान्त्वतः ॥	२४
स तथा वीरघातिन्या गदया रथिनां वरः ।	
गौतमस्य हयान् हत्वा सारथिं स न्यपातयत् ॥	२५

भूमिष्ठो गौतमस्तस्य शरांश्चिक्षेप षोडश ॥	
ते शरास्तात्त्वतं भित्त्वा प्राविशंस्तरसा तलम् ॥	२६
चेकितानस्ततः क्रुद्धः पुनश्चिक्षेप तां गदाम् ।	
गौतमस्य वधाकाङ्क्षी वृत्तस्येव पुरन्दरः ॥	२७
तामापतन्तीं विमलाम् अश्मगर्भोपमां गदाम् ।	
शरैरनेकसाहस्रैर् वारयामास गौतमः ॥	२८
चेकितानस्ततः क्रुद्धो गदां दृष्ट्वा निपातिताम् ।	
खङ्गमादाय वेगेन गौतमं समुपाद्रवन् ॥	२९
गौतमोऽपि धनुस्त्यक्त्वा प्रगृह्णासि सुसंशितम् ।	
वेगेन महता राजंश् चेकितानमुपाद्रवत् ॥	३०
तावुभौ रथिनां श्रेष्ठौ निखिंशवरधारिणौ ।	
निखिंशाभ्यां सुतीक्ष्णाभ्याम् अन्योन्यं सन्ततक्षतुः ॥	३१
निखिंशवेगाभिहतौ ततस्तौ पुरुषर्षभौ ।	
धरणीं समनुप्राप्तौ पश्यतां सर्वधन्विनाम् ॥	३२
मूर्च्छयाऽभिपरीताङ्गौ व्यायामेन च मोहितौ ॥	३२॥
ततोऽभ्यधावद्वेगेन करवर्षस्सुहृत्तया ।	
चेकितानं तथाभूतं दृष्ट्वा समरदुर्मदम् ॥	३३॥
रथमारोपयच्चैनं सर्वसैन्यस्य पश्यतः ॥	३४
तथैव शकुनिश्शूरस् स्यालस्तव विशां पते ।	

७९]	भीष्मपर्वणि - भीष्मवधपर्व	४८१
	आरोपयद्रथं तूर्णं गौतमं रथिनां वरम् ॥	३५
	सौमदत्तिं ततः क्रुद्धो धृष्टकेतुर्महाबलः ।	
	नवत्या सायकैस्तीक्ष्णै राजन् विव्याध वक्षसि ॥	३६
	¹ सौमदत्तिरुरस्थैस्तैर् भृशं वाणैरशोभत ।	
	मध्यांदिने महाराज रश्मिभिस्तपनो यथा ॥	३७
	भूरिश्रवास्तु समरे धृष्टकेतुं महारथम् ।	
	हतसूतहयं चक्रे विरथं सायकोत्तमैः ॥	३८
	विरथं तु समालोक्य हताश्वं हतसारथिम् ।	
	महता शरवर्षेण च्छादयामास संयुगे ॥	३९
	स च तं रथमुत्सृज्य धृष्टकेतुर्महामनाः ।	
	आरुरोह रथं तूर्णं शतानीकस्य भारत ॥	४०
	चित्रसेनो विकर्णश्च राजन् दुर्मर्षणस्तथा ।	
	रथिनो हेमसन्नाहास् सौभद्रमभिदुद्रुवुः ॥	४१
	अभिमन्योस्ततस्तैस्तु घोरं युद्धमवर्तत ।	
	शरीरस्य यथा राजन् वातपित्तकफैस्त्रिभिः ॥	४२
	विरथांस्तव पुत्रांस्तु कृत्वा राजन् महाहवे ।	
	निजघान नरव्याघ्रस् स्मृत्वा भीमवचस्तदा ॥	४३

1. अ-क-सौमदत्तिर्हृदिस्थैस्तै रश्मिभिस्तपनो यथा ।

[मध्ये पादद्वयं गलितम्]

ततो राज्ञां बहुशतैर् गजाश्वरथसादिभिः । संवृतं समरे भीष्मं देवैरपि दुरासदम् ॥	४४
प्रयान्तं शीघ्रमुद्वीक्ष्य परित्रातुं सुतांस्तव । अभिमन्युं समुद्वीक्ष्य बालमेनं महाबलम् ॥	४५
वासुदेवमुवाचेदं कौन्तेयश्चेतवाहनः ॥	४५॥
अर्जुनः— चोदयाश्वान् हृषीकेश यत्रैते बहुला ध्वजाः ॥	४६
एते हि बहवश्शूराः कृतास्त्रा युद्धदुर्मदाः । यथा न हन्युर्नस्सैन्यं तथा माधव चोदय ॥	४७
सञ्जयः— एवमुक्तस्तु वाष्पेयः कौन्तेयेन महात्मना । रथं श्वेतहयैर्युक्तं प्रेषयामास संयुगे ॥	४८
निष्ठानको महानासीत् तव सैन्यस्य मारिष । यदर्जुनो रणे क्रुद्धः प्रयातस्तावकान् प्रति ॥	४९
समासाद्य तु कौन्तेयो राज्ञस्तान् भीषयन् युधि । अर्जुनस्तु सुशर्माणम् इदं वचनमब्रवीत् ॥	५०
अर्जुनः— जानामि त्वां युधि श्रेष्ठम् अत्यन्तं पूर्ववैरिणम् । पर्यायस्याद्य सम्पकं फलं पश्य सुदारुणम् ॥	५१
अद्य त्वां दर्शयिष्यामि पूर्वप्रेतान् पितामहान् ।	५१॥

सञ्जयः—

एवं सञ्जल्पतस्तस्य बीभत्सोऽशत्रुतापनः ।	
श्रुत्वाऽपि परुषं वाक्यं सुशर्मा रथयूथपः ॥	५२ ॥
न चैनमब्रवीत् किञ्चिच् छुभं वा यदि वाऽशुभम् ॥	५३
अभि गत्वाऽर्जुनं वीरं राजभिर्बहुभिर्वृतः ।	
पुरस्तात् पृष्ठतश्चैव पार्श्वतश्चैव सर्वतः ॥	५४
परिवार्यार्जुनं सङ्घे तव पुत्रैस्सहानघः ।	
शरैस्सञ्छादयामास मेघैरिव दिवाकरम् ॥	५५
ततः प्रवधृते घोरस् सङ्ग्रामशोणितोदकः ।	
तावकानां परेषां च दारुणो रोमहर्षणः ॥	५६

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि एकोनाशीतितमोऽध्यायः ॥ ७९ ॥

॥ ६४ ॥ भीष्मवधपर्वणि एकोनचत्वारिंशोऽध्यायः ॥ ३९ ॥

[अस्मिन्नध्याये ५६ श्लोकाः]

॥ अशीतितमोऽध्यायः ॥

सङ्कलयुद्धवर्णनम् ॥

सञ्जयः—

स तुद्यमानस्तु शरैर्धनञ्जयः

पदाहतो नाग इव श्वसन् बली ।

वाणेन बागांश्च महारथानां

चिच्छेद चापानि रणे प्रसह्य ॥

सञ्छिद्य चापानि च तानि राज्ञां

तेषां रणे वीर्यवतां क्षणेन ।

विद्व्याध बाणैर्युगपन्महात्मा

विशेषतस्तेष्वथ मन्यमानः ॥

२

निपेतुराजौ रुधिरोक्षिताङ्गास्

ते ताडिताश्शक्रसुतेन राजन् ।

विभिन्नगात्राः पतितोत्तमाङ्गा

गतासवश्छिन्नतनुत्तकायाः ॥

३

महीं गताः पार्थवलाभिभूता

विचित्ररूपा युगपन्महारथाः ।

दृष्ट्वा हतांस्तान् युधि राजपुत्रांस्

त्रिगर्तराजः प्रययौ क्षणेन ॥

४

तेषां रथानामथ पृष्ठगोपा

द्वात्रिंशदन्येऽभ्यपतन्त पार्थम् ॥

४॥

तथैव ते तं परिवार्य पार्थ

विकृष्य चापानि महारैवाणि ।

सिषेचिरे बाणमहौघवृष्ट्या

यथा गिरिं तोयधरा जलौघैः ॥

५॥

सम्पीड्यमानस्तु शरौघवृष्ट्या
 धनञ्जयस्तान् युधि जातरोषः ।
 षष्ट्या शरैस्संयति तैलधौतैर्
 जघान तानप्यथ पृष्ठगोपान् ॥

६॥

षष्टिं रथांस्तानवजित्य सङ्ख्ये
 धनञ्जयः प्रीतमना यशस्वी ।
 प्रतत्वरे भीष्मवधाय जिष्णुर्
 बलानि राज्ञां समरे निपात्य ॥

७॥

त्रिगर्तराजो निहतान् समीक्ष्य
 महात्मना तानथ बन्धुवर्गान् ।
 रणे पुरस्कृत्य नराधिपांस्तान्
 जगाम पार्थ त्वरितो वधाय ॥

८॥

अभिद्रुतं चास्त्रभृतां वरिष्ठं
 धनञ्जयं वीक्ष्य शिखण्डिमुख्याः ।
 अभिद्रुताश्शस्त्रशरौघवृष्ट्या
 समन्ततः पार्थरथं ररक्षुः ॥

९॥

पार्थोऽपि तानापततस्समीक्ष्य
 त्रिगर्तराज्ञा सहितान् नृवीरान् ।

विध्वंसयित्वा स महाधनुष्मान्
गाण्डीवमुक्तैर्निशितैः पृषत्कैः ॥ १० ॥

भीष्मं यियासुर्युधि सन्ददर्श
दुर्योधनं सैन्धवादींश्च राज्ञः ।
आवारयिष्णूनथ सम्प्रवार्य
मुहूर्तमासाद्य बलेन वीरः ॥ ११ ॥

उत्सृज्य राजानमनन्तवीर्यो
जयद्रथार्दींश्च नृपान् महौजाः ।
ततो ययौ भीमबलो यशस्वी
गाङ्गेयमाजौ शरघापपाणिः ॥ १२ ॥

^१भीष्मोऽपि दृष्ट्वा समरे कृतास्त्रान्
स पाण्डवानां रथिनोह्युदारान् ।
विहाय सङ्ग्राममुखे धनञ्जयं
जवेन पार्थं पुनराजगाम ॥ १३ ॥

युधिष्ठिरश्चोग्रबलो महात्मा
^२समाययौ त्वरितो जातकोपः ।

1. अ-क—अर्धद्वयं विच्छिन्नम्

2. ह-स—इत आरभ्य पञ्च पादा न सन्ति—समाययौ
शान्तनवं रणाय—इति वर्तते

मद्राधिपं समभित्यज्य सङ्घे सहानुगं यान्तमनन्तकीर्तिः ॥	१४॥
सार्धं स माद्रीसुतभीमसेनैर् ^१ भीष्मं ययौ शान्तनवं रणाय ॥	१५
तैस्सम्प्रयुक्तैस्स महारथाग्रैर् गङ्गासुतस्समरे चित्तयोधी । न विव्यथे शान्तनवो महात्मा समागतैः पाण्डुसुतैस्समस्तैः ॥	१६
अथैत्य राजा युधि सत्यसन्धो जयद्रथोऽत्युग्रबलो मनस्वी । चिच्छेद् वापानि महारथानां प्रसह्य तेषां बलिनां महौजाः ॥	१७
युधिष्ठिरं भीमसेनं यमौ च पार्थानथो युधि सञ्जातकोपः । दुर्योधनः क्रोधविषो महात्मा जघान वाणैरनलप्रकाशैः ॥	१८
कृपेण शल्येन शलेन चैव तथा विभो चित्रसेनेन वाजौ ।	

विद्धाश्शरैस्तेविनिबद्धकोपैर्

देवा यथा दैत्यगणैस्समेतैः ॥

१९

छिन्नायुधशान्तनवेन राजा

शिखण्डिनं प्रेक्ष्य च जातकोपः ।

अजातशत्रुस्समरे महात्मा

शिखण्डिनं क्रुद्ध उवाच वाक्यम् ॥

२०

युधिष्ठिरः—

उक्त्वा तथा त्वत्पितुरप्रतो माम्

अहं हनिष्यामि महाव्रतं तम् ।

भीष्मं शरौघैर्विमलार्कवर्णैस्

सत्यं वदामीति कृता प्रतिज्ञा ॥

२१

त्वया च नैषा सफला कृता च

देवव्रतं यन्न निहंसि युद्धे ।

मिथ्याप्रतिज्ञो भव मा नृवीर

रक्षस्व धर्मं स्वकुलं यशश्च ॥

२२

प्रेक्षस्व भीष्मं युधि भीमवेगं

सर्वास्तपन्तं मम सैन्यसङ्घान् ।

शरौघजालैरतिगमवेगैः

कालं यथा कालकृतं क्षणेन ॥

२३

निकृत्तचापस्समरानपेक्षः

पराजितशान्तनवेन राज्ञा ।

विहाय बन्धूनथ सोदरांश्च
क यास्यसे नानुरूपं तवेदम् ॥ २४

दृष्ट्वा हि भीष्मं तमनन्तवीर्यं
भग्नं च सैन्यं द्रवमाणमेवम् ।
भीतोऽसि नूनं द्रुपदस्य पुत्र
तथा हि ते मुखवर्णोऽप्रहृष्टः ॥ २५

अज्ञायमाने हि धनञ्जये तु
महाहवे संप्रसक्ते तु घोरे ।
कथं हि भीष्मात् प्रथितः पृथिव्यां
भयं त्वमद्य प्रकरोषि वीर ॥ २६

सञ्जयः—

स धर्मराजस्य वचो निशम्य
रूक्षाक्षरं विप्रलापानुबन्धम् ।
प्रत्यादेशं मन्यमानो महात्मा
प्रतत्त्वरे भीष्मवधाय राजन् ॥ २७

तमापतन्तं महता जवेन
शिखण्डिनं भीष्मरथं तदानीम् ।
निवारयामास हि शल्य एनम्
अस्त्रेण घोरेण सुदुर्जयेन ॥ २८

स चापवृष्टात् समुदीर्यमाणम्
अस्त्रं युगान्ताग्निसमप्रकाशम् ।

नाकम्पताथ द्रुपदस्य पुलो
वीरो महेन्द्रप्रतिमप्रकाशः ॥

२९

तस्थौ च तत्रैव महाधनुष्माञ्
शरैस्तदस्त्रं प्रतिबाधमानः ।

अथाददे वारुणमन्यदस्त्रं
अग्र्यं शिखण्डी च वधाय तस्य ॥

३०

तदस्त्रमस्त्रेण विदार्यमाणं
शल्यं तदा ददृशुः पार्थिवाश्च ।

^१खस्थास्सुरौघाश्च तथैव यक्षा
गन्धर्वसिद्धा ऋषिभिस्समन्तात् ॥

३१

भीष्मस्तु राजन् समरे महात्मा
धनुस्सुचित्रं ध्वजमेव चापि ।

छिन्वाऽनदत् पाण्डुसुतस्य वीरो
युधिष्ठिरस्यातिरथस्य राज्ञः ॥

३२

ततस्समुत्सृज्य धनुस्सबाणं
^२धृकोदरः कोपपरीतचेताः ।

1. ख-ङ-घ-म—इदं पादद्वयं नास्ति

2. ख-घ-ङ-म—अयं पादो नास्ति

युधिष्ठिरं वीक्ष्य भयाभिभूतं ¹ तदन्तिके सिन्धुराजं ददर्श ॥	३३
गदां प्रगृह्याथ पपात सङ्ख्ये जयद्रथं भीमसेनः पदातिः ॥	३३॥
तमापतन्तं महता जवेन जयद्रथस्सगदं भीमसेनम् । विष्याथ घोरैर्यमदण्डकल्पैश् शितैश्शरैः पञ्चशतैस्समन्तात् ॥	३४॥
अचिन्तयित्वा स शरांस्तरस्वी वृकोदरः क्रोपपरीतचेताः । जघान वाहान् समरे समस्तान् सुसम्मतान् सिन्धुराजस्य सङ्ख्ये ॥	३५॥
ततोऽभिर्वीक्ष्याप्रतिमप्रभावम् तवात्मजस्त्वरमाणो रथेन । अभ्याययौ भीमसेनं निहन्तुं समुद्यतास्त्रसुरराजकल्पम् ॥	३६॥
जयद्रथो भग्नवाहो रथं तं त्यक्त्वा ययौ यत्र राजा कुरुणाम् ।	

1. ख-घ-ङ-म—नास्त्ययं पादः

^१ससौबलस्सानुगस्सानुजश्च
दृष्ट्वा भीमं मूढचेता भयार्तः ॥ ३७॥

भीमोऽप्यथैनं सहसा विनद्य
प्रत्युद्ययौ गदया हन्तुकामः ।
^२ससौवलं तव पुत्रं निरीक्ष्य
दुर्योधनं सानुजं रोषयुक्तः ॥ ३८॥

समुद्यतां तां यमदण्डकल्पां
दृष्ट्वा गदां ते कुरवस्समन्तात् ।
^३विहाय सर्वे तव पुत्रमुप्रां
गतिं गदायाः परिहर्तुकामाः ॥ ३९॥

अपक्रान्तास्तुमुले सम्प्रमर्दे
^४सुदारुणे भारत मोहनीये ॥ ४०

अमूढचेतास्त्वथ चित्रसेनो
महागदामापतन्तीं निरीक्ष्य ।

-
1. ख-ग-ङ-म-भयेन भीमस्य स मूढचेताः ससौबलस्तत्र युद्धस्य भोतः
 2. घ-ङ-म-अर्धमिदं नास्ति [पाठान्तरम्]
 3. अ-क-नास्त्ययं पादः
 4. अ-क-नास्त्ययं पादः

- ¹स्वयं स्थित्वा भीमसेनस्य चाग्रे
 गतिं गदायाः परिहर्तुकामः ॥ ४१
- रथं समुत्सृज्य पदातिराजौ
 प्रगृह्य खड्गं विपुलं च चर्म ।
 अवधुतस्सिंह इवाचलाग्राज्
 जगाम चान्यं भूमिप भूमिदेशम् ॥ ४२
- गदाऽपि सा तस्य रथं मुचित्रं
 साश्वं ससूतं विनिहत्य सङ्घ्रये ।
 जगाम भूमिं ज्वलिता महोल्का
 भ्रष्टाऽम्बराद्गामिव सम्पतन्ती ॥ ४३
- आश्चर्यभूतं सुमहत् त्वदीया
 दृष्ट्वैव तद्भारत सम्प्रहृष्टाः ।
 सर्वे विनेदुस्सहितास्समन्तात्
 पुपूजिरे तव पुत्रस्य योधाः ॥ ४४
- इति श्रीमहाभारते शतसहस्रिकायां संहितायां वैयासिक्यां
 भीष्मपर्वणि अशीतितमोऽध्यायः ॥ ८० ॥
 ॥ ६४ ॥ भीष्मवधपर्वणि चत्वारिंशोऽध्यायः ॥ ४० ॥
 [अस्मिन्नध्याये ४४ श्लोकाः]

॥ एकाशीतितमोऽध्यायः ॥

सङ्कुलयुद्धवर्णनम् ॥

सञ्जयः—

विरथं तं समासाद्य चित्रसेनं महारथम् ।	
रथमारोपयामास विकर्णस्तनयस्तव ॥	१
तस्मिंस्तथा वर्तमाने तुमुले सङ्कुले भृशम् ।	
भीष्मशान्तनवस्तूर्णं युधिष्ठिरमुपाद्रवत् ॥	२
ततस्सरथनागाश्चाम् समकम्पन्त सृञ्जयाः ।	
मृत्योरास्यमनुप्राप्तं मेनिरे च युधिष्ठिरम् ॥	३
युधिष्ठिरोऽपि कौरव्य यमाभ्यां सहितः प्रभुः ।	
महेष्वासं नरव्याघ्रं भीष्मं शान्तनवं ययौ ॥	४

¹ततश्शरसहस्राणि प्रमुञ्चन् पाण्डवो युधि ।

1. अ-क—कोशयोः इत आरभ्य ३९॥ तमश्चोकपर्यन्तस्थानेऽयं पाठो दृश्यते

सप्रासांश्च सतूणीरान् सशरान् सशरासनान् ।
 साङ्कुशान् सपताकांश्च तल तलाजुनो नृणाम् ॥
 न्यकृन्तत रणे क्रुद्धो बिभ्रद्दौर्द्धं वपुस्तदा ॥
 परिघाणां विकीर्णानां मुद्गराणां च भारत ।
 प्रासानां भिण्डिपालानां निस्त्रिशानां च पार्थिव ॥
 परश्वथानां तीक्ष्णानां तोमराणां विशां पते ।
 चर्मणां चापविद्धानां कवचानां च संयुगे ॥
 भ्वजानां च रथानां च व्यजनानां विशां पते ।
 छलाणां हेमदण्डानां चामराणां च भारत ॥

भीष्मं सञ्छादयामास यथा मेघो दिवाकरम् ॥	५
तेन सम्यक् प्रणीतानि शरजालानि मारिष ।	
प्रतिजग्राह गाङ्गेयश् शतशोऽथ सहस्रशः ॥	६
तथैव शरजालानि भीष्मेणास्तानि भारत ।	

प्रतोदानामङ्कुशानां योक्त्वाणां चैव भारत ।
 राशयस्सम्प्रदृश्यन्ते विकीर्णानां विशां पते ॥
 न तत्वासीत् पुमान् कश्चित् तव सैन्येषु भारत ।
 योऽर्जुनं समरे वीरं प्रत्युदीयाद्विशां पते ॥
 स स तैर्विशिखैस्तीक्ष्णैः परलोकाय नीयते ॥
 ततो विश्राम्यमाणेषु तव योधेषु सर्वतः ।
 अर्जुनो वासुदेवश्च शङ्खौ दध्मत्तुस्तमौ ॥
 तं प्रभद्रबलं दृष्ट्वा पिता देवव्रतस्तव ।
 अब्रवीत् समरे शूरो भारद्वाजं यशस्विनम् ॥

भीष्मः—

एष पाण्डुसुतो वीरः कृष्णेन सहितो बली ।
 व्याकुलानि च सैन्यानि चकार स धनञ्जयः ॥
 न ह्येष समरे शक्यो जेतुमन्यैः कथञ्चन ।
 एतस्य दृश्यते रूपं क्रुद्धस्येव पिनाकिनः ॥
 न निवर्तयितुं चास्य शक्येयं भारती चमूः ।
 अन्योन्यप्रेषया चापि द्रवतीयं वरूथिनी ॥
 एष चास्ते गिरिश्रेष्ठं भानुमान् प्रत्यपद्यत ।
 श्रमं वै सर्वलोकस्य संहरन्निव भारत ॥
 तेनापहारं सम्प्राप्तं मन्येऽहं पुरुषर्षभ ॥
 आयासजश्रमप्राप्ता न योत्स्यन्ति कथञ्चन ।
 तावकानां परेषां च योधा धर्मजलप्लुताः ॥

सञ्जयः—

एवमुक्त्वा ततो भीष्मो द्रोणमाचार्यमुत्तमम् ।
 अपहारमथो चक्रे परेषां च महारथः ॥

आकाशे समदृश्यन्त खगमानां व्रजा इव ॥	७
निमेषार्धाच्च कौन्तेयं भीष्मशान्तनवो युधि ।	
अदृश्यं समरे चक्रे शरजालेन भारत ॥	८
ततो युधिष्ठिरो राजा कौरवस्य महात्मनः ।	
नाराचान् प्रेषयामास क्रुद्धो ह्याशीविषोपमान् ॥	९
असम्प्राप्तांस्ततस्तांस्तु क्षुरप्रेण महायशाः ।	
^१ चिच्छेद समरे भीष्मः पाण्डवस्य धनुश्च्युतान् ॥	१०
तांस्तु च्छित्त्वा रणे भीष्मो नाराचान् कालसम्मितान् ।	
निजन्ने कौरवेन्द्रस्य हयान् काञ्चनभूषणान् ॥	११
हताश्वे तु रथे तिष्ठञ् शक्तिं चिक्षेप धर्मराट् ॥	११॥
तामापतन्तीं सहसा कालपाशोपमां शिताम् ।	
चिच्छेद समरे भीष्मश् शरैस्सन्नतपर्वभिः ॥	१२॥
हताश्वं तु रथं त्यक्त्वा धर्मराजो युधिष्ठिरः ।	
आरुरोह रथं तूर्णं नकुलस्य महात्मनः ॥	१३॥
यमावपि हि सङ्क्रुद्धस् समासाद्य रणे तदा ।	
शरैस्सञ्छादयामास भीष्मः परपुरञ्जयः ॥	१४॥
तौ तु दृष्ट्वा महाराज भीष्मबाणप्रपीडितौ ।	
जन्नामाथ परां चिन्तां भीष्मं प्रति युधिष्ठिरः ॥	१५॥

1. घ—अर्धवयं नास्ति

८१]

भीष्मपर्वणि - भीष्मवधपर्व

४९७

ततो धर्मात्मजो वश्यांस् तान् राज्ञस्समचोदयत् ।

भीष्मं शान्तनवं सङ्ख्ये निहतेति सुहृद्रणम् ॥ १६॥

ततस्ते पार्थिवास्सर्वे श्रुत्वा तस्य प्रभाषितम् ।

महता रथवंशेन परिवव्रुः पितामहम् ॥ १७॥

स समन्तात् परिवृतः पिता देवव्रतस्तव ।

चिक्रीड धनुषा राजन् पातयानो महारथान् ॥ १८॥

तं चरन्तं रणे पार्था ददृशुः क्रौरवं युधि ।

मृगमध्यं प्रविश्यैव यथा सिंहशिशुं वने ॥ १९॥

तर्जयानं रणे शूरांस् त्रासयानं च सायकैः ।

दृष्ट्वा त्रेसुर्महाराज सिंहं मृगगणा यथा ॥ २०॥

तस्य भारत भीष्मस्य ददृशुः क्षत्रिया गतिम् ।

अग्नेर्वायुसहायस्य यथा काष्ठं दिवक्षतः ॥ २१॥

शिरांसि रथिनां भीष्मः पातयामास संयुगे ।

तालेभ्य इव पक्कानि फलानि कुशलो नरः ॥ २२॥

पतद्भिश्च ततो राजब् शिरोभिर्धरणीतले ।

बभूव तुमुलशब्दः पततामश्मनामिव ॥ २३॥

तस्मिंस्तु तुमुले युद्धे वर्तमाने भयावहे ।

सर्वेषामेव सैन्यानाम् आसीद्भ्यतिकरो महान् ॥ २४॥

भग्नेषु तेषु न्यूहेषु क्षत्रिया इतरेतरम् ।

एकमेकं समाहूय युद्धायैवोपतस्थिरे ॥	२५॥
शिखण्डी तु समाहूय भारतानां पितामहम् ।	
अभिदुद्राव वेगेन तिष्ठ तिष्ठेति चाब्रवीत् ॥	२६॥
अनाहत्य ततो भीष्मस् तं शिखण्डिनमाहवे ।	
प्रययौ सृञ्जयान् क्रुद्धस् स्त्रीत्वं चिन्त्य शिखण्डिनः ॥	२७॥
सृञ्जयास्तु ततो दृष्ट्वा भीष्मं युद्धे महारथम् ।	
सिंहनादं बहुविधं चक्रुश्शङ्खविमिश्रितम् ॥	२८॥
ततः प्रववृते युद्धं व्यतिषक्तरथद्विपम् ।	
अपरां दिशमास्थाय स्थिते सवितरि प्रभो ॥	२९॥
धृष्टद्युम्नोऽथ पाञ्चालः सात्यकिश्च महारथः ।	
पीडयन्तौ भृशं सैन्यं शक्तितोमरवृष्टिभिः ॥	३०॥
अस्त्रैश्च बहुलै राजन् जघ्नतुस्तावकान् रणे ॥	३१
ते हन्यमानास्सङ्ग्रामे तावका भरतर्षभ ।	
आर्या युद्धे मर्तिं कृत्वा न त्यजन्ति स्म संयुगम् ॥	३२
यथोत्साहं तु समरे जघ्नुर्लोकमहारथाः ॥	३२॥
अत्राक्रन्दो महानासीत् तावकानां महात्मनाम् ।	
वध्यतां समरे राजन् पार्षतेन महात्मनाम् ॥	३३॥
तं श्रुत्वा निनदं घोरं तावकानां विशां पते ।	
विन्दानुविन्दावावन्त्यौ पार्षतं समुपस्थितौ ॥	३४॥

८१] भीष्मपर्वणि - भीष्मवधपर्व ४९९

ततोऽस्य तुरगान् हत्वा त्वरमाणौ महारथौ । छादयामामतुरुभौ शरवर्षेण पार्षितम् ॥	३५॥
अवप्लुत्य ततो यानाद्धताश्चाद्भरतर्षभ । आरुरोह रथं तूर्णं सात्वतस्य महात्मनः ॥	३६॥
नतो युधिष्ठिरो राजा महत्या सेनया वृतः । आवन्त्यौ समरे क्रुद्धौ समभ्यायान् तरस्विनौ ॥	३७॥
तथैव तव पुत्रोऽपि सर्वोद्योगेन भारत । विन्दानुविन्दौ समरे परिवार्योपतस्थिवान् ॥	३८॥
अर्जुनश्चापि सङ्क्रुद्धः क्षत्रियान् क्षत्रियर्षभः । अयोधयत सङ्ग्रामे वज्रपाणिरिवासुरान् ॥	३९॥
द्रोणस्तु समरे क्रुद्धः पुत्रस्य प्रियकृत् तव । व्यधमत् सर्वपाञ्चालांस् तूलराशिमिवानलः ॥	४०॥
दुर्योधनपुरोगास्तु पुत्रास्तव विशां पते । परिवार्य रणे भीष्मं युयुधुः पाण्डवैस्सह ॥	४१॥
ततो युधिष्ठिरो राजा लोहितायति भास्करे । ^१ अत्रवीत् स्वान् नृपान् क्रुद्धो युध्यध्वमिति भारत ॥	४२॥
युध्यतां तु ततस्तेषां कुर्वतां कर्म दुष्करम् । अस्तं गिरिमथारूढे न प्रकाशति भास्करे ॥	४३॥

ततः प्रावर्तत नदी शोणितौघतरङ्गिणी ।	
गोमायुगणसङ्कीर्णा क्षणेन रजनीमुखे ॥	४४॥
शिवाभिरशिवाभिश्च रुदन्तीभिस्समन्ततः ।	
घोरमायोधनं जज्ञे भूतसङ्घसमाकुलम् ॥	४५॥
राक्षसाश्च पिशाचाश्च तत्त्वान्ये पिशिताशनाः ।	
समन्ततो व्यट्टश्यन्त शतशोऽथ सहस्रशः ॥	४६॥
अर्जुनोऽथ सुशर्मादीन् राज्ञस्तान् सपदानुगान् ।	
विजित्य घृतनामध्ये ययौ स्वशिविरं प्रति ॥	४७॥
^१ युधिष्ठिरोऽपि कौरव्य भ्रातृभ्यां सहितो वशी ।	
ययौ स्वशिविरं रात्रौ निजया सेनया घृतः ॥	४८॥
भीमसेनो महाराज सिन्धुराजमुखान् रथान् ।	
पराजित्य ततस्संख्ये ययौ स्वशिविरं प्रति ॥	४९॥
^२ दुर्योधनोऽपि नृपतिः परिवार्य महारणे ।	
भीष्मं शान्तनवं तूर्णं प्रायात् स्वशिविरं प्रति ॥	५०॥
द्रोणो द्रौणिः कृपइशल्यः कृतवर्मा च सात्वतः ।	
परिवार्य चमूस्सर्वा प्रययुश्शिविराणि वै ॥	५१॥
तथैव सात्यकी राजन् धृष्टद्युम्नश्च पार्षतः ।	
परिवार्य रणे योधाञ् जग्मतुश्शिविरं प्रति ॥	५२॥

1. अ-क—अर्धषट्कं नास्ति 2. व—अर्धचतुष्टयं नास्ति

१ततस्सरथनागाइवजयं प्राप्य ससोमकाः ।	
पाञ्चालाः पाण्डवाश्चैव प्रणेदुश्च पुनः पुनः ॥	५३॥
प्रययुद्दिशविरायैव धनञ्जयपुरस्कृताः ।	
वादित्रघोषैस्संहृष्टाः प्रनृत्यन्तो महारथाः ॥	५४॥
एवमेते महाराज तावकाः पाण्डवैस्सह ।	
पर्यवर्तन्त सहिता निशाकाले परन्तप ॥	५५॥
यथास्वशिविरं गत्वा पाण्डवाः कुरुभिस्सह ।	
न्यविशन्त महाराज पूजयन्तः परस्परम् ॥	५६॥
रक्षां कृत्वाऽऽत्मनश्शूरा न्यस्तगुल्मा यथाविधि ।	
अपनीय च शल्यानि स्नात्वा च विविधैर्जलैः ॥	५७॥
कृतस्वस्त्ययनास्सर्वे स्तूयमानाश्च वन्दिभिः ।	
गतिवीादत्रशब्दैश्च क्रीडन्तो वै यशस्विनः ॥	५८॥
२शयानास्तेऽपि शय्यासु महार्हासु विशां पते ।	
निद्रां प्राप्य सुखाविष्टाः क्षणमात्रं विजह्निरे ॥	५९॥
३मुहूर्तमिव तं सर्वे महत् स्वप्नं समाश्रिताः ।	
तस्मात् समुत्थाय नृपाः कथाश्चक्रुश्च सर्वशः ॥	६०॥

1. ख-व-ड-म—इदमर्धंचतुष्टयं नास्ति

2. ख-ग-घ-ड-म—इदमर्धद्वयं नास्ति

3. ख-ग-घ-ड-म—मुहूर्तमिव तत् सर्वमभवत् स्वर्गसन्निभम् ।

न हि युद्धकथाः केचित्तत्र चक्रुर्महारथाः ।

ते प्रसुप्ते बले राजन् परिश्रान्ते जने निशि ।

[पाठान्तरम्]

सङ्ग्रामसंश्रिताश्चान्याः बह्वीर्विक्रमजाश्शुभाः ॥	६१
ते प्रसुप्तजने सेने परिश्रान्ते उभे निशि ।	
हस्त्यश्वबहुले घोरे प्रेक्षणीये बभूवतुः ॥	६२


इति श्रीमहाभारते शतसहस्रिकायां संहितायां वैयासिक्यां
भीष्मपर्वणि एकाशीतितमोऽध्यायः ॥ ८१ ॥

॥ ६४ ॥ भीष्मवधपर्वणि एकचत्वारिंशोऽध्यायः ॥ ४१ ॥

[अस्मिन्नध्याये ६२ श्लोकाः]

[सप्तमापहारस्समाप्तः]

॥ द्व्यशीतितमोऽध्यायः ॥



उभयसेनयोर्व्यूहरचनापूर्वकं परस्पराभियानम् ॥

सञ्जयः—

परिणाम्य निशां तां तु सुखसुप्ता जनेश्वराः ।	
कुरवः पाण्डवाश्चैव पुनर्युद्धाय निर्ययुः ॥	१
ततश्शब्दो महानासीत् सेनयोरुभयोर्नृप ।	
निर्गच्छमानयोस्सङ्घे यथा सागरयोरिव ॥	२
ततो दुर्योधनो राजा चित्रसेनो विविंशतिः ।	
भीष्मश्च रथिनां श्रेष्ठो भारद्वाजश्च वै द्विजः ॥	३
एकीभूतास्सुसंयत्ताः कौरवाणां महाचमूम् ।	
व्यूहाय विदधू राजन् पाण्डवान् प्रति दंशिताः ॥	४
ऊर्मिव्यूहं ततः कृत्वा पिता देवव्रतस्तव ।	
सागरप्रतिमं घोरं वाहनोर्मितरङ्गिणम् ॥	५

अग्रतस्सर्वसैन्यानां भीष्मशान्तनवो ययौ ।	
मालवैर्दाक्षिणात्यैश्च ह्यावन्यैश्च समावृतः ॥	६
तदनन्तरमेवासीद् भारद्वाजः प्रतापवान् ।	
पुलिन्दैर्ददरैश्चैव तथा क्षुद्रकमालवैः ॥	७
द्रोणादनन्तरं यत्तो भगदत्तः प्रतापवान् ।	
मागधैश्च कलिङ्गैश्च पिशाचैश्च विशां पते ॥	८
प्राग्ज्योतिषादनु नृपः कौसल्योऽथ बृहद्बलः ।	
मेखलैस्त्रिपुरैश्चैव बर्बरैश्च समन्ततः ॥	९
बृहद्बलादनु नृपस् त्रिगर्तः प्रस्थलाधिपः ।	
^१ काम्भोजैर्वहुभिस्सार्धं यवनैश्च सहस्रशः ॥	१०
द्रौणिस्तु रभसश्शूरस् त्रिगर्तादनु भारत ।	
प्रययौ सिंहनादेन नादयानो नभस्थलम् ॥	११
तथा सर्वेण सैन्येन राजा दुर्योधनस्तदा ।	
द्रौणेरनन्तरं प्रायात् सोदरैः परिवारितः ॥	१२
दुर्योधनादनु ययौ कृपश्शारद्वतो युधि ।	
एवमेव महाव्यूहः प्रययौ सागरोपमः ॥	१३
रेजुस्तत्र पताकाश्च श्वेतच्छत्राणि भारत ।	
^२ चामराणि च शुभ्राणि व्यजनानि च सर्वशः ॥	१४

1. अ-क—नास्तीदमर्धम् 2. ख-व-ड-म—इदमर्धं नास्ति

१आयुधानि च दिव्यानि महार्हाणि धनूंषि च ॥	१४॥
तं तु दृष्ट्वा महाव्यूहं तावकानां महारथः ।	
युधिष्ठिरोऽब्रवीत् तूर्णं पार्षतं पृतनापतिम् ॥	१५॥
२पश्य व्यूहं महेष्वास निर्मितं सागरोपमम् ।	
प्रतिव्यूहं रणे शूर कुरु क्षिप्रं महारथ ॥	१६॥
ततस्स पार्षतश्शूरो व्यूहं चक्रे सुदारुणम् ।	
शृङ्गाटकं महाराज तव व्यूहविदारणम् ॥	१७॥
शृङ्गेऽभूद्भीमसेनश्च सात्यकिश्च महारथः ।	
रथैरनेकसाहस्रैस् तथा हयपदातिभिः ॥	१८॥
नाभावभून्नरश्रेष्ठश् चेतश्चो वानरध्वजः ।	
मध्ये युधिष्ठिरो राजा माद्रीपुत्रौ च पाण्डवौ ॥	१९॥
अभिमन्युस्ततः पश्चाद् विराटश्च महारथः ।	
द्रौपदेयाश्च संहृष्टा राक्षसश्च घटोत्कचः ॥	२०॥
अथेतरे महेष्वासास् सर्वसैन्यैर्नराधिपाः ।	
व्यूहं तं पूरयामासुर् व्यूहशास्त्रविशारदाः ॥	२१॥
एवमेतं महाव्यूहं व्यूह्य भारतपाण्डवाः ।	
अतिष्ठन् समरे शूरा योद्धुकामा जगैषिणः ॥	२२॥

१. ख-ग-व-ङ-म—अङ्गदान्यथ शुभ्राणि

[पाठान्तरम्]

२. अ-क—अर्धद्वयस्थाने—प्रतिव्यूहं महेष्वास कुरु क्षिप्रं महारथ ।

इति वर्तते

भेरीशब्दाश्च तुमुला विमिश्रादशङ्कनिस्वनैः ।	
क्ष्वेलितास्फोटितोद्भ्रष्टैश्च तुमुलास्सर्वतो दिशः ॥	२३॥
ततश्शूरास्समासाद्य समरे ते परस्परम् ।	
नेत्रैरनिमिषै राजन् प्रेक्षाञ्चक्रुः परस्परम् ॥	२४॥
मनोभिस्ते मनुष्येन्द्र युद्धं योधाः प्रचक्रिरे ।	
पुनराहूय तेऽन्योन्यं शरैरपि च चक्रिरे ॥	२५॥
ततः प्रवृत्ते युद्धं घोररूपं सुदारुणम् ।	
तावकानां परेषां च निघ्नतामितरेतरम् ॥	२६॥
नाराचा निशितास्सङ्घे मम्पतन्ति स्म भारत ।	
व्यात्तानना भयकरा उरगा इव सङ्घशः ॥	२७॥
निष्पेतुर्विमलादशक्यस् तैलधौता महाप्रभाः ।	
अम्बुदेभ्यो यथा राजन् भ्राजमानाश्शतहृदाः ॥	२८॥
गदाश्च विमलैः पट्टैः पिनद्धा रुक्मभूषिताः ।	
आपतन्त्यस्स दृश्यन्ते गिरिशृङ्गोपमाश्शुभाः ॥	२९॥
निखिशाश्च व्यराजन्त विमलाम्बरसन्निभाः ।	
आर्षभाणि च चर्माणि शतचन्द्राणि भारत ॥	३०॥
अशोभन्त रणे राजन् पतमानानि सर्वशः ॥	३१
तेऽन्योन्यं समरे सैन्ये युध्यमाने नराधिप ।	
अशोभेतां यथा सेने देवदैत्यस्मुद्यते ॥	३२
अभ्यद्रवन्त समरे तेऽन्योन्यं वै समन्ततः ॥	३२॥

रथास्तु रथिभिस्तूर्णं प्रेषिताः परमाहवे ।	
युगैर्युगानि संश्लिष्य युयुधुः पार्थिववर्षभाः ॥	३३ ॥
दन्तिनां युध्यमानानां सङ्घर्षात् पावकोऽभवत् ।	
दन्तेभ्योऽपि नरश्रेष्ठ सधूमस्सर्वतो दिशम् ॥	३४ ॥
प्रासैरभिहताः केचित् ^१ तत्र योधास्सहस्रशः ।	
पतमानास्म दृश्यन्ते गिरिशृङ्गान्नगा इव ॥	३५ ॥
पादातास्समदृश्यन्त विनिघ्नन्तः परस्परम् ।	
चित्ररूपधराश्शूराः परिघप्रासयोधिनः ॥	३६ ॥
अन्योन्यं ते समासाद्य कुरुपाण्डवसैनिकाः ।	
शस्त्रैर्नानाविधैर्वोरै रणे निन्युर्यमक्षयम् ॥	३७ ॥
ततश्शान्तनवो भीष्मो रथघोषेण नादयन् ।	
अभ्यद्रवद्रणे पार्थान् धनुश्शब्देन मोहयन् ॥	३८ ॥
तं पाण्डवा महाराज नदन्तो भैरवं रवम् ।	
अभ्यद्रवन्त सङ्ग्रामे घृष्टद्युम्नपुरोगमाः ॥	३९ ॥
ततः प्रवृत्ते युद्धं तव तेषां च भारत ।	
नराश्वरथमातङ्गप्रतियानं सुदर्शनम् ॥	४० ॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि द्वाशीतितमोऽध्यायः ॥ ८२ ॥

॥ ६४ ॥ भीष्मवधपर्वणि द्विचत्वारिंशोऽध्यायः ॥ ४२ ॥

[अस्मिन्नध्याये ४०॥ श्लोकाः]

॥ त्र्यशीतितमोऽध्यायः ॥

भीमेन सुनाभादिदुर्योधनानुजाष्टकहननम् ॥

सञ्जयः—

- भीष्मं तु समरे क्रुद्धं प्रतपन्तं समन्ततः ।
 न शेकुः पाण्डवा द्रष्टुं तपन्तमिव भास्करम् ॥ १
- ततस्सर्वाणि सैन्यानि धर्मपुत्रस्य शासनात् ।
 अभ्यद्रवन्त गाङ्गेयम् अर्दयन्तश्शतैश्शरैः ॥ २
- स तु भीष्मो रणश्लाघी सोमकान् सह सृञ्जयैः ।
 पाञ्चालांश्च महेष्वासान् पातयामास सायकैः ॥ ३
- ते वध्यमाना भीष्मेण पाञ्चालास्सह पाण्डवैः ।
 भीष्ममेवाययुस्तूर्णं त्यक्त्वा मृत्युकृतं भयम् ॥ ४
- स तेषां रथसिंहानां भीष्मश्शान्तनवो युधि ।
 चिच्छेद्द समरे राजन् बाहून्यथ शिरांसि च ॥ ५
- विरथान् रथिनश्चक्रे पिता देवव्रतस्तव ।
 पतितान्युत्तमाङ्गानि हयेभ्यो हयसादिनाम् ॥ ६
- निर्मनुष्यांश्च मातङ्गान् शयानान् पर्वतोपमान् ।
 अपश्याम महाराज भीष्मास्त्रेण प्रमाथितान् ॥ ७

न तत्रासीत् पुमान् कश्चिन् पाण्डवानां विशां पते ।	
अन्यत्र रथिनां श्रेष्ठाद् भीमसेनान्महाबलात् ॥	८
स हि भीष्मं समासाद्य छादयामास सायकैः ॥	८॥
ततो निष्ठानको घोरे भीष्मभीमपराक्रमे ।	
बभूव सर्वसैन्यानां घोररूपो भयानकः ॥	९॥
तथैव पाण्डवा हृष्टास् सिंहनादमथानदन् ॥	१०
ततो दुर्योधनो राजा सोदरैः परिवारितः ।	
भीष्मं जुगोप समरे वर्तमाने भयावहे ॥	११
भीमस्तु सारथिं हत्वा भीष्मस्य रथिनां वरः ।	
^१ द्रवमाणेन महता रथेनादित्यवर्चसा ॥	१२
चचार युधि राजेन्द्र भीमो भीमपराक्रमः ॥	१२॥
सुनाभस्तव पुत्रो वै भीमसेनमुपाद्रवत् ।	
जघान निशितैर्वाणैर् भीमं विव्याध सप्तभिः ॥	१३॥
भीमसेनस्सुसङ्कुद्धश् शरेण नतपर्वणा ।	
^२ विप्रद्रुते रथे तस्य द्रवमाणे समन्ततः ॥	१४॥
सुनाभस्य नरश्रेष्ठ शिरश्चिच्छेद भारत ।	
क्षुरप्रेण सुतीक्ष्णेन स हतो न्यपतद्भुवि ॥	१५॥
हतै तस्मिन् महाराज तव पुत्रे महारथे ।	

१. ख-घ-ङ-म—इदमर्धपञ्चकं नास्ति २. अ-क—नास्तीदमर्धम्

८३] भीष्मपर्वणि - भीष्मवधपर्व ५०९

नामृष्यन्त रणे शूराश् सोदरास्सप्त संयुगे ॥	१६॥
आदित्यकेतुर्वह्वाशी कुण्डधारो महोदरः ।	
अपराजितः पण्डितको विशालाक्षश्च दुर्जयः ॥	१७॥
पाण्डवं चित्तसन्नाहा विचित्रकवचध्वजाः ।	
अभ्यवर्तन्त सङ्ग्रामे योद्धुं युद्धाभिनन्दिनः ॥	१८॥
महोदरस्तु समरे भीमं विव्याध पत्रिभिः ।	
नवभिर्वज्रसङ्काशैर् नमुचिं वृत्रहा यथा ॥	१९॥
आदित्यकेतुस्सप्तत्या बह्वाशी पञ्चभिस्तथा ।	
नवत्या कुण्डधारस्तु विशालाक्षस्तु पञ्चभिः ॥	२०॥
अपराजितो महाराज पराजिष्णुर्महारथः ।	
शरैर्बहुभिरानर्च्छद् भीमसेनं महाबलम् ॥	२१॥
रणे पण्डितकश्चैनं त्रिभिर्वाणैस्समर्पयत् ।	
स तन्न ममृषे भीमश् शत्रोर्विजयलक्षणम् ॥	२२॥
धनुः प्रपीड्य वामेन करेणामित्कर्शनः ।	
अपराजितस्य राजेन्द्र भीमसेनो महाबलः ॥	२३॥
शिरश्चिच्छेद् समरे शरेणानतपर्वणा ॥	२४
तच्छिरस्तव पुत्रस्य ^१ कृत्तं गामगमच्छिरः ॥	२४॥

1. ख-ग-घ-ङ-म—संयुगे ह्यपराजितः

अपराजितस्य भीमेन कृत्तं गामपतच्छिरः ॥

[अधिकः पाठः]

अथापरेण भङ्गेन कुण्डधारं महाबलम् ।	
प्राहिणोन्मृत्युलोकाय सर्वलोकस्य पश्यतः ॥	२५॥
ततः पुनरमेयात्मा प्रसन्धाय शिलीमुखम् ।	
प्रेषयामास समरे पण्डितस्य रथं प्रति ॥	२६॥
स शरः पण्डितं हत्वा विवेश धरणीतलम् ।	
यथा नरं निहत्याशु भुजगः कालचोदितः ॥	२७॥
विशालाक्षशिरश्छिन्त्वा पातयामास भूतले ।	
शरैस्त्रिभिरमेयात्मा स्मरन् क्लेशान् पुरातनान् ॥	२८॥
महोदरं महेष्वासो नाराचेन स्तनान्तरे ।	
विठ्याध समरे राजन् स हतो न्यपतद्भुवि ॥	२९॥
आदित्यकेतोः केतुं च च्छिन्त्वा बाणेन संयुगे ।	
भङ्गेन भृशतीक्ष्णेन शिरश्चिच्छेद भारत ॥	३०॥
बह्वाशिनं तथा वीरश् शरेणानतपर्वणा ।	
प्रेषयामास समरे यमस्य सदनं प्रति ॥	३१॥
^१ वित्रेसुस्तनयाश्चान्ये भयाङ्गीमसमुद्भवात् ।	
मन्यमाना रणे भीमं कालान्तकमिति ब्रुवन् ॥	३२॥
एवमेते महेष्वासाः पुत्रास्तव विशां पते ।	

१. ख-ग-व-ङ्-म-प्रदुद्भुस्ततस्सैन्ये पुत्रास्तव विशां पते ।

मन्यमाना हि तत् सल्यं सभार्यां तस्य भाषितम् ॥

[पाठान्तरम्]

८३] भीष्मपर्वणि - भीष्मवधपर्व ५११

भ्रातृन् संदृश्य निहतान् प्रास्मरन्त हि तद्वचः ॥ ३३॥

यदुक्तवान् महाप्राज्ञः क्षत्ता हितमनामयम् ।

तदिदं समनुप्राप्तं वचनं दीर्घदर्शिनः ॥ ३४॥

लोभमोहसमाविष्टः पुत्रप्रीत्या जनाधिप ।

न बुध्यसे पुरा यत् तत् तथ्यमुक्तं हितं वचः ॥ ३५॥

तथैव हि वधार्थाय पुत्राणां पाण्डवो बली ।

नूनं जातो महावीर्यो यथा हन्ति स्म कौरवान् ॥ ३६॥

ततो दुर्योधनो राजा भ्रातृव्यसनकर्षितः ।

अब्रवीत् तावकान् योधान् ^१भीमोऽयं वध्यतामिति ॥ ३७॥

ततो दुर्योधनो राजा भीष्ममासाद्य मारिष ।

शोकेन महताऽऽविष्टो विललाप सुदुःखितः ॥ ३८॥

दुर्योधनः—

निहता भ्रातरश्शूरा भीमसेनेन मे युधि ।

यतमानास्तथाऽन्येऽपि हन्यन्ते मम सैनिकाः ॥ ३९॥

भवांश्च मध्यस्थतया नित्यमस्मानुपेक्षते ।

सोऽहं कापथमारूढः पश्य दैवमिदं मम ॥ ४०॥

सञ्जयः—

एतच्छ्रुत्वा वचः क्रूरं पिता देवव्रतस्तव ।

१. अ-क—पादद्वयं नास्ति

दुर्योधनमिदं वाक्यम् अश्रुपूर्णेक्षणोऽब्रवीत् ॥ ४१ ॥

भीष्मः—


उक्तमेतन्मया पूर्वं द्रोणेन विदुरेण च ।
 गान्धार्या च यशस्विन्या तत् त्वं तात न बुद्धवान् ॥ ४२ ॥
 समयश्च मया पूर्वं कृतोऽयं शत्रुकर्शन ।
 नाहं युधि विमोक्तव्यो नह्याचार्यः कथञ्चन ॥ ४३ ॥
 यं यं हि धार्तराष्ट्राणां भीमो द्रक्ष्यति संयुगे ।
 हनिष्यति रणे तं तं सत्यमेतद्ब्रवीमि ते ॥ ४४ ॥
 स त्वं राजन् स्थिरो भूत्वा दृढां कृत्वा रणे मतिम् ।
 योधय त्वं रणे पार्थीन् स्वर्गं कृत्वा परायणम् ॥ ४५ ॥
 न शक्याः पाण्डवा जेतुं देवैरपि सवासवैः ।
 तस्माद्युधि स्थिरां कृत्वा बुद्धिं युद्धस्व भारत ॥ ४६ ॥

इति श्रीमहाभारते शतसहस्रिकाय्यां संहितायां वैयासिक्यां
 भीष्मपर्वणि त्र्यंशोत्तमोऽध्यायः ॥ ८३ ॥

॥ ६४ ॥ भीष्मवधपर्वणि त्रिचत्वारिंशोऽध्यायः ॥ ४३ ॥

[अस्मिन्नध्याये ४६ ॥ श्लोकाः]

॥ चतुरशीतितमोऽध्यायः ॥



धतराष्ट्रेण पुत्रवधश्रवणात् शोचनम् ॥

धतराष्ट्रः—

- दृष्ट्वा मम हतान् पुत्रान् बहूनेकेन सञ्जय ।
भीष्मो द्रोणः कृपश्चैव किमकुर्वत संयुगे ॥ १
- अहन्यहनि मे पुत्राः क्षयं गच्छन्ति सञ्जय ।
मन्येऽहं सर्वथा पुत्रान् दैवैनोपहतान् शृशम् ॥ २
- तत्र मे तनयास्सर्वे जीयन्ते न जयन्त्युत ।
यत्र द्रोणस्य भीष्मस्य कृपस्य च महात्मनः ॥ ३
- सौमदत्तेश्च शूरस्य भगदत्तस्य चोभयोः ।
अश्वत्थाम्नस्तथा तात शूराणामनिवर्तिनाम् ॥ ४
- तथा सर्वस्य सैन्यस्य मध्यस्थास्तनया मम ।
यदहन्यन्त सङ्ग्रामे किमन्यद्भागधेयतः ॥ ५
- न हि दुर्योधनो मन्दः पुरा ह्येतदबुध्यत ।
वार्यमाणो मया तात भीष्मेण विदुरेण च ॥ ६
- गान्धार्या चैव दुर्मेघास् सततं हितकाम्यया ।
नावबुध्यत् पुरा मोहात् तस्य प्राप्तमिदं फलम् ॥ ७

यद्भीमसेनस्समरे मम पुत्रान् विचेतसः ।	
अहन्यहनि सङ्क्रुद्धो नयते यमसादनम् ॥	८
इदं तत् समनुप्राप्तं क्षत्तुर्वचनमुत्तमम् ।	
न बुद्धवानस्मि विभो प्रोच्यमानमिदं तदा ॥	९
निवारय सुतान् द्यूतात् पाण्डवान् मा द्रुहेति च ।	
सुहृदां हितकामानां ब्रुवतां तत्तदेव च ॥	१०
न शृणोमि परं वाक्यं मर्तुकाम इवौषधम् ॥	१०॥
तदिदं समनुप्राप्तं वचनं साधु भाषितम् ।	
विदुरद्रोणभीष्माणां तथाऽन्येषां मनीषिणाम् ॥	११॥
अकृत्वा वचनं पथ्यं क्षयं गच्छन्ति कौरवाः ।	
तदेतत् समतिक्रान्तं पूर्वमेव हि सञ्जय ॥	१२॥
¹ तस्मान्मे वद धर्मज्ञ यथा युद्धमवर्तत ।	
² के केऽयुध्यन्त समरे ब्रूहि त्वं मम सञ्जय ॥	१३॥

सञ्जयः—

मध्याह्ने तुमुलो घोरस् सङ्ग्रामस्समपद्यत ।	
जनक्षयकरो राजस् तन्मे निगदतश्शृणु ॥	१४॥
ततस्सर्वाणि सैन्यानि धर्मपुत्रस्य शासनात् ।	

1 ख-ग-घ-ङ-म—इदमर्थं नास्ति

2. अ-क-ग—प्रावर्तत कथं युद्धं मम पुत्रक्षयावहम् । [पाठान्तरम्]

८४]	भीष्मपर्वणि - भीष्मवधपर्व	५१५
	अभ्यद्रवन्त सङ्ग्रामे भीष्ममेव जिघांसया ॥	१५॥
	धृष्टद्युम्नश्शिखण्डी च लात्यकिश्च महारथः ।	
	युक्तानीका महाराज भीष्ममेव समभ्ययुः ॥	१६॥
	^१ अर्जुनो द्रौपदेयाश्च चेकितानश्च संयुगे ।	
	दुर्योधनसमादिष्टान् राज्ञस्सर्वान् समभ्ययुः ॥	१७॥
	अभिमन्युस्तथा शूरो हैडिम्बश्च महारथः ।	
	भीमसेनश्च सङ्कुद्वस् तेऽभ्यधावन्त कौरवान् ॥	१८॥
	त्रिधाभूतैरवध्यन्त कौरवाः पाण्डवैर्युधि ।	
	तथैव पाण्डवा राजन्नवध्यन्त परै रणे ॥	१९॥
	द्रोणस्तु रथिनां श्रेष्ठस् सोमकान् सह सृञ्जयैः ।	
	अभ्यद्रवत सङ्कुद्वः प्रेषयानो यमक्षयम् ॥	२०॥
	तत्राक्रन्दो महानासीत् सृञ्जयानां महात्मनाम् ।	
	वध्यतां समरे राजन् भारद्वाजेन धन्विना ॥	२१॥
	^२ द्रोणेन निहतास्तत्र क्षत्रिया बहवो रणे ।	
	विवेष्टन्तोऽभ्यदृश्यन्त व्याधिच्छिष्टा नरा इव ॥	२२॥
	कूजतां क्रन्दतां चैव स्तनतां चैव संयुगे ।	
	अनिशं श्रूयते शब्दः क्षुत्कृशानां नृणामिव ॥	२३॥

१. ख—इदमर्धद्वयं नास्ति 2. व—अर्धद्वयं नास्ति

तथैव कौरवेयाणां भीमसेनो महाबलः ।	
चकार कदनं घोरं क्रुद्धः काल इवापरः ॥	२४॥
वध्यतां तत्र सैन्यानाम् अन्योन्येन महारणे ।	
वर्धते प्रेतराजस्य विषयस्स विशां पते ॥	२५॥
स सङ्गामो महाराज घोररूपोऽभवत् तदा ।	
कुरूणां पाण्डवानां च यमराष्ट्रविवर्धनः ॥	२६॥
ततो भीमो रणे क्रुद्धो गदां गृह्य शितां दृढाम् ।	
गजानीकं समासाद्य प्रेषयामास संयमीम् ॥	२७॥
तत्र भारत भीमेन ताडिताः पतिता गजाः ।	
^१ विनेदुश्च भृशं घोरं भ्रमन्तो दिक्षु सर्वतः ॥	२८॥
भिन्नहस्ता महानागा भिन्नकुम्भाश्च मारिष ।	
क्रौञ्चवद्व्यनदन् भीताः पृथिवीमनुशिडियरे ॥	२९॥
नकुलस्सहदेवश्च हयानीकमभिद्रुतौ ॥	३०
ते हयाः काञ्चनापीडा रुक्मभाण्डपरिष्कृताः ।	
वध्यमानाः प्रदृश्यन्त शतशोऽथ सहस्रशः ॥	३१
पतद्भिश्च ह्यौघैश्च समास्तीर्यत मेदिनी ॥	३१॥
निर्जिह्वैश्च श्वसद्भिश्च कूजद्भिश्च गतासुभिः ।	
हयैर्वभौ महाराज नानारूपधरैर्धरा ॥	३२॥

८४]

भीष्मपर्वणि - भीष्मवधपर्व

५१७

अर्जुनेन हतैस्सङ्घे तथा भारत वाजिभिः ।

प्रवभौ वसुधा घोरा तत्र तत्र विशां पते ॥

३३॥

रथैर्भिन्नैर्ध्वजैश्छिन्नैश् छत्रैश्च सुमहाप्रभैः ।

हारैर्निष्कैस्सकैयूरैश् शिरोभिश्च सकुण्डलैः ॥

३४॥

उष्णीषैरपविद्धैश्च पताकाभिश्च सर्वशः ।

अनुकर्षैश्शुभै राजन् योक्त्रैश्चैव सरश्मिभिः ॥

३५॥

सञ्छन्ना वसुधा भाति वसन्ते कुसुमैरिव ॥

३६

एवमेष क्षयो वृत्तः पाण्डूनामपि भारत ।

क्रुद्धे शान्तनवे भीष्मे द्रोणे च रथसत्तमे ॥

३७

अश्वत्थाम्नि कृपे चैव तथैव कृतवर्मणि ।

तथेतरेषु क्रुद्धेषु तावकानामपि क्षयः ॥

३८

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि चतुरशीतितमोऽध्यायः ॥ ८४ ॥

॥ ६४ ॥ भीष्मवधपर्वणि चतुश्चत्वारिंशोऽध्यायः ॥ ४४ ॥

[अस्मिन्नध्याये ३८ श्लोकाः]

॥ पञ्चाशीतितमोऽध्यायः ॥

अर्जुनात्मजेन इरावता शकुनेरनुजानां वधः ॥ १ ॥ आश्विश्चङ्गिनाञ्च
राक्षसेन इरावतो वधः ॥ २ ॥

सञ्जयः—

- वर्तमाने तथा रौद्रे राजन् वीरवरक्षये ।
शकुनिस्सौबलश्रीमान् पाण्डवान् समुपाद्रवत् ॥ १
- तथैव सात्वतो राजन् हार्दिक्यः परवीरहा ।
अभ्यद्रवत् सङ्ग्रामे पाण्डवानां वरूथिनीम् ॥ २
- ततः काम्भोजमुख्यानां नदीजानां च वाजिनाम् ।
आरट्टानां महीजानां सिन्धुजानां च सर्वशः ॥ ३
- वनायुजानां शुभ्राणां तथा पर्वतवासिनाम् ।
१समूहैर्वाजिमुख्यानां मनोमारुतरंहसाम् ॥ ४
- ये चापरे तित्तिरिजा जवना हेममालिनः ।
सुवर्णालङ्कृतैरेव वर्मभिश्च सुकल्पितैः ॥ ५
- हयैर्वातजवैर्युक्तः पाण्डवस्य सुतो बली ।
अभ्यवर्तत तत् सैन्यं हृष्टरूपः परन्तपः ॥ ६
- अर्जुनस्य सुतश्श्रीमान् इरावान्नाम वीर्यवान् ।

1. ख-व-ह-म—इदमर्थं नास्ति

सुतायां नागराजस्य जातः पार्थेन धीमता ॥	७
ऐरावतेन सा दत्ता अनपत्या महात्मना ।	
पत्यौ हते सुपर्णेन कृपणा दीनचेतना ॥	८
कार्यार्थं तां च जग्राह पार्थः कामवशानुगाम् ।	
एवमेष समुत्पन्नः परक्षेत्रेऽर्जुनात्मजः ॥	९
स नागलोके संवृद्धो मात्रा च परिरक्षितः ।	
पितृव्येन परित्यक्तः पार्थद्वेषाद्दुरात्मना ॥	१०
^१ इत्येष ब्रुवता राजन् मात्रा स हि विसर्जितः ॥	१०॥
खमुत्पत्य महाराज नागराट् सत्यविक्रमः ।	
इन्द्रलोकं जगामाशु मातुश्श्रुत्वाऽर्जुनं गतम् ॥	११॥
सोऽभिवाद्य महात्मानं पितरं सत्यविक्रमम् ।	
कृताञ्जलिरुवाचेदं विनयेनाभिगम्य च ॥	१२॥
इरावान्—	
इरावानस्मि भद्रं ते पुत्रश्चास्मि तवास्मि भो ॥	१३
सञ्जयः—	
मातुस्समागमो यच्च तत् सर्वं प्रत्यवेदयत् ।	
तच्च सर्वं यथावृत्तम् अनुसस्मार पाण्डवः ॥	१४
परिष्वज्य सुतं चापि स्वात्मनस्सदृशं गुणैः ।	
प्रीतिमाननयत् पार्थो देवराजनिवेशनम् ॥	१५
सोऽर्जुनेन समाज्ञप्तो देवलोके तदा नृप ।	

प्रीतिपूर्वं महाबाहुस् स्वकार्यं प्रति भारत ॥	१६
स चापि नरशार्दूलश् शार्दूलसमविक्रमः ।	
अत्रवीच तदा पार्थम् अयमस्मि तवाभि भो ॥	१७
स्थितः प्रेष्यश्च पुत्रश्च सर्वथा त्वं प्रशाधि माम् ।	
किं करोमि च ते कामं किं वा कामं त्वमिच्छसि ॥	१८
परिष्वज्य सुतं प्रेम्णा वासविः प्रत्युवाच तम् ॥	१८॥
प्रीतिपूर्वं त्वया कार्यं कार्यां प्रीतिश्च मानद ।	
युद्धकाले तु साहाय्यं दातव्यं नो भवेदिति ॥	१९॥
वाढमित्येवमुक्त्वा तु ययौ सत्यपराक्रमः ।	
कृष्णवर्णैश्शुभैरश्वैस् सर्वतश्शुशुभे घृतः ॥	२०॥
ते हयाः काञ्चनापीडा नानावर्णा मनोजवाः ।	
उत्पेतुस्सहसा राजन् हंसा इव महोदधौ ॥	२१॥
ते त्वदीयान् समासाद्य ह्यसङ्गान् मनोजवान् ।	
क्रोडैः क्रोडानभिघ्नन्तो घोणाभिश्च परस्परम् ॥	२२॥
निपेतुस्सहसा राजन् हंसा इव नगोत्तमान् ॥	२३
निपतद्भिस्तदा तैश्च ह्यसङ्घैः परस्परम् ।	
शुश्रुवे दारुणश्शब्दस् सुपर्णपतने यथा ॥	२४
तथैव च महाराज समेत्यान्योन्यमाहवे ।	

८५]	भीष्मपर्वणि - भीष्मवधपर्व	५२१
	परस्परवधं घोरं चक्रुस्ते हयसादिनः ॥	२५
	तस्मिंस्तथा वर्तमाने सङ्कुले तुमुले भृशम् ।	
	उभयोस्सेनयोश्शान्ता ह्यैवाश्र समन्ततः ॥	२६
	प्रक्षीणसायकाश्शूरा निहताश्चाश्श्रमातुराः ।	
	विलयं समनुप्राप्तास् तक्षमाणाः परस्परम् ॥	२७
	ततः क्षीणे हयानीके किञ्चिच्चिल्लिष्टे च संयुगे ।	
	सौबलस्यात्मजाश्शूरा निर्गता रणमूर्धनि ॥	२८
	¹ वायुवेगसमस्पर्शाञ्ज जवे वायुसमांश्च ते ।	
	आरुह्य शैलसङ्काशान् वयस्स्थांस्तुरगोत्तमान् ॥	२९
	गजो गवाक्षो वृषकश् चर्मवानर्जवश्शुकः ।	
	षड्भेते बलसम्पन्ना निर्ययुर्महतो बलात् ॥	३०
	वार्यमाणाश्शकुनिना स्वैश्च योर्धैर्महाबलैः ।	
	सन्नद्धा युद्धकुशला रौद्ररूपा महाबलाः ॥	३१
	तदनीकं महाबाहो भित्त्वा परमदुर्धरम् ।	
	बलेन महता युक्ता निर्ययुर्विजयैपिणः ॥	३२
	विविशुस्ते तदा हृष्टा गान्धारा युद्धदुर्मदाः ॥	३२॥
	तान् प्रविष्टांस्तदा दृष्ट्वा फाल्गुनिः परवीरहा ।	
	अब्रवीत् समरे सैन्यान् स्वान् विचित्रहयस्थितान् ॥	३३॥

1. अ-क—नास्तीदमर्धम्

इरावान्—

यथैते धार्तराष्ट्रस्य योधास्सानुगवाहनाः ।
हन्यन्ते समरे सर्वे तथा नीतिर्विधीयताम् ॥ ३४ ॥

सञ्जयः—

बाढमित्येवमुक्त्वा तु सर्वे योधा इरावतः ।
जघ्नुस्तेषां हयानीकान् दुर्धर्षान् समरे परैः ॥ ३५ ॥
तदनीकमनीकेन समरे वीक्ष्य पातितम् ।

अमृष्यमाणास्ते सर्वे सुबलस्यात्मजा रणे ॥ ३६ ॥

¹इरावन्तमभिद्रुत्य समन्तात् पर्यवारयन् ॥ ३७ ॥

ताडयन्तश्शितैः प्रासैश् चोदयन्तश्च वाजिनः ।
ते शूराः पर्यधावन्त कुर्वन्तो महदाकुलम् ॥ ३८ ॥

इरावानपि निभिन्नः प्रासैस्तीक्ष्णैर्महारथः ।
रौद्रेण रुधिरैणाक्तस् तोत्रैर्भिन्न इव द्विपः ॥ ३९ ॥

उरस्यपि च बाह्वोश्च पार्श्वयोश्च भृशाहतः ।
एको बहुभिरत्यर्थं धैर्याद्राजन्न विव्यथे ॥ ४० ॥

इरावानपि सङ्कुद्धस् सर्वास्तान् निशितैश्शरैः ।
मोहयामास समरे वीर्यात् परपुरञ्जयः ॥ ४१ ॥

प्रसातुत्कृष्य तेषां तु हस्तेभ्यो ह्यरिमर्दनः ।

1. अ—एकादशार्धानि न सन्ति

८५] भीष्मपर्वणि - भीष्मवधपर्व ५२३

तैरेव ताडयामास सुबलस्यात्मजान् रणे ॥ ४२

विकृष्य च शितं खड्गं गृहीत्वा च शरासनम् ।
पदातिर्द्रुतमागच्छत् ताडयन् सुबलात्मजान् ॥ ४३

ततः प्रत्यागतप्राणास् सर्वे ते सुबलात्मजाः ।
भूयः क्रोधसमाविष्टा इरावन्तमुपाद्रवन् ॥ ४४

इरावानपि खड्गेन दर्शयन् हस्तलाघवम् ।
अत्यवर्तत देवांश्च मानुषांश्चैव संयुगे ॥ ४५

लाघवं दर्शयानस्य सर्वे ते सुबलात्मजाः ।
अन्तरं नाधिगच्छन्ति हयानारुह्य शीघ्रगान् ॥ ४६

न चापि शीघ्रहस्तस्य ह्यश्वारूढस्य योधिनः ।
भूमिष्ठमथ तं सङ्घे ह्यन्तरिक्षादवपुतम् ॥ ४७

सौबलाः परिवार्येनं ग्रहीतुमुपचक्रमुः ॥ ४७॥

अथाभ्याशगतानां स खड्गेनामित्रकर्शनः ।
असिहस्तोऽङ्गहस्तानां तेषां गात्राप्यकृन्तत ॥ ४८॥

आयुधान्यपि सर्वेषां बाहूनपि च भूपितान् ॥ ४९

नृत्यन्त इव कृत्ताङ्गा गता भूमिं गतासवः ॥ ४९॥

वृषकस्तु महाराज बहुधा परिविक्षतः ।

1. ख-घ-ङ-म-इदमर्थं नास्ति

१योधैस्खकीयैस्समरे परिवार्य व्यतिष्ठत ॥	५०॥
तेऽमुच्यन्त महारौद्रात् तस्माद्वीरविकर्तनात् ॥	५१
तान् सर्वान् पतितान् दृष्ट्वा भीतो दुर्योधनस्ततः ।	
अभ्यभाषत सङ्क्रुद्धो राक्षसं घोरदर्शनम् ॥	५२
आश्चर्यशृङ्गि महेष्वासं मायाविनमरिन्दमम् ।	
२वैरिणं भीमसेनस्य पूर्वं वक्वधेन वै ॥	५३

दुर्योधनः—

पश्य वीर यथा ह्येष फल्गुनस्य सुतो बली ।	
मायावी विप्रियं घोरम् अकार्षीन्मे बलक्षयम् ॥	५४
त्वं च कामचरस्तात मायास्त्रे च विशारदः ।	
कृन्वैरश्च पार्थेन तस्मादेनं रणे जहि ॥	५५

सञ्जयः—

बाढमित्येवमुक्त्वा तु राक्षसो रौद्रदर्शनः ।	
प्रययौ सिंहनादेन यत्रार्जुनसुतो बली ॥	५६
स्वयोधैर्युद्धकुशलैर् विमलप्रासयोधिभिः ।	
३धीरैः प्रहारिभिर्वीरैस् स्वैरनीकैस्समन्ततः ॥	५७
निहन्तुकामस्समरे इरावन्तं महाबलम् ॥	५७॥

1. ख-घ-ङ-म—इदमर्धं नास्ति

2. अ-क—नास्तीदमर्धम्

3. अ-क—अर्धपञ्चकं नास्ति

८५] भीष्मपर्वणि - भीष्मवधपर्व ५२५

इरावानपि सङ्क्रुद्धस् त्वरमाणः पराक्रमी ।	
हन्तुकाममभित्त्रो राक्षसं प्रत्यवारयत् ॥	५८ ॥
तमापतन्तं सम्प्रेक्ष्य राक्षसस्सुमहाबलः ।	
त्वरमाणस्ततो मायां प्रयोक्तुमुपचक्रमे ॥	५९ ॥
^१ तेन मायामयाः कृता हयास्तावन्त एव हि ।	
स्वारूढा राक्षसैर्वोरैश् शूलपट्टसपाणिभिः ॥	६० ॥
ते संरब्धास्समासाद्य द्विसाहस्राः प्रहारिणः ।	
^२ इरावतस्सैनिकास्तो समयुध्यन्त तैस्सह ॥	६१ ॥
युद्धं कृत्वा महद्दोरम् अन्योन्यजयकाङ्क्षिणः ।	
अचिराद्गमयामासुः प्रेतलोकं परम्परम् ॥	६२ ॥
तस्मिंस्तु निहते सैन्ये तावुभौ युद्धदुर्मदौ ।	
सङ्ग्रामे व्यवतिष्ठेतां यथा वै वृत्रवासवौ ॥	६३ ॥
आधावन्तमभिप्रेक्ष्य राक्षसं युद्धदुर्मदम् ।	
इरावान् क्रोधसम्मत्तः प्रत्यधावन्महाबलः ॥	६४ ॥
स त्वभ्याशगतस्याजौ तस्य खड्गेन दुर्मदः ।	
चिच्छेद कार्मुकं दीप्तं शरावापं च दीप्तिमत् ॥	६५ ॥
स निकृत्तं धनुर्दृष्ट्वा खं जवेन समाविशत् ।	
इरावन्तमभिक्रुद्धो मोहयन् मायया तदा ॥	६६ ॥

१. अ-क—नास्तीदमर्धम् २. ख-घ-ङ-म—इदमर्धद्वयं नास्ति

१ततोऽन्तरिक्षमुत्प्लुत्य इरावानपि राक्षसम् ।	
विमोहयित्वा मायाभिस् तस्य गात्राणि सायकैः ॥	६७॥
चिच्छेद सर्वमर्मज्ञः कामरूपो दुरासदः ॥	६८
तथा हि राक्षसश्रेष्ठः कृत्तः कृत्तः पुनः पुनः ।	
२न बभूव विनष्टश्च समवाप च यौवनम् ॥	६९
मायया जायते तस्य वयो रूपं च कामजम् ॥	६९॥
एवं तद्राक्षसस्याङ्गं छिन्नं छिन्नं व्यरोचत ॥	७०
इरावानपि सङ्क्रुद्धो राक्षसं तं महाबलम् ।	
परश्रथेन दीप्तेन चिच्छेदैर्न पुनः पुनः ॥	७१
स तेन वलिना वीरच् छिद्यमान इव द्रुमः ।	
राक्षसो व्यनदद्दोरं स शब्दस्तुमुलोऽभवत् ॥	७२
परश्रथक्षतं रक्षस् सुस्राव रुधिरं बहु ।	
ततश्चक्रौध बलवांश् चक्रे वेगं च संयुगे ॥	७३
आश्चर्यशृङ्गिस्ततो दृष्ट्वा समरे शत्रुमूर्जितम् ।	
कृत्वा घोरं महद्रूपं ३बलमास्थाय वीर्यवान् ॥	७४
इरावन्तं महावीर्यं गृहीतुमुपचक्रमे ।	

1. अ-क-ग-नास्तीदमर्धम्

2. ख-इदमादि अर्धचतुष्टयं नास्ति

3. ख-ग-व-ङ-म-अयं पादोऽनन्तरश्च न स्तः

८५] भीष्मपर्वणि - भीष्मवधपर्व ५२७

सङ्ग्रामशिरसो मध्ये सर्वेषां तत्र पश्यताम् ॥	७५
तां दृष्ट्वा तादृशीं मायां राक्षसस्य महाबलः ।	
इरावानपि सङ्क्रुद्धो मायां स्रष्टुं प्रचक्रमे ॥	७६
तस्य क्रोधाभिभूतस्य संयुगेष्वनिवर्तिनः ।	
^१ नागव्यूहो महांस्तस्य कायात् समुदतिष्ठत ॥	७७
सोऽन्वयो मातृकस्तस्य ^२ तदैनमुपतिष्ठति ॥	७७॥
स नागैर्वहुभी राजन् सर्वतरुसंवृतो रणे ।	
दधार सुमहद्रूपम् अनन्त इव भोगवान् ॥	७८॥
ततो बहुविधैर्नागैश्छादयामास राक्षसम् ॥	७९
छाद्यमानस्तु तैर्नागैर्ध्यात्वा राक्षसपुङ्गवः ।	
सौपर्णं रूपमास्थाय भक्षयामास पन्नगान् ॥	८०
मायया भक्षिते तस्य अन्वये मातृके तथा ।	
विमोहितमिरावन्तं सङ्ग्रहान वरासिना ॥	८१
सकुण्डलं समकुटं पद्मेन्दुसदृशप्रभम् ।	
इरावतश्शिरो रक्षः पातयामास भूतले ॥	८२
तस्मिंस्तु निहते वीरे राक्षसेनार्जुनात्मजे ।	
विशोकास्समपद्यन्त धार्तराष्ट्रास्सराजकाः ॥	८३
तस्मिन् महति सङ्ग्रामे तादृशे भैरवे पुनः ।	

1. ड-म—नास्तीदमर्धम् 2. अ-क—साह्यकृद्भरतर्षभ

महान् व्यतिकरो घोरस् मेनयोस्समपद्यत ॥	८५
गजा हयाः पदाताश्च विमिश्रा दन्तिभिर्हिताः । रथाश्च दन्तिनश्चैव पादातैस्तत्र सूदिताः ॥	८६
तथा पत्तिरथौघाश्च हयाश्च बहवो रणे । रथिभिर्निहता राजंस् तव तेषां च सङ्कुले ॥	८७
अजानन्नर्जुनश्चापि निहतं पुत्रमौरसम् । जघान समरे शूरान् राज्ञो वै भीष्मरक्षिणः ॥	८८
तथैव तावका राजन् सृञ्जयाश्च महारथाः । जुह्वतस्समरे प्राणान् निजघ्नुरितरेतरम् ॥	८९
मुक्तकेशा विक्रवचा विरथाश्छिन्नकामुकाः । त्राहृभिस्समयुध्यन्त समवेताः परस्परम् ॥	९०
तथा मर्मातिगैर्भीष्मो निजघान महारथान् । कम्पयन् समरे सेनां पाण्डवानां समन्ततः ॥	९१
तेन यौधिष्ठिरे सैन्ये बहवोऽथ तदा हताः । दन्तिनस्सादिनश्चैव रथिनोऽथ हयास्तथा ॥	९२
तत्र भारत भीष्मस्य रणे दृष्ट्वा पराक्रमम् । अत्यद्भुतमपश्याम शक्रस्यैव पराक्रमम् ॥	९३
तथैव भीमसेनस्य पार्षतस्य च भारत । रौद्रमासीत् तदा युद्धं शैनेयस्य च धन्विनः ॥	९४

८५] भीष्मपर्वणि - भीष्मवधपर्व ५२९

दृष्ट्वा द्रोणस्य विक्रान्तं पाण्डवान् भयमाविशत् ॥ ९४ ॥

पाण्डवाः—

एक एव रणे शक्तो हन्तुमस्मान् ससैनिकान् ।

किं पुनः पृथिवीवीरैर् योधत्रातैस्समावृतः ॥ ९५ ॥

सञ्जयः—

इत्यत्रुवन् महाराज रणे द्रोणेन पीडिताः ॥ ९६

वर्तमाने तथा रौद्रे सङ्ग्रामे भरतर्षभ ।

उभयोस्सेनयोश्शूरा नामृष्यन्त परस्परम् ॥ ९७

आविष्टा इव युध्यन्ते रक्षोभूतैर्मेहाबलैः ।

तावकाः पाण्डवेयाश्च संरन्धास्तात धन्विनः ॥ ९८

¹न स्म पश्यामहे कश्चिद् यः प्राणान् परिरक्षति ।

²देवासुराभे सङ्ग्रामे तस्मिन् योधा नराधिप ॥ ९९

इति श्रीमहाभारते शतसहस्रिकाय्यां संहितायां वैयासिक्यां

भीष्मपर्वणि पञ्चाशीतितमोऽध्यायः ॥ ८५ ॥

॥ ६४ ॥ भीष्मवधपर्वणि पञ्चत्वारिंशोऽध्यायः ॥ ४५ ॥

[अस्मिन्नध्याये ९९ श्लोकाः]

1. अ-क—धैर्येण समरे कश्चिन्न प्राणान् परिरक्षति ।

2. अ-क—सङ्ग्रामस्सुमहानासीत् तदा देवासुरोपमः । [पाठान्तरम्]

॥ षडशीतितमोऽध्यायः ॥

दुर्योधनघटोत्कचयोर्युद्धम् ॥

धृतराष्ट्रः—

^१इरावन्तं हतं दृष्ट्वा सर्वे पार्था महारथाः ।
सङ्ग्रामे किमकुर्वन्त तन्ममाचक्ष्व सञ्जय ॥

१

सञ्जयः—

इरावन्तं तु सङ्ग्रामे निहतं वीक्ष्य राक्षसः ।
व्यनदत् सुमहानादं भैमसेनिर्घटोत्कचः ॥
नदतस्तस्य शब्देन पृथिवी सागराम्बरा ।
सपर्वतवना राजंश् चचाल सुभृशं तदा ॥
अन्तरिक्षं दिशश्चैव सर्वाश्च प्रदिशस्तथा ।
चेलुश्च सहसा तव तेन नादेन नादिताः ॥
तं श्रुत्वा सुमहानादं तव सैन्यस्य भारत ।
ऊरुस्तम्भस्तमभवद् वेपथुस्वेद एव च ॥
सर्व एव तु राजेन्द्र तावका दीनचेतसः ।
चर्मवत् समवेष्टन्त सिंहभीता गजा इव ॥
नदित्वा सुमहानादं निर्घातमिव राक्षसः ।

२

३

४

५

६

१. ङ—अर्धद्वयं न दृश्यते

ज्वलन्तं शूलमुद्यम्य रूपं कृत्वा विभीषणम् ॥	७
नानारूपप्रहरणैर् वृतो राक्षसपुङ्गवैः ।	
आजगाम सुसङ्कुद्रः कालान्तकयमोपमः ॥	८
तमापतन्तं सम्प्रेक्ष्य गजानीकैश्च संघृतम् ।	
स्वसैन्यं च भयात् तस्य प्रायशो विमुखीकृतम् ॥	९
दुर्योधनस्ततो राजन् घटोत्कचमुपाद्रवत् ।	
प्रगृह्य विपुलं चापं सिंहवद्विनदन् मुहुः ॥	१०
पृष्ठतोऽनुययौ चैनं स्रवद्भिः पर्वतोपमैः ।	
कुञ्जरैर्दशसाहस्रैर् वज्जानामधिपस्त्रयम् ॥	११
तमापतन्तं सम्प्रेक्ष्य गजानीकेन संघृतम् ।	
पुत्रं तव महाराज चुकोप स निशाचरः ॥	१२
ततः प्रवृत्ते युद्धं तुमुलं रोमहर्षणम् ।	
राक्षसानां च राजेन्द्र राज्ञो दुर्योधनस्य च ॥	१३
गजानीकं च सम्प्रेक्ष्य मेघवृन्दमिवोद्धतम् ।	
अभ्यधावन्त सङ्कुद्रा राक्षसाश्शूलपाणयः ॥	१४
नदन्तस्सुमहानादान् मेघा इव सविद्युतः ।	
शरशक्त्यष्टिनाराचैर् निघ्नन्तो गजयोधिनः ॥	१५
भिण्डिपालैस्तथा शूलैर् मुसलैश्च परश्वथैः ।	

पर्वताग्रैश्च वृक्षैश्च निजघ्नस्ते महागजान् ॥	१६
भिन्नकुम्भान् सरुधिरान् भिन्नगात्रांश्च वारणान् ।	
अपश्याम महाराज वध्यमानान् निशाचरैः ॥	१७
स तेषु क्षीयमाणेषु भग्नेषु गजयोधिषु ।	
दुर्योधनो महाराज राक्षसान् समुपाद्रवत् ॥	१८
अमर्षवशमापन्नस् त्यक्त्वा जीवितमात्मनः ।	
मुमोच निशितान् बाणान् राक्षसेषु परंतपः ॥	१९
जघान च महेष्वासान् प्रधानांस्तत्र राक्षसान् ।	
सङ्कुद्धो भरतश्रेष्ठ पुत्रो दुर्योधनस्तव ॥	२०
वेगवन्तं महारौद्रं विद्युज्जिह्वं प्रमाथिनम् ।	
शरैश्चतुर्भिश्चतुरो निजघान महारथान् ॥	२१
ततः पुनरमेयात्मा शरवर्षं दुरासदम् ।	
मुमोच भरतश्रेष्ठ निशाचररथं प्रति ॥	२२
तत् तु दृष्ट्वा महत् कर्म पुत्रस्य तव मारिष ।	
क्रोधेनाभिप्रजज्वाल भैमसेनिर्महाबलः ॥	२३
स विष्फार्य महच्चापम् इन्द्राशनिसमखनम् ।	
अभिदुद्राव वेगेन दुर्योधनमरिन्दमम् ॥	२४
तमापतन्तं सम्प्रेक्ष्य कालसृष्टमिवान्तकम् ।	

८६] भीष्मपर्वणि - भीष्मवधपर्व ५३३

न विन्वथे महाराज पुत्रो दुर्योधनस्तव ॥ २५

अथैनमव्रवीत् क्रुद्धः क्रूरस्संरक्तलोचनः ॥ २५॥

घटोत्कचः—

क्रूर त्वया नृशंसेन दीर्घकालं प्रवासिताः ।
यच्चैव द्रौपदी कृष्णा एकवस्त्रा रजस्वला ॥ २६॥

सभामानीय दुर्बुद्धे बहुधा क्लेशिता त्वया ॥
अस्य पापस्य दुर्बुद्धे फलं प्राप्नुहि दुर्मते ॥ २७॥

सञ्जयः—

एवमुक्त्वा तु हैडिम्बो महद्विष्फार्य कार्मुकम् ।
संदश्य दशनैरोष्ठं दन्तान् कटकटाप्य च ॥ २८॥

शरवर्षेण घोरेण दुर्योधनमवाकिरत् ।
पर्वतं वारिधाराभिः प्रावृषीव बलाहकः ॥ २९॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि षडशीतितमोऽध्यायः ॥ ८६ ॥

॥ ६४ ॥ भीष्मवधपर्वणि षट्चत्वारिंशोऽध्यायः ॥ ४६ ॥

[अस्मिन्नध्याये २९॥ श्लोकाः]

॥ सप्ताशीतितमोऽध्यायः ॥

बटोल्कचयुद्धवर्णनम् ॥

सञ्जयः—

ततस्तद्वाणवर्षं तु दुर्धरं दानवैरपि ।	
दधार युधि राजेन्द्र यथा वर्षं महागजः ॥	१
ततः क्रोधसमाविष्टो निश्चयसन्निव पन्नगः ।	
संशयं परमं प्राप्तः पुत्रस्ते भरतर्षभ ॥	२
मुमोच निशितान् बाणान् वेगितान् पञ्चविंशतिम् ।	
तेऽपतन् सहसा राजंस् तस्मिन् राक्षसपुङ्गवे ॥	३
आशीविषा इव क्रुद्धाः पर्वते गन्धमादने ॥	३॥
स तैर्विद्धस्त्रवन् रक्तं प्रभिन्न इव कुञ्जरः ।	
दध्रे मतिं विनाशाय राज्ञस्स पिशिताशनः ॥	४॥
जग्राह च महाशक्तिं गिरीणामपि दारिणीम् ।	
सम्प्रदीप्तं महोल्काभाम् अशक्तिं मघवानिव ॥	५॥
तमागच्छन्महाबाहुर् जिघांसुस्तनयं तव ॥	६
तामुद्यतां स सम्प्रेक्ष्य वज्जानामधिपस्त्वरन् ।	
कुञ्जरं गिरिसङ्काशं राक्षसं प्रत्यचोदयत् ॥	७

स नागप्रवरेणाजौ बलिना शीघ्रगामिना ।	
यतो दुर्योधनरथस् तं मार्गं प्रत्यषेधयत् ॥	८
पन्थानं वारयामास कुञ्जरेण सुतस्य ते ॥	८॥
मार्गमावारितं दृष्ट्वा वङ्गराजेन धीमता ।	
घटोत्कचो महाराज क्रोधसंरक्तलोचनः ॥	९॥
उद्यतां तां महाशक्तिं तस्मिंश्चिक्षेप वारणे ॥	१०
स तयाऽभिहतो राजंस् तस्य बाहुविमुक्तया ।	
सञ्जातरुधिरोत्पीडः पपात च ममार च ॥	११
पतत्यथ गजे चापि वङ्गानामीश्वरो बली ।	
जवेन समभिप्लुत्य जगाम धरणीतलम् ॥	१२
दुर्योधनोऽपि सम्प्रेक्ष्य पतितं वरवारणम् ।	
भग्नं च स्वबलं दृष्ट्वा जगाम परमां व्यथाम् ॥	१३
अशक्तः प्रतियोद्धुं वै दृष्ट्वा तस्य पराक्रमम् ।	
क्षत्तधर्मं पुरस्कृत्य ह्यात्मनश्चावमानिताम् ॥	१४
प्राप्तापक्रमणो राजा तस्थौ गिरिरिवाचलः ॥	१४॥
संधाय च शितं बाणं कालाभिसमतेजसम् ॥	
मुमोच परमक्रुद्धस् तस्मिन् घोरे निशाचरे ॥	१५॥
तमापतन्तं सम्प्रेक्ष्य बाणमिन्द्राशनिप्रभम् ।	.
लाघवान्मोचयामास महामायो घटोत्कचः ॥	१६॥

१भूयश्च विननादोच्चैः क्रोधसंरक्तलोचनः ।
 त्रासयन् सर्वभूतानि युगान्ते ज्वलनो यथा ॥ १७ ॥
 तं श्रुत्वा निनदं घोरं तस्य भीमस्य रक्षसः ।
 आचार्यमुपसङ्गम्य भीष्मश्शान्तनवोऽब्रवीत् ॥ १८ ॥

भीष्मः—

यथैव निनदो घोरश् श्रूयते राक्षसेरितः ।
 हैडिम्बो युध्यते नूनं राज्ञा दुर्योधनेन च ॥ १९ ॥
 नैष शक्यो हि सङ्ग्रामे जेतुं भूतेन केन चित् ।
 तत्र गच्छत भद्रं वो राजानं परिरक्षितुम् ॥ २० ॥
 अभिद्रुत्य महाबाहुं राक्षसेन प्रपीडितम् ॥ २१ ॥
 एताद्धि परमं कृत्यं सर्वेषां नः परन्तप ॥ २१ ॥

सञ्जयः—

पितामहवचश्श्रुत्वा त्वरमाणा महारथाः ।
 उत्तमं जवमास्थाय प्रययुर्यत्न कौरवः ॥ २२ ॥
 द्रोणश्च सोमदत्तश्च बाह्लीकोऽथ जयद्रथः ।

१. अ-क—तस्मिंस्तदा वर्तमाने सङ्ग्रामे रोमहर्षणे ।

भीष्मश्शान्तनवस्तूर्णम् आजगाम महाबलः ॥

तदा दुर्योधनं दृष्ट्वा राक्षसेन पराजितम् ।

अब्रवीन्नृपसङ्घास्तान् समस्तास्तावकान् रणे ॥

यूर्यं गच्छत भद्रं वो राजानं परिरक्षितुम् ।

अभिभूतो महाघोरो राक्षसेन सुधीमता ॥

राज्ञा प्रयुक्तो बाणो वै यत्नेन महता युधि ॥ [पाठान्तरम्]

८७]	भीष्मपर्वणि - भीष्मवधपर्व	५३७
कृपो भूरिश्रवाश्शल्य आवन्त्यस्स वृहद्वलः ॥		२३॥
अश्वत्थामा विकर्णश्च चित्रसेनो विविशतिः ।		
रथाश्चानेकसाहस्रा ह्येतेपामनुयायिनः ॥		२४॥
अभिद्रुतं परीप्सन्तः पुत्रं दुर्योधनं तव ॥		२५
तदनीकमनाश्रुष्यं पालितं वीरसत्तमैः ।		
अततायिनमायान्तं प्रेक्ष्य राक्षससत्तमः ॥		२६
नाकम्पत महाबाहूर् मैनोक इव पर्वतः ॥		२६॥
प्रगृह्य विपुलं चापं ज्ञानिभिः परिवारितः ।		
शूलमुद्गरहस्तैश्च नानाप्रहरणैरपि ॥		२७॥
ततस्समभवद्युद्धं तुमुलं रोमहर्षणम् ।		
राक्षसानां च मुख्यस्य दुर्योधनवलस्य च ॥		२८॥
धनुषां कूजतां शब्दम् सर्वतस्तुमुलो रणे ।		
अश्रूयत महाराज वेणूनामिव दह्यताम् ॥		२९॥
शस्त्राणां पात्यमानानां कवचेषु शरीरिणाम् ।		
शब्दस्समभवद्राजन् गिरीणामिव भिद्यताम् ॥		३०॥
वीरबाहुविस्तृष्टानां तोमराणां विशां पते ।		
रूपमासीद्वियत्स्थानां सर्पाणामिव सर्पताम् ॥		३१॥
ततः परमसङ्कुद्धो विष्फार्य सुमहद्वनुः ।		

राक्षसेन्द्रो महाबाहूर् विनदन् भैरवस्वनम् ॥	३२॥
आचार्यस्यार्धचन्द्रेण क्रुद्धश्चिच्छेद कार्मुकम् ॥	३३
सौमदत्तेश्च वाणेन ध्वजमुन्मथ्य नानदत् ।	
बाह्णिकं च त्रिभिर्बाणैः प्रत्यविध्यत् स्तनान्तरे ॥	३४
कृपमेकेन विव्याध चित्रसेनं त्रिभिश्शरैः ॥	३४॥
^१ पूर्णायतविस्मृष्टेन सम्यक्प्रणिहितेन च ।	
जत्रुदेशे समासाद्य विकर्णं समताडयत् ॥	३५॥
स न्यषीदद्रथोपस्थे शोणितेन परिप्लुतः ॥	३६
ततः पुनरमेयात्मा नाराचान् दश पञ्च च ।	
भूरिश्रवासे सङ्क्रुद्धः प्राहिणोद्भरतर्षभ ॥	३७
ते वर्म भिन्त्वा सुभृशं प्राविशन् मेदिनीतलम् ॥	३७॥
विविंशतेश्च द्रौणेश्च यन्तारौ समताडयत् ।	
तौ पेततू रथोपस्थे रश्मीनुत्सृज्य वाजिनाम् ॥	३८॥
सैन्धवस्यार्धचन्द्रेण वाराहं स्वर्णभूषितम् ।	
उन्ममाथ ध्वजं राजन् द्वितीयेनाच्छिनद्धतुः ॥	३९॥
चतुर्भिरपि नाराचैर् आवन्त्यस्य महात्मनः ।	
जघान चतुरो वाहान् क्रोधसंरक्तलोचनः ॥	४०॥
पूर्णायतविस्मृष्टेन पीतेन निशितेन च ।	

८८] भीष्मपर्वणि - भीष्मवधपर्व ५३९

निर्विभेद महाराज राजपुत्रं बृहद्वलम् ॥ ४१॥

स गाढविद्धो व्यथितो रथोपस्थ उपाविशत् ॥ ४२

भृशं क्रोधेन चाविष्टो रथस्थो राक्षसाधिपः ।

चिक्षेप निशितांस्तीक्ष्णाब्ज्छरानाशीविषोपमान् ॥ ४३

विभिदुस्ते महाराज शल्यं युद्धविशारदम्^१ ॥ ४३॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि सप्तशीतितमोऽध्यायः ॥ ८७ ॥

॥ ६४ ॥ भीष्मवधपर्वणि सप्तत्वारिंशोऽध्यायः ॥ ४७ ॥

[अस्मिन्नध्याये ४३॥ श्लोकाः]

॥ अष्टाशीतितमोऽध्यायः ॥

सङ्कुलयुद्धवर्णनम् ॥

सञ्जयः—

विमुखीकृत्य तान् सर्वास् तावकान् युधि राक्षसः ।

जिघांसुर्भरतश्रेष्ठं दुर्योधनमुपाद्रवत् ॥ १

तमापतन्तं सम्प्रेक्ष्य^२ राजानं प्रति वेगितम् ।

अभ्यधावञ्चिघांसन्तस् तावका युद्धदुर्मदाः ॥ २

तालमात्राणि चापानि विकर्षन्तो महारथाः ।

१. ग—प्राविशन् भूतलं राजन् वल्मीकमिव पन्नगाः । [अधिकः पाठः]

२. अ-क—अयं पादोऽनन्तरश्च न स्तः

तमेकमभ्यधावन्त सिंहनादेन पार्थिवाः ॥	३
तथैनं शरवर्षेण समन्तात् पर्यवारयन् ।	
पर्वतं वारिधाराभिः प्रावृषीव वलाहकाः ॥	४
स गाढविद्धो व्यथितस् तोत्रार्दित इव द्विपः ।	
उत्पपात तदाऽऽकाशं सहसा वैनतेयवत् ॥	५
व्यनदच्च महानादं जीमूत इव शारदः ।	
दिशः खं विदिशश्चैव नादयन् भैरवस्वनः ॥	६
राक्षसस्य तु तं शब्दं श्रुत्वा राजा युधिष्ठिरः ।	
उवाच भरतश्रेष्ठो भीमसेनं महाबलम् ॥	७

युधिष्ठिरः—

युध्यते राक्षसो नूनं धार्तराष्ट्रैर्महारथैः ।	
^१ यथाऽस्य श्रूयते शब्दो नदतो भैरवं स्वनम् ॥	८
अतिभारं च पश्यामि तस्मिन् राक्षसपुङ्गवे ॥	८॥
पितामहश्च सङ्क्रुद्धः पाञ्चालान् हन्तुमुद्यतः ॥	९
तेषां च रक्षणार्थाय युध्यते फल्गुनः परैः ।	
^२ त्वरस्व यत्नः कर्तव्यो रक्षणार्थाय तस्य वै ॥	१०
एतज्ज्ञात्वा महाबाहो कार्यद्वयमुपस्थितम् ।	
गच्छ रक्ष च हैडिम्बं संशयं परमं गतम् ॥	११

1. अ-क—अर्धचतुष्टयं नास्ति

2. ख-घ—इदमर्धं नास्ति

सञ्जयः—

भ्रातुर्वचनमाज्ञाय त्वरमाणो वृकोदरः ।	
प्रययौ सिंहनादेन त्रासयन् सर्वपार्थिवान् ॥	१२
वेगेन महता राजन् पर्वकाले यथोदधिः ॥	१२।
तमन्वयात् सत्यधृतिस् सौचित्तिर्युद्धदुर्मदः	
श्रेणिमान् वसुदानश्च पुत्रः काश्यस्य चाभिभूः ॥	१३॥
असिमन्युमुखाश्चैव द्वौपदेया महारथाः ।	
क्षत्रदेवश्च विक्रान्तः क्षत्रधर्मा तथैव च ॥	१४॥
^१ अनूपाधिपतिश्चैव नीलस्खवलमास्थितः ।	
महता रथवंशेन हैडिम्बं पर्यवारयन् ॥	१५॥
कुञ्जरैश्च सदा मत्तैप् पट्सहस्रैः प्रहारिभिः ।	
अभ्यरक्षन्त सहिता राक्षमेन्द्रं घटोत्कचम् ॥	१६॥
सिंहनादेन महता नेमिघोपेण चैव हि ।	
खुरशब्दनिनादैश्च कम्पयन्तो वसुंधराम् ॥	१७॥
तेषामापततां श्रुत्वा शब्दं तं तावकं बलम् ।	
भीमसेनभयोद्विग्नं विकीर्णमभवत् तदा ॥	१८॥
परिवृत्य महाराज परित्यज्य घटोत्कचम् ॥	१९
ततः प्रवधृते युद्धं नृपाणां बलशालिनाम् ।	

1. अ-क—नास्तीदमर्धम्

तावकानां परेषां च सङ्ग्रामेष्वनिवर्तिनाम् ॥	२०
नानारूपाणि शस्त्राणि विस्तृजन्तो महारथाः । अन्योन्यमभिधावन्तस् सम्प्रहारं प्रचक्रिरे ॥	२१
व्यतिषक्तं महारौद्रं वीरभीरुभयावहम् ॥	२१॥
हया हयैस्समाजग्मुः पादातैश्च पदातयः । १रथा रथैस्समागच्छन् नागा नागैश्च संयुगे ॥	२२॥
अन्योन्यं समरे राजन् प्रार्थयाना महद्यशः ॥	२३
समुत्पपात चाकाशं सन्निपाते महद्रजः । रथाश्चवगजपत्तीनां पादनेमिसमुत्थितम् ॥	२४
ताम्राणं रजस्तीव्रं रणभूमिं समावृणोत् ॥	२४॥
नैव स्वे न परे राजन् प्राजानन्त परस्परम् । पिता पुत्रं न जानीते पुत्रो वा पितरं रणे ॥	२५॥
निर्मर्यादे तथाभूते वैशसे रोमहर्षणे ॥	२६
२अस्त्राणां भरतश्रेष्ठ मनुष्याणां च गर्जताम् । सुमहानभवच्छब्द अश्मनां पततामिव ॥	२७
गजवाजिमनुष्याणां शोणिताम्भस्तरङ्गिणी । प्रावर्तत नदी तत्र केशशैवलशाद्वला ॥	२८

1. ख—अन्योन्यमभिधावन्तस्सम्प्रहारं प्रचक्रिरे ।

[अधिकः पाठः]

2. ख-ब-ङ-भ—इदमादि अर्धचतुष्टयं नास्ति

शूराणां चैव कायेभ्यश् शिरसां पततां रणे ।	
शुश्रुवे सुमहाञ् छब्दः पततामश्मनामिव ॥	२९
विशिरस्कैर्मनुष्यैश्च छिन्नगात्रैश्च वारणैः ।	
अश्वैस्सम्भिन्नदेहैश्च सङ्कीर्णाऽभूदसुन्धरा ॥	३०
नानाविधानि शस्त्राणि विस्तृजन्तो महारथाः ।	
अन्योन्यमभिधावन्तस् सप्रहारं प्रचक्रिरे ॥	३१
हया हयान् समासाद्य प्रेषिता ह्यसादिभिः ।	
समाहृत्य रणेऽन्योन्यं निपेतुर्गतजीविताः ॥	३२
नरा नरान् समासाद्य क्रोधरक्तेक्षणा भृशम् ।	
^१ रथिनो रथिभिस्सार्थं समासाद्य निजघ्निरै ॥	३३
प्रेषिताश्च महामात्रैर् वारणाश्शत्रुवारणाः ।	
अभिजघ्नुर्विषाणाग्रैर् वारणानेव संयुगे ॥	३४
ते जातरुधिरोत्पीडाः पताकाभिरलङ्कृताः ।	
संसक्ताः प्रत्यदृश्यन्त मेघा इव सर्विद्युतः ॥	३५
केचिद्धिन्ना विषाणाग्रैर् भिन्नकुम्भाश्च तोमरैः ।	
विनदन्तोऽभ्यधावन्त गर्जन्तो जलदा यथा ॥	३६
केचिद्धस्तैर्द्विधा छिन्नैश् छिन्नगात्रास्तथाऽपरे ।	
निपेतुस्तुमुले तस्मिंश् छिन्नपक्षा इवाद्रयः ॥	३७

पार्श्वेषु दारिताश्चान्ये वारणा वरवारणैः ।	
मुमुचुइशोणितं भूरि धातूनिव महीधराः ॥	३८
नाराचनिहताश्चान्ये तथा विद्धाश्च तोमरैः ।	
हतारोहा व्यहृइयन्त विशृङ्गा इव पर्वताः ॥	३९
केचित् क्रोधसमाविष्टा मदान्धा निरवग्रहाः ।	
रथान् हयान् पदातांश्च ममृदुइशतशो द्विपाः ॥	४०
तथा हया हयारोहैस् ताडिताः प्रासतोमरैः ।	
तेन तेनाभ्यवर्तन्त कुर्वन्तो व्याकुला दिशः ॥	४१
रथिनो रथिभिस्सार्धं कुलपुत्रास्तनुत्यजः ।	
परां शक्तिं समास्थाय चक्रुः कर्माण्यभीतवन् ॥	४२
स्वयंवर इवामर्दे निजघ्नुरितरेतरम् ।	
प्रार्थयाना यशो राजन् स्वर्गं वा रुधिरोक्षिताः ॥	४३
तस्मिंस्तथा वर्तमाने सङ्ग्रामे रोमहर्षणे ।	
धार्तराष्ट्रं महत् सैन्यं प्रायशो विमुखीकृतम् ॥	४४

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि अष्टाशीतितमोऽध्यायः ॥ ८८ ॥

॥ ६४ ॥ भीष्मवधपर्वणि अष्टाचत्वारिंशोऽध्यायः ॥ ४८ ॥

[अस्मिन्नध्याये ४४ श्लोकाः]

॥ एकोनवतितमोऽध्यायः ॥

घटोत्कचयुद्धम् ॥

सञ्जयः—

स्वसैन्यं निहतं दृष्ट्वा राजा दुर्योधनस्वयम् ।	
अभ्यधावत् सुसङ्क्रुद्धो भीमसेनमरिन्दमम् ॥	१
प्रगृह्य सुमहश्चापम् इन्द्राशनिसमस्वनम् ।	
महता शरवर्षेण पाण्डवं समवारयत् ॥	२
अर्धचन्द्रं च सन्धाय सुनीक्ष्णं लोमवापिनम् ।	
भीमसेनस्य चिच्छेद् चापं क्रोधसमन्वितः ॥	३
तदन्तरं च सम्प्रेक्ष्य त्वरमाणो महारथः ।	
सन्दधे निशितं वाणं गिरीणामपि दारणम् ॥	४
तेनोरसि महाबाहुर् भीमसेनमताडयत् ॥	४॥
स गाढविद्धो व्यथितस् सृक्किणी परिसँल्लिहन् ।	
समाश्रयत तेजस्वी ध्वजं हेमपरिष्कृतम् ॥	५॥
तथा विमनसं दृष्ट्वा भीमसेनं घटोत्कचः ।	
क्रोधेनाभिप्रजज्वाल दिधक्षन्निव कौरवान् ॥	६॥
अभिमन्युमुखाश्चैव पाण्डवानां महारथाः ।	
तमभ्यधावन् क्रोशन्तो राजानं जातसम्भ्रमाः ॥	७॥

सम्प्रेक्ष्य तानापततस् सङ्क्रुद्धाञ्जातसम्भ्रमान् ।
भारद्वाजोऽत्रवीद्राजन् तावकानां महारथान् ॥ ८॥

द्रोणः—

क्षिप्रं गच्छत भद्रं वो राजानं परिरक्षत ।
संशयं परमं प्राप्तं मज्जन्तमिव सागरे ॥ ९॥

एते क्रुद्धा महेष्वासाः पाण्डवानां महारथाः ।
भीमसेनं पुरस्कृत्य दुर्योधनमभिद्रुताः ॥ १०॥

नानाविधानि शस्त्राणि विस्तृजन्तो महारथाः ।
नदन्तो भैरवान् नादांस् त्वासयन्तश्च भूमिपान् ॥ ११॥

सञ्जयः—

तदाचार्यवचश्श्रुत्वा सोमदत्तपुरोगमाः ।
तावकास्समवर्तन्त पाण्डवानामनीकिनीम् ॥ १२॥

कृपो भूरिश्रवाश्शल्यो द्रोणपुत्रो विविंशतिः ।
चित्रसेनो विकर्णश्च सैन्धवोऽथ बृहद्बलः ॥ १३॥

आवन्त्यौ च महेष्वासौ कौरवं पर्यवारयन् ॥ १४

ते विंशतिपदं गत्वा सम्प्रहारं प्रचक्रिरे ।
पाण्डवा धार्तराष्ट्राश्च परस्परजिघांसवः ॥ १५

१ततो गत्वा महाबाहूर् महद्विष्कार्य कार्मुकम् ।

1. ङ—इतोऽर्धद्वयं नास्ति

भारद्वाजस्ततो भीमं षड्विंशत्या समर्पयत् ॥	१६
भूयश्चैनं महाबाहुश् शरैर्वहुभिरावृणोत् । पर्वतं वारिधाराभिः प्रावृषीव बलाहकः ॥	१७
तं प्रत्यविभ्यहृशभिर् भीमसेनश्शिलीमुखैः । त्वरमाणो महेष्वासो वामपार्श्वस्तनान्तरे ॥	१८
स गाढविद्धो व्यथितो वयोवृद्धश्च भारत । स नष्टसंज्ञस्सहसा रथोपस्थ उपाविशत् ॥	१९
गुरुं प्रव्यथितं दृष्ट्वा राजा दुर्योधनस्स्वयम् । द्रौणायनिश्च सङ्कुद्धो भीमसेनमभिद्रुतौ ॥	२०
तावापतन्तौ सम्प्रेक्ष्य कालान्तकयमोपमौ । भीमसेनो महाबाहुर् गदामादाय सत्वरः ॥	२१
अवप्लुत्य रथान् तूर्णं तस्थौ गिरिरिवाचलः । समुद्यम्य गदां गुर्वी कालदण्डोपमां रणे ॥	२२
तमुद्यतगदं दृष्ट्वा कैलासमिव शृङ्गिणम् । कौरवो द्रोणपुत्रश्च सहितावभ्यधावताम् ॥	२३
तावापतन्तौ सहसा त्वरितौ बलिनां वरौ । अभ्यधावत वेगेन त्वरमाणो वृकोदरः ॥	२४
तमापतन्तं सम्प्रेक्ष्य सङ्कुद्धं भीमदर्शनम् ।	

तमभ्यधावंस्त्वरिताः कौरवाणां महारथाः ॥	२५
भारद्वाजिमुखाश्चैव भीमसेनजिघांसया ।	
नानाविधानि शस्त्राणि भीमस्योरस्यपातयन् ॥	२६
सहिताः पाण्डवं सर्वे समन्तात् समपीडयन् ॥	२६॥
तं दृष्ट्वा संशयं प्राप्तं पीड्यमानं महारथम् ।	
अभिमन्युप्रभृतयः पाण्डवानां महारथाः ॥	२७॥
अभ्यधावन् परीप्सन्तः प्राणांस्त्यक्त्वा सुदुस्त्यजान् ॥	२८
अनूपाधिपतिर्वीरो भीमस्य दयितस्सखा ।	
नीलो नीलाम्बुदप्रख्यस् सङ्क्रुद्धो द्रौणिमभ्यगात् ॥	२९
स्पर्धते च महेष्वासो नित्यं द्रोणसुतेन सः ।	
विव्याध सुमहच्चापं विष्फार्य द्रौणिमाहवे ॥	३०
यथा रुद्रो महाराज पुरा विव्याध दानवम् ।	
विप्रचित्तिं दुराधर्षं देवतानां भयङ्करम् ॥	३१
येन लोकास्त्रयः क्रोधान् त्रासितास्त्वेन तेजसा ।	
स रुद्रेण जितः पूर्वं निहतो मातरिश्वना ॥	३२
तदा नीलेन निर्भिन्नस् सुमुक्तेन सुपत्रिणा ।	
स जातरुधिरोत्पीडो द्रौणिः क्रोधसमन्वितः ॥	३३
स विष्फार्य धनुश्चित्रम् इन्द्राशनिसमस्वनम् ।	

८९] भीष्मपर्वणि - भीष्मवधपर्व ५४९

दध्रे नीलविनाशाय मतिं मतिमतां वरः ॥ ३४

ततस्सन्धाय विमलान् भङ्गान् कर्मारमार्जितान् ।

जघान चतुरो वाहान् पातयामास च ध्वजम् ॥ ३५

सूतं चैकेन भङ्गेन रथनीडादपाहरत् ।

सप्तमेन च भङ्गेन नीलं विव्याध वक्षसि ॥ ३६

स गाढविद्धो व्यथितो रथोपस्थ उपाविशन् । ३६॥

मोहितं वीक्ष्य राजानं नीलमभ्रचयोपमम् ।

घटोत्कचोऽपि सङ्क्रुद्धो ज्ञातिभिः परिवारितः ॥ ३७॥

अभिदुद्राव वेगेन द्रौणिमाहवशोभिनम् ।

तथेतरे चाभ्यधावन् राक्षसा युद्धदुर्मदाः ॥ ३८॥

भीमसेनोऽपि समरे नीलं नीलाञ्जनप्रभम् ।

आरोप्य स्वरथं धीरो दुर्योधनमुपाद्रवत् ॥ ३९॥

घटोत्कचं च सम्प्रेक्ष्य राक्षसं घोरदर्शनम् ।

अभ्यधावत तेजस्वी भारद्वाजः प्रतापवान् ॥ ४०॥

निजधान च सङ्क्रुद्धो^१ ज्ञातिभिः परवारितः ।

अभिदुद्राव वेगेन राक्षसान् भीमदर्शनान् ॥ ४१॥

1. ख-ग-घ-ङ-म—अर्थ पादोऽनन्तरश्च न स्तः

१तेऽद्रवन्त ततः क्रुद्धा राक्षसस्य पुरस्सराः ॥	४२
विमुखांश्चैव तान् दृष्ट्वा द्रोणचापच्युतैश्शरैः ।	
अक्रुद्धन्त महाबाहुः भैमसेनिर्घटोत्कचः ॥	४३
प्रादुश्चक्रे महामायां घोररूपां भयावहाम् ।	
मोहयन् समरे द्रोणं मायावी राक्षसाधिपः ॥	४४
ततस्ते कौरवास्सर्वे मायया विमुखीकृताः ।	
अन्योन्यं समपश्यन्त निकृत्ता मेदिनीतले ॥	४५
विवेष्टमानान् कृपणान् शोणितेन परिप्लुतान् ।	
द्रोणं दुर्योधनं शल्यम् अश्वत्थामानमेव च ॥	४६
प्रायशश्च महेष्वासा ये प्रधानाश्च कौरवाः ।	
विध्वस्ता रथिनस्सर्वे गजाश्च विनिपातिताः ॥	४७
हयाश्चैव ह्यारोहास् सन्निकृत्तास्सहस्रशः ।	
२दुद्रुवुस्समरे राजन् समन्ताच्छिविरं प्रति ॥	४८
दृष्ट्वैव तावकं सैन्यं विद्रुतं शिविरं प्रति ।	
मम प्राक्रोशतो राज्ञस् तथा देवव्रतस्य च ॥	४९
युध्यध्वं मा पलायध्वं मायैषा राक्षसी रणे ।	
घटोत्कचप्रयुक्तेति नातिष्ठन्त विमोहिताः ॥	५०
न च ते श्रद्दधुर्भीता वदनोरावयोर्वचः ॥	५० ॥

९०] भीष्मपर्वणि - भीष्मवधपर्व ५५१

तांश्च प्रद्रवतो दृष्ट्वा जयं प्राप्य च पाण्डवाः ।
घटोत्कचेन सहितास् सिंहनादं प्रचक्रिरे ॥ ५१ ॥
शङ्खदुन्दुभिनिर्घोषास् समन्तात् सखनुर्भृशम् ॥ ५२
एवं तव बलं सर्वं हैडिम्बेन महात्मना ।
सूर्यास्तमनवेलायां प्रभङ्गं सर्वतो दिशम् ॥ ५३

इति श्रीमहाभारते शतसहस्रिकायां संहितायां वैयासिक्यां
॥ भीष्मपर्वणि एकोनवतितमोऽध्यायः ॥ ८९ ॥
॥ ६४ ॥ भीष्मवधपर्वणि एकोनपञ्चाशोऽध्यायः ॥ ४९ ॥
[अस्मिन्नध्याये ५३ श्लोकाः]

॥ नवतितमोऽध्यायः ॥

भगदत्तादियुद्धम् ॥

सञ्जयः—

तस्मिन् महति सङ्गन्दे राजा दुर्योधनस्तदा ।
पराजयं राक्षसेन नामृष्यत परन्तपः ॥ १
गाङ्गेयमुपसङ्गम्य विनयेनाभिवाद्य च ।
तस्य सर्वं यथावृत्तम् आख्यातुमुपचक्रमे ॥ २
घटोत्कचस्य विजयम् आत्मनश्च पराजयम् ।
कथयामास दुर्धर्षो विनिश्चयस्य पुनः पुनः ॥ ३
अत्रवीचि महाराज भीष्मं कुरुपितामहम् ॥ ३ ॥

दुर्योधनः—

१भवन्तं समुपाश्रित्य द्रोणं चैव पितामह ।	
पाण्डवैर्विग्रहो घोरस् समारब्धो मया प्रभो ॥	४ ॥
एकादश समाख्याता अक्षौहिण्यश्च या मम ।	
निदेशे तव तिष्ठन्ति मया सार्धं परन्तप ॥	५ ॥
सोऽहं भरतशार्दूल भीमसेनपुरोगमैः ।	
घटोत्कचं समाश्रित्य पाण्डवैर्युधि निर्जितः ॥	६ ॥
तन्मे दहति गात्राणि शुष्केन्धनमिवानलः ।	
तदिच्छामि महाभाग त्वत्प्रसादात् परन्तप ॥	७ ॥
राक्षसापशदं हन्तुं स्वयमेव पितामह ।	
त्वां समाश्रित्य दुर्धर्ष तन्मे कर्तुं त्वमर्हसि ॥	८ ॥

सञ्जयः—

२एतच्छ्रुत्वा तु वचनं राज्ञो भरतसत्तम ।	
दुर्योधनमिदं वाक्यं भीष्मज्ञान्तनवोऽब्रवीत् ॥	९ ॥

भीष्मः—

शृणु राजन् मम वचो यत् त्वां वक्ष्यामि कौरव ।	
यथा त्वया महाराज वर्तितव्यं परन्तप ॥	१० ॥
आत्मा रक्ष्यस्त्वया तात सर्वावस्थास्वरिन्दम ॥	११

1. अ-क—इदमर्धं नास्ति 2. अ-क—अर्धपञ्चकं नास्ति

धर्मराजेन सङ्ग्रामस् त्वया कार्यः परन्तप ।	
अर्जुनेन यमाभ्यां वा भीमसेनेन वा पुनः ॥	१२
अन्यैर्वा पृथिवीपालै राजा राजानमृच्छति ।	
न तु कार्यस्त्वया राजन् हैडिम्बेन दुरात्मना ॥	१३
अहं द्रोणः कृपो द्रौणिः कृतवर्मा च सात्वतः ।	
शल्यश्च वृषसेनश्च विकर्णश्च महारथः ॥	१४
शेषाश्च भ्रातरस्त्वन्ये दुःशासनपुरोगमाः ।	
त्वदर्थं प्रतियोत्स्यामो राक्षसं तं परन्तप ॥	१५
रौद्रं हन्तुं राक्षसेन्द्रं यदि ते हृच्छयो महान् ।	
अयमागच्छतु रणं तस्य युद्धाय दुर्मनेः ॥	१६
भगदत्तो महीपालः पुरन्दरसप्तो युधि ॥	१६॥

सञ्जयः—

एतावदुक्त्वा वचनं भगदत्तमथाब्रवीन् ।	
समक्षं पार्थिवेन्द्रस्य वाक्यं वाक्यविशारदः ॥	१७॥

भीष्मः—

गच्छ शीघ्रं महाराज हैडिम्बं युद्धदुर्नदम् ।	
वारयस्व रणे यत्तौ मिषतां सर्वधन्विनाम् ॥	१८॥
राक्षसं क्रूरकर्माणं यथेन्द्रस्तारकं पुरा ॥	१९
तव दिव्यानि शस्त्राणि विक्रमश्च परन्तप ।	

समागमश्च बहुभिः पुराऽभूद्दानवैस्सह ॥	२०
त्वमस्य राजशार्दूल प्रतिषेद्धा मतो मम ।	
स्वत्रलेनावृतो गच्छ जहि राक्षसपुङ्गवम् ॥	२१

सञ्जयः—

एतच्छ्रुत्वा तु वचनं भीष्मस्य पृतनापतेः ।	
प्रययौ सिंहनादेन परानभिमुखोद्यतः ॥	२२
तमापतन्तं सम्प्रेक्ष्य गर्जन्तमिव तोयदम् ।	
अभ्यवर्तन्त सङ्क्रुद्धाः पाण्डवानां महारथाः ॥	२३
भीमसेनोऽभिमन्युश्च राक्षसश्च घटोत्कचः ।	
द्रौपदेयास्सत्यवृतिः क्षत्रदेवश्च मारिष ॥	२४
चेदिपो वसुदानश्च दशार्णाधिपतिस्तथा ।	
सुप्रतीकेन तांश्चापि भगदत्तोऽभ्युपाद्रवत् ॥	२५
^१ ततस्सनभवद्युद्धं घोररूपं भयानकम् ।	
पाण्डूनां भगदत्तेन यमराष्ट्रविवर्धनम् ॥	२६
प्रयुक्ता रथिभिर्बाणा भीमवेगास्सुतेजसः ।	
विनिपेतुर्महाराज नागेषु च हयेषु च ॥	२७
प्रभिन्नाश्च महानागा विनीता हस्तिसादिभिः ।	
परस्परं समासाद्य सन्निपेतुरभीतवत् ॥	२८

१. अ—अधैवद्रकं नास्ति

मदान्धा रोषसंरब्धा विपाणाग्रैर्मेहाहवे ।	
विनेदुर्दन्तगुसलैस् समासाद्य परस्परम् ॥	२९
हयाश्च चामरापीडाः प्रासपाणिभिरास्थिताः ।	
चोदितास्सादिभिः क्षिप्रं निजघ्नुरितरेतरम् ॥	३०
पदातयः पदात्योघैस् ताडिताश्शक्तोभरैः ।	
न्यपतन्त तदा भूमौ शतशोऽथ सहस्रशः ॥	३१
रथिनश्च रथस्थांश्च कर्णिनालीकृतोभरैः ।	
निहत्य समरे राजन् सिंहनादं विनेदिरे ॥	३२
तस्मिंस्तदा वर्तमाने सङ्ग्रामे रोमहर्षणे ।	
भगदत्तो महेष्वासो भीमसेनमुपाद्रवत् ॥	३३
कुञ्जरेण प्रभिन्नेन सप्तधा स्रवता मदम् ।	
पर्वतेन यथा तोयं क्षरता वै समन्ततः ॥	३४
किरञ्छरसहस्राणि सुप्रतीकशिरोगतः ।	
ऐरावतस्थो मघवान् वारिधारा इवानघ ॥	३५
स भीमं शरजालेन ताडयामास भारत ।	
पर्वतं वारिधाराभिस् तपान्ते जलदो यथा ॥	३६
भीमसेनस्तु सङ्क्रुद्धः पादरक्षान् परश्शतान् ।	
निजघान महेष्वासस् सङ्क्रुद्धश्शरवृष्टिभिः ॥	३७

तान् दृष्ट्वा निहतान् क्रुद्धो भगदत्तः प्रतापवान् । चोदयामास नागेन्द्रं भीमसेनरथं प्रति ॥	३८
स नागः प्रेषितस्तेन बाणो ज्याचोदितो यथा । अभ्यधावत वेगेन भीमसेनपुरोगमान् ॥	३९
^१ तमापतन्तं सम्प्रेक्ष्य ^२ गर्जन्तमिव तोयदम् । ^३ अभ्यवर्तन्त सङ्क्रुद्धाः पाण्डवानां महारथाः ॥	४०
^४ दृष्ट्वा वेगेन सहिता भीमसेनपुरोगमाः । केकया द्रौपदेयाश्च अभिमन्युश्च सर्वशः ॥	४१
दशार्णाधिपतिश्चैव क्षत्रदेवश्च मारिष । चैदिपो धृष्टकेतुश्च सङ्क्रुद्धास्सर्व एव हि ॥	४२
उत्तमास्त्राणि दिव्यानि दर्शयन्तो महाबलाः । तमेकं कुञ्जरं क्रुद्धास् समन्तान् पर्यवारयन् ॥	४३
स विद्धो बहुभिर्वाणैर् व्यरोचत महाद्विपः । सञ्जातरुधिमोत्पीडो धातुचित्र इवाद्रिराट् ॥	४४
दशार्णाधिपतिश्चैव स्वनागं भूधरोपमम् । समास्थितोऽभिदुद्राव भगदत्तस्य वारणम् ॥	४५

१. ड—अर्धद्वयं नास्ति २. ख-ग-घ—पाण्डवानां महारथाः

३. ख-ग-घ-म—अभ्यधावन्त वेगेन भीमसेनपुरोगमाः ।

४. ख-घ-ड-म—इदमर्धं नास्ति

तन्नापतन्तं समरे राजन् गजपतिस्स च ।

सुप्रतीको रुरोधाय वेलेव मकरालयम् ॥ ४६

वारितं प्रेक्ष्य नागेन्द्रं दशार्णस्य महात्मनः ।

साधु साध्विति सैन्यानि त्वदीयान्यभ्यपूजयन् ॥ ४७

ततः प्राग्ज्योतिषः क्रुद्धस् तोमरांश्च चतुर्दश ।

प्राहिणोत् तस्य नागस्य प्रमुखे नृपसत्तमः ॥ ४८

^१रुरोध तं सुप्रतीको वेलेव मकरालयम् ॥ ४८ ॥

तस्य वर्म मुखत्राणं शातकुम्भपरिष्कृतम् ।

^२छिन्वा बाणैर्मुखं तस्य पुनरन्यैर्जघान च ॥ ४९ ॥

^३ते मुखं प्राविशन् भिन्वा वल्मीकमिव पन्नगाः ॥ ५०

स गाढविद्धो व्यथितो नागे भरतसत्तम ।

उपावृत्य ततः क्षिप्रं स न्यवर्तत युद्धतः ॥ ५१

अभिदुद्राव वेगेन विनदन भैरवस्वनम् ।

स मर्दमानस्खवलं वायुर्वृक्षानिवौजसा ॥ ५२

तस्मिन् पराजिते नागे पाण्डवानां महारथाः ।

सिंहनादं विनद्योच्चैर् युद्ध्यैवावतस्थिरे ॥ ५३

ततो भीमं पुरस्कृत्य भगदत्तमुपाद्रवन् ।

1. ख-घ-ङ-म—इदमर्थं नास्ति 2. ख-घ-ङ-म—इदमर्थं नास्ति ,
3. ख-ग-घ-ङ-म—विदार्यं प्राविशन् क्षिप्रं वल्मीकमिव पन्नगाः ।

[पाठान्तरम्]

किरन्तो विविधान् वाणाब् शस्त्राणि विविधानि च ॥	५४
तेषामापततां राजन् संरञ्चानां मनीषिणाम् ।	
श्रुत्वा स निनदं घोरम् अमर्षागतसाध्वसः ॥	५५
भगदत्तो महेष्वासम् स्वनागं समचोदयत् ॥	५५॥
अङ्कुशाङ्गुष्ठमृदितस् स नागप्रवरो युधि ।	
तस्मिन् क्षणे समभवत् संवर्तक इवानलः ॥	५६॥
रथसङ्घांस्तथा नागान् हयांश्च हयसादिनः ।	
पादातांश्च सुसङ्कुद्रश् शतशोऽथ सहस्रशः ॥	५७॥
ग्रामुद्गात् समरे राजन् सम्प्रधावंस्ततस्ततः ।	
तेन सँल्लोड्यमानं च पाण्डूनां सुमहद्वलम् ॥	५८॥
सञ्चक्रोच महाराज चर्मेवाग्रौ समाहितम् ॥	५९
भग्नं तु स्ववलं दृष्ट्वा भगदत्तेन धीमता ।	
घटोत्कचस्सुसङ्कुद्रो भगदत्तमुपाद्रवत् ॥	६०
विकटः परुषो राजन् दीप्तास्यो दीप्रलोचनः ।	
रूपं विभीषणं कृत्वा क्रोधेन प्रञ्चलञ्चिव ॥	६१
जग्राह विपुलं शूलं गिरीणामपि दारणम् ।	
नागं जिघांसुस्सहसा चिक्षेप स महाबलः ॥	६२
स विष्कुलिङ्गज्वालाभिस् समन्तात् परिवेष्टितम् ।	

तमापतन्तं सहसा दृष्ट्वा ज्वालात्समाकुलम् ॥	६३
सन्दृष्टे निशितं चोग्रम् अर्धचन्द्रं स पार्थिवः ॥	६३॥
चिक्षेप च महच्छूलं तेन बाणेन वेगवान् ।	
तत् पपात द्विधा च्छिन्नं शूलं हेमपरिष्कृतम् ॥	६४॥
महाशनिर्यथा भ्रष्टा नभसश्च गता भुवि ॥	६५
शूलं निपतितं दृष्ट्वा द्विधा कृत्तं स पार्थिवः ।	
रुक्मदण्डां महाशक्तिं जग्राहाभिशिखोपमाम् ॥	६६
चिक्षेप तां राक्षसस्य तिष्ठ तिष्ठेति चाब्रवीत् ॥	६६॥
तामापतन्तीं सम्प्रेक्ष्य वियत्स्थामशनीभिः ।	
उत्पत्य राक्षसस्तूर्णं जग्राह च ननाद च ॥	६७॥
^१ पुनर्वाणान् स चिक्षेप भगदत्ताय वैरिणे ॥	६८
भगदत्तोऽपि सङ्क्रुद्धो घटोत्कचस्य च्छिनत् ।	
आकर्ण्यपूरितैर्बाणैश् शितैस्सन्नतपर्वभिः ॥	६९
घटोत्कचोऽपि तान् वाणान् द्विधा च्छिन्वा व्यपातयत् ॥	६९॥
तान् वाणांश्छेदितान् दृष्ट्वा भगदत्तोऽपि रक्षसा ।	
क्रोधेन महताऽऽविष्टस् सृकणी परिसँल्लिहन् ॥	७०॥
रुक्मदण्डां महाशक्तिं जग्राहाभिशिखोपमाम् ।	
घटोत्कचाय चिक्षेप तिष्ठ तिष्ठेति चाब्रवीत् ॥	७१॥

तामापतन्तीं सम्प्रेक्ष्य जग्राह स घटोत्कचः ।	
बभञ्ज चैनां त्वरितो जानुमारोप्य भारत ॥	७२॥
पश्यतः पार्थिवेन्द्रस्य तदद्भुतमिवाभवत् ॥	७३
तदवेक्ष्य कृतं कर्म ^१ राक्षसस्य बलीयसः ।	
^२ घटोत्कचस्य तद्युद्धं तथा कृतवतोऽद्भुतम् ॥	७४
दिवि देवास्सगन्धर्वा मुनयश्चापि विस्मिताः ॥	७४॥
पाण्डवाश्च महेश्वासा भीमसेनपुरोगमाः ।	
साधु साध्विति नादेन पृथिवीमन्वनादयन् ॥	७५॥
तं श्रुत्वा सुमहानादं प्रहृष्टानां महात्मनाम् ।	
नामृष्यत महेश्वासो भगदत्तः प्रतापवान् ॥	७६॥
विष्फार्य सुमहचापम् इन्द्राशनिसमखनम् ।	
अभिदुद्राव वेगेन पाण्डवानां महारथान् ॥	७७॥
विसृजन् विमलांस्तीक्ष्णान् नाराचाञ्ज्वलनप्रभान् ।	
भीममेकेन विव्याध राक्षसं नवभिश्शरैः ॥	७८॥
अभिमन्युं त्रिभिश्चैव केकयान् पञ्च पञ्चभिः ॥	७९
पूर्णायतविसृष्टेन स्वर्णपुङ्खेन पत्रिणा ।	
विभेद दक्षिणं वाहुं क्षत्रदेवस्य चाहवे ॥	८०

१. ख-ग-घ-ङ-म—राक्षसेन बलीयसा

२. ख-घ-ङ-म—इदमर्थं नास्ति

९०] भीष्मपर्वणि - भीष्मवधपर्व ५६१

पपात सहसा तस्य सशरं धनुरुत्तमम् ॥ ८० ॥

द्रौपदेयांस्ततः पञ्च पञ्चभिस्समताडयत् ।

भीमसेनस्य सङ्कुद्धो निजघान तुरङ्गमान् ॥ ८१ ॥

ध्वजं केसरिणं चास्य विच्छेद विशिखैस्त्रिभिः ।

निर्विभेद त्रिभिश्चान्यैश् सारथिं चास्य पत्निभिः ॥ ८२ ॥

स गाढविद्धो व्यथितो रथोपस्थ उपाविशत् ।

^१विसंज्ञो भरतश्रेष्ठ भगदत्तेन संयुगे ॥ ८३ ॥

^२पुनस्संज्ञां ततः प्राप क्षणेन भरतर्षभ ॥ ८४

ततो भीमो महाराज विरथो रथिनां वरः ।

गदां जग्राह वेगेन प्रचस्कन्द रथादपि ॥ ८५

तमुद्यतगदं दृष्ट्वा कैलासमिव शृङ्गिणम् ।

तावकानां भयं घोरं समजायत भारत ॥ ८६

एतस्मिन्नेव काले तु पाण्डवः कृष्णसारथिः ।

आजगाम महाबाहूर् निम्नं शत्रून् सहस्रशः ॥ ८७

यत्र तौ पुरुषव्याघ्रौ पितापुत्रौ परन्तपौ ।

प्राग्ज्योतिषेण संसक्तौ भीमसेनघटोत्कचौ ॥ ८८

दृष्ट्वा च पाण्डवो भ्रातृन् युध्यमानान् महारथान् ।

त्वरितो भरतश्रेष्ठस् तत्रायाद्विकिरब् छरान् ॥ ८९

1. ख-ग-व-ड-म-विशोको 2. ख-व-ड-म-इदमर्धं नास्ति

ततो दुर्योधनो राजा त्वरमाणो महारथः ।	
सेनामचूचुदत् क्षिप्रं रथनागाश्वमङ्कुलाम् ॥	९०
तामापतन्तीं सहसा कौरवाणां महाचमूम् ।	
अभिदुद्राव वेगेन पाण्डवः कृष्णसारथिः ॥	९१
भगदत्तोऽपि समरे तेन नागेन भारत ।	
विमृद्नन् पाण्डववलं युधिष्ठिरमुपाद्रवत् ॥	९२
आसीत् तत्र महद्युद्धं भगदत्तस्य भारत ।	
पाञ्चालैस्तृञ्जयैश्चैव केकयैश्चोद्यतायुधैः ॥	९३
भीमसेनोऽपि समरे तावुभौ केशवार्जुनौ ।	
अश्रावयद्यथावृत्तम् इरावद्वधमुत्तमम् ॥	९४

इति श्रीमहाभारते शतसहस्रिकाय्यां संहितायां वैयासिक्यां

भीष्मपर्वणि नवनिर्गतमोऽध्यायः ॥ ९० ॥

॥ ६४ ॥ भीष्मवधपर्वणि पञ्चाशोऽध्यायः ॥ ५० ॥

[अस्मिन्नध्याये ९४ श्लोकाः]

॥ एकनवतितमोऽध्यायः ॥

भीमेन दुर्योधनानुजानां कतिपयानां हननम् ॥

सञ्जयः—

पुत्रं निपतितं श्रुत्वा कौन्तेयश्चेतवाहनः ।

दुःखेन महताऽऽविष्टो निश्चसन्नुरगो यथा ॥

अत्रवीन् समरे राजन् वासुदेवमिदं वचः ।

१॥

अर्जुनः—

इदं नूनं महाप्राज्ञो विदुरो दृष्टवान् पुरा ।

कुरूणां पाण्डवेयानां क्षयं घोरं महामतिः ॥

२॥

ततो वारितवान् नित्यं धृतराष्ट्रं जनेश्वरम् ॥

३

अवध्या वहवो वीरास् सङ्ग्रामे मधुसूदन ।

निहताः कौरवैस्सङ्घे तथाऽस्माभिश्च ते हताः ॥

४

अर्थहेतोर्नरश्रेष्ठ क्रियते कर्म कुत्सितम् ।

धिगर्थं यत्कृते ह्येवं क्रियते ज्ञातिसङ्क्षयः ॥

५

अधनस्य मृतिश्रेयो न च ज्ञातिबधाद्धनम् ।

यनेन तेन किं कुर्मो हत्वा ज्ञातीन् समागतान् ॥

६

दुर्योधनापराधेन शकुनेस्सौबलस्य च ।

क्षत्रिया निधनं यान्ति कर्णदुर्मन्त्रितेन च ॥

७

इदानीं तद्विजानामि सुकृतं मधुसूदन ।

कृतं राज्ञा महाबाहो याचता हि सुयोधनम् ॥

८

राज्यार्थं पञ्च वा ग्रामान् नाकार्पीत् स च दुर्मतिः ॥

८॥

दृष्ट्वाऽहं क्षत्रियाञ् शूराञ् शयानान् धरणीतले ।

निन्दामि भृशमात्मानं धिगस्तु क्षत्रजीविकाम् ॥

९॥

अशक्त इति चात्मानं ज्ञास्यन्ते क्षत्रिया भुवि ।

एतदर्थं मया युद्धं रोचितं मधुसूदन ॥	१०॥
त्वं चोदय ह्यान् क्षिप्रं धार्तराष्ट्रचमूं प्रति ।	
प्रतरिष्ये महापारं भुजाभ्यां समरोद्धिमम् ॥	११॥
नायं क्लीवायितुं कालो विद्यते माधव क्वचित् ॥	१२
. सञ्जयः—	
एवमुक्तस्तु पार्थेन केशवः परवीरहा ।	
चोदयामास तानश्वान् पाण्डवान् वातरंहसः ॥	१३
अथ शब्दो महानासीत् तव सैन्यस्य भारत ।	
^१ मारुतोद्भूतवेगस्य सागरस्येव पर्वणि ॥	१४
अपराहे महाराज सङ्ग्रामस्तमपद्यत ।	
पर्जन्यसमनिर्घोषो भीष्मस्य सह पाण्डवैः ॥	१५
अभिमन्युस्तु राजानम् अम्बष्ठं समरेऽद्रवत् ॥	१५॥
भीमसेनस्तु सम्प्रेक्ष्य पुत्रांस्तव विशां पते ।	
प्रजज्वाल रणे क्रोधाद्धविषा हव्यवाडिव ॥	१६॥
ततो राजंस्तव सुता भीमसेनमुपाद्रवन् ।	
^२ परिवार्य रणे द्रोणं वसवो वासवं यथा ॥	१७॥
ततश्शान्तनवो भीष्मः कृपश्च रथिनां वरः ।	
भगदत्तस्सुशर्मा च धनञ्जयमुपाद्रवन् ॥	१८॥

१. अ-क—नास्तीदमर्धम्

२. व—नास्त्यर्धत्वम्

हार्दिक्यो वाहिकश्चैव सात्यकिं समभिद्रुतौ ।	
शेषास्त्वन्ये महाराज शेषानेव महारथान् ॥	१९॥
ततः प्रवृत्ते युद्धं घोररूपं भयावहम् ॥	२०
पुत्रास्तु भीमसेनं ते छादयाञ्चकिरे भृशम् ।	
प्रावृषीव महाराज जलदा इव पर्वतम् ॥	२१
सञ्छाद्यमानो बहुधा पुत्रैस्तव विशां पते ।	
सृक्किणीं संलिहन् वीरश् शार्दूल इव दर्पितः ॥	२२
व्यूढोरस्कस्ततो भीमः पेश्यामास पार्थिवम् ।	
क्षुरप्रेण सुतीक्ष्णेन सुपुङ्खेन महारणे ॥	२३
ताडयामास सङ्कुट्टस् सोऽभवद्व्यथितेन्द्रियः ॥	२३॥
अपरेण तु भङ्गेन पीतेन निशितेन च ।	
अपातयन् भीमसेनस् सिंहः क्षुद्रमृगं यथा ॥	२४॥
^१ लब्धसंज्ञस्तदोत्थाय भीमसेनं शिलीमुखान् ।	
सुबहून् प्रेषयामास कोपयानो महाबलम् ॥	२५॥
समधत्त शरान् भीमस् ततो हन्तुं सुतांस्तव ॥	२६
प्रेषिता भीमसेनेन शरास्ते दृढधन्विना ।	

1. ख-ग-घ-ङ-म—ततस्सुनिशितान् बाणान् भीमसेनशिलाशितान् ।

स सप्त सन्दधे हन्तुं पुत्रांस्ते भरतर्षभ ॥

[अर्धतयस्थाने पाठान्तरमिदम्]

पुत्रांस्ते पातयामासुः रथेभ्यस्सुमहारथान् ॥	२७
अनाघृष्टिं कुण्डभेदिं विराजं दीप्तलोचनम् ।	
दीर्घबाहुं सुबाहुं च तथैव मकरध्वजम् ॥	२८
प्रतपन्तस्स ते वीरा विरेजुर्भरतर्षभ ।	
^१ शोणिताक्षा वसन्तेऽपि पुष्पिता इव किंशुकाः ॥	२९
ततः प्रदुद्रुनुद्दशेषास् तव पुत्रा महाहवे ।	
तं कालं मन्यमानास्ते भीमसेनं महाबलम् ॥	३०
द्रोणस्तु समरे भीमं निर्दहन्तं सुतांस्तव ।	
यथाऽद्रिं वारिधाराभिस् समन्ताद्भ्यकिरच्छरैः ॥	३१
तत्राद्भुतमपश्याम भीमसेनस्य पौरुषम् ।	
यद्वार्यमाणो द्रोणेन निहन्येव सुतांस्तव ॥	३२
यथा वृषो हि राजेन्द्र वर्षधारास्सुशीघ्रगाः ।	
निमील्य नेत्रे गृह्णीयात् तथा जग्राह पाण्डवः ॥	३३
^२ द्रोणचापसमुद्भूतं शरवर्षं सुदारुणम् ।	
अद्भुतं कर्म राजेन्द्र तत्र चक्रे स्म पाण्डवः ॥	३४
यन् पुत्रांस्तेऽवधीद्भीमो द्रोणं चैव व्यपोथयत् ॥	३४ ॥
पुत्रेषु तव वीरेषु चिक्रीडार्जुनपूर्वजः ।	

१. ख-ग-घ-ङ-म—वसन्ते पुष्पशबला किंशुकाः पतिता इव ।

२. ङ—अर्धद्वयं नास्ति

९१]

भीष्मपर्वणि - भीष्मवधपर्व

५६७

मृगेष्विव महाराज चरन् व्याघ्रो महाबलः ॥	३५॥
यथा वा पशुमध्यस्थो द्रावयेत पशून् वृकः । वृकोदरस्तव सुतांस् तथा व्यद्रावयद्रणे ॥	३६॥
गाङ्गेयो भगदत्तश्च गौतमश्च महारथः । पाण्डवं रभसं युद्धे वारयामासुरर्जुनम् ॥	३७॥
अस्त्रैरस्त्राणि संवार्य तेषां सोऽतिरथो रणे । प्रवीरांस्तव सैन्येषु प्रेषयामास मृत्यवे ॥	३८॥
अभिमन्युश्च राजानम् अम्बष्ठं लोकविश्रुतम् । विरथं रथिनां श्रेष्ठं कारयामास सायकैः ॥	३९॥
विरथो वध्यमानस्स सौभद्रेण यशस्विना । अवप्लुत्य रथात् क्षिप्रं स वीरो मनुजाधिप ॥	४०॥
असिं चिक्षेप समरे सौभद्रस्य महात्मनः । आरुरोह रथं चैव हार्दिक्यस्य महात्मनः ॥	४१॥
तमापतन्तं निखिंशं युद्धमार्गविशारदः । लाघवाद्भ्रंशयामास सौभद्रः परवीरहा ॥	४२॥
ध्वंसितं वीक्ष्य निखिंशं सौभद्रेण तदा रणे । साधु साध्विति सैन्यानां प्रणादोऽभूद्विशां पते ॥	४३॥
धृष्टद्युम्नमुखाश्चैव तव सैन्यमयोधयन् । तथैव तावकास्सर्वे पाण्डुसैन्यमयोधयन् ॥	४४॥

तत्राक्रन्दो महानासीत् तव तेषां च भारत ।	
¹ पाण्डवानां च राजेन्द्र सैनिकानां सुदारुणः ॥	४५॥
निघ्नतां भृशमन्योन्यं कुर्वतां कर्म दुष्करम् ।	
अन्योन्यं हि रणे वीराः केशेष्वक्षिप्य भारत ॥	४६॥
नखैर्दन्तैरयुध्यन्त मुष्टिभिर्जानुभिस्तथा ।	
बाहुभिश्च तलैश्चैव निखिंशैश्च सुसंशितैः ॥	४७॥
विवरं प्राप्य चान्योन्यं प्रेषयन्ति यमक्षयम् ॥	४८
न्यहनद्वै पिता पुत्रं पुत्रश्च पितरं तथा ।	
² जामाता मातुलमपि भ्राता भ्रातरमेव च ॥	४९
इत्येवं बान्धवास्सर्वे बन्धुभिः कृतमत्सराः ।	
व्याकुलीकृतसङ्कल्पा युयुधुस्तत्र मानवाः ॥	५०
रणे चारूणि चापानि हेमपृष्ठानि भारत ।	
³ हतानामपविद्धानि कलापाश्च महाधनाः ॥	५१
जातरूपमयैः पुङ्खैः राजतैश्च विराजिताः ।	
⁴ रणे निपतिता बाणाश् शोणितेन परिप्लुताः ॥	५२
तैलधौता व्यराजन्त निर्मुक्तमुजगा इव ।	
खङ्गाश्च दान्तत्सरवो जातरूपपरिष्कृताः ॥	५३

1. द-ङ-म—नास्तीदमर्धम्

2. व-ङ-म—नास्त्यर्धद्वयम्

3. अ-ख—षडर्धानि न सन्ति

4. म—नास्तीदमर्धम्

चर्माणि चापविद्धानि रुक्मगर्भाणि भारत ।	
सुवर्णविकृताः प्रासाः पट्टसा हेमभूषिताः ॥	५४
जातरूपमया यष्ट्यश् शक्यश्च कनकोज्ज्वलाः ।	
अवस्कन्दाश्च पतिता मुसलानि गुरूणि च ॥	५५
परिधाः पट्टसाश्चैव भिण्डपालाश्च मारिष ।	
पतितास्तोमराः पाशाश् चित्रहेमविभूषिताः ॥	५६
कुथाश्च बहुधाकाराश् चामरव्यजनानि च ।	
नानाविधानि शस्त्राणि प्रगृह्य पतिता नराः ॥	५७
जीवन्त इव दृश्यन्ते गतसत्त्वा महाबलाः ॥	५७॥
गदाविमथितैर्गालैर् मुसलैर्भिन्नमस्तकाः ।	
गजवाजिरथक्षुण्णाः निस्सृतान्वा नराः क्षितौ ॥	५८॥
तथैवाश्वनृनागानां शरीरैरावृता वभौ ।	
सञ्छन्ना वसुधा राजन् पर्वतैरिव शातितैः ॥	५९॥
समरे पतितैश्चैव शक्यट्टिप्रासतो नरैः ।	
निखिंशैः पट्टसैः प्रासैर् अवस्कन्दैः परश्वथैः ॥	६०॥
परिवैर्भिण्डपालैश्च शतघ्नीभिश्च मारिष ।	
शरीरैश्शस्त्रभिन्नैश्च समास्तीर्यत मेदिनी ॥	६१॥
^१ हस्तिहस्तोपमैश्छिन्नैरुरुभिश्च तरस्विनाम् ।	

सञ्छिन्नैर्भिन्नवक्रैश्च ह्यपविद्धैरलङ्कृतैः ॥	६२ ॥
निशब्दैरल्पशब्दैश्च शोणितौघपरिप्लुतैः ।	
गतासुभिरमित्तैर् विबभौ संघृता मही ॥	६३ ॥
सतलत्रैस्सकेयूरैर् ^१ बाहुभिश्चन्दनोक्षितैः ।	
^२ सुदृढैर्दीर्घघृत्तैश्च संघृता तत्र मेदिनी ॥	६४ ॥
बद्धचूडामणिधरैश् शिरोभिश्च सकुण्डलैः ।	
^३ पतितैर्वृषभाक्षाणां बभौ भारत मेदिनी ॥	६५ ॥
कवचैश्शोणितादिगैर् विप्रकीर्णैश्च काञ्चनैः ।	
रराज सुभृशं भूमिश् शान्तार्चिर्भिरिवानलैः ॥	६६ ॥
विप्रविद्धैः कलापैश्च पतितैश्च शरासनैः ।	
^४ विप्रकीर्णैश्शरैश्चैव रुक्मपुङ्खैस्समन्ततः ॥	६७ ॥
रथैश्च बहुभिर्भ्रमैः किङ्किणीजालमालिभिः ।	
वाजिभिश्च हतैः कीर्णैस् स्रस्तजिह्वैस्सशोणितैः ॥	६८ ॥
^५ अनुकर्षैः पताकाभिर् उपासङ्गैर्ध्वजैरपि ।	
प्रवीराणां महाशङ्खैर् विप्रकीर्णैश्च पाण्डरैः ॥	६९ ॥

1. ड-म—इतोऽर्धद्वयं नास्ति

2. ख-ग-घ-म—हस्तिहस्तोपमैश्छिन्नैरुहभिश्च तरस्विनाम् ।

[अधिकः पाठः]

3. ख—इदमर्धद्वयं नास्ति

4. अ-क—नास्तीदमर्धम्

5. घ—नास्तीदमर्धद्वयम्

स्रस्तहस्तैश्च मातङ्गैश् शयानैश्शोणितोक्षितैः ।	
शुशुभे धरणी राजन् प्रदीप्तैरिव पर्वतैः ॥	७०॥
स्रस्तैराभरणैश्चैव विबभौ तु तदा मही ।	
नानारूपैरलङ्कारैः प्रमदेवाभ्यलङ्कृता ॥	७१॥
दन्तिभिश्चापरैस्तत्र सप्राणैर्गाढवेदनैः ।	
^१ करैश्शब्दं विमुञ्चद्भिश् शीकरैश्च मुहुर्मुहुः ॥	७२॥
विबभौ तद्रणस्थानं मध्यमानैरिवाचलैः ।	
नानारागैः कम्बलैश्च परिस्तामैश्च दन्तिनाम् ॥	७३॥
^२ पातिताभिः कुथाभिश्च विचित्राभिस्समन्ततः ।	
वैदूर्यमणिदण्डैश्च पतितैरङ्कुशैश्शुभैः ॥	७४॥
घण्टाभिश्च गजेन्द्राणां पतिताभिस्समन्ततः ।	
^३ भ्रैवैयैश्चित्ररूपैश्च रुक्मरज्जुभिरेव च ॥	७५॥
छत्रैश्च बहुभिश्छिन्नैस् तोमरैश्चापि काञ्चनैः ।	
रराज सुभृशं भूमिस् तत्र तत्र विशां पते ॥	७६॥
अश्वानां रेणुकपिलै रुक्मच्छन्नैरुदलदैः ।	
सादिनां सुभुजैश्छिन्नैः पतितैस्साङ्गदैस्तथा ॥	७७॥

१. अ-क—नास्तीदमर्धम्

२. ग-घ-म—नास्तीदमर्धम्

३. ख-ग-घ-ङ-म—विपाटितविचित्राभिः कुथाभिश्च महाधनैः ।

१ प्रासैश्च विमलैस्तीक्ष्णैर् विमलाभिस्तथर्षिभिः ।	
उष्णीषैश्च तथा चित्रैर् विप्रविद्धैस्ततस्ततः ॥	७८ ॥
शिरस्त्राणैर्विचित्रैश्च जातरूपपरिष्कृतैः ।	
अश्वास्तरपरिस्तोमैः कम्बलैर्मृदितैस्तथा ॥	७९ ॥
२ विचित्रैर्नृपतिच्छत्रैर् जातरूपपरिष्कृतैः ।	
नरेन्द्रचूडामणिभिर् विचित्रैश्च महाधनैः ॥	८० ॥
छत्रैस्तथाऽपविद्धैश्च चामरैर्व्यजनैस्तथा ।	
पद्मेन्दुद्युतिभिश्चैव वदनैश्चारकुण्डलैः ॥	८१ ॥
कृत्तश्मश्रुभिरत्यर्थं वीराणां समलङ्कृतैः ।	
अपविद्धैर्महाराज सुवर्णोज्ज्वलकुण्डलैः ॥	८२ ॥
ग्रहनक्षत्रशबला द्यौरिवासीद्वसुन्धरा ॥	८३
एवमेते महासेने मृदिते तत्र भारत ।	
परस्परं समासाद्य तव तेषां च संयुगे ॥	८४
३ एतद्वभौ महाघोरम् अपश्याम रणाजिरम् ।	
४ रात्रिस्समभवद्दोरा नापश्याम ततो रणम् ॥	८५

1. अ-क—अर्धचतुष्टयं नास्ति

2. अ-क-ख-ग-घ—नास्तीदमर्धम्

३. ख-ग-ङ-म—तेषु सम्भ्रान्तभङ्गेषु मृदितेषु च संयुगे ।

घ—कोशे नास्तीदमर्धम्

[अधिकः पाठः]

4. अ-क—नास्तीदमर्धम्

ततोऽपहारं सैन्यानां प्रचक्रुः कुरुपाण्डवाः ।

तस्मिन् निशामुखे रौद्रे वर्तमानेऽतिदारुणे ॥

८६

अपहारं ततः कृत्वा सहिताः कुरुपाण्डवाः ।

न्यविशन्ति निशाकाले गत्वा स्वशिविरं तदा ॥

८७

इति श्रीमहाभारते शतसहस्रिकार्यां संहितायां वैयासिक्यां

भीष्मपर्वणि एकनवतितमोऽध्यायः ॥ ९१ ॥

॥ ६४ ॥ भीष्मवधपर्वणि एकपञ्चाशोऽध्यायः ॥ ५९ ॥

[अस्मिन्नध्याये ८७ श्लोकाः]

॥ द्विनवतितमोऽध्यायः ॥

भीष्मो न्यस्तदास्त्रश्चेदहं पाण्डवान् जेष्यामीति कर्णबोधितेन दुर्यो-
धनेन शर्त्तौ भीष्ममेत्य कर्णस्य युद्धानुज्ञाप्राथेना ॥

सञ्जयः—

ततो दुर्योधनो राजा शकुनिश्चापि सौबलः ।

दुःशशासनश्च कितवस् सूतपुत्रश्च वीर्यवान् ॥

१

समागम्य महाराज मन्त्रयाञ्चक्रिरे मिथः ।

^१कथं पाण्डुसुता युद्धे जेतव्यास्सगणा इति ॥

२

ततो दुर्योधनो राजा सर्वास्तानाह मन्त्रिणः ।

I. अ-क—अर्धद्वयं नास्ति

सूतपुत्रं समाभाष्य सौबलं च महामतिम् ॥

३

दुर्योधनः—

द्रोणो भीष्मः कृपश्शल्यस् सौमदत्तिश्च संयुगे ।

न पार्थान् प्रतिवाधन्ते न जाने किं नु कारणम् ॥

४

अवध्यमानास्ते चापि क्षपयन्ति बलं मम ।

सोऽस्मि क्षीणबलः कर्ण क्षीणशस्त्रश्च संयुगे ॥

५

^१त्वय्युद्धविमुखे चापि जितश्चास्मि हि पाण्डवैः ॥

५॥

द्रोणस्य प्रमुखे वीरा हतास्ते भ्रातरो मम ।

भीमसेनेन राधेय मम चैयानुपश्यतः ॥

६॥

निकृतः पाण्डवैश्शूरैर् अवध्यैर्देवतैरपि ।

सोऽहं संशयमापन्नः प्रकरिष्ये कथं रणम् ॥

७॥

सञ्जयः—

^२एवमुक्तस्तु राधेयो दुर्योधनमरिन्दमम् ।

ततोऽब्रवीन्महाराज सूतपुत्रो नराधिपम् ।

८॥

कर्णः—

मा शुचो भरतश्रेष्ठ प्रकरिष्ये प्रियं तव ।

भीष्मश्शान्तनवस्तूर्णम् अपयातु महारणात् ॥

९॥

निवृत्ते युधि गाङ्गेये न्यस्तशस्त्रे च भारत ।

१. ख-ङ-घ-म—इदमर्धं नास्ति

२. ख-घ-ङ-म—एतदर्धं नास्ति

१२]

भीष्मपर्वणि - भीष्मवधपर्व

५७५

अहं पार्थान् हनिष्यामि सहितान् सर्वसोमकैः ॥	१०॥
पश्यतो युधि भीष्मस्य शपे सत्येन ते नृप ॥	११
पाण्डवेषु दयां नित्यं राजन् भीष्मः करोति वै ।	
अशक्तश्च रणे भीष्मो ^१ जेतुमेतान् महारथान् ॥	१२
अतिमानी रणे भीष्मो नित्यं चापि रणप्रियः ।	
स कथं पाण्डवान् युद्धे जेष्यते तात सङ्गतान् ॥	१३
स त्वं शीघ्रमितो गत्वा भीष्मस्य शिविरं प्रति ।	
अनुमान्य गुरुं भीष्मं शङ्खं त्याज्य भारत ॥	१४
न्यस्तशस्त्रे ततो भीष्मे निहतान् पश्य पाण्डवान् ।	
मयैकेन रणे राजन् ससुहृद्गणवान्धवान् ॥	१५

सञ्जयः—

एवमुक्तस्तु कर्णेन पुत्रो दुर्योधनस्तव ।	
अब्रवीद्भ्रातरं तत्र दुःशासनमिदं वचः ॥	१६

दुर्योधनः—

अनुयानं यथा सर्वं सज्जं भवति सर्वतः ।	
^२ दुःशासन तथा क्षिप्रं सर्वमेवोपपादय ॥	१७

सञ्जयः—

एवमुक्त्वा ततो राजन् कर्णमाह जनेश्वरः ॥	१७॥
---	-----

1. ख—अयं पादः अनन्तरश्च न स्तः

2. ख—एतदर्थं नास्ति

दुर्योधनः—

अनुमान्य रणे भीष्मम् एषोऽहं द्विपदां वरम् ।
आगमिष्ये पुनः क्षिप्रं त्वत्समीपमरिन्दम ॥
ततस्त्वं पुरुषव्याघ्र प्रकरिष्यसि संयुगम् ॥

१८॥

१९

सञ्जयः—

¹एवमुक्त्वा ततो राजन् सुतो दुर्योधनस्तव ।
निष्पपात तनस्तूर्णं सानुगस्ससुहृज्जनः ॥
सहितो भ्रातृभिस्सार्थं देवैरिव शतक्रतुः ॥
ततस्तं नृपशार्दूलश् शार्दूलसमविक्रमम् ।
आरोपयद्वयं तूर्णं भ्राता दुःशशासनस्तदा ॥
अङ्गदी बद्धमुकुटो हस्ताभरणवान् नृपः ।
घार्तराष्ट्रो महाराज विबभौ स पथि ब्रजन् ॥
तदा पुष्पनिकाशेन तपनीयनिभेन च ।
अनुलिप्तः परार्द्धेन चन्दनेन सुगन्धिना ॥
विरजोम्बरसंवीतस् सिंहखेलगतिनृपः ।
शुशुभे विमलार्चिष्मान् नभसीव दिवाकरः ॥
तं प्रयान्तं नरव्याघ्रं भीष्मस्य शिविरं प्रति ।
अनुजग्मुर्महेष्वासास् सर्वलोकेषु मानिनम् ॥

२०

२०॥

२१॥

२२॥

२३॥

२४॥

२५॥

1. ख-व-म—इदमर्थं नास्ति

भ्रातरश्च नरव्याघ्रास् त्रिदशा इव वासवम् ॥	२६
हयानन्ये समारुह्य गजानन्ये च भारत ।	
रथानन्ये नरश्रेष्ठाः परिवव्रुस्सुतास्तव ॥	२७
पदातयश्च त्वरिता नखरप्रासयोधिनः ।	
परिवव्रुर्महेष्वासं धार्तराष्ट्रं महारथम् ॥	२८
आत्तशस्त्राश्च सुहृदो रक्षणार्थं महीपतेः ।	
प्रादुर्बभूवुः पुत्राश्च शक्रस्येव तदाऽमराः ॥	२९
सम्पूज्यमानः कुरुभिः कौरवाणां महारथः ।	
प्रययौ सदनं राजन् गाङ्गेयस्य यशस्विनः ॥	३०
तमन्वयुर्महाराज सोदरास्सर्वतो रथैः ।	
पृष्ठे पुरस्तात् प्रययुर् वामदक्षिणपार्श्वयोः ॥	३१
^१ परिवार्य महाराज समन्तात् पृथिवीपतिम् ॥	३१॥
हस्तिहस्तोपमं सौम्यं सर्वशत्रुनिवर्हणम् ।	
दक्षिणं दक्षिणः काले उद्यम्यालङ्कृतं भुजम् ॥	३२॥
स्वीकुर्वन्नञ्जलीर्नृणाम् उद्यतास्सर्वतो दिशम् ॥	३३
शृण्वन् वै मधुरा वाचो नानादेशनिवासिनाम् ।	
संस्तूयमानस्सूतैश्च मागधैश्च महायशाः ॥	३४
पूजयानश्च तान् सर्वान् जनान् दृष्ट्वाऽवलोकयन् ।	

१ एवं स प्रययौ राजा सर्वसैन्यसमावृतः ॥	३५
प्रदीपैः काञ्चनैस्तत्र गन्धनैः लोक्षितैर्जनाः ।	
परिवत्रुर्महात्मानं प्रज्वलद्भिस्समन्ततः ॥	३६
सुतैः परिवृतो राजा प्रदीपैः काञ्चनैश्शुभैः ।	
शुशुभे चन्द्रमा युक्तो दीप्तैरिव महाग्रहैः ॥	३७
कञ्चुकोष्णीषिणस्तत्र वेत्तज्ञैरपाणयः ।	
प्रोत्सारयन्तश्शनकैस् तं जनं सर्वतो दिशम् ॥	३८
सम्प्राप्य च ततो राजा भीष्मस्य सदनं शुभम् ।	
अवतीर्य ह्याञ्चापि भीष्मं प्राप्य जनेश्वरः ॥	३९
अभिवाद्य ततो भीष्मं निषण्णः परमासने ।	
काञ्चने सर्वतोभद्रे मृद्वास्तरणसंवृते ॥	४०
उवाच प्राञ्जलिर्भीष्मं बाष्पकण्ठोऽश्रुलोचनः ॥	४० ॥
दुर्योधनः—	
त्वामहं समुपाश्रित्य संयुगे शत्रुसूदन ।	
उत्सहेयमहं जेतुं सेन्द्रानपि सुरासुरान् ॥	४१ ॥
किमु पाण्डुसुतान् वीरान् ससुहृद्गणबान्धवान् ॥	४२
२ परिपालय गाङ्गेय रणान्मां ससुहृद्गणम् ।	
कृतां प्रतिज्ञां सत्यां वै कर्तुमर्हसि मानद ॥	४३

1. ख-घ-ङ-म—नास्तीदमर्धम् 2. घ-ङ-म—अर्धद्वयं नास्ति

९२]

भीष्मपर्वणि - भीष्मवधपर्व

५७९

१तस्मादर्हसि गाङ्गेय कृपां कर्तुं मयि प्रभो ।	
जहि पाण्डुसुतान् वीरान् महेन्द्र इव दानवान् ॥	४४
पूर्वमुक्तं महाबाहो निहनिष्यामि सोमकान् ।	
पाञ्चालान् पाण्डवैस्सार्धं करुशांश्चैव सर्वशः ॥	४५
तद्वचस्सत्यमेवास्तु जहि पार्थान् समागतान् ।	
सोमकांश्च महेष्वासान् सत्यवाग् भव पार्थिव ॥	४६
अथवा दययाऽतीव द्वेषाद्वाऽपि मयि प्रभो ।	
मन्दभाग्यतया वाऽपि मम रक्षसि पाण्डवान् ॥	४७
अनुजानीहि कर्णं त्वं योद्धुमाहवशोभिनम् ।	
स जेष्यति रणे पार्थान् ससुहृद्गणवान्धवान् ॥	४८

सञ्जयः—

एतावदुक्त्वा नृपतिः पुत्रो दुर्योधनस्तव ।	
नोवाच वचनं किञ्चिद् भीष्मं भीमपराक्रमम् ॥	४९

इति श्रीमहाभारते शतसहस्रिकायां संहितार्था वैयासिक्यां

भीष्मपर्वणि द्विनवतितमोऽध्यायः ॥ ९२ ॥

॥ ६४ ॥ भीष्मवधपर्वणि द्विपञ्चाशोऽध्यायः ॥ ५२ ॥

[अस्मिन्नध्याये ४९ श्लोकाः]

॥ त्रिनवतितमोऽध्यायः ॥

भीष्मेण दुर्योधनं प्रति अर्जुनपराक्रमप्रशंसनपूर्वकं पाण्डवाना-
मजयत्वमभिधाय शिखण्डिबर्जं पाञ्चालादिवधप्रतिज्ञा ॥

सञ्जयः—

वाक्शल्यैस्तव पुत्रेण सोऽतिविद्धः पितामहः ।
नोवाच दुःखोपहतो ह्यप्रियं प्रियमण्वपि ॥ १
ध्यात्वा स सुचिरं कालं दुःखरोषसमन्वितः ।
श्वसन्निव महानागो वितुन्नो वाक्शलाकया ॥ २
उदृत्य चक्षुषी रोपान्निर्दहन्निव भारत !
सदेवासुरगन्धर्वाल्लोकान् काल इवापरः ॥ ३
अब्रवीन् तव पुत्रं तु सान्त्वपूर्वमिदं वचः ॥ ३॥

भीष्मः—

किं नु दुर्योधनैवं मां वाक्शल्यैरभिविध्यसि ।
यतमानं यथाशक्ति कुर्वाणं च तव प्रियम् ॥ ४॥
जुह्वन्तं समरे प्राणांस् तव वै हितकाम्यया ॥ ५
यदा तु पाण्डवश्शूरः खाण्डवेऽग्निमतर्पयत् ।
पराजित्य रणे शक्रं पर्याप्तं तन्निर्दर्शनम् ॥ ६
यदा च त्वां महाबाहो गन्धर्वैर्हृतमोजसा ।

अमोचयत् पाण्डुसुतः पर्याप्तं तन्निदर्शनम् ॥	७
द्रवमाणेषु शूरेषु सोदरेषु तवाभिभो ।	
सूतपुत्रे च राधेये गन्धर्वाञ्जयतेऽर्जुनः ॥	८
¹⁻² यञ्च नस्सङ्गतान् सर्वान् विराटनगरे तदा ।	
एक एवाजयत् पार्थः पर्याप्तं तन्निदर्शनम् ॥	९
द्रोणं च युधि सङ्कुद्धो मां च निर्जित्य संयुगे ।	
कर्णं च त्वां च द्रौणिं च कृपं च सुमहारथम् ॥	१०
वासांसि नस्समादत्त पर्याप्तं तन्निदर्शनम् ॥	१०॥
निवातकवचान् युद्धे वासवेनापि दुर्जयान् ।	
जितवान् समरे पार्थः पर्याप्तं तन्निदर्शनम् ॥	११॥
को हि शक्तो रणे जेतुं पाण्डवं रभसं रणे ॥	१२
यस्य गोप्ता जगद्गोप्ता शङ्खचक्रगदाधरः ।	
वासुदेवो जगत्सृष्टिस्थितिसंहारकारकः ॥	१३
सर्वेषां नो वासुदेवः परमात्मा सनातनः ।	
उक्तोऽसि बहुशो राजन् नारदाद्यैर्महर्षिभिः ॥	१४
त्वं तु मोहान्न जानीषे वाच्यावाच्यं सुयोधन ॥	१४॥

1. अ-क—त्वयोदशार्धानि न सन्ति-तत्स्थाने इमानि चत्वार्यर्धानि वर्तन्ते
तथा गोग्रहणे राजन्नर्जुनः परवीरहा ।
द्रोणं च युधि संरब्धो बाह्ळिकं कृपमेव च ।
मां चैव सोमदत्तं च द्रौणिं त्वां कर्णमेव च ।
सर्वांश्च जितवानन्यान् पर्याप्तं तन्निदर्शनम् ॥ [पाठान्तरम्]

2. ङ—अर्धद्वयं नास्ति

सुमूर्धुर्हि नरस्सर्वान् वृक्षान् पश्यति काञ्चनान् ।	
तथा त्वमपि गान्धारे विपरीतानि पश्यसि ॥	१५॥
स्वयं वैरं महत् कृत्वा पाण्डवैस्सह सुञ्जयैः ।	
युद्धस्व तानद्य रणे पश्यामः पुरुषो भव ।	१६॥
अशक्याः पाण्डवा जेतुं देवैरपि सवासवैः ॥	१७
अहं तु सोमकान् सर्वान् पाञ्चालांश्च समागतान् ।	
निहनिष्ये नरव्याघ्र वर्जयिष्ये शिखण्डिनम् ॥	१८
तैर्वाऽहं निहतस्सङ्घे गमिष्ये यमसादनम् ।	
तान् वा निहत्य सङ्ग्रामे प्रीतिं दास्यामि वै तव ॥	१९
पूर्वं हि स्त्री समुत्पन्ना शिखण्डी राजवेश्मनि ।	
वरदानात् पुमाञ्जातस् सैपा वै स्त्री शिखण्डिनी ॥	२०
तामहं न हनिष्यामि प्राणत्यागेऽपि भारत ।	
याऽसौ प्राञ्जनिर्मिता धात्रा सैपा वै स्त्री शिखण्डिनी ॥	२१
सुसुखं स्वप गान्धारे श्वोऽस्मि कर्ता महारणम् ।	
यज्जनाः कथयिष्यन्ति यावत् स्थास्यति मेदिनी ॥	२२
सञ्जयः—	
एवमुक्तस्तव सुतो निर्जगाम जनेश्वरः ।	
अभिवाद्य गुरुं मूर्ध्ना प्रययौ स्वं निवेशनम् ॥	२३
आगम्य तु ततो राजा विसृज्य स महाजनम् ।	

९४] भीष्मपर्वणि - भीष्मवधपर्व ५८३

प्रविवेश ततस्तूर्णं क्षयं शत्रुक्षयङ्करः ॥ २४

प्रहृष्टस्सन्निशां तां च गमयामास पार्थिवः ॥ २४॥


इति श्रीमहाभारते शतसहस्रिकायां संहितायां वैयासिक्यां

भीष्मपर्वणि क्षिनवतितमोऽध्यायः ॥ ९३ ॥

॥ ६४ ॥ भीष्मवधपर्वणि लिपञ्चाशोऽध्यायः ॥ ५३ ॥

[अस्मिन्नध्याये २४॥ श्लोकाः]

॥ चतुर्नवतितमोऽध्यायः ॥



भीष्मरक्षणे दुर्योधनोद्यमः ॥

सञ्जयः—

प्रभातायां तु शर्वर्यां प्रातरुत्थाय वै नृपः ।

राज्ञश्चाज्ञापयामास यान् प्रधानान् महारथान् ॥ १

^१सैनायां राजशार्दूला युध्यध्वमिति पाण्डवैः ।

अद्य भीष्मो रणे क्रुद्धो निहनिष्यति सोमकान् ॥ २

दुर्योधनस्य तच्छ्रुत्वा रात्रौ विलपितं बहु ।

मन्यमानस्स तद्राजन् प्रत्यादेशमिवात्मनः ॥ ३

निर्वेदं परमं गत्वा विनिन्द्य परवाच्यताम् ।

दीर्घं दध्यौ शान्तनवो योद्धुकामोऽर्जुनं रणे ॥ ४

इङ्गितेन तु तज्ज्ञात्वा गाङ्गेयेन विचिन्तितम् ।

दुर्योधनो महाराज दुःशशासनमचोदयत् ॥ ५

1. ख-व-ङ-म—इदमर्थं नास्ति

दुर्योधनः—

दुःशशासन रथास्तूर्णं युज्यन्तां भीष्मरक्षिणः ।	
द्वाविंशतिसहस्राणि सर्वाण्येवाभिचोदय ॥	६
अयं हि समनुप्राप्तो वर्षपूर्वाभिचिन्तितः ।	
पाण्डवानां ससैन्यानां वधो राज्यस्य चागमः ॥	७
^१ तत्र कार्यमहं मन्ये भीष्मस्यैवाभिरक्षणम् ।	
स नो गुप्तस्सहायस्स्याद्धन्यात् पार्थांश्च संयुगे ॥	८
अब्रवीच्च विशुद्धात्मा नाहं हन्यां शिखण्डिनम् ।	
स्त्रीपूर्वको ह्यसौ जातस् तस्माद्द्विज्यो मया रणे ॥	९
लोकस्तद्वेद यदहं पितुः प्रियचिकीर्षया ।	
राज्यं चेदं महाबाहो स्त्रियश्च त्यक्तवान् पुरा ॥	१०
न चैवाहं स्त्रियं जातु स्त्रीपूर्वं वा कदाचन ।	
हन्यां युद्धे नरश्रेष्ठ सत्यमेतद्ब्रवीमि ते ॥	११
अयं स्त्रीपूर्वको राजञ्छिखण्डी यदि ते श्रुतः ।	
उद्योगे कथितं गुह्यं यथा जाता शिखण्डिनी ॥	१२
कन्या भूत्वा पुमाञ्जातस् स च योत्स्यति भारत ।	
तस्याहं प्रमुखे वाणान् न मुञ्चेयं कथञ्चन ॥	१३
युद्धे तु क्षत्रियांस्तात पाण्डवानां जयैषिणः ।	
सर्वानन्यान् हनिष्यामि सम्प्राप्तान् वाणगोचरान् ॥	१४

१. अ-क—नास्तीदमर्धम्

१४]

भीष्मपर्वणि - भीष्मवधपर्व

५८५

एवं मां भरतश्रेष्ठो गाङ्गेयः प्राह शास्त्रवित् ।

तत्र सर्वात्मना कार्यं गाङ्गेयस्यानुपालनम् ॥

१५

रक्ष्यमाणस्तु काकोऽपि हन्यात् सिंहं महावने ।

मा सिंहमिव काकेन हतं भीष्मं शिखण्डिना ॥

१६

पश्येम पुरुषव्याघ्र सर्वां गुप्तिर्विधीयताम् ॥

१६॥

मातुलशकुनिशलयः कृपो द्रोणो विविंशतिः ।

यत्ता रक्षन्तु गाङ्गेयं तस्मिन् गुप्ते जयो ध्रुवः ॥

१७॥

सञ्जयः—

एतच्छ्रुत्वा तु राजानो दुर्योधनवचश्शुभम् ।

सर्वतो रथवंशेन गाङ्गेयं पर्यवारयत् ॥

१८॥

पुत्राश्च तव गाङ्गेयं परिवार्यं ययुर्मुदा ।

कम्पयन्तोऽथ नात्स्यांश्च क्षोभयन्तश्च पाण्डवान् ॥

१९॥

ते रथैश्च सुसंयत्तैर् दन्तिभिश्च मदोत्कटैः ।

परिवार्यं ह्यैर्भीष्मं दंशितामसमरे स्थिताः ॥

२०॥

यथा देवासुरे युद्धे त्रिदशा वज्रधारिणम् ।

सर्वे ते स्म व्यतिष्ठन्त रक्षन्तस्तं महारथम् ॥

२१॥

ततो दुर्योधनो राजा पुनर्भ्रातरसब्रवीत् ॥

२२

दुर्योधनः—

सव्यं चक्रं युधामन्युर् उत्तमौजाश्च दक्षिणम् ।

गोप्तारावर्जुनस्योभावर्जुनोऽपि शिखण्डिनः ॥	२३
रक्ष्यमाणस्त पार्थेन सहास्माभिर्विर्वर्जितः ।	
यथा भीष्मं न नो हन्याद् दुःशासन तथा कुरु ॥	२४

सञ्जयः—

भ्रातुस्तद्वचनं श्रुत्वा पुत्रो दुःशासनस्तव ।	
भीष्मं प्रमुखतः कृत्वा प्रययौ सेनया सह ॥	२५
भीष्मं तु रथवंशेन दृष्ट्वा समभिसंवृतम् ।	
अर्जुनो रथिनां श्रेष्ठो घृष्टद्युम्नमुवाच ह ॥	२६
शिखण्डिनं नरव्याघ्र भीष्मस्य प्रमुखेऽनघ ।	
स्थापयस्वाद्य राजेन्द्र तस्य गोप्ताऽहमच्युत ॥	२७

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि चतुर्नवतितमोऽध्यायः ॥ ५४ ॥

॥ ६४ ॥ भीष्मवधपर्वणि चतुःपञ्चाशोऽध्यायः ॥ ५४ ॥

[अस्मिन्नध्याये २७ श्लोकाः]

॥ पञ्चनवतितमोऽध्यायः ॥

कुरुपाण्डवसेनयोर्व्यूहरचनापूर्वकं परस्पराभिगमनम् ॥

सञ्जयः—

ततश्शान्तनवो भीष्मो निर्ययौ सेनया सह ।	
अव्यूहत महाव्यूहं सर्वतोभद्रमाहवे ॥	१

कृपश्च कृतवर्मा च शैब्यश्चैव महारथः ।	
शकुनिस्सैन्धवश्चैव काम्भोजश्च सुदक्षिणः ॥	२
भीष्मेण सहितास्सर्वे पुत्रश्च तव भारत ।	
अग्रतस्सर्वसैन्यानां व्यूहस्य प्रमुखे स्थिताः ॥	३
द्रोणो भूरिश्रवाद्गशल्यो भगदत्तश्च मारिष ।	
दक्षिणं पक्षमाश्रित्य स्थिता व्यूहस्य दंशिताः ॥	४
अश्वत्थामा सोमदत्तश्च तथाऽऽवन्त्यौ महारथौ ।	
नहत्या सेनया गुप्ता वामपार्श्वमपालयन् ॥	५
दुर्योधनो महाराज त्रिगर्तैस्सर्वतो वृतः ।	
व्यूहमध्ये स्थितो राजा पाण्डवान् प्रति भारत ॥	६
अलम्बुसो रथश्रेष्ठश्च श्रुतायुश्च महारथः ।	
पृष्ठनस्सर्वसैन्यानां स्थितौ व्यूहस्य दंशितौ ॥	७
एवमेतं महाव्यूहं कृत्वा भारत तावकाः ।	
सन्नद्धास्समपद्यन्त प्रतपन्त इवाग्नेयः ॥	८
तथा युधिष्ठिरो राजा भीमसेनश्च पाण्डवः ।	
नकुलस्सहदेवश्च द्रौपदेयाश्च सर्वशः ॥	९
अग्रतस्सर्वसैन्यानां स्थिता व्यूहस्य दंशिताः ॥	९॥
धृष्टद्युम्नो विराटश्च सात्यकिश्च महारथः ।	
स्थितास्सैन्येन महता परानीकविनाशनाः ॥	१०॥

शिखण्डी विजयश्चैव राक्षसश्च घटोत्कचः ।	
चेकितानो महाबाहुः कुन्तिभोजश्च वीर्यवान् ॥	११॥
स्थिता रणाय महते महत्या सेनया धृताः ॥	१२
अभिमन्युर्महेष्वासो द्रुपदश्च महारथः ।	
कैकया भ्रातरः पञ्च स्थिता युद्धाय दंशिताः ॥	१३
एवं तेऽपि महाव्यूहं प्रतिव्यूह्य सुदुर्जयाः ।	
पाण्डवास्समरे शूरास् स्थिता युद्धाय मारिष ॥	१४
तावकास्तु रणे यत्तास् सहसैन्या नराधिपाः ।	
अभ्युद्ययू रणे पार्थान् भीष्मं कृत्वाऽग्रतो नृप ॥	१५
तथैव पाण्डवा राजन् भीमसेनपुरोगमाः ।	
भीष्मं योद्धुमभिययुस् सङ्ग्रामे विजिगीषवः ॥	१६
क्ष्वेलान् किलकिलाशब्दान् कृकरान् गोविषाणकान् ।	
भेरीमृदङ्गपटहान् नादयन्तश्च वारिजान् ॥	१७
पाण्डवा अभ्यधावन्त नदन्तो भैरवान् रवान् ॥	१७॥
भेरीमृदङ्गशङ्खानां दुन्दुभीनां च निस्स्वनैः ।	
उत्कृष्टसिंहनादैश्च वलितैश्च पृथग्विधैः ॥	१८॥
^१ अस्माकं प्रतिशब्दैश्च तदासीत् तुमुलं महत् ॥	१९

१. ख-ग-व-ड-म-वयं प्रतिनदन्तस्तान् प्रत्यगृह्णीम सत्वरः ।

सहसैवाभिसङ्क्रुद्धास् तदासीत् तुमुलं महत् ॥

सहसा ह्यभिसङ्क्रुद्धा नदन्तो भैरवस्वनान् ।

ततोऽन्योन्यं प्रधावन्तस्त्वं सम्प्रहारं प्रचक्रिरे ॥

२०

ततश्शब्देन महता प्रचक्रम्पे वसुन्धरा ।

पक्षिणश्च महाघोरं व्याहरन्तो विवभ्रमुः ॥

२१

सप्रभश्चोदितस्सूर्यो निष्प्रभस्समपद्यत ।

ववुश्च तुमुला वाताश् शंसन्तस्सुमहद्भयम् ॥

२२

घोराश्च घोरनिर्हार्दाश् शिवास्तत्र ववाशिरे ।

वेदयन्त्यो महाराज महद्वैशसमागतम् ॥

२३

दिशः प्रज्वलिता राजन् पांसुवर्षं पपात च ।

रुधिरेण समुन्निश्रम् अस्थिवर्षं तथैव च ॥

२४

रुदतां वाहनानां च नेत्रेभ्यः प्रापतज्जलम् ।

प्रसुस्रुवुश्शकृन्मूढं प्रध्यायन्तो विशां पते ॥

२५

अन्तर्हिता महानादाश् श्रूयन्ते भरतपते ।

रक्षसां पुरुषादानां नदतां भैरवान् रवान् ॥

२६

सम्पतन्तस्स दृश्यन्ते गोमायुबलवायसाः ।

श्वानश्च विविधैर्नादैर् भषन्तस्तत्र भारत ॥

२७

ज्वलिताश्च महोल्का वै समाहत्य दिवाकरम् ।

निपेतुस्सहसा भूमौ वेदयाना महद्भयम् ॥

२८

महान्त्यनीकानि महासमुच्छ्रये
समागमे पाण्डवधार्तराष्ट्रयोः ।

चकम्पिरे शङ्खमृदङ्गनिस्वनैः

प्रकम्पितानीव वनानि वायुना ॥

२९

नरेन्द्रनागाश्वसमाकुलानां

समाकुलानामशिवे मुहूर्ते ।

बभूव घोषस्तुमलश्चमूनां

वातोद्धतानामिव सागराणाम् ॥

३०

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि पञ्चनवतितमोऽध्यायः ॥ ९५ ॥

॥ ६४ ॥ भीष्मवधपर्वणि पञ्चपञ्चाशोऽध्यायः ॥ ५५ ॥

[अस्मिन्नध्याये ३० श्लोकाः]

॥ षण्णवतितमोऽध्यायः ॥

अलम्बुसस्य द्रौपदेयैः सह युद्धमभिमन्युना समागमश्च ॥

सञ्जयः—

अभिमन्युर्महाराज पिशङ्गैस्तुरगोत्तमैः ।

अभिदुद्राव वेगेन दुर्योधनबलं महत् ॥

१

विकिरन् शरवर्षाणि वारिधारा इवाम्बुदः ।

न शेकुस्समरे क्रुद्धं सौभद्रमपराजितम् ॥

२

१क्रोडरूपं हरिमिव प्रविशन्तं महार्णवम् ।	
सेनासागरमक्षोभ्यं प्रविशन्तं तथाऽऽर्जुनिम् ॥	३
न निवारयितुं शक्तास् त्वदीयाः कुरुपुङ्गव ॥	३॥
तेन मुक्ता रणे राजञ् शराश्शत्रुनिवर्हणाः ।	
नयन्ति क्षत्रियान् शूरान् प्रेतराजनिवेशनम् ॥	४॥
यमदण्डोपमान् घोरान् ज्वलिताशीविषोपमान् ।	
सौभद्रस्समरे क्रुद्धः प्रेषयामास सायकान् ॥	५॥
रथिनं स रथात् तूर्णं ह्यष्टपृष्ठाच्च सादिनम् ।	
गजारोहं च सगजं पातयामास फाल्गुनिः ॥	६॥
तस्य तत् कुर्वतः कर्म महत् सङ्घ्वेऽद्भुतं नृपाः ।	
पूजयाञ्चक्रिरे हृष्टाः प्रशशंसुश्च फाल्गुनिम् ॥	७॥
तान्यनीकानि सौभद्रो द्रावयन् बहूशोभत ।	
तूलराशिमिवाधूय मारुतस्सर्वतो दिशम् ॥	८॥
तेन विद्राव्यमाणानि तव सैन्यानि भारत ।	
त्रातारं नाध्यगच्छन्त पङ्कमग्ना इव द्विपाः ॥	९॥
विद्राव्य सर्वसैन्यानि तावकानि नरोत्तम ।	
अभिमन्युस्थितो राजन् विधूमोऽग्निरिव ज्वलन् ॥	१०॥

१ ख-ग-घ-ङ-म—शस्त्रौघिणं गाहमानं सेनासागरमक्षयम् ।
निवारयितुमप्याजौ त्वदीयाः कुरुपुङ्गवाः ॥

न चैनं तावकः कश्चित् सहते रिपुघातिनम् ।	
प्रदीप्तं ज्वलनं यद्वत् पतङ्गः कालचोदितः ॥	११॥
प्रहरन् सर्वशत्रुभ्यः पाण्डवानां महारथः ।	
अदृश्यत महेष्वासस् सवज्र इव वासवः ॥	१२॥
हेमपृष्ठं धनुश्चास्य दृष्टो चरतो दिशः ।	
तोयदेषु महाराज यथा शक्रधनुर्महत् ॥	१३॥
शराश्च निशिताः पीता निश्चरन्ति स्म संयुगे ।	
वनात् फुल्लद्रुमाद्राजन् भ्रमराणामिव व्रजाः ॥	१४॥
तथैव चरतस्तस्य मण्डलानि महात्मनः ।	
रथेन काञ्चनाङ्गेन दृष्ट्युर्नान्तरं जनाः ॥	१५॥
मोहयित्वा कृपं द्रोणं द्रौणिं च सबृहद्बलम् ।	
सैन्धवं च महेष्वासम् ^१ अन्यांश्चैव महीपतीन् ॥	१६॥
विकिरन् निशितैर्बाणैर् व्यचरल्लघु सुष्ठु च ॥	१७
मण्डलीकृतमेवास्य धनुः पश्याम भारत ।	
सूर्यमण्डलसङ्काशं प्रतपत् तव वाहिनीम् ॥	१८
तं दृष्ट्वा क्षत्रियाश्शूराः प्रतपन्तं शरार्चिषा ।	
द्विफल्गुनमिमं लोकं मेनिरे तस्य कर्मभिः ॥	१९
तेनार्दिता महाराज भारती सा महाचमूः ।	

१. ख-घ-ङ-म-अयं पादोऽनन्तरश्च न स्तः

९६]

भीष्मपर्वणि - भीष्मवधपर्व

५९३

बभ्राम तत्र तत्रैव योषिन्मद्वशादिव ॥	२०
द्रावयित्वा ततस्सैन्यं कम्पयित्वा महारथान् ।	
नन्दयानस्स सुहृदो बलं जित्वेव वासवः ॥	२१
तेन विद्राव्यमाणानि तव सैन्यानि संयुगे ।	
चक्रुरार्तस्वरं घोरं पर्जन्यनिनदोपमम् ॥	२२
तं श्रुत्वा निनदं घोरं तस्य सैन्यस्य भारत ।	
मारुतोद्भूतवेगस्य समुद्रस्येव पर्वणि ॥	२३
दुर्योधनस्तदा राजन् आश्चर्यशृङ्गिमभाषत ।	२३॥

दुर्योधनः—

एष कार्ष्णिर्महाबाहो द्वितीय इव फल्गुनः ।	
चमूं द्रावयते क्रोधाद् वृत्तो देवचमूमिव ॥	२४॥
तस्य नान्यं प्रपश्यामि संयुगे भेषजं महत् ।	
ऋते त्वां राक्षसश्रेष्ठ सर्वविद्यासु पारगम् ॥	२५॥
त्वं गत्वा त्वरितं वीरं जहि सौभद्रमाहवे ।	
वयं पार्थान् हनिष्यामो भीष्मद्रोणपुरस्सराः ॥	२६॥

सञ्जयः—

एवमुक्तस्स बलवान् राक्षसेन्द्रः प्रतापवान् ।	
प्रययौ समरे तूर्णं तव पुत्रस्य शासनात् ॥	२७॥
नर्दमानो महानादं प्रावृषीव बलाहकः ॥	२८

तस्य शब्देन महता पाण्डवानां महद्बलम् । प्राचलत् सर्वतो राजन् पूर्यमाण इवार्णवः ॥	२९
बहवश्च महाराज तस्य नादेन भीषिताः । प्रियान् प्राणान् परित्यज्य निपेतुर्धरणीतले ॥	३०
कार्णिश्चापि समायुक्तः प्रगृहीतशरासनः । नृत्यन्निव रथोपस्थौ तद्रक्षस्समुपाद्रवत् ॥	३१
ततस्स राक्षसः क्रुद्धस् सम्प्राप्यैवार्जुनि रणे । नातिदूरे स्थिते तस्मिन् द्रावयामास वै चमूम् ॥	३२
^१ सा वध्यमाना समरे पाण्डवानां महाचमूः । प्रत्युद्ययौ रणे रक्षो देवसेना यथा बलिम् ॥	३३
विमर्दस्सुमहानासीत् तस्य सैन्यस्य मारिष । रक्षसा घोररूपेण वध्यमानस्य संयुगे ॥	३४
ततश्शरसहस्रैस्तां पाण्डवानां महाचमूम् । व्यद्रावयद्रणे रक्षो दर्शयन् वै पराक्रमम् ॥	३५
सा वध्यमाना समरे पाण्डवानां महाचमूः । रक्षसा घोररूपेण प्रदुद्राव रणे भयात् ॥	३६
तां प्रमृद्य ततस्सेनां पद्भिर्नीं वारणो यथा । त्तोऽभिदुद्राव रणे द्रौपदेयान् कुमारकान् ॥	३७

1. अ-क—अर्धषट्कं नास्ति

ते तु क्रुद्धा महेष्वासा द्रौपदेयाः प्रहारिणः ।	
राक्षसं दुद्रुवुस्सङ्घे प्रहाः पञ्च यथा रविम् ॥	३८
वीर्यवद्भिस्ततस्तैस्तु पीडितो राक्षसोत्तमः ।	
यथा युगक्षये घोरैश् चन्द्रमाः पञ्चभिर्ग्रहैः ॥	३९
प्रतिविन्ध्यस्ततो रक्षो विभेद दशभिश्शरैः ।	
सर्वपारशवैस्तूर्णम् अकुण्ठाग्रैर्महाबलः ॥	४०
स तैर्भिन्नतनुत्वाणश् शुशुभे राक्षसाधिपः ।	
^१ मरीचिभिरिवार्कस्य संस्यूतो जलदो महान् ॥	४१
विषक्तैस्सशरैश्चापि तपनीयपरिच्छदैः ।	
आश्रयशृङ्गिर्बभौ राजन् दीप्तशृङ्ग इवाचलः ॥	४२
ततस्ते भ्रातरः पञ्च राक्षसेन्द्रं महाहवे ।	
विन्ध्यधुनिंशितैर्बाणैस् तपनीयविभूषितैः ॥	४३
स निर्भिन्नशरैर्घोरैर् भुजगैः कोपितैरिव ।	
अलम्बुसो भृशं राजन् नागेन्द्र इव चुक्रुधे ॥	४४
निर्भिन्नस्तु शरैर्घोरैर् दीप्यमानस्समन्ततः ।	
अलम्बुसो भृशं भाति उल्काभिरिव कुञ्जरः ॥	४५
सोऽतिविद्धो महाराज मुहूर्तमथं मारिष ।	
प्रविवेश तमो दीर्घ पीडितस्तैर्महारथैः ॥	४६

प्रतिलभ्य ततस्संज्ञां क्रोधेन द्विगुणीकृतः ।	
चिच्छेद सायकैस्तेषां ध्वजांश्चैव धनूंषि च ॥	४७
एकैकं च त्रिभिर्बाणैर् आजघान स्मयन्निव ।	
अलम्बुसो रथोपस्थे नृत्यन्निव महारथः ॥	४८
त्वरमाणो भृशं क्रुद्धो हयांस्तेषां महात्मनाम् ।	
जघान राक्षसः क्रुद्धस् सारथींश्च महाबलः ॥	४९
विभेद च सुसङ्क्रुद्धः पुनश्चैतान् सुसंशितैः ।	
शरैर्बहुविधाकारैश् शतशोऽथ सहस्रशः ॥	५०
विरथांश्च महेष्वासान् कृत्वा तत्र स राक्षसः ।	
अभिदुद्राव वेगेन हन्तुकामो निशाचरः ॥	५१
तानर्दितान् रणे तेन राक्षसेन दुरात्मना ।	
दृष्ट्वाऽऽर्जुनिस्ततस्सङ्घे राक्षसं समुपाद्रवत् ॥	५२
तयोस्समभवद्युद्धं वृत्नवासवयोरिव ।	
ददृशुः पाण्डवास्सर्वे पार्थिवाश्च महारथाः ॥	५३
तौ समेतौ महायुद्धे क्रोधदीप्तौ परस्परम् ।	
उदृत्य चक्षुषी राजन् क्रोधात् प्रस्फुरिताधरौ ॥	५४
महाबलौ महावीर्यौ क्रोधसंरक्तलोचनौ ।	
परस्परमवेक्षेतां कालानलसमौ युधि ॥	५५
आशीविषाविव क्रुद्धौ नेत्राभ्यामितरेतरम् ।	

९७] भीष्मपर्वणि - भीष्मवधपर्व ५९७

तयोस्समागमो घोरो बभूवात्यन्तदारुणः ॥ ५६

यथा देवासुरे युद्धे शक्रशम्बरयोः पुरा ॥ ५६ ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि षण्णवतितमोऽध्यायः ॥ ९६ ॥

॥ ६४ ॥ भीष्मवधपर्वणि षट्पञ्चाशोऽध्यायः ॥ ५६ ॥

[अस्मिन्नध्याये ५६॥ श्लोकाः]

॥ सप्तनवतितमोऽध्यायः ॥

अभिमन्युनाऽलम्बुसस्य पराजयः ॥

दृतराष्ट्रः—

- आर्जुनिं समरे क्रुद्धं विनिघ्नन्तं महारथान् ।
अलम्बुसः कथं युद्धे प्रत्ययुध्यत सञ्जय ॥ १
- आश्चर्यशृङ्गिं कथं चैव सौभद्रः परवीरहा ॥ १ ॥
- तन्ममाचक्ष्व तत्त्वेन यथावृत्तं हि संयुगे ॥ २
- धनञ्जयश्च किं चक्रे मम सैन्येषु सञ्जय ।
भीमो वा बलिनां श्रेष्ठो राक्षसो वा घटोत्कचः ॥ ३
- नकुलस्सहदेवो वा सात्यकिर्वा महारथः ॥ ३ ॥
- एतदाचक्ष्व मे सर्वं कुशलो ह्यसि सञ्जय ॥ ४

सञ्जयः—

हन्त ते सम्प्रवक्ष्यामि सङ्ग्रामं रोमहर्षणम् ।	
यथाऽभूद्राक्षसेन्द्रस्य सौभद्रस्य च भारत ॥	५
अर्जुनश्च यथा सङ्घे भीमसेनश्च पाण्डवः ।	
नकुलस्सहदेवश्च रणे चक्रुः पराक्रमम् ॥	६
तथैव तावकास्सर्वे भीष्मद्रोणपुरोगमाः ।	
अद्भुतानि विचित्राणि चक्रुः कर्माण्यभीतवत् ॥	७
अलम्बुसस्तु समरे अभिमन्युं महारथम् ।	
विनद्य सुमहानादं तर्जयित्वा मुहुर्मुहुः ॥	८
अभिदुद्राव वेगेन तिष्ठ तिष्ठेति चाब्रवीत् ॥	८ ॥
सौभद्रोऽपि रणे राजन् सिंहवद्विनदन् मुहुः ।	
अलम्बुसं महेष्वासं पितुरत्यन्तवैरिणम् ॥	९ ॥
ततस्समीयतुस्सङ्घे त्वरितौ नरराक्षसौ ।	
रथाभ्यां रथिनां श्रेष्ठौ यथा वै देवदानवौ ॥	१० ॥
मायावी राक्षसश्रेष्ठो दिव्यास्त्रापि फाल्गुनिः ॥	११
ततः कार्ष्णिर्महाराज निशितैस्सायकैस्त्रिभिः ।	
आश्चर्यशृङ्गि रणे विद्ध्वा पुनर्विव्याध पञ्चभिः ॥	१२
अलम्बुसोऽपि समरे कार्ष्णिं नवभिराशुगैः ।	
हृदि विव्याध वेगेन तोत्रैरिव महाद्विपम् ॥	१३
ततश्शरसहस्रेण क्षिप्रकारी निशाचरः ।	

अर्जुनस्य सुतं सङ्ख्ये पीडयामास भारत ॥	१४
अभिमन्युस्ततः क्रुद्धो नवभिर्नतपर्वभिः ।	
विष्याध निशितैर्बाणै राक्षसस्य महोरसि ॥	१५
ते तस्य विविशुः क्षिप्रं कायं निर्भिद्य मर्मणि ॥	१५॥
स तैर्विभिन्नसर्वाङ्गश् शुशुभे राक्षसोत्तमः ।	
पुष्पितैः किंशुकै राजन् सङ्कीर्ण इव पर्वतः ॥	१६॥
स सन्दधानश्च शरान् हेमपुङ्गवान् महाबलः ।	
विवभौ राक्षसश्रेष्ठस् सज्वाल इव पर्वतः ॥	१७॥
ततः क्रुद्धो महाराज आश्चर्यशृङ्गिरमर्षणः ।	
महेन्द्रप्रतिमं कार्ष्णिं छादयामास पत्रिभिः ॥	१८॥
तेन ते निशिता मुक्ता यमदण्डोपमाश्शराः ।	
अभिमन्युं विनिर्भिद्य प्राविशन्त महीतलम् ॥	१९॥
तथैवार्जुनिना मुक्ताश् शराः काञ्चनभूषणाः ।	
अलम्बुसं विनिर्भिद्य प्राविशन्नवनीतलम् ॥	२०॥
^१ सौभद्रस्तु रणे रक्षश् शरैस्सन्नतपर्वभिः ।	

1. अ-क—ततः पुनस्तु सौभद्रः सोऽश्वशृङ्गि महाबलः ।
 आसाद्याभिमुखे स्थित्वा शरैस्सन्नतपर्वभिः ॥
 चकार विमुखं रक्षो यमं शक्र इवाहवे ।
 अश्वशृङ्गिस्ततो राजन् वध्यमानो रणेऽरिणा ॥
 प्रादुश्चक्रे महामार्यां तामसी परितापिनीम् ।
 ततस्तु तमसा सर्वं वृतमासीजगत्तदा ॥
 अभिमन्युं प्रपश्यामि तमसा संवृतं तदा ।

[पाठान्तरम्]

चक्रे विमुखमासाद्य बलं शक्र इवाहवे ॥	२१॥
विमुखं च ततो रक्षो वध्यमानं रणेऽरिणा ।	
प्रादुश्चक्रे महामायां तामसीमरिघातिनीम् ॥	२२॥
ततस्तु तमसा पूर्वं वृत्तमासीन्महीपते ।	
नाभिमन्युं प्रपश्यामस् तमसा संवृतं तदा ॥	२३॥
अभिमन्युश्च तद्दृष्ट्वा घोररूपं महत्तमः ।	
प्रादुश्चक्रेऽह्ममत्युग्रं भास्करं कुरुनन्दनः ॥	२४॥
ततः प्रकाशमभवज् जगत् सर्वं महीपते ।	
तां चाभिजग्निवान् मायां राक्षसस्य दुरात्मनः ॥	२५॥
सङ्कुद्धश्च महावीर्यो राक्षसेन्द्रं नरोत्तमः ।	
छादयामास समरे शरैस्सन्नतपर्वभिः ॥	२६॥
ततो बहुविधा मायाः प्रयुक्तास्तेन रक्षसा ।	
सर्वास्त्वविदमेयात्मा वारयामास फाल्गुनिः ॥	२७॥
^१ हतमायं ततो रक्षो वध्यमानं च सायकैः ।	
रथं तत्रैव सन्त्यज्य प्राद्रवन्महतो भयात् ॥	२८॥
तस्मिन् विनिर्जिते तूर्णं कूटयोधिनि राक्षसे ।	
आर्जुनिस्समरे सैन्यं तावकं संममर्द ह ॥	२९॥
मद्गान्धो वन्यनागेन्द्रस् सपद्मां पद्मिनीमिव ॥	३०

१७] भीष्मपर्वणि - भीष्मवधपर्व ६०१

ततश्शान्तनवो भीष्मो दृष्ट्वा सैन्यमभिद्रुतम् । महता रथवंशेन सौभद्रं पर्यवारयत् ॥	३१
कोष्ठीकृत्य महावीरं धार्तराष्ट्रा महाबलाः । एकं तु बहवो युद्धे ततश्शुस्सायकैर्भृशम् ॥	३२
स तेषां रथिनां वीरः पितृतुल्यपराक्रमः । सदृशो वासुदेवस्य विक्रमेण बलेन च ॥	३३
उभयोस्सदृशं कर्म मातुलस्य पितुस्तथा । रणे बहुविधं चक्रे सर्वशस्त्रभृतां वरः ॥	३४
ततो धनञ्जयो राजन् विनिघ्नंस्तव सैनिकान् । आससाद् रणे भीष्मं पुत्रप्रेप्सुरमर्षणः ॥	३५
तथैव समरे राजन् पिता देवव्रतस्तव । आससाद् रणे पार्थ स्वर्भानुरिव भास्करम् ॥	३६
ततस्सरथनागाश्चाः पुत्रास्तव विशां पते । परिव्रू रणे भीष्मं जुगुपुश्च समन्ततः ॥	३७
तथैव पाण्डवा राजन् परिवार्य धनञ्जयम् । रणाय महते युक्ता दंशिता भरतर्षभ ॥	३८
शारद्वतस्ततो राजन् भीष्मस्य प्रमुखे स्थितम् । अर्जुनं पञ्चविंशत्या सायकानां समाचिनोत् ॥	३९
प्रत्युद्गम्याथ विव्याध सात्यकिश्च शरैः कृपम् ।	

१पाण्डवप्रियकामार्थं शार्दूल इव कुञ्जरम् ॥	४०
गौतमोऽपि त्वरायुक्तो माधवं निशितैश्शरैः ।	
हृदि विव्याध सङ्क्रुद्धः कङ्कपत्रपरिच्छदैः ॥	४१
शैनेयोऽपि ततः क्रुद्धो भृशं विद्धो महारथः ।	
गौतमान्तकरं तूर्णं समाधत्त शिलीमुखम् ॥	४२
तमापतन्तं वेगेन शक्राशनिसमद्युतिम् ।	
द्विधा चिच्छेद सङ्क्रुद्धो द्रौणिः परमकोपनः ॥	४३
समुत्सृज्य तु शैनेयो गौतमं रथिनां वरम् ।	
अभ्यद्रवद्रणे द्रौणिं राहुः खे शशिनं यथा ॥	४४
तस्य द्रोणसुतश्चापं द्विधा चिच्छेद भारत ।	
अथैनं छिन्नधन्वानं ताडयामास सायकैः ॥	४५
सोऽन्यत् कार्मुकमादाय शत्रुघ्नं भारसाधनम् ।	
द्रौणिं षष्ठ्या महाराज बाह्वोरुरसि चार्पयत् ॥	४६
स विद्धो व्यथितश्चैव मुहूर्तं कश्मलायुतः ।	
निषसाद् रथोपस्थे ध्वजयष्टिं समाश्रितः ॥	४७
प्रतिलभ्य ततस्संज्ञां द्रोणपुत्रः प्रतापवान् ।	
वाष्णेयं समभिक्रुद्धो नाराचेन समर्पयत् ॥	४८
शैनेयं स तु निर्भिद्य प्राविशद्धरणीतलम् ।	

९७] भीष्मपर्वणि - भीष्मवधपर्व ६०३

वसन्तकाले द्युतिमान् विलं सर्पशिशुर्यथा ॥ ४९

ततोऽपरेण भलेन माधवस्य ध्वजोत्तमम् ।

चिच्छेद समरे द्रौणिस् सिंहनादं ननाद च ॥ ५०

पुनश्चैनं शरैर्घोरैश्^१छादयामास भारत ।

^२निदाघान्ते महाराज यथा मेघो दिवाकरम् ॥ ५१

सात्यकोऽपि महाराज शरजालं निहत्य तत् ।

द्रौणिमभ्यपतत् तूर्णं शरजालैरनेकधा ॥ ५२

तापयामास च द्रौणिं सिंहनादं ननाद च ॥ ५२॥

^३पुनश्चैव शरैर्घोरैश् शैनेयः परवीरहा ।

^४छादयामास वै द्रौणिं महामेघ इवाचलम् ॥ ५३॥

द्रौणिस्तद्वाणजालं तु छित्त्वा कोपसमन्वितः ।

^५विमुक्तश्शरजालेन मेघमुक्तो यथा शशी ॥ ५४॥

स शराणां सहस्रेण पुनरेनं समुद्यतम् ।

सात्यकिश्छादयामास ननाद च महाबलः ॥ ५५॥

दृष्ट्वा पुलं तदा प्रस्तं राहुणेव निशाकरम् ।

1. ख-ग-घ-ङ-म—शैनेयः परवीरहा

2. ख—इदमादि अर्धचतुष्टयं नास्ति

3. ख—इदमर्धं नास्ति

4. ख-घ-म—इदमर्धद्वयं नास्ति

5. घ-ङ-म—विमुक्तो मेघजालेन यथैव तपनस्तथा । [पाठान्तरम्]

अभ्यद्रवत शैनेयं भारद्वाजः प्रतापवान् ॥	५६॥
विव्याध च सुतीक्ष्णेन पृषत्केन महामृधे ।	
परीप्सन् स्वसुतं राजन् वाष्पेयेनाभिपीडितम् ॥	५७॥
सात्यकिस्तु रणे हित्वा द्रोणपुत्रं महारथम् ।	
द्रोणं विव्याध सप्तत्या सर्वपारशवैशरैः ॥	५८॥
तदन्तरममेयात्मा कौन्तेयश्चेतवाहनः ।	
अभ्यद्रवद्रणे क्रुद्धो द्रोणं प्रति महारथः ॥	५९॥
ततो द्रोणश्च पार्थश्च समेयातां महामृधे ।	
यथा बुधश्च शुक्रश्च महाराज नभस्थले ॥	६०॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि सप्तनवतितमोऽध्यायः ॥ ५७ ॥
॥ ६४ ॥ भीष्मवधपर्वणि सप्तपञ्चाशोऽध्यायः ॥ ५७ ॥
[अस्मिन्नध्याये ६०॥ श्लोकाः]

॥ अष्टनवतितमोऽध्यायः ॥

द्रोणाङ्गुनयुद्धं भीमसेनपराक्रमश्च ॥

दृतराष्ट्रः—

कथं द्रोणो महेष्वासः पाण्डवश्च धनञ्जयः ।
समेयातां रणे वीरौ तन्ममाचक्ष्व सञ्जय ॥

^१प्रियो हि पाण्डवो नित्यं भारद्वाजस्य धीमतः ।

आचार्यश्च रणे नित्यं प्रियः पार्थस्य सञ्जय ॥

२-

तावुभौ रथिनौ सङ्गचे दृप्तौ सिंहाविवोत्कटौ ।

कथं समीयतुर्युद्धे भारद्वाजधनञ्जयौ ॥

३-

सञ्जयः—

^२तं द्रोणस्समरे पार्थं जानीते प्रियमात्मनः ।

क्षत्रधर्मं पुरस्कृत्य ^३द्रोणोऽयुध्यत पाण्डवम् ॥

४

^४तथैव पाण्डवो द्रोणं वेत्स्येव प्रियमात्मनः ।

क्षत्रधर्मरतो नित्यं क्षत्रधर्मेण युध्यत ॥

५

न क्षत्रिया रणे राजन् वर्जयन्ति परस्परम् ।

निर्मर्यादं हि युध्यन्ते पितृभिर्भ्रातृभिस्सह ॥

६

रणे भारत पार्थेन द्रोणो विद्धिशतैश्शरैः ।

नाचिन्तयच्च तान् वाणान् पार्थवाणासनच्युतान् ॥

७

^५शरवृष्ट्या पुनः पार्थं छादयामास संयुगे ।

1. अ-क-अर्धचतुष्टयं नास्ति

2. ख-ग-घ-ङ-म-न द्रोण

3. ख-ग-घ-ङ-म-पार्थो वा गुरुमाहवे

4. ख-घ-ङ-म-इदमर्धद्वयं नास्ति

5. अ-क-छाद्यमानशरैश्चापि तव पुत्रेण भारत ।

प्रजज्वाल रणे द्रोणश् शरैस्सन्नतपर्वभिः ॥

तापयामास राजेन्द्र न चिरादिव भारत ।

[अधिकः पाठः]

स वै जज्वाल रोषेण गगनेऽग्निरिवोत्थितः ॥	८
ततोऽर्जुनो रणे द्रोणं शरैस्सन्नतपर्वभिः ।	
वारयामास राजेन्द्र नचिरादेव भारत ॥	९
ततो दुर्योधनो राजा सुशर्माणमचोदयत् ।	
द्रोणस्य समरे राजन् पाष्णिग्राहककारणात् ॥	१०
बिगर्तराजस्सङ्कुद्धो भृशमायम्य कार्मुकम् ।	
छादयामास समरे पार्थं बाणैरयोमुखैः ॥	११
ताभ्यां मुक्ताशरा राजन्नन्तरिक्षे विरेजिरे ।	
हंसा इव महाराज ^१ शरत्काले नभस्स्थले ॥	१२
ते शराः प्राप्य कौन्तेयं समन्ताद्विविशुः प्रभो ।	
फलभारानतं यद्वत् स्वादुवृक्षं विहङ्गमाः ॥	१३
अर्जुनस्तु रणे राजन् विनद्य रथिनां वरः ।	
बिगर्तराजं समरे सपुत्रं विव्यधे शरैः ॥	१४
ते वध्यमानाः पार्थेन कालेनेव युगक्षये ।	
पार्थमेवाभ्यवर्तन्त मरणे कृतनिश्चयाः ॥	१५
मुमुक्षुश्शरवृष्टिं च पाण्डवस्य रथं प्रति ॥	१५॥
शरवृष्टिं ततस्तां तु शरवर्षेण पाण्डवः ।	
प्रतिजग्राह राजेन्द्र तोयवृष्टिमिवाचलः ॥	१६॥

1. घ—इतोऽर्धस्यं नास्ति

१८]	भीष्मपर्वणि - भीष्मवधपर्व	६०७
	तत्राद्भुतमपश्याम बीभत्सोर्हस्तलाघवम् ॥	१७
	विमुक्तां बहुभिश्शूरैश् शरवृष्टि दुरासदाम् ।	
	यदेको वारयामास मारुतोऽभ्रगणानिव ॥	१८
	कर्मणा तेन पार्थस्य तुतुषुर्देवदानवाः ॥	१८॥
	अथ क्रुद्धो रणे पार्थस् त्रिगर्तान् प्रति भारत ।	
	मुमोचास्त्रं महाराज वायव्यं पृतनामुखे ॥	१९॥
	प्रादुरासीत् ततो वायुः क्षोभयाणो नभस्स्थलम् ।	
	पातयन् वै तरुगणान् विनिघ्नंश्चैव सैनिकान् ॥	२०॥
	ततो द्रोणोऽभिवीक्ष्यैव वायव्यास्त्रं सुदारुणम् ।	
	शैलमन्यं महाराज घोरमस्त्रं मुमोच ह ॥	२१॥
	द्रोणेन युधि निर्मुक्ते तस्मिन्नस्त्रे महामृधे ।	
	प्रशशाम ततो वायुः प्रसन्नाश्च दिशोऽभवन ॥	२२॥
	ततः पाण्डुसुतो वीरस् त्रिगर्तस्य रथव्रजान् ।	
	निरुत्साहान् रणे चक्रे विमुखान् निष्पराक्रमान् ॥	२३॥
	ततो दुर्योधनो राजा कृपश्च रथिनां वरः ।	
	अश्वत्थामा तथा शल्यः काम्भोजश्च सुदक्षिणः ॥	२४॥
	विन्दानुविन्दावावन्त्यौ बाह्लिकस्सह बाह्लिकैः ।	
	महता रथवंशेन पार्थस्यावारयन् दिशः ॥	२५॥
	तथैव भगदत्तश्च श्रुतायुश्च महाबलः ।	

गजानीकेन भीमस्य ताववारयतां दिशः ॥	२६॥
भूरिश्रवाश्शलश्चैव कौसलश्च विशां पते ।	
शरौर्वैर्विधैस्तूर्णं माद्रीपुत्राववारयन् ॥	२७॥
भीष्मस्तु सहितस्सर्वैर् धार्तराष्ट्रस्य सैनिकैः ।	
युधिष्ठिरं समासाद्य सर्वतः पर्यवारयत् ॥	२८॥
आपतन्तं गजानीकं दृष्ट्वा पार्थो वृकोदरः ।	
लेलिहन् सृक्किणी वीरो मृगराडिव कानने ॥	२९॥
ततस्तु बलिनां श्रेष्ठो गदां गृह्य महाहवे ।	
अवप्लुत्य रथात् तूर्णं गिर्यग्रादिव केसरी ॥	३०॥
स तस्थौ सगदो भीमस् सशृङ्ग इव पर्वतः ।	
सिंहो दृष्ट्वा मृगं यद्वत् तव सैन्यं विभीषयन् ॥	३१॥
तमुद्वीक्ष्य गदाहस्तं ततस्ते गजयोधिनः ।	
परिवब्रू रणे भीमं यत्नादेव समन्ततः ॥	३२॥
गजमध्यमनुप्राप्तः पाण्डवस्स व्यराजत ।	
मेघजालस्य महतो यथा मध्यगतो रविः ॥	३३॥
व्यधमत् स गजानीकं गदया पाण्डवर्षभः ।	
महाभ्रजालमतुलं मातरिश्वेव सन्ततम् ॥	३४॥
ते बध्यमाना बलिना भीमसेनेन दन्तिनः ।	
आर्तनादान् रणे चक्रुर् गर्जन्तो जलदा इव ॥	३५॥

९८]

भीष्मपर्वणि - भीष्मवधपर्व

६०९

बहुधा दारितश्चैव विषाणैस्तत्र दन्तिभिः ।

फुल्लाशोकनिभः पार्थश् शुशुभे रणमूर्धनि ॥

३६॥

सादिनां शस्त्रवृष्टिं च व्यधमद्द्रुया ततः ।

वायुवेगसमायुक्तो व्यचरत् पाण्डवो युधि ॥

३७॥

विषाणोल्लिखितैर्गात्रैर् विषाणाभिहतो भृशम् ।

विषाणे दन्तिनं गृह्य निर्विषाणमथाकरोत् ॥

३८॥

विषाणेन च तेनैव दन्तेष्वाहत्य दन्तिनः ।

पातयामास समरे दण्डपाणिरिवान्तकः ॥

३९॥

शोणिताक्तां गदां विभ्रन्मेदोमज्जाकृतच्छविः ।

सिक्ताङ्गशोणितेनैव रुद्रवत् प्रत्यदृश्यत ॥

४०॥

एवं ते वध्यमानास्तु हतशेषा महागजाः ।

प्राद्रवन्त दिशो राजन् विमृद्भन्तस्वकं बलम् ॥

४१॥

द्रवद्भिस्त्रैर्महानागैस् समन्ताद्भरतर्षभ ।

दुर्योधनबलं सर्वं पुनरासीत् पराङ्मुखम् ॥

४२॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि अष्टनवतितमोऽध्यायः ॥ ९८ ॥

॥ ६४ ॥ भीष्मवधपर्वणि अष्टपञ्चाशोऽध्यायः ॥ ५८ ॥

[अस्मिन्नध्याये ४२॥ श्लोकाः]

॥ एकोनशततमोऽध्यायः ॥

सङ्कलयुद्धवर्णनम् ॥

सञ्जयः—

मध्याह्ने तु महाराज सङ्ग्रामस्समपद्यत ।	
लोकक्षयकरो रौद्रो भीष्मस्य सह सोमकैः ॥	१
गाङ्गेयो रथिनां श्रेष्ठः पाण्डवानामनीकिनीम् ।	
व्यधमन्निशितैर्बाणैश् शतशोऽथ सहस्रशः ॥	२
सम्ममर्द च तत् सैन्यं पिता देवव्रतस्तव ।	
मर्दयेच्च यथा राजन् सिंहः प्राप्य मृगव्रजान् ॥	३
धृष्टद्युम्नंश्शिशुखण्डी च विराटो द्रुपदस्तथा ।	
भीष्ममासाद्य समरे शरैर्जम्बुर्महारथाः ॥	४
धृष्टद्युम्नं ततोऽविध्यद् ^१ भीष्मश्शरशतैश्शितैः ।	
धृष्टकेतुं च दशभिर् विराटं च त्रिभिश्शरैः ॥	५
द्रुपदाय च नाराचान् प्रेषयामास वै दश ॥	५॥
ततो विद्धा महेष्वासा भीष्मेणामित्तकर्शिना ।	
चुक्रुधुस्समरे राजन् पदस्पृष्टा इवोरगाः ॥	६॥
^२ कोपेन प्राञ्चलन् वीरा हव्यसिक्ता इवाग्नयः ॥	७

1. ख-ग-ङ-म—अयं पादः अनन्तरश्च न स्तः

2. ख-व-ङ-म—इदमर्थं नास्ति

शिखण्डिनं न विव्याध भारतानां पितामहः ।

स्त्रियं च समनुध्यात्वा नास्मै प्राहरदच्युतः ॥

८

धृष्टद्युम्नस्तु समरे क्रोधादभिरिव ज्वलन् ।

पितामहं त्रिभिर्बाणैर् बाह्वोहरसि चार्पयत् ॥

९

द्रुपदः पञ्चविंशत्या विराटो दशभिश्शरैः ।

शिखण्डी चापि विंशत्या भीष्मं विव्याध सायकैः ॥

१०

सोऽतिविद्धो महाराज भीष्मस्संख्ये महात्मभिः ।

वसन्ते पुष्पशबलो रक्ताशोक इवावभौ ॥

११

तान् प्रत्यविध्यद्राङ्गेयस् त्रिभिस्त्रिभिरजिह्वगैः ।

द्रुपदस्य च भलेन धनुश्चिच्छेद भारत ॥

१२

सोऽन्यत् कार्मुकमादाय भीष्मं विव्याध पञ्चभिः ।

सारथिं च त्रिभिर्बाणैर् निशितै रणमूर्धनि ॥

१३

ततो भीमो महाराज द्रौपद्याः पञ्च चात्मजाः ।

केकया भ्रातरः पञ्च सात्यकिश्चैव माधवः ॥

१४

अभ्यद्रवन्त गाङ्गेयं युधिष्ठिरसमाज्ञया ।

प्रतिरक्षणकार्यार्थं धृष्टद्युम्नमुखान् रणे ॥

१५

तथैव तावकास्सर्वे भीष्मरक्षार्थमुद्यताः ।

प्रत्युद्युः पाण्डुसेनां सहस्रेणा नराधिपाः ॥

१६

तत्रासीत् सुमहद्युद्धं तव तेषां च सङ्कुलम् ।

नराश्वरथनागानां यमराष्ट्रविवर्धनम् ॥	१७
रथी रथिनमासाद्य प्राहिणोद्यमसादनम् ॥	१७॥
^१ हयो हयं समासाद्य गजो नागं तथैव च ।	
योधो योधं समासाद्य प्रत्ययुध्यत भारत ॥	१८॥
तेऽन्योन्यं समरे जघ्नुश् शरैस्सन्नतपर्वभिः ।	
प्रेषयन् परलोकाय परस्परजिगीषया ॥	१९॥
अस्त्रैश्च विविधैस्तत्र योधा जघ्नुस्तथा रथान् ॥	२०
रथाश्च रथिभिर्हीना हतसारथयस्तथा ।	
प्रविद्रुताश्चास्समरे दिशो जग्मुस्समन्ततः ॥	२१
मर्दमाना नरान् राजन् हयांश्च सुबहून् रणे ॥	२१॥
वातायमाना दृश्यन्ते गन्धर्वनगरोपमाः ।	
रथिनश्च रथैर्हीना वर्मिणस्तेजसा युताः ॥	२२॥
कुण्डलोष्णीषिणस्सर्वे निष्काङ्गद्विभूषणाः ।	
देवपुत्रसमा रूपे शौर्ये शक्रसमा युधि ॥	२३॥
ऋद्ध्वा वैश्रवणेनैव विनयेन बृहस्पतेः ।	
सर्वलोकेश्वराश्शूरास् तत्र तत्र विशां पते ॥	२४॥

1. ख-ग-व-ङ-म—तथेतरान् समासाद्य नरनागाश्वसादिनः ।

प्रेषयन् परलोकाय शरैस्सनतपर्वभिः ॥

शस्त्रैश्च विविधैर्घोरैस् तत्र तत्र विशां पते ।

[अर्धपञ्चकस्थाने पाठान्तरम्]

९९]	भीष्मपर्वणि - भीष्मवधपर्व	६१३
विप्रद्रुता व्यदृश्यन्त प्राकृता इव मानवाः ॥		२५
दन्तिनश्च नरश्रेष्ठ विहीना वरसादिभिः ।		
मृद्गन्तस्खान्यनीकानि निपेतुस्सर्वशब्दगाः ॥		२६
वर्मभिश्चामरैश्छत्रैः पताकाभिश्च भारत ।		
कक्ष्याभिरथ तोत्रैश्च घण्टाभिस्तोमरैस्तथा ॥		२७
विशीर्णैर्विप्रधावन्तो दृश्यन्ते स्म दिशां दश ॥		२७॥
नगमेवप्रतीकाशैर् जलदोपमनिस्वनैः ।		
तथैव दन्तिभिर्हीनान् गजारोहान् महारणे ॥		२८॥
धावमानानपश्याम तव तेषां च सङ्कुले ॥		२९
नानादेशसमुत्थांश्च तुरगान् हेमवर्मितान् ।		
वातायमानानद्राक्षं शतशोऽथ सहस्रशः ॥		३०
अश्वारोहान् रथैरश्वैर् गृहीतान् हि समन्ततः ।		
द्रवमाणानपश्याम द्राव्यमाणांश्च संयुगे ॥		३१
गजो गजं समासाद्य द्रवमाणो महारणे ।		
ययौ विमृद्गंस्तरसा पदातीन् वाजिनस्तथा ॥		३२
^१ तथैव च रथान् राजन् प्रममर्द रणे गजः ॥		३२॥
रथाश्चैव समासाद्य पदार्तोस्तुरगांस्तथा ।		
व्यमृद्गन् समरे राजंस् तुरगांश्च नरान् रणे ॥		३३॥

एवं ते बहुधा राजन् प्रत्यमृद्रन् परस्परम् । दृश्यन्ते स्म महाबाहो तन्न तन्न महाबलाः ॥	३४ ॥
^१ तस्मिन् रौद्रे महायुद्धे वर्तमाने भयावहे । प्रावर्तत नदी घोरा शोणितौघतरङ्गिणी ॥	३५ ॥
अस्थिसञ्चयसङ्घाटा केशशैवलशाद्वला । रथहृदा शरावर्ता हयमीना दुरासदा ॥	३६ ॥
शीर्षोपलशताकीर्णा हस्तिग्राहसमाकुला । कवचोष्णीषफेनौघा धनुर्मीनासिपन्नगा ॥	३७ ॥
^२ शङ्खनक्रौघसम्पूर्णा छत्रकूर्मरथोडुपा । पताकाध्वजवृक्षाढ्या मर्त्यकूलापहारिणी ॥	३८ ॥
ऋव्यादहंससङ्कीर्णा यमराष्ट्रविवर्धनी ॥	३९
तां नदीं क्षत्रियाश्शूरा हयनागरथप्लवैः । प्रतेरुर्बहवो राजन् भयं त्यक्त्वा महाहवे ॥	४०
अपोवाह रणे भीरून् कश्मलेनाभिसंघृतान् । यथा वैतरणी प्रेतान् प्रेतराजपुरं प्रति ॥	४१
प्राक्रोशन् क्षत्रियास्तत्र दृष्ट्वा तद्वैशसं महत् ।	

1. अ—अर्धचतुष्टयं नास्ति

क—विपद्यन्ते च बहुधा नराश्च गजयोधिनः ।

कोपेन महता युक्तास् तन्न तन्न महाबलाः ॥

[अधिकः पाठः]

2. ङ-म—अर्धत्रयं नास्ति

क्षत्रियाः—

दुर्योधनापराधेन क्षयं गच्छन्ति पार्थिवाः ॥ ४२

गुणवत्सु कथं द्वेषं धृतराष्ट्रो जनेश्वरः ।

कृतवान् पाण्डुपुत्रेषु पापात्मा लोभमोहितः ॥ ४३

सञ्जयः—

एवं बहुविधा वाचश् श्रूयन्तेऽस्मासु भारत ।

पाण्डवस्तवसंयुक्ताः पुत्राणां ते सुदारुणाः ॥ ४४

ता निशम्य ततो वाचस् सर्वयोधैरुदाहृताः ।

आगस्कृत् सर्वलोकस्य पुत्रो दुर्योधनस्तव ॥ ४५

भीष्मं द्रोणं कृपं चैव शल्यं चोवाच भारत । ४५॥

दुर्योधनः—

युध्यध्वमनहङ्काराः जयार्थं मे जनेश्वराः ॥ ४६

सञ्जयः—

इति दुर्योधनोत्सृष्टास् सर्वे युयुधिरे नृपाः । ४६॥

ततः प्रवृत्ते युद्धं कुरुणां पाण्डवैस्सह ॥

अक्षद्युतकृतं राजन् सुघोरं वैशसं तदा ॥ ४७॥

१यत् पुरा त्वं न गृहीषे वार्यमाणो महात्मभिः ।

वैचित्रवीर्यं पश्येदं फलं तस्य यथातथन् ॥ ४८॥

न हि पाण्डुसुता राजन् ससैन्यास्सपदानुगाः ।

रक्षन्ति समरे प्राणान् कौरवाणां विशां पते ॥ ४९॥

एतस्मात् कारणाद्द्वोरो वर्तते स्म जनक्षयः ।

दैवाद्वा पुरुषव्याघ्र तव पापतया नृप ॥

५० ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि एकोनशततमोऽध्यायः ॥ ५९ ॥

॥ ६४ ॥ भीष्मवधपर्वणि एकोनषष्ठितमोऽध्यायः ॥ ५९ ॥

[अस्मिन्नध्याये ५०॥ श्लोकाः]

॥ शततमोऽध्यायः ॥

सङ्कलयुद्धवर्णनम् ॥

सञ्जयः—

एकीभूतास्ततस्सर्वे कुरवः पाण्डवैस्सह ।

अयुध्यन्त महारङ्गे मध्यं प्राप्ते दिवाकरे ॥

१

सात्यकिः कृतवर्माणं विद्ध्वा पञ्चभिराशुगैः ।

नाकम्पयत शैनेयः किरन् बाणान् सहस्रशः ॥

२

तथैव द्रुपदो राजा द्रोणं विद्ध्वा शरैस्त्रिभिः ।

पुनर्विब्याध सप्तत्या सारथिं च त्रिभिश्शरैः ॥

३

भीमसेनस्तु राजानं बाह्लीकं प्रपितामहम् ।

विद्ध्वाऽनदन्महाराज गवां मध्ये यथा वृषः ॥

४

आर्जुनिश्चित्तसेनेन विद्धो बहुभिराशुगैः ।

चिर्त्तसेनं त्रिभिर्बाणैर् विब्याध हृदये भृशम् ॥

५

तौ वै समागतौ युद्धे पितापुत्रौ विरेजतुः ।	
यथा समागतौ राजन काले बुधनिशाकरौ ॥	६
तस्याश्वाञ्चतुरो हत्वा सूतं च नवभिःशरैः ।	
ननाद बलवान् नार्दं सौभद्रः परवीरहा ॥	७
हताश्वात् तु रथात् तूर्णम् अवप्लुत्य महारथः ।	
आरुरोह रथं तूर्णं दुर्मुखस्य विशां पते ॥	८
द्रोणश्च द्रुपदं विद्ध्वा शरैस्सन्नपर्वभिः ।	
सारथिं चास्य विव्याध त्वरमाणः पराक्रमी ॥	९
पीड्यमानस्ततो राजा द्रुपदो वाहिनीमुखे ।	
अपायाज्जवनैरश्वैः पूर्ववैरमनुस्मरन् ॥	१०
^१ भीमसेनस्तु राजानं मुहूर्त्नादिव बाह्लिकम् ।	
व्यश्वसूतरथं चक्रे सर्वलोकस्य पश्यतः ॥	११
ससम्भ्रमो महाराज संशयं परमं गतः ।	
अवप्लुत्य ततो यानाद् बाह्लिकः पुरुषर्षभः ॥	१२
आरुरोह रथं तूर्णं लक्ष्मणस्य महात्मनः ॥	१२॥
अर्जुनश्च नरव्याघ्रस् सुशर्मप्रमुखान् रथान् ।	
^२ अजयद्रथिनां श्रेष्ठस् सर्वानप्रतिमान् रणे ॥	१३॥

१. ख—इदमादि अर्धपञ्चकं नास्ति

२. ख-घ-ङ-म—अनयत् प्रेतराजस्य भवनं सायकैश्शतैः । [पाठान्तरम्]

सुशर्माऽपि ततो बाणैः पार्थं विव्याध वै तदा ।	
वासुदेवं च सप्रत्या पार्थं च नवभिःशरैः ॥	१४॥
तान् निवार्य शरौघेण शक्रसूनुर्महारथः ।	
सुशर्मणो रणे योधान् प्राहिणोद्यमसादनम् ॥	१५॥
ते हन्यमानाः पार्थेन कालेनेव युगक्षये ।	
व्यद्रवन्त रणे राजन् भये जाते महामृधे ॥	१६॥
उत्सृज्य तुरगान् केचिद् रथान् केचिच्च भारत ।	
गजानन्ये समुत्सृज्य प्राद्रवन्त दिशो दश ॥	१७॥
अपरे तुद्यमानास्तु वाजिनागरथा नराः ।	
त्वरया परया युक्ताः प्राद्रवन्त विशां पते ॥	१८॥
कशाभिस्ताडयामासुः पार्ष्णिभिश्च मुहुर्मुहुः ।	
हयारोहा द्रवन्त्यैव चोद्यन्तो हयोत्तमान् ॥	१९॥
तथा तोत्रनिपातैश्च अङ्कुशानां च विभ्रमैः ।	
गजारोहा गजांस्तूर्णं त्वरयन्तः प्रदुद्रुवुः ॥	२०॥
रथिनश्च प्रतोदैश्च वाग्भिश्चैव पुनः पुनः ।	
भर्त्सयन्तो हयान् राजन् प्राद्रवन्त दिशो दश ॥	२१॥
पादाताश्चैव शस्त्राणि समुत्सृज्य महाहवे ।	
निरपेक्षाभ्यधावन्त तेन तेन स्म भारत ॥	२२॥
वार्यमाणास्तुबहुशस्त्रैर्गतेन सुशर्मणा ।	

१००] भीष्मपर्वणि - भीष्मवधपर्व ६१९

तथाऽन्यैः पार्थिवश्रेष्ठैर् नावतिष्ठन्त संयुगे ॥ २३ ॥

पुत्रांश्च पतितान् भूमौ मातुलांश्च पितृस्तथा ।
सौदरांश्चावसृद्मन्तो दुद्रुवुस्ते समन्ततः ॥ २४ ॥

तद्वलं प्रद्रुतं दृष्ट्वा पुत्रस्तव विशां पते ।
पुरस्कृत्य रणे भीष्मं सर्वसैन्यपुरस्कृतम् ॥ २५ ॥

सर्वोद्योगेन महता धनञ्जयमुपाद्रवन् ।
त्रिगर्ताधिपतेरर्थे जीवितस्य विशां पते ॥ २६ ॥

स एकस्मिन्ने तस्थौ किरन् बहुविधांश् शरान् ।
भ्रातृभिस्सहितस्सर्वैश् शेषा हि प्रद्रुता नराः ॥ २७ ॥

तथैव पाण्डवा राजन् सर्वोद्योगेन दंशिताः ।
प्रययुः फल्गुनार्थाय यत्र भीष्मो व्यवस्थितः ॥ २८ ॥

जानन्तोऽपि रणे शौर्यं घोरं गाण्डीवधन्वनः ।
हाहाकारकृतोत्साहाद् भीष्मं जग्मुस्समन्ततः ॥ २९ ॥

ततस्तालध्वजशूरः पाण्डवानाम्भीक्रिणीम् ।
छादयामास समरे शरैस्सन्नतपर्वभिः ॥ ३० ॥

१सात्यकिः कृतवर्माणं वारयित्वा महारथम् ।
शरैर्बहुविधै राजन्नाससाद् पितामहम् ॥ ३१ ॥

1. ख-ग-ब-ड-म—एकीभूतास्तस्सर्वे कौरवाः पाण्डवैस्सह ।

अयुभ्यन्त महाराज मर्ध्यं प्राप्ते दिवाकरे ॥

[अधिकः पाठः]

स विद्धा भारतं षष्ठ्या निशितैर्लोमवापिभिः । नृत्यन्निव रथोपस्थे विधुन्वानो महद्धनुः ॥	३२ ॥
तस्यायसीं महाशक्तिं चिक्षेपाथ पितामहः । हेमचित्रां महावेगां नागकन्योपमां शुभाम् ॥	३३ ॥
तामापतन्तीं सहसा मृत्युकालोपमां शुभाम् । पीडयामास वाष्णेयो लाघवेन महायशाः ॥	३४ ॥
अनासाद्य तु वाष्णेयं शक्तिः परमदारुणा । न्यपतद्धरणीपृष्ठे महोल्केव हतप्रभा ॥	३५ ॥
वाष्णेयस्तु ततो राजन् स्वां शक्तिं घोरदर्शनाम् । वेगवद्गृह्य चिक्षेप पितामहरथं प्रति ॥	३६ ॥
वाष्णेयमुजवेगेन प्रयुक्ता सा महारवा । अभिदुद्राव वेगेन कालरात्रिर्यथा नरम् ॥	३७ ॥
तामापतन्तीं सहसा द्विधा चिच्छेद् भारतः । क्षुरप्राभ्यां सुतीक्ष्णाभ्यां सा व्यशीर्यत मेदिनीम् ॥	३८ ॥
छित्त्वा स शक्तिं गाङ्गेयस् सात्यकिं नवभिःशरैः । आजघानोरसि क्रुद्धः प्रहसन् छत्रुकर्शनः ॥	३९ ॥
ततस्सरथनागाश्चा पाण्डवाः पाण्डुपूर्वज । परिव्रू रणे भीष्मं माधवत्राणकारणात् ॥	४० ॥

ततः प्रवृत्ते युद्धं तुमुलं रोमहर्षणम् ।

पाण्डवानां कुरूणां च समरे विजयैषिणाम् ॥ ४१ ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि शततमोऽध्यायः ॥ १०० ॥

॥ ६४ ॥ भीष्मवधपर्वणि षष्ठितमोऽध्यायः ॥ ६० ॥

[अस्मिन्नध्याये ४१॥ श्लोकाः]

॥ एकशततमोऽध्यायः ॥

युधिष्ठिरादियुद्धवर्णनम् ॥

सञ्जयः—

दृष्ट्वा भीष्मं रणे क्रुद्धं पाण्डवैरभिसंवृतम् ।

यथा मेघैर्महाराज तपान्ते दिवि भास्करम् ॥ १ ॥

दुर्योधनो महाराज दुःशशासनमभाषत ॥ १ ॥

दुर्योधनः—

एष भीष्मो महेष्वासश् शूरशत्रुनिपूदनः ।

छादितः पाण्डवैश्शूरैस् समन्ताद्भरतर्षभः ॥ २ ॥

तस्य कार्यं त्वया वीर रक्षणं सुमहात्मनः ॥ ३ ॥

रक्ष्यमाणो हि समरे भीष्मोऽस्माकं पितामहः ।

¹निहन्यात् समरे यत्तान् पाञ्चालान् पाण्डवैस्सह ॥ ४ ॥

तच्च कार्यमहं मन्ये भीष्मस्यैवाभिरक्षणम् ।

गोप्ता ह्येष महेष्वासो भीष्मोऽस्माकं विशेषतः ॥

५

स भवान् सर्वसैन्येन परिवार्य पितामहम् ।

समरे दुष्करं कर्म कुर्वाणं परिपालय ॥

६

सञ्जयः—

एवमुक्तस्तु समरे पुत्रो दुःशशासनस्तव ।

परिवार्य स्थितो भीष्मं सैन्येन महता वृतः ॥

७

^१पालयामास महता यत्नेन च सुसंयतः ॥

७॥

ततश्शतसहस्रेण हयानां सुबलात्मजः ।

विमलप्रासहस्तानां यष्टितोमरधारिणाम् ॥

८॥

दर्पितानां सुवेगानां बलस्थानां पताकिनाम् ।

शिक्षितैर्युद्धकुशलैर् उपेतानां नरोत्तमैः ॥

९॥

^२एवं बहुसहस्रैश्च योधानां युद्धशालिनाम् ।

^३संवृतश्शकुनिस्तस्थौ युद्धायैव सुदंशितः ॥

१०॥

नकुलस्सहदेवश्च धर्मपुत्रश्च पाण्डवम् ।

न्यवारयन् नरश्रेष्ठान् परिवार्य समन्ततः ॥

११॥

ततो दुर्योधनो राजा शूराणां हयसादिनाम् ।

१. ख-घ-ङ-म—इदमर्धं नास्ति

२. घ-ङ-म—अर्धमिदं नास्ति

३. ख—नास्तीदमर्धम्

अयुतं प्रेषयामास शकुनेः प्रियकाम्यया ॥ १२ ॥

तैः प्रविष्टैर्महावेगैर् गरुत्मद्भिरिवाहवे ।

^१शुशुभे स महातेजाश् शकुनिस्सुबलात्मजः ॥ १३ ॥

तैरश्वैस्सुमहावेगैर् मरुद्भिरिव वासवः ॥ १४

खुराहता घरा राजंश् चकम्पे च ननाद च ॥ १४ ॥

खुरशब्दश्च सुमहान् वाजिनां शुश्रुवे तदा ।

महावंशवनस्येव दह्यमानस्य पर्वते ॥ १५ ॥

उत्पतद्भिश्च तैस्तत्र समुद्भूतं महद्रजः ।

दिवाकररथं प्राप्य छादयामास भास्करम् ॥ १६ ॥

वेगवद्भिर्हयैस्तैस्तु क्षोभितं पाण्डवं वलम् ।

निपतद्भिर्महावेगैर् हंसैरिव महत् सरः ॥ १७ ॥

^२तुरगैर्वायुवेगैश्च तत् सैन्यं व्याकुलीकृतम् ।

हेषतां चैव शब्देन न प्राज्ञायत किञ्चन ॥ १८ ॥

^३अतस्तदा महान् घोषस् तुरगाणामभूच्छ्रुतः ॥ १९

ततो युधिष्ठिरो राजा माद्रीपुत्रौ च पाण्डवौ ।

प्रत्यघ्नंस्तरसा वेगं समरे हयसादिनाम् ॥ २०

१. ख-घ-ङ—इदमर्थद्वयं नास्ति २. ख-घ-ङ-म—इदमर्थं नास्ति,

३. ख-ग-घ-ङ-म—अन्तर्दधे महाशब्दस्तेन शब्देन मोहितः ।

उद्धूतस्य महाराज प्रावृषीव महोदधेः ।	
पौर्णमास्यामम्बुवेगं यथा वेला दधार ह ॥	२१
ततस्ते रथिनो राजव् शरैस्सन्नतपर्वभिः ।	
^१ न्यकृन्तन्नृत्तमाङ्गानि कायेभ्यो ह्यसादिनाम् ॥	२२
विनिपेतुर्महाराज निहता दृढधन्विनः ।	
नागैरिव महादृष्टैर् यथा स्युर्गिरिगह्वरे ॥	२३
तेऽपि प्रासैस्सुनिशितैश् शरैस्सन्नतपर्वभिः ।	
न्यकृन्तन्नृत्तमाङ्गानि विचरन्तो दिशो दश ॥	२४
अभ्याहता हयारोहा शक्तिभिर्भरतर्षभ ।	
^२ न्यपतन्त महाराज वातरुग्णा इव द्रुमाः ॥	२५
कायेभ्यो न्यपतन् भूमावुत्तमाङ्गानि सादिनाम् ।	
फलानि कालपकानि द्रुमेभ्यः पतितान्यधः ॥	२६
^३ ससादिनो हया राजंस् तत्र तत्र निपूडिताः ।	
पतिताः पात्यमानाश्च प्रत्यदृश्यन्त सङ्घशः ॥	२७
वध्यमाना हयास्ते तु प्राद्रवन्त भयार्दिताः ।	
यथा सिंहं समासाद्य मृगाः प्राणपरायणाः ॥	२८
पाण्डवाश्च महाराज जित्वा शत्रून् महामृधे ।	

१. घ—अर्धचतुष्टयं नास्ति

२. घ-ङ-म—अर्धतयं नास्ति

३. ख-ग-घ-ङ-म—असृजन्नृत्तमाङ्गानि फलानीव महाद्रुमाः ।

१०१] भीष्मपर्वणि - भीष्मवधपर्व ६२५

दध्मुश्शङ्खांश्च भेरीश्च ताडयामासुराहवे ॥ २९

ततो दुर्योधनो दीनं दृष्ट्वा सैन्यमवस्थितम् ।

अत्रवीद्भरतश्रेष्ठ मद्रराजमिदं वचः ॥ ३०

दुर्योधनः—

एष पाण्डुसुतो ज्येष्ठो जित्वा मातुल मे बलम् ।

पश्यतां नो महाबाहो सेनां द्रावयते बली ॥ ३१

तं वारय महाबाहो वेलेव मकरालयम् ।

त्वं हि संश्रूयसेऽत्यन्तम् असह्यबलविक्रमः ॥ ३२

पुत्रस्य तव तद्वाक्यं श्रुत्वा शल्यः प्रतापवान् ।

प्रययौ रथवंशेन यत्न राजा युधिष्ठिरः ॥ ३३

तदापतद्वै सहसा शल्यस्य सुमहद्वलम् ।

मेघौघमिव शैलेन्द्रो वारयामास पाण्डवः ॥ ३४

मद्रराजं तु समरे धर्मराजो युधिष्ठिरः ।

दशभिस्सायकैस्तूर्णम् आजघान स्तनान्तरे ॥ ३५

नकुलस्सहदेवश्च त्रिभिस्त्रिभिरजिह्वगैः ॥ ३५॥

मद्रराजोऽपि तान् सर्वान् आजघान त्रिभिस्त्रिभिः ।

युधिष्ठिरं पुनष्पष्ट्या विव्याध निशितैश्शरैः ॥ ३६॥

माद्रीपुत्रौ च संरब्धौ द्वाभ्यां द्वाभ्यामताडयत् ।

१पुनस्स बहुभिर्बाणैर् आजघान युधिष्ठिरम् ॥	३७॥
ततो भीमो महाबाहूर् दृष्ट्वा राजानमाहवे ।	
मद्रराजवशं प्राप्तं मृत्योरास्यगतं यथा ॥	३८॥
अभ्यद्रवत सङ्ग्रामे मद्रराजममित्रहा ॥	३९
आपतन्नेव भीमस्तु मद्रराजमताडयत् ।	
सर्वपारश्वैस्तीक्ष्णैर् नाराचैर्मर्मभेदिभिः ॥	४०
ततो भीष्मश्च द्रोणश्च सैन्येन महता वृतौ ।	
राजानमभ्यपद्येताम् अञ्जसा शरवर्षिणौ ॥	४१
ततो युद्धं महाघोरं प्रावर्तत सुदारुणम् ॥	४१॥
अपरां दिशमास्थाय द्योतमाने दिवाकरे ।	
क्षीणप्रभे महाराज गन्तुमस्ताद्रिमिच्छति ॥	४२॥

इति श्रीमहाभारते शतसहस्रिकायां संहितायां वैयासिक्यां
 भीष्मपर्वणि एकशततमोऽध्यायः ॥ १०१ ॥
 ॥ ६४ ॥ भीष्मवधपर्वणि एकषष्टितमोऽध्यायः ॥ ६१ ॥
 [अस्मिन्नध्याये ४२॥ श्लोकाः]

॥ द्रुचुत्तरशततमोऽध्यायः ॥

भीष्मपराक्रमसमृष्यता कृष्णेन रथादवरुह्य तद्दधायामियानम् ॥ १ ॥
अर्जुनेन पश्चादनुधाव्य निवर्तितस्य कृष्णस्य तेन सह पुना रथारोहणम् ॥

सञ्जयः—

ततः पितामहः क्रुद्धो निशितैस्सायकोत्तमैः ।	
आजवान् रणे पार्थान् सहसैन्यान् परन्तपः ॥	१
भीमं द्वादशभिर्विद्ध्वा सात्यकिं नवभिश्शरैः ।	
नकुलं च त्रिभिर्बाणैस् सहदेवं च पञ्चभिः ॥	२
युधिष्ठिरं च नवभिर् बाह्वोरुरसि चार्पयत् ।	
^१ सर्वपारश्वैस्तीक्ष्णैर् नाराचैर्मर्मभेदिभिः ॥	३
धृष्टद्युम्नं त्रिभिर्विद्ध्वा विननाद महाबलः ॥	३ ॥
नकुलः पञ्चविंशत्या माधवश्च त्रिभिश्शरैः ।	
^{२-३} धृष्टद्युम्नश्च सप्तत्या भीमसेनश्च पञ्चभिः ॥	४ ॥
युधिष्ठिरो द्वादशभिः प्रत्यविभ्यत् पितामहम् ॥	५
द्रोणस्तु सात्यकिं विद्ध्वा भीमसेनमुखानपि ।	
एकैकं पञ्चभिर्बाणैर् यमदण्डरिवाहनन् ॥	६

१. ङ—अर्धतयं नास्ति

२. ख-ग—ततो भीष्मं च द्रोणं च सैन्येन महता वृत्तौ । [अधिकः पाठः]

३. ख-ग-घ-ङ-म—सहदेवश्च

ते च तं प्रत्यविध्यन्त त्रिभिस्त्रिभिरजिह्वगैः ।	
तोत्रैरिव महानागं द्रोणं ब्राह्मणपुङ्गवम् ॥	७
सौवीराः कितवाः प्राच्याः प्रतीच्योदीच्यमालवाः ।	
अभीषहाइशूरसेनाश् शिवयोऽथ वसातयः ॥	८
सङ्ग्रामे न जहुर्भीष्मं बाध्यमानादिशतैश्शरैः ॥	८॥
तथैवान्ये महीपाला पाण्डवेशैर्महात्मभिः ।	
पाण्डवानभ्यवर्तन्त विविधायुधपाणयः ॥	९॥
तथैव पाण्डवा राजन् परिव्रुः पितामहम् ॥	१०
स समन्तात् परिवृतो रथौघैरपराजितः ।	
गहनेऽग्निरिवोत्सृष्टः प्रज्ज्वाल दहन् परान् ॥	११
रथाश्चाङ्गारचापार्चिर् असिशक्तिगदेन्धनः ।	
शरस्फुलिङ्गो भीष्माग्निर् ददाह क्षत्रियर्षभान् ॥	१२
यथा हि सुमहानग्निः कक्षे चरति सानिलः ।	
तथा भीष्मो महाराज दिव्यमस्त्रमुदीरयन् ॥	१३
सुवर्णपुङ्खैरिषुभिर् गृध्रपक्षैस्सुतेजनैः ।	
कर्णिनालीकनाराचैश् छादयामास तद्वलम् ॥	१४
अपातयद्वृजांश्चैव रथिनश्च शितैश्शरैः ।	
मुण्डतालवनानीव चकार स रथव्रजान् ॥	१५
निर्मनुष्यान् रथान राजन् गजानश्वांश्च संयुगे ।	

१०२] भीष्मपर्वणि - भीष्मवधपर्व ६२९

अकरोत् स महाबाहुस् सर्वशस्त्रभृतां वरः ॥ १६

तस्य ज्यातलनिर्घोषं विष्फूर्जितमिवाशनेः ।

निशम्य सर्वभूतानि समकम्पन्त भारत ॥ १७

अमोघाश्चापतन् बाणास् संयुगे भरतर्षभ ।

नासज्जन्त तनुत्रेषु भीष्मचापच्युताश्शराः ॥ १८

हीनवीरान् रथान् राजन् संयुक्ताञ्जवनैर्हयैः ।

अपश्याम महाराज ह्रियमाणान् रणाजिरे ॥ १९

चेदिकाशिकरुशानां सहस्राणि चतुर्दश ।

महाराथास्समाख्याताः कुलपुत्रास्तनुत्यजः ॥ २०

अपरावर्तिनस्सर्वे सुवर्णविकृतध्वजाः ।

सङ्ग्रामे भीष्ममासाद्य व्यादितास्यमिवान्तकम् ॥ २१

निमग्नाः परलोकाय सवाजिरथकुञ्जराः ॥ २१ ॥

भग्नाक्षोपस्करान् कांश्चिद् भग्नचक्रांश्च मारिष ।

अपश्याम रथान् राजन् शतशोऽथ सहस्रशः ॥ २२ ॥

सवरुथै रथयुगै रथिभिश्च निपातितैः ।

अश्वैश्च कवचैश्छत्रैः पट्टसैश्च विशां पते ॥ २३ ॥

गदाभिर्मुसलैश्चैव निखिंशैश्च शिरीमुखैः ।

अनुकर्षैरुपासङ्गैश् चक्रैर्भद्रैश्च भारत ॥ २४ ॥

बाहुभिः कार्मुकैः खड्गैश् शिरोभिश्च सकुण्डलैः ।

तलत्रैरङ्गुलित्रैश्च ध्वजैश्च विनिपातितैः ॥	२५॥
चापैश्च बहुधा च्छिन्नैस् समास्तीर्यत मेदिनी ॥	२६
गजारोहा गजान् राजन् ह्यांश्च ह्यसादिनः । अभिपेतुर्द्रुतं तत्र शतशोऽथ सहस्रशः ॥	२७
पतमाना हि ते वीरा द्रवमाणा महारथाः । नाशक्रुवन् धारयितुं भीष्मबाणप्रपीडिताः ॥	२८
^१ महेन्द्रसमवीर्येण वध्यमाना महाचमूः । अभज्यत महाराज न च द्वौ सम्प्रधावताम् ॥	२९
आविद्धरथनागाश्च पदातिध्वजकुञ्जरम् । अनीकं पाण्डुपुत्राणां हाहाकारमचेतनम् ॥	३०
जघान च पिता पुत्रं पुत्रस्तु पितरं तथा । प्रियं सखायं चाक्रन्दत् सखा दैवबलात्कृतः ॥	३१
विमुच्य कवचानन्ये पाण्डुपुत्रस्य सैनिकाः । प्रकीर्य केशान् धावन्तस् समदृश्यन्त भारत ॥	३२
तद्रोकुलमिवोद्भ्रान्तम् उद्भ्रान्तरथकुञ्जरम् । ददृशे पाण्डुपुत्रस्य सैन्यमार्तस्वरं तदा ॥	३३

१. अ-क-ग—रथिनोऽपि महावीरा द्रवमाणान् महारथान् ।

[अधिकः पाठः]

प्रमृद्यमानं तत् सैन्यं दृष्ट्वा यादवनन्दनः ।

उवाच पार्थ वीभत्सुं निगृह्य रथमुत्तमम् ॥ ३४

श्रीभगवान्—

अयं स कालस्सम्प्राप्तः पार्थ यः काङ्क्षितस्त्वया ।

प्रहरास्मै नरव्याघ्र भीष्मायाहवशोभिने ॥ ३५

यत् पुरा कथितं वीर त्वया राज्ञां समागमे ।

विराटनगरे पार्थ सञ्जयस्य समीपतः ॥ ३६

भीष्मद्रोणमुखान् सर्वान् धार्तराष्ट्रस्य सैनिकान् ।

सानुवन्धान् हनिष्यामि ये मां योत्स्यन्ति संयुगे ॥ ३७

इति तत् कुरु कौन्तेय सत्यं वाक्यमरिन्दम ।

¹क्षत्रधर्ममनुस्मृत्य युध्यस्व पुरुषर्षभ ॥ ३८

सञ्जयः—

इत्युक्तो वासुदेवेन तिर्यग्दृष्टिरधोमुखः ।

अकाम इव वीभत्सुर् इदं वचनमत्रवीत् ॥ ३९

अर्जुनः—

बन्धूनां च वधं कृत्वा राज्यं च नरकोत्तरम् ।

दुःखानि वनवासे वा किं नु मे सुकृतं भवेत् ॥ ४०

चोदयाश्वान् यतो भीष्मः करिष्ये वचनं तव ।

पातयिष्यामि दुर्धर्षं वृद्धं कुरुपितामहम् ॥	४१
सञ्जयः—	
ततोऽश्वान् रजतप्रख्यांश्च चोदयामास माधवः । यतो भीष्मस्ततो राजन् दुष्प्रेक्ष्यो रश्मिमानिव ॥	४२
ततस्तत् पुनरावृत्तं युधिष्ठिरबलं महत् । दृष्ट्वा पार्थं महाबाहुं भीष्मायोद्यन्तमाहवे ॥	४३
ततो भीष्मः कुरुश्रेष्ठश्च सिंहवद्विनदन् मुहुः । धनञ्जयरथं शीघ्रं पूरयामास पत्रिभिः ॥	४४
श्वणेन सहयस्तस्य सरथस्तहसारथिः । शरवर्षेण महता न प्राज्ञायत किञ्चन ॥	४५
वासुदेवस्त्वसम्भ्रान्तो धैर्यमास्थाय वीर्यवान् । चोदयामास तानश्वान् वितुन्नान् भीष्मसायकैः ॥	४६
ततः पार्थो धनुर्गृह्य दिव्यं जलदनिस्खनम् । ^१ पातयामास भीष्मस्य धनुश्छित्त्वा शितैश्शरैः ॥	४७
स छिन्नधन्वा कौरव्यः पुनरन्यन्महद्वनुः । निमेषान्तरमात्रेण सञ्जं चक्रे पिता तव ॥	४८
चर्केषु विततो दोर्भ्यां धनुर्जलदनिस्खनम् । अथास्य तदपि क्रुद्धश्चिच्छेद धनुरर्जुनः ॥	४९

1. अ—नास्त्यर्ध्वचतुष्टयम्

तस्य तत् पूजयामास लाघवं शन्तनोःसुतः ।	
साधु पार्थ महाबाहो साधु कुन्तीसुतेति च ॥	५०
स सम्भाष्यैनमपरं प्रगृह्य रुचिरं धनुः ।	
मुमोच समरे भीष्मश् शरान् पार्थरथं प्रति ॥	५१
^१ अचोदयद्वासुदेवो हयान् पार्थस्य संयुगे ।	
^२ अगोचरान् भीष्ममार्गे कृत्वाऽन्यत्र च संस्थितान् ॥	५२
मोघान् कुर्वन् शरांस्तस्य मण्डलानि प्रदर्शयन् ।	
^३ सारथ्यं निपुणं कुर्वन् प्रत्यदृश्यत संयुगे ॥	५३
भीष्मस्तावत् सुसङ्कुद्रः पुनर्वाणान् मुमोच ह ।	
पार्थाय युधि राजेन्द्र तदद्भुतमिवाभवत् ॥	५४
अर्जुनस्तु सुसङ्कुद्रः पितामहमरिन्दमः ।	
अवर्षद्वाणवर्षेण योद्धुं ह्यभिमुखे स्थितम् ॥	५५
तावुभौ युधि दुर्धर्षौ युयुधाते प्ररस्परम् ।	
^४ गोवृषाविव संरब्धौ विषाणोल्लेखनाङ्कितौ ॥	५६
शुशुभाते नरव्याघ्रौ तावुभौ शरविक्षतौ ॥	५६॥

१. ख-घ-ङ-म—अदर्शयद्वासुदेवो हयज्ञाने परं बलम् । [पाठान्तरम्]

२. ख-घ-ङ-म—इदमर्थं नास्ति

३. ख-घ-ङ-म—अर्धषट्कं नास्ति

४. ख-घ-ङ-म—शुशुभाते नरव्याघ्रौ भीष्मस्य शरविक्षतौ ।

गोवृषाविव नर्दन्तौ विषाणोल्लेखनाङ्कितौ ॥ [पाठान्तरम्]

१भीष्मोऽतीव सुसङ्क्रुद्धः पृषत्कैरर्जुनं बलात् ।	
जघान समरे मूर्ध्नि सिंहवद्विनदन् मुहुः ॥	५७॥
वासुदेवस्तु सम्प्रेक्ष्य पार्थस्य मृदुयुद्धताम् ।	
भीष्मं च शरवर्षाणि सृजन्तमनिशं युधि ॥	५८॥
प्रतपन्तमिवादित्यं मध्यमासाद्य सेनयोः ।	
परान् परान् विनिघ्नन्तं पाण्डुपुत्रस्य सैनिकान् ॥	५९॥
युगान्तमिव कुर्वाणं भीष्मं यौधिष्ठिरे बले ।	
नामृष्यत महाबाहुर् माधवः परवीरहा ॥	६०॥
वासुदेवस्सुसङ्क्रुद्धो रोषाज्ज्वाल संयुगे ॥	६१
उत्सृज्य रजतप्रख्यान् ह्यान् पार्थस्य मारिष ।	
क्रुद्धो नाम महायोगी प्रचस्कन्द रथोत्तमात् ॥	६२
२अभिदुद्राव भीष्मं स मुजप्रहरणो बली ।	
प्रतोदपाणिस्तेजस्वी सिंहवद्विनदन् मुहुः ॥	६३
दारयन्निव पद्भ्यां तु जगतीं जगदीश्वरः ।	
क्रोधतान्नेक्षणः कृष्णो जिघांसुरमितद्युतिः ॥	६४
प्रसन्निव च तेजांसि तावकानां महाहवे ॥	६४॥
दृष्ट्वा च देवकीपुत्रं भीष्मायोद्यन्तमाहवे ।	

1. ख-घ-ङ-म—अर्धद्वयं नास्ति

2. अ-क—गृहीतचक्रो भीष्मं तम् अभिदुद्राव वै बली । [पाठान्तरम्]

१०२] भीष्मपर्वणि - भीष्मवधपर्व ६३५

हतो भीष्मो हतो भीष्म इति तत्र स्म सैनिकाः ॥ ६५ ॥

कोशन्तः प्राद्रवन् सर्वे वासुदेवभयान्नराः ॥ ६६

पीतकौशेयसंबीतो मणिश्यामो जनार्दनः ।

शुशुभे प्रद्रवन् भीष्मं विद्युन्माली यथाऽम्बुदः ॥ ६७

स सिंह इव मातङ्गं यूथर्षभ इवर्षभम् ।

अभितुद्राव तेजस्वी विनदन् यादवर्षभः ॥ ६८

तमायान्तं तु सम्प्रेक्ष्य पुण्डरीकाक्षमाहवे ।

असम्भ्रमेण भीष्मोऽपि विचकर्ष महद्व्रतुः ॥ ६९

उवाच चैनं गोविन्दम् असम्भ्रान्तेन चेतसा ॥ ६९ ॥

भीष्मः—

एह्योहि पुण्डरीकाक्ष वासुदेव नमोऽस्तु ते ।

मामद्य सात्वतश्रेष्ठ पातयस्व महाहवे ॥ ७० ॥

त्वया हि देव सङ्ग्रामे हतस्यापि ममानघ ।

श्रेय एव परं कृष्ण लोकेऽमुष्मिन्निहैव च ॥ ७१ ॥

संभावितोऽस्मि गोविन्द त्रैलोक्येनाद्य संयुगे ॥ ७२

सज्जयः—

अन्वगोव ततः पार्थस् तमनुद्रुत्य केशवम् ।

निजग्राह महाबाहूर् बाहुभ्यां परिगृह्य वै ॥ ७३

निगृह्यमाणः पार्थेन कृष्णो राजीवलोचनः ।

जगाम चैनमादाय वेगेन पुरुषोत्तमः ॥	७४
पार्थस्तु विष्टभ्य बलाच्चरणौ परवीरहा ।	
^१ स जग्राह हृषीकेशं कथञ्चिद्दशमे पदे ॥	७५
ततश्चैनमुवाचेदं क्रोधपर्याकुलेक्षणम् ।	
निश्चसन्तं यथा नागम् अर्जुनः प्रणयात् सखा ॥	७६

अर्जुनः—

निवर्तस्व महाबाहो नानृतं कर्तुमर्हसि ।	
यत् त्वया कथितं पूर्वं न योत्स्यामीति केशव ॥	७७
मिथ्यावादीति लोके त्वां कथयिष्यन्ति माधव ।	
^२ ममैष भारस्सर्वो हि हनिष्यामि यतव्रतम् ॥	७८
शपे माधव सख्येन सत्येन सुकृतेन च ।	
^३ अन्तमद्य करिष्यामि शत्रूणां शत्रुकर्शन ॥	७९
^४ अद्यैव पश्य दुर्धर्षं पात्यमानं महाव्रतम् ।	
तारापतिमिवापूर्णम् अन्तकाले यदृच्छया ॥	८०

सञ्जयः—

माधवस्तद्वचश्श्रुत्वा फल्गुनस्य महात्मनः ।

-
१. ङ—अर्धत्वयं नास्ति
 २. अ-क—मामैष कृतसङ्कल्पो
 ३. अ-क—यथा हनिष्ये शत्रूणां शत्रुकर्शन लालसः । [पाठान्तरम्]
 ४. अ-क-ग—ममैष भारस्सर्वो हि हनिष्यामि महाव्रतम् ।
[अधिकः पाठः]

१०२] भीष्मपर्वणि - भीष्मवधपर्व ६३७

अभवत् परमप्रीतो ज्ञात्वा पार्थस्य विक्रमम् ॥ ८१

न किञ्चिदुक्त्वा सक्रोध आरुरोह रथं पुनः ॥ ८१॥

तौ रथस्थौ नरव्याघ्रौ भीष्मइशान्तनवः पुनः ।
ववर्ष शरवर्षाणि मेघो वृष्ट्या यथाऽचलौ ॥ ८२॥

प्राणानादत्त योधानां पिता देवव्रतस्तव ।
गभस्तिभिरिवादित्यः पर्यासि शिशिरालये ॥ ८३॥

यथा कुरूणां सैन्यानि बभञ्ज युधि पाण्डवः ।
तथा पाण्डवसैन्यानि बभञ्ज युधि ते पिता ॥ ८४॥

हतविद्रुतसैन्यास्तु निरुत्साहा हतौजसः ।
निरीक्षितुं न शेकुस्तं भीष्ममप्रतिमं रणे ॥ ८५॥

मध्यं गतमिवादित्यं प्रतपन्तं स्वतेजसा ।
ते वध्यमाना भीष्मेण कालेनेव युगक्षये ॥ ८६॥

वीक्षाञ्चक्रुर्महाराज पाण्डवा भयपीडिताः ।
वध्यमाना रणे चापि भीष्मेणामित्वकर्शिना ॥ ८७॥

त्रातारं नाधिगच्छन्ति गजाः पङ्कगता इव ॥ ८८

पिपीलिका यथा पद्भ्यां मध्यन्ते बलवत्तरैः ।
तथैव योधा राजेन्द्र भीष्मेणामित्रघातिना ॥ ८९

समरे मृदितास्सर्वे पाण्डवास्सह सृञ्जयैः ॥ ८९॥

1. ख-घ-ङ-म-इदमर्थं नास्ति

- महारथं भारत दुष्प्रघर्षणं
 शरौघिणं प्रतपन्तं नरेन्द्राः ।
 भीष्मं न शेकुः प्रतिवीक्षितुं ते
 शरार्चिषं सूर्यमिवातपन्तम् ॥ ९० ॥
- विमृद्गतस्तस्य हि पाण्डुसेनाम्
 अस्तं जगामाथ सहस्ररश्मिः ।
 ततोऽपि भीष्मस्सबलस्ससैन्यान्
 न्यवारयत् पाण्डुसुतान् शरौघैः ॥ ९१ ॥
- जघान चैतान् सुभृशं महाबलो
 महाव्रतः पाण्डुसुतान् महाह्रैः ।
 रणे करुशाधिपचेदिपैर्वलैर्
 वृतान् सदा चक्रधरस्य पश्यतः ॥ ९२ ॥
- ततो बलानां श्रमकर्शितानां
^१मेदोवसासृक्स्तुतिसम्भ्रमे सति ।
 भीष्मं यथा चान्तककल्पमेवम्
 आयोधने चान्तकमेव मेनिरे ॥ ९३ ॥
- एवं प्रवृत्ते युद्धं भीष्मपाण्डवयोस्तदा ।
 युध्यतां च परेषां च तावकानां च भारत ॥ ९४ ॥

1. ख-ग-घ-ङ-म-इदं पादनवकं नास्ति

१०२] भीष्मपर्वणि - भीष्मवधपर्व ६३९

सुचिरं बहुधा राजन् भास्करोऽस्तमुपागमत् ॥ ९५

सञ्जयः—

^१युध्यतामेव तेषां तु भास्करोऽस्तमुपागते ।

सन्ध्या समभवद्द्वोरा नापश्याम ततो रणम् ॥ ९६

ततो युधिष्ठिरो राजा सन्ध्यां सन्दृश्य भारत ।

वध्यमानं बलं चापि भीष्मेणामित्रघातिना ॥ ९७

^२निरुत्साहं बलं दृष्ट्वा पीडितं शरविक्षतम् ।

मुक्तशर्खं परावृत्तं पलायनपरायणम् ॥ ९८

भीष्मं च युधि संरब्धम् अनुयान्तं महारथम् ।

सोमकांश्च जितान् दृष्ट्वा निरुत्साहान् महारथान् ॥ ९९

निशामुखं च सम्प्रेक्ष्य घोररूपं भयानकम् ।

^३चिन्तयित्वा महाराजस् ततः परमचिन्तयत् ॥ १००

^४कथं जयेम भीष्मं वै महाबलपराक्रमम् ।

बुद्धिं स्वशिविरं गन्तुं चक्रे राजा युधिष्ठिरः ॥ १०१

^५ततोऽपहारं सैन्यानां चक्रे राजा युधिष्ठिरः ।

१. अ-क—नास्तीदमर्धम्

२. घ-ङ-म—नास्तीदमर्धम्

३. ख-ग-घ-ङ-म—चिन्तयित्वा चिरं राज्ञाम् अपहारमकारयत् ।

[पाठान्तरम्]

४. घ-ङ-म—अर्धद्वयं नास्ति

५. अ-क—नास्तीदमर्धम्

तथैव तव सैन्यानाम् अपहारो ह्यभूत् तदा ॥	१०२
तथाऽपहारं सैन्यानां कृत्वा तन्न महारथाः ।	
न्यविशन्त कुरुश्रेष्ठ सङ्ग्रामे शरविक्षताः ॥	१०३
भीष्मस्य समरे कर्म चिन्तयानास्तु पाण्डवाः ।	
नालभन्त तदा शान्तिं भृशं भीष्मेण ताडिताः ॥	१०४
भीष्मोऽपि समरे जित्वा पाण्डवान् सृञ्जयैस्सह ।	
पूज्यमानस्तव सुतैर् वन्द्यमानश्च भारत ॥	१०५
न्यविशत् कुरुशार्दूलैर् हृष्टरूपैस्समन्ततः ॥	१०५॥
ततो रात्रिस्समभवत् सर्वभूतप्रमोहिनी ॥	१०६
तस्मिन् रात्रिमुखे घोरे पाण्डवा वृष्णिभिस्सह ।	
सृञ्जयाश्च दुराधर्षा मन्त्राय समुपाविशन् ॥	१०७
आत्मनश्श्रेयसे मन्त्रं प्राप्तकालं महाबलाः ।	
मन्त्रयामासुरव्यग्रा मन्त्रनिश्चयकोविदाः ॥	१०८
^१ हनिष्याम यथा भीष्मं जयेम पृथिवीभिमाम् ॥	१०८॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि द्युत्तरशततमोऽध्यायः ॥ १०२ ॥

॥ ६४ ॥ भीष्मवधपर्वणि द्विषष्टितमोऽध्यायः ॥ ६२ ॥

[अस्मिन्नध्याये १०८॥ श्लोकाः]

[नवमापहारस्समाप्तः]

॥ अथिकशततमोऽध्यायः ॥

सञ्जयः—

ततो युधिष्ठिरो राजा चिन्तयित्वा चिरं नृप ।
वासुदेवं समुद्वीक्ष्य वाक्यमेतदुवाच ह ॥ १

युधिष्ठिरः—

पश्य कृष्ण महात्मानं भीष्मं भीमपराक्रमम् ।
गजं नलवनानीव विमृद्भन्तं बलं मम ॥ २

न चैवैनं महात्मानम् उत्सहामो निरीक्षितुम् ।
१मम माधव सैन्येषु वध्यमानेषु तेन वै ॥ ३

२कथं योत्स्याम दुर्धर्षं श्रेयो मेऽत्र विधीयताम् ।
त्वमेव गतिरस्माकं नान्यां गतिमुपास्महे ॥ ४

न युद्धं रोचते मह्यं भीष्मेण सह माधव ।
हन्ति भीष्मो महावीरो मम सैन्यं च संयुगे ॥ ५

यथा घोरो महानागस् तक्षको वै विषोल्बणः ।
तथा भीष्मो रणे कृष्ण तीक्ष्णशस्त्रः प्रतापनः ॥ ६

गृहीतचापस्समरे प्रविमुञ्चन् शिताब् छरान् ।
शक्यो जेतुं यमः क्रुद्धो वज्रपाणिश्च देवराट् ॥ ७

1. ख-ग-घ-ङ-म—लेलिह्यमानं सैन्येषु विवृद्धमिव पावकम् ।
[पाठान्तरम्]

2. ख-घ-ङ-म—इदमर्धचतुष्टयं नास्ति
F-41

वरुणः पाशभृच्चापि सगदो वा धनेश्वरः ।	
न तु भीष्मस्सुसङ्कुद्धश्च शक्यो जेतुं महामृधे ॥	८
^१ एवं भीष्मं न शक्तास्म वयं जेतुं महाहवे ॥	८॥
सोऽहमेवं गते कृष्ण निमग्नशोकसागरे ।	
आत्मनो बुद्धिदौर्बल्याद् भीष्ममासाद्य संयुगे ॥	९॥
वनं यास्यामि दुर्धर्ष श्रेयो वै तत्र मे गतिः ।	
न युद्धं रोचते कृष्ण हन्ति भीष्मो हि नस्सदा ॥	१०॥
यथा प्रज्वलितं वह्निं पतङ्गस्समभिद्रवन् ।	
एकतो मृत्युमभ्येति तथाऽहं भीष्ममेयिवान् ॥	११॥
क्षयं नीतोऽस्मि वाष्पेण राज्यहेतोः पराक्रमी ।	
भ्रातरश्चैव मे शूरास् सायकैर्भृशपीडिताः ॥	१२॥
मत्कृते भ्रातृसौहार्दाद् राज्यभ्रष्टा वनं गताः ।	
परिक्षिप्ता तथा कृष्णा मत्कृते मधुसूदन ॥	१३॥
जीवितं बहु मन्येऽहं जीवितं ह्यद्य दुर्लभम् ।	
जीवितस्यावशेषेण चरिष्ये धर्ममुत्तमम् ॥	१४॥
यदि तेऽहमनुग्राह्यो भ्रातृभिस्सह केशव ।	
^२ स्वधर्मस्याविरोधेन तदुदाहर केशव ॥	१५॥

1. ख-व-ङ्-म-इदमर्धं नास्ति 2. अ-क-नास्तीदमर्धम्

सञ्जयः— .

एतच्छ्रुत्वा वचस्तस्य कारुण्याद्बहुविस्तरम् ।

प्रत्युवाच ततः कृष्णस् सान्त्वयानो युधिष्ठिरम् ॥ १६॥

श्रीभगवान्—

धर्मपुत्र विषादं त्वं मा कृथास्सत्यसङ्गर ।

यस्य ते भ्रातरश्शूरा दुर्जयाश्शत्रुसूदनाः ॥ १७॥

अर्जुनो भीमसेनश्च वाय्वग्निसमतेजसौ ।

माद्रीपुत्रौ च विक्रान्तौ त्रिदशानामिवाश्विनौ ॥ १८॥

मां वा नियुङ्क्व सौहार्दाद् योत्स्ये भीष्मेण पाण्डव ।

त्वत्प्रयुक्तो ह्यहं राजन् किं न कुर्यां महाहवे ॥ १९॥

^१हनिष्यामि रणे भीष्मम् आहूय पुरुषर्षभ ।

पश्यतां धार्तराष्ट्राणां यदि नेच्छति फल्गुनः ॥ २०॥

यदि भीष्मे हते वीरे जयं पश्यसि पाण्डव ।

हन्तास्म्येकरथेनाद्य कुरुवृद्धं पितामहम् ॥ २१॥

पश्य मे विक्रमं राजन् महेन्द्रस्येव संयुगे ।

विमुञ्चन्तं महास्त्राणि पातयिष्यामि तं रथात् ॥ २२॥

यश्शत्रुः पाण्डुपुत्राणां मच्छत्रुस्त न संशयः ।

मदर्था भवदर्थास्ते ये मदीयास्तवैव ते ॥ २३॥

1. अ-क-ख—अर्धचतुष्टयं नास्ति

१तव भ्राता मम सखा सम्बन्धी शिष्य एव च ।	
मांसान्युत्कृत्य दास्येऽहम् अर्जुनार्थे महीपते ॥	२४॥
एष चापि नरव्याघ्रो मत्कृते जीवितं त्यजेत् ।	
एष नस्समयस्तात रमयेम परस्परम् ॥	२५॥
स मां नियुङ्क्व राजेन्द्र यावत् सज्जो भवाम्यहम् ॥	२६
प्रतिज्ञातमुपप्लाव्ये यत् तत् पार्थेन धीमता ।	
पातयिष्यामि गाङ्गेयम् इत्युत्कस्य सन्निधौ ॥	२७
परिरक्ष्यं मम कृतं वचः पार्थस्य धीमतः ।	
अनुज्ञाते तु पार्थेन मया कार्यं न संशयः ॥	२८
अथवा फल्गुनस्यैष भारः परिमितो रणे ॥	२८॥
निहनिष्यति सङ्ग्रामे भीष्मं परपुरञ्जयम् ।	
अशक्यमपि कुर्याद्धि रणे पार्थस्समुद्यतः ॥	२९॥
त्रिदशान् वा समुद्युक्तान् सहितान् दैत्यदानवैः ।	
निहन्यादर्जुनस्सङ्घे किमु भीष्मं नराधिप ॥	३०॥
विपरीतो महावीर्यो गतसत्त्वोऽल्पचेतनः ।	
भीष्मश्शान्तनवो नूनं कर्तव्यं नावबुध्यते ॥	३१॥

युधिष्ठिरः—

एवमेतन्महावाहो यथा वदसि माधव ।

1. ङ—अर्धद्वयं नास्ति

१०३]	भीष्मपर्वणि - भीष्मवधपर्व	६४५
	सर्वे ह्येते न पर्योप्रास् तव वेगनिवारणे ॥	३२॥
	नियतं समवाप्स्यामि सर्वमेव यथेप्सितम् ।	
	यस्य मे पुरुषव्याघ्र भवान् नाथो महाबलः ॥	३३॥
	सेन्द्रानपि रणे देवाब् जयेयं जयतां वर ।	
	त्वया नाथेन गोविन्द किमु भीष्मं महाहवे ॥	३४॥
	न तु त्वामनृतं कर्तुम् उत्सहे स्वार्थगौरवात् ।	
	अयुध्यमानस्साहाय्यं यथोक्तं कुरु माधव ॥	३५॥
	समयस्तु कृतः कश्चिन्मम भीष्मेण माधव ।	
	मन्त्रयिष्ये तवार्थाय न तु योत्स्ये कदाचन ॥	३६॥
	दुर्योधनार्थे योत्स्यामि सत्यमेतदिति प्रभो ।	
	स हि राज्यस्य मे दाता मन्त्रस्यैव च माधव ॥	३७॥
	तस्माद्देवव्रतं भूयो वधोपायार्थमात्मनः ।	
	भवता सहितास्सर्वे पृच्छामो मधुसूदन ॥	३८॥
	तद्वयं सहिता गत्वा भीष्ममाशु नरोत्तमम् ।	
	रुचिते तव पृच्छामि मन्त्रं वाष्णेय मा चिरम् ॥	३९॥
	स वक्ष्यति हितं वाक्यं तथ्यमस्मान्जनार्दन ।	
	^१ यथा च वक्ष्यते कृष्ण तथा कर्तास्मि संयुगे ॥	४०॥
	स मे जयस्य दाता च मन्त्रस्य च यतव्रतः ॥	४१॥

बालाः पित्रा विहीनाश्च तेन संवर्धिता वयम् ।	
तं चेत् पितामहं वृद्धं हन्तुमिच्छामि माधव ॥	४२
पितुः पितरमिष्टं वै धिगस्तु क्षत्रजीवितम् ॥	४२॥

सञ्जयः—

ततोऽब्रवीन्महाराज वाष्णेयः कुरुनन्दनम् ॥	४३
--	----

श्रीभगवान्—

रोचते मे महाबाहो सततं तव भाषितम् ।	
देवव्रतः कृती भीष्मः प्रेक्षितेनापि निर्दहेत् ॥	४४
गम्यतां स्ववधोपायं प्रष्टुं सागरगासुतम् ।	
वक्तुमर्हति सत्यं स त्वया पृष्टो विशेषतः ॥	४५
ते वयं तत्र गच्छामः प्रष्टुं कुरुपितामहम् ॥	४५॥
प्रणम्य शिरसा चैनं मन्त्रं पृच्छाम भारत ।	
स नो दास्यति सन्मन्त्रं तेन योत्स्यामहे परान् ॥	४६॥

सञ्जयः—

एवं सम्मन्त्र्य ते वीराः पाण्डवाः पाण्डुपूर्वज ।	
जग्मुस्ते सहितास्सर्वे वासुदेवश्च वीर्यवान् ॥	४७॥
विमुक्तकवचास्सर्वे भीष्मस्य सदनं प्रति ॥	४८
प्रविश्य च ततो भीष्मं शिरोभिः प्रणिपेदिरे ।	
पूजयन्तो महाराज पाण्डवा भरतर्षभम् ॥	४९

प्रणम्य शिरसां चैनं भीष्मं शरणमन्वयुः ।

तानुवाच महाबाहुर् भीष्मः कुरुपितामहः ॥

५०

भीष्मः—

स्वागतं तव वाष्णेय स्वागतं ते धनञ्जय ।

स्वागतं धर्मपुत्राय भीमाय यमयोस्तथा ॥

५१

किं वः कार्यं करोम्यद्य युष्मत्प्रीतिविवर्धनम् ॥

५१॥

^१युद्धादन्यत्र हे वत्साः त्रियन्तां मा विशङ्कथ ।

सर्वात्मनाऽपि कर्तास्मि यद्यपि स्यात् सुदुष्करम् ॥

५२॥

सञ्जयः—

तथा ब्रुवाणं गाङ्गेयं प्रीतियुक्तं पुनः पुनः ।

उवाच वाक्यं दीनात्मा धर्मपुत्रो युधिष्ठिरः ॥

५३॥

युधिष्ठिरः—

कथं जयेम धर्मज्ञ कथं राज्यं लभेमहि ।

प्रजानां च क्षयो न स्यात् कथं तन्मे वद प्रभो ॥

५४॥

भवान् हि नो वधोपायं ब्रवीतु स्वयमात्मनः ॥

५५

भवन्तं समरे तात विषहेम कथं वयम् ।

न हि ते सूक्ष्ममप्यस्ति रन्ध्रं कुरुपितामह ॥

५६

मण्डलेनैव धनुषा दृश्यसे संयुगे सदा ॥

५६॥

1. अ-क-ग-घ-ङ-म-नास्तीदमर्धम्

आददानं सन्दधानं विकर्षन्तं धनुर्न च । पश्यामस्त्वां महाबाहो रथे सूर्यमिव स्थितम् ॥	५७॥
रथाश्चनरनागानां हन्तारं परवीरहन् । कथमुत्सहते हन्तुं त्वां पुमान् भरतर्षभ	५८॥
वर्षता शरवर्षाणि महान्ति पुरुषर्षभ । क्षयं नीता हि पृतना भवता महती मम ॥	५९॥
यथा युधि जयेयं त्वां यथा राज्यं भवेन्मम । भवेत् सैन्यस्य नो हानिस् तन्मे ब्रूहि पितामह ॥	६०॥
सञ्जयः—	
ततोऽब्रवीच्छान्तनवः पाण्डवान् पाण्डुपूर्वज ॥	६१
भीष्मः—	
न कथञ्चन कौन्तेय मयि जीवति संयुगे । युष्मासु दृश्यते वृद्धिस् सत्यमेतद्भवीमि ते ॥	६२
निर्जिते मयि युद्धे तु ध्रुवं जेष्यसि कौरवान् । क्षिप्रं मयि प्रहरत यदीच्छथ रणे जयम् ॥	६३
अनुजानामि वः पार्थाः प्रहरध्वं यथासुखम् । एवं हि सुकृतं मन्ये भवतां विदितोऽस्म्यहम् ॥	६४
हते मयि हतं सर्वं तस्मादेवं विधीयताम् ॥	६४॥

युधिष्ठिरः—

ब्रूहि तत् त्वमुपायं नो यथा युद्धे जयेमहि ।

¹भवन्तं समरे क्रुद्धं दण्डपाणिमिवान्तकम् ॥ ६५॥

शक्यो वज्रधरो जेतुं वरुणोऽथ यमस्तथा ।

न भवान् समरे शक्यस् सेन्द्रैरपि सुरासुरैः ॥ ६६॥

भीष्मः—

²सत्यमेतन्महाबाहो यथा वदसि पाण्डव ।

नाहं शक्यो रणे जेतुं सेन्द्रैरपि सुरासुरैः ॥ ६७॥

³आत्तशस्त्रो रणे यत्तो गृहीतबरकार्मुकः ॥ ६८

न्यस्तशस्त्रं हि मां राजन् हन्युर्युधि महारथाः ॥ ६८॥

निक्षिप्तशस्त्रे पतिते विमुक्तकवचध्वजे ।

द्रवमाणे च भीते च तवास्मीति च वादिनि ॥ ६९॥

⁴स्त्रियां स्त्रीनामधेये च विकले चैकपुत्रके ।

अप्रसूते च षण्डे च न युद्धं रोचते मम ॥ ७०॥

इमं च शृणु मे पार्थ सङ्कल्पं पूर्वाचिन्तितम् ।

असङ्कल्पध्वजं दृष्ट्वा न युध्येयं कथञ्चन ॥ ७१॥

1. अ-क-ग—निहत्य त्वां महीं कृत्स्नां लभेम युधि कौरव ।

कथं जयेम त्वां वीर दण्डहस्तमिवान्तकम् ॥ [अधिकः पाठः]

2. घ—अर्धद्वयं नास्ति 3. अ-क—नास्तीदमर्धम्

4. ख-व—स्त्रीजिते स्त्रीप्रधाने च स्त्रीप्रधायिनि धर्मज । [अधिकः पाठः]

य एष द्रौपदो राजंस् तव सैन्ये महारथः ।	
शिखण्डी समरामर्षी शूरश्च समितिञ्जयः ॥	७२॥
यथाऽभवच्च स्त्री पूर्वं पश्चात् पुंस्त्वमुपागतः ।	
जानन्ति च भवन्तोऽपि सर्वमेतद्यथातथम् ॥	७३॥
अर्जुनस्समरे शूरः पुरस्कृत्य शिखिण्डिनम् ।	
मामेव विशिष्यैस्तूर्णम् अभिद्रवतु दंशितः ॥	७४॥
¹ असङ्कल्पध्वजे तस्मिन् स्त्रीपूर्वे च विशेषतः ।	
न प्रहर्तुमभीप्सामि गृहीतेषुः कथञ्चन ॥	७५॥
तदन्तरं समासाद्य पाण्डवो मां धनञ्जयः ।	
शरैर्घातयतु क्षिप्रं समन्ताद्भरतर्षभ ॥	७६॥
न तं पश्यामि लोकेषु यो मां हन्यात् समुद्यतम् ।	
ऋते कृष्णान्महाभागात् पाण्डवाद्वा धनञ्जयात् ॥	७७॥
पार्षतं तु पुरोधाय क्लीबमद्य ममाग्रतः ।	
मां पातयतु बीभत्सुर् एवं ते विजयो भवेत् ॥	७८॥
एतत् कुरुष्व कौन्तेय यथोक्तं वचनं मम ।	
ततो जेष्यसि सङ्ग्रामे धार्तराष्ट्रान् समागतान् ॥	७९॥

सञ्जयः—

तेऽनुज्ञातास्ततः पार्था जग्मुस्वशिविरं प्रति ।

1. च—अर्धचतुष्टयं नास्ति

१०३] भीष्मपर्वणि - भीष्मवधपर्व ६५१

अभिवाद्य महात्मानं भीष्मं कुरुपितामहम् ॥ ८० ॥

तथोक्तवति गाङ्गेये परलोकाय दीक्षिते ।

अर्जुनो दुःखसन्तप्तस् सत्रीळमिदमब्रवीत् ॥ ८१ ॥

अर्जुनः—

गुरुणा कुलवृद्धेन कृतप्रज्ञेन धीमता ।

पितामहेन सङ्ग्रामे कथं योत्स्यामि माधव ॥ ८२ ॥

क्रीडता हि मया बाल्ये वासुदेव महाद्युतिः ।

पांसुरुषितगात्रेण महात्मा परुषीकृतः ॥ ८३ ॥

तस्याहमधिरुह्याङ्कं बालः किल गदाप्रज ।

तातेत्यवोचं पितरं पितुः पाण्डोर्महात्मनः ॥ ८४ ॥

नाहं तातस्तव पितुस् तातोऽस्मि तव भारत ।

इति मामब्रवीद् बाल्ये यस्स वध्यः कथं मया ॥ ८५ ॥

सैन्यं मेहन्यतां कामं नाहं योत्स्ये महात्मना ।

जयोऽस्तु वा वधो वा मे कथं वा कृष्ण मन्यसे ॥ ८६ ॥

कथमस्मद्विधः कृष्ण जानन् धर्मं सनातनम् ।

न्यस्तशस्त्रे च वृद्धे च प्रहरेद्वि पितामहे ॥ ८७ ॥

श्रीभगवान्—

प्रतिज्ञाय वधं जिष्णो पुरा भीष्मस्य संयुगे ।

क्षत्रधर्मे स्थितः पार्थ कथं नैनं हनिष्यसि ॥ ८८ ॥

पातयैनं रथात् पार्थ वज्रपाणिरिवाचलम् । नाहत्वा युधि गाङ्गेयं विजयस्ते भविष्यति ॥	८९॥
दृष्टमेतत् पुरा देवैर् भविष्यत्यवशस्य ते । हन्ता भीष्मस्य पार्थोऽपि इति यन्न तदन्यथा ॥	९०॥
^१ न हि भीष्मं दुरोधं व्यात्ताननमिवान्तकम् । त्वदन्यश्शक्रुयाद्धन्तुम् अपि वज्रधरस्स्वयम् ॥	९१॥
^२ जहि भीष्मं स्थिरो भूत्वा शृणु चेदं वचो मम । यथोवाच पुरा शक्रं महाबुद्धिर्बृहस्पतिः ॥	९२॥
ज्यायांसमपि चेद्दृढं गुणैरपि समन्वितम् । आततायिनमायान्तं हन्याद्वातकमागतम् ॥	९३॥
शाश्वतोऽयं स्थितो धर्मः क्षत्रियाणां धनञ्जय । योद्धव्यं रक्षितव्यं च यष्टव्यं चानसूयुभिः ॥	९४॥

अर्जुनः—

शिखण्डी निघनं कृष्ण भीष्मस्य भविता ध्रुवम् । दृष्ट्वैव हि सदा भीष्मः पाञ्चाल्यं विनिवर्तते ॥	९५॥
ते वयं प्रमुखे तस्य स्थापयित्वा शिखण्डिनम् । गाङ्गेयं पातयिष्याम उपायेनेति मे मतिः ॥	९६॥

-
१. अ-क-न-चैनं पुयुषव्याघ्रं समरेष्वनिवर्तिनम् । [पाठान्तरम्]
२. ख-घ-ङ्ग-म-भीष्मं प्रति महाबाहो

१०३] भीष्मपर्वणि - भीष्मवधपर्व ६५३

अहमन्यान् महेष्वासान् वारयिष्यामि सायकैः ।
शिखण्ड्यपि युधां श्रेष्ठो भीष्ममेवाभियास्यति ॥ ९७ ॥
श्रुतं हि कुरुमुख्यस्य नाहं हन्यां शिखण्डिनम् ।
कन्या ह्येषा पुरा जाता पुरुपस्समपद्यत ॥ ९८ ॥

सञ्जयः—

अर्जुनस्य वचदश्रुत्वा भीष्मस्य वधसंयुतम् ।
जहृषुर्हृष्टरोमाणस् सकृष्णाः पाण्डवास्तदा ॥ ९९ ॥
इत्येवं निश्चयं कृत्वा पाण्डवास्महमाधवाः ।
अनुमान्य महात्मानं प्रययुर्हृष्टमानसाः ॥ १०० ॥
शयनानि यथाऽर्हाणि भेजिरे पुरुषर्षभाः ॥ १०१ ॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि त्र्यधिकशततमोऽध्यायः ॥ १०३ ॥ *
॥ ६४ ॥ भीष्मवधपर्वणि लिषष्टितमोऽध्यायः ॥ ६३ ॥
[अस्मिन्नध्याये १०१ श्लोकाः]

* अ-क-नवमापहारः इति वर्तते

॥ चतुरधिकशततमोऽध्यायः ॥

भीष्मयुद्धम् ॥ १ ॥ शिखण्डिनो भीष्मेण सह संवादो युद्धसन्नाहश्च ॥

धृतराष्ट्रः—

कथं शिखण्डी गाङ्गेयम् अभ्यवर्तत संयुगे ।
पाण्डवाश्च यथा भीष्मं तन्ममाचक्ष्व सञ्जय ॥ १

सञ्जयः—

ततः प्रभाते विमले सूर्यस्योदयनं प्रति ।
वाद्यमानासु भेरीषु मृदङ्गेष्वाहतेषु च ॥ २
ध्मायमानेषु शङ्खेषु पाण्डरेषु समन्ततः ।
शिखण्डिनं पुरस्कृत्य निर्ययुः पाण्डवा युधि ॥ ३
राजन् कृत्वा महाव्यूहं सर्वशत्रुनिवर्हणम् ।
शिखण्डी सर्वसैन्यानाम् अग्र आसीद्विशां पते ॥ ४
चक्ररक्षौ ततस्तस्य भीमसेनधनञ्जयौ ।
पृष्ठतो द्रौपदेयाश्च सौभद्रश्चैव वीर्यवान् ॥ ५
सात्यकिश्चेकितानश्च तेषां गोप्ता महारथः ।
घृष्टद्युम्नस्ततः पश्चात् पाञ्चालैरभिरक्षितः ॥ ६
तृतो युधिष्ठिरो राजा यमाभ्यां सहितः प्रभो ।
प्रययौ सिंहनादेन नादयन् भरतर्षभ ॥ ७

विराटस्तु ततः पश्चात् खेन सैन्येन संवृतः ।

द्रुपदश्च महाराज ततः पश्चादुपाद्रवत् ॥

८

केकया भ्रातरः पञ्च धृष्टकेतुश्च वीर्यवान् ।

जघनं पालयामासुः पाण्डवेयश्च राक्षसः ॥

९

एवं व्यूह्य महत् सैन्यं पाण्डवास्तव वाहिनीम् ।

अभ्यद्रवन्त सङ्ग्रामे त्यक्त्वा जीवितमात्मनः ॥

१०

तथैव कुरवो राजन् भीष्मं कृत्वा महाबलम् ।

^१अप्रतस्सर्वसैन्यानां प्रययुः पाण्डवान् प्रति ॥

११

पुत्रैस्तव दुराघर्षे रक्षितस्सुमहाबलः ।

^२प्रययौ पाण्डवानीकं भीष्मश्शान्तनुनन्दनः ॥

१२

ततो द्रोणो महेष्वासः पुत्रश्चास्य महाबलः ।

भगदत्तस्ततः पश्चाद् गजानीकेन संवृतः ॥

१३

कृपश्च कृतवर्मा च भगदत्तमनुव्रतौ ॥

१३॥

काम्भोजराजो बलवांस् ततः पश्चात् सुदक्षिणः ।

मागधश्च जयत्सेनस् सौबलश्च बृहद्वलः ॥

१४॥

तथेतरे महेष्वासास् सुशर्मप्रमुखा नृपाः ।

जघनं पालयामासुस् तव सैन्यस्य भारत ॥

१५॥

दिवसे दशमे प्राप्ते भीष्मश्शान्तनवो युधि ।

१. ल-म—अर्धचतुष्टयं नास्ति

२. ख-व—इदमर्धं नास्ति

१आसुरानकरोद्ब्रूहान् पैशाचानथ राक्षसान् ॥	१६॥
ततः प्रवृत्ते युद्धं तव तेषां च भारत ।	
अन्योन्यं निघ्नतां राजन् यमराष्ट्रविवर्धनम् ॥	१७॥
अर्जुनप्रमुखाः पार्थाः पुरस्कृत्य शिखण्डिनम् ।	
भीष्मं युद्धेऽभ्यवर्तन्त किरन्तो विविधाब् शरान् ॥	१८॥
तत्र भारत भीमेन ताडितास्तावकाश्शरैः ।	
रुधिरौघपरिक्लिन्नाः परलोकं ययुस्तदा ॥	१९॥
नकुलस्सहदेवश्च सात्यकिश्च महारथः ।	
२तव सैन्यं समासाद्य पीडयामासुरोजसा ॥	२०॥
ते बध्यमानास्समरे तावका भरतर्षभ ।	
नाशकुवन् धारयितुं पाण्डवानां महद्बलम् ॥	२१॥
ततस्तु तावकं सैन्यं हन्यमानं समन्ततः ।	
सम्प्राद्रवद्दिशो राजन् काल्यमानं महारथैः ॥	२२॥
त्रातारं नाध्यगच्छन्त तावकास्तु विशां पते ।	
बध्यमानाश्शितैर्बाणैः पाण्डवैस्सहसृञ्जयैः ॥	२३॥

दृतराष्ट्रः—

पीड्यमानं बलं पार्थैर् दृष्ट्वा भीष्मः पराक्रमी ।

1. अ-क-ग—आसुरं च महाव्यूहं चकार सुमहाबलः ।

यमाह नरकादींश्च द्युशना राक्षसान् प्रति ॥[अधिकः पाठः]

2. ख—इत् आरभ्य पञ्चाधानि न सन्ति

१०४] भीष्मपर्वणि - भीष्मवधपर्व ६५७

यदकार्षीद्रणे क्रुद्धस् तन्ममाचक्ष्व सञ्जय ॥ २४ ॥

तं कथं पाण्डवा युद्धे प्रत्युद्याताः परन्तपाः ।

निग्नन्तो मामकान् वीरांस् तन्ममाचक्ष्व सञ्जय ॥ २५ ॥

सञ्जयः—

आचक्षे ते महाराज यदकार्षीत् पिता तव ।

पीडिते तव पुत्रस्य सैन्ये पाण्डवसृञ्जयैः ॥ २६ ॥

प्रहृष्टमनसश्शूराः पाण्डवाः पाण्डुपूर्वज ।

अभ्यवर्तन्त युध्यन्तस् तव पुत्रस्य वाहिनीम् ॥ २७ ॥

तं विनाशं मनुष्येन्द्र नरवारणवाजिनाम् ।

नामृष्यत तदा भीष्मस् सैन्यघातं तदा परैः ॥ २८ ॥

स पाण्डवान् महेष्वासः पञ्चालान् सहसृञ्जयान् ।

अभ्यद्रवद्दुराधर्षस् त्यक्त्वा जीवितमात्मनः ॥ २९ ॥

स पाण्डवानां प्रवरान् पञ्च राजन् महारथान् ।

आत्तशस्त्रान् रणे यत्तान् वारयामास सायकैः ॥ ३० ॥

नाराचैर्वत्सदन्तैश्च शितैरञ्जलिकैस्तथा ।

निजघ्ने समरे क्रुद्धो हस्त्यश्वममितं बहु ॥ ३१ ॥

रथिनः पातयन् राजन् रथेभ्यः पुरुषर्षभ ।

सादिनश्चाश्वपृष्ठेभ्यः पादातांश्च धरातलान् ॥ ३२ ॥

गजारोहान् गजेभ्यश्च परेषां विदधद्भयम् ॥	३३
तमेकं समरे भीष्मं चरमाणं महारथम् ।	
पाण्डवास्समवर्तन्त वज्रहस्तमिवासुराः ॥	३४
शक्राशनिसमस्पर्शान् विमुञ्चन् निशिताब् छरान् ।	
दिक्ष्वदृश्यत सर्वासु घोरं सन्धारयन् वपुः ॥	३५
मण्डलीकृतमेवास्य नित्यं धनुरदृश्यत ।	
सङ्ग्रामे युध्यमानस्य शक्रचापोपमं महत् ॥	३६
दृष्ट्वा तत् समरे कर्म पुत्रास्तव विशां पते ।	
विस्मयं परमं प्राप्ताः पितामहमपूजयन् ॥	३७
पार्था विमनसो भूत्वा प्रैक्षन्त पितरं तव ।	
युध्यमानं रणे शूरं विप्रचित्तिमिवामराः ॥	३८
न चैनं वारयामासुर् व्यात्ताननमिवान्तकम् ॥	३८॥
दशमेऽहनि निष्पन्नं रथानीकं शिखण्डिनः ।	
अदहन्निशितैर्बाणैः कृष्णवर्त्मव काननम् ॥	३९॥
^१ तं शिखण्डी त्रिभिर्बाणैः प्रत्यविध्यत् स्तनान्तरे ।	
आशीविषमिव क्रुद्धं कालसृष्टमिवान्तकम् ॥	४०॥
स तेनातिभृशं विद्धः प्रेक्ष्य भीष्मदिशिखण्डिनम् ।	
पुनर्नालोकयत् क्रुद्धः प्रहसन्निदमब्रवीत् ॥	४१॥

भीष्मः—

कामं प्रहर वा मा वा न त्वां योत्स्ये कथञ्चन ।
यैव त्वं विहिता धात्रा सैव त्वं हि शिखण्डिनी ॥ ४२ ॥

सञ्जयः—

तस्य तद्वचनं श्रुत्वा शिखण्डी क्रोधमूर्च्छितः ।
उवाच भीष्मं समरे सृक्किणी परिसंलिहन् ॥ ४३ ॥

शिखण्डी—

जानामि त्वां महाबाहो क्षत्रियाणां भयङ्करम् ।
मया श्रुतं च ते युद्धं जामदग्न्येन वै सह ॥ ४४ ॥

दिव्यश्च ते प्रभावोऽयं स मया बहुशश्रुतः ।
जानन्नपि प्रभावं ते त्वया योत्स्याम्यहं सह ॥ ४५ ॥

पाण्डवानां प्रियं कुर्वन्नात्मनश्च महाप्रियम् ।
अद्य त्वां योधयिष्यामि रणे भारतसत्तम ॥ ४६ ॥

कृपां त्यक्त्वा हनिष्यामि शपे सत्येन तेऽग्रतः ।
एतज्ज्ञात्वा वचो मह्यं यत् क्षमं तत् समाचर ॥ ४७ ॥

कामं युध्यस्व वा मा वा न मे जीवन् विमोक्ष्यसे ।
सुदृष्टः क्रियतामद्य लोकोऽयं कुरुनन्दन ॥ ४८ ॥

सञ्जयः—

एवमुक्त्वा ततो भीष्मं पञ्चभिर्नतपर्वभिः ।
अविध्यत रणे राजन् प्रतुदन् वाक्छरैर्भृशम् ॥ ४९ ॥

तस्य तद्वचनं श्रुत्वा सव्यसाची धनञ्जयः ।	
कालोऽयमिति निश्चित्य शिखण्डिनमचोदयत् ॥	५०॥
अर्जुनः—	
अहं त्वामनुयास्यामि परान् वित्रासयन् रणे ।	
अभिद्रव सुसंरब्धो भीष्मं भीमपराक्रमम् ॥	५१॥
न हि ते संयुगे पीडां कर्तुं शक्तो महाबलः ।	
तस्मादद्य महाबाहो वीरं भीष्ममभिद्रव ॥	५२॥
अहत्वा समरे भीष्मं यदि यास्यसि भारतम् ।	
अपहास्योऽस्य लोकस्य भविष्यसि मया सह ॥	५३॥
नापहास्या यथा वीर भवेम परमाह्वे ।	
तथा कुरु रणे यत्नं सादयस्व पितामहम् ॥	५४॥
कुरुंश्च सर्वान् सहितान् यतमानान् महाबलान् ।	
अहमावारयिष्यामि सादयस्व पितामहम् ॥	५५॥
अहं ते रक्षणं युद्धे करिष्यामि परन्तप ।	
वारयन् रथिनस्सर्वान् सादयं त्वं पितामहम् ॥	५६॥
द्रोणं च द्रोणपुत्रं च कृपं च ससुयोधनम् ।	
चित्रसेनं विकर्णं च सैन्धवं च जयद्रथम् ॥	५७॥
विन्दानुविन्दावावन्त्यौ काम्भोजं च सुदक्षिणम् ।	
भगदत्तं महाशूरं मागधं च बृहद्वलम् ॥	५८॥

१०५]

भीष्मपर्वणि - भीष्मवधपर्व

६६१

सौमदत्तिं रणे शूरम् आश्चर्यशृङ्गि च राक्षसम् ।

त्रिगर्तराजं च रणे सह सर्वैर्महारथैः ॥

५९॥

अहमावारयिष्यामि सादयस्व पितामहम् ॥

६०

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि चतुरधिकशततमोऽध्यायः ॥ १०४ ॥

॥ ६४ ॥ भीष्मवधपर्वणि चतुष्षष्टितमोऽध्यायः ॥ ६४ ॥

[अस्मिन्नध्याये ६० श्लोकाः]

॥ पञ्चाधिकशततमोऽध्यायः ॥

भीष्मदुर्योधनसंवादः ॥ १ ॥ भीष्मपराक्रमवर्णनम् ॥ २ ॥

धृतराष्ट्रः—

कथं शिखण्डी गाङ्गेयम् अभ्यधावत् पितामहम् ।

पाञ्चाल्यस्समरे क्रुद्धो धर्मात्मानं यतव्रतम् ॥

१

केऽरक्षन् पाण्डवा युद्धे शिखण्डिनमुदायुधम् ।

त्वरमाणास्त्वराकाले जिगीषन्तो महारथाः ॥

२

कथं शान्तन्वो भीष्मस् स तस्मिन् दशमेऽहनि ।

अयुष्यत महावीर्यैः पाण्डवैस्सह सृञ्जयैः ॥

३

न मृष्यामिं रणे भीष्मं प्रत्युद्यातं शिखण्डिना ।

कच्चिन्न रथभङ्गोऽस्य धनुर्वाऽस्य व्यशीर्यत ॥

४

सञ्जयः—

नाशीर्यतं धनुस्तस्य रथभङ्गो न चाप्यभूत् ।	
युध्यमानस्य सङ्ग्रामे भीष्मस्य भरतर्षभ ॥	५
निघ्नतस्समरे शत्रून् शरैस्सन्नतपर्वभिः ।	
अनेकशतसाहस्रास् तावकानां महारथाः ॥	६
तथा दन्तिगणा राजन् ह्यानामयुतानि च ।	
अभ्यवर्तन्त युद्धाय पुरस्कृत्य पितामहम् ॥	७
यथाप्रतिज्ञं कौरव्यस् स चापि समितिञ्जयः ।	
पार्थानामकरोद्भीष्मस् सततं समिति क्षयम् ॥	८
युध्यमानं महेष्वासं विनिघ्नन्तं परान् शरैः ।	
पाञ्चालाः पाण्डवैस्सार्धं सर्वतस्समवारयन् ॥	९
दशमेऽहनि सम्प्राप्ते ^१ भीष्मः कालाग्निसन्निभः ।	
^२ ददाह समरे वीरान् पाञ्चालान् पाण्डुसैनिकान् ॥	१०
कीर्यमाणं शितैर्वाणैश् शतशोऽथ सहस्रशः ।	
न हि भीष्मं महेष्वासं पाण्डवाः पाण्डुपूर्वज ॥	११
अशक्नुवन् रणे जेतुं पाशहस्तमिवान्तकम् ॥	११॥
अथोपायान्महाराज सव्यसाची धनञ्जयः ।	

1. ख-ग—युध्यन्तं परवाहिनीम् घ-ङ-म—तताप रिपुवाहिनीम्

2. ख-घ-ङ-म—इदमर्थं नास्ति

१०५] भीष्मपर्वणि - भीष्मवधपर्व ६६३

त्रासयन् रथिनस्सर्वान् बीभत्सुरपराजितः ॥ १२ ॥

सिंहवद्विनदन्नुच्चैर् धनुर्ज्यां विक्षिपन् मुहुः ।

शरौघान् विसृजन् पार्थो व्यचरत् कालवद्रणे ॥ १३ ॥

तस्य शब्देन वित्रस्तास् तावका भरतर्षभ ।

सिंहस्येव मृगा राजन् व्यद्रवन्त रणाजिरात् ॥ १४ ॥

जयन्तं पाण्डवं दृष्ट्वा त्वत्सैन्यं चापि पीडितम् ।

दुर्योधनस्ततो भीष्मम् अत्रंवीद्भृशदुःखितः ॥ १५ ॥

दुर्योधनः—

एष पाण्डुसुतस्तात श्वेताश्वः कृष्णसारथिः ।

दहते मामकं सैन्यं कृष्णवर्त्मैव काननम् ॥ १६ ॥

पश्य सैन्यानि गाङ्गेय द्रवमाणानि सर्वशः ।

पाण्डवेन युधि श्रेष्ठ काल्यमानानि संयुगे ॥ १७ ॥

यथा पशुगणान् पालस् सङ्कालयति कानने ।

तथेदं मामकं सैन्यं कालयत्येष फल्गुनः ॥ १८ ॥

धनञ्जयशरैर्भग्नं द्रवमाणमितस्ततः ।

भीमो ह्येष दुराघर्षो विद्रावयति मे बलम् ॥ १९ ॥

सात्यकिश्चेकितानश्च माद्रीपुत्रौ च पाण्डवौ ।

^१अभिमन्युश्च विक्रान्तो वाहिर्नी दहते मम ॥ २० ॥

धृष्टद्युम्नस्तथा शूरो राक्षसश्च घटोत्कचः ।	
विद्रावयेते सहसा सैन्यं मम महारणे ॥	२१॥
वध्यमानस्य सैन्यस्य सर्वैरेतैर्महाबलैः ।	
अन्यां गतिं न पश्यामि स्थिते युद्धे च भारत ॥	२२॥
त्वामृते पुरुषठ्याघ्र देवतुल्यपराक्रमम् ॥	२३
पर्याप्तस्तु भवान् क्षिप्रं पीडितानां गतिर्भव ॥	२३॥

सञ्जयः—

एवमुक्तो महाराज पिता देवव्रतस्तव ।	
चिन्तयित्वा मुहूर्तं तु कृत्वा निश्चयमात्मनः ॥	२४॥
पुत्रमाश्रासयत् तुभ्यं ^१ नृपते शन्तनोस्सुतः ॥	२५

भीष्मः—

दुर्योधन विजानीहि स्थिरो भव विशां पते ।	
पातयिष्ये रिपूनन्यान् पाण्डवान् प्रतिपालयन् ॥	२६
प्रतिज्ञातो जयो ह्यद्य पाण्डवानां महात्मनाम् ॥	२६॥
पूर्वकालं तव मया प्रतिज्ञातं महाबल ।	
हत्वा दशसहस्राणि क्षत्रियाणां महात्मनाम् ॥	२७॥
सङ्गामादपयास्यामि ह्येतत् कर्म समाहितम् ।	
इति तत् कृतवांश्चाहं यथोक्तं भरतर्षभ ॥	२८॥

1. घ—क्षत्रियाणां महात्मनाम्—मध्ये पञ्चार्धानि न सन्ति

१०५] भीष्मपर्वणि - भीष्मवधपर्व ६६५

अद्य चापि महत् कर्म प्रकरिष्ये यथाबलम् ।
अहं वा निहत^१स्वप्स्ये न हनिष्यामि पाण्डवान् ॥ २९॥
अशक्याः पाण्डवा जेतुं देवैरपि सवासवैः ।
किं पुनर्मर्त्यधर्मेण क्षत्रियेण महाबलाः ॥ ३०॥
अद्य ते पुरुषव्याघ्र प्रतिमोक्ष्ये ऋणं महत् ।
भर्तृपिण्डकृतं राजन् निहतः पृतनामुखे ॥ ३१॥

सञ्जयः—

इत्युक्त्वा भरतश्रेष्ठः क्षत्रियान् प्रहरञ्छरैः ।
आससाद् दुराधर्षः पाण्डवानामनीकिनीम् ॥ ३२॥
^२अकम्पयद्दुराधर्षश् शरैस्सन्नतपर्वभिः ।
अनीकमध्ये तिष्ठन्तं गाङ्गेयं भरतर्षभ ॥ ३३॥
आशीविषमिव क्रुद्धं पाण्डवाः प्रत्यवारयन् ॥ ३४॥
दशमेऽहनि तस्मिंस्तु दर्शयञ् शक्तिमात्मनः ।
राजञ् शतसहस्राणि सोऽवधीत् कुरुनन्दन ॥ ३५॥
पाञ्चालानां च ये श्रेष्ठा राजपुत्रा महाबलाः ।
तेषामादत्त तेजांसि जलं सूर्य इवांशुभिः ॥ ३६॥
हत्वा दशसहस्राणि कुञ्जराणां तरस्विनाम् ।

1. ख-ग-घ-ङ-म—श्लेष्ये हनिष्ये वाऽद्य

2. ख-घ-ङ-म—इदमर्थं नास्ति

सारोहाणां महाराज ह्यानामयुतं शुभम् ॥	३७
पूर्णे शतसहस्रे द्वे पत्नीनां च नरोत्तम ॥	३७॥
प्रजज्वाल रणे भीष्मो द्वितीय इव पावकः ॥	३८
न चैनं पाण्डवेयानां केचिच्छक्ता निरीक्षितुम् ।	
उत्तरां दिशमास्थाय तपन्तमिव भास्करम् ॥	३९
ते पाण्डवेयास्संरब्धा महेष्वासेन पीडिताः ।	
वधायाभ्यद्रवन् भीष्मं सृञ्जयाश्च महारथाः ॥	४०
स वध्यमानो बहुभिर् भीष्मश्शान्तनवस्तदा ।	
अवकीर्णो महेष्वासश् शैलो मेघैरिवावृतः ॥	४१
पुत्रास्तु तव गाङ्गेयं समन्तात् पर्यवारयन् ।	
महत्या सेनया सार्धं ततो युद्धमवर्तत ॥	४२


इति श्रीमहाभारते शतसहस्रिकायां संहितायां वैयासिक्यां

भीष्मपर्वणि पञ्चाधिकशततमोऽध्यायः ॥ १०५ ॥

॥ ६४ ॥ भीष्मवधपर्वणि पञ्चषष्ठितमोऽध्यायः ॥ ६५ ॥

[अस्मिन्नध्याये ४२ श्लोकाः]

॥ षडधिकशततमोऽध्यायः ॥



अर्जुनदुःशासनयुद्धम् ॥

सञ्जयः—

अर्जुनस्तु रणे राजन दृष्ट्वा भीष्मस्य विक्रमम् ।	
शिखण्डिनमथोवाच समभ्योहि पितामहम् ॥	१
^१ न चापि भीस्त्वया कार्या भीष्मादद्य कथञ्चन ।	
अहमेनं शरैस्तीक्ष्णैः पातयिष्ये रथोत्तमात् ॥	२
एवमुक्तस्तु पार्थेन शिखण्डी भरतर्षभ ।	
अभ्यद्रवत गाङ्गेयं श्रुत्वा पार्थस्य भाषितम् ॥	३
^२ धृष्टद्युम्नस्तथा राजन सौभद्रश्च महारथः ।	
अभ्यद्रवेतां गाङ्गेयं श्रुत्वा पार्थस्य भाषितम् ॥	४
विराटद्रुपदौ वृद्धौ कुन्तिभोजश्च दंशितः ।	
अभ्यद्रवन्त गाङ्गेयं श्रुत्वा पार्थस्य भाषितम् ॥	५
नकुलस्सहदेवश्च धर्मराजश्च वीर्यवान् ।	
तथेतराणि सैन्यानि समवेतानि भारत ॥	६
समाद्रवन्त गाङ्गेयं श्रुत्वा पार्थस्य भाषितम् ॥	६॥

1. अ-क—हिंसिष्येऽद्य त्वया साकं भीष्ममेव कथञ्चन ।

अहमन्याञ् शरैस्तीक्ष्णैर् वारयिष्ये रथोत्तमान् ॥

2. घ—षडर्घानि न सन्ति

[पाठान्तरम्]

प्रत्युद्युस्तावकाश्च समवेतान् महाबलान् ।	
यथाशक्ति यथोत्साहं तन्मे निगदतश्शृणु ॥	७॥
चित्रसेनो महाराजं चेकितानं समभ्ययात् ।	
भीष्मप्रेत्सुं रणे यान्तं ^१ वृषं व्याघ्रशिशुर्यथा ॥	८॥
धृष्टद्युम्नं महाराज भीष्मान्तिकमुपागतम् ।	
त्वरमाणं रणे यत्तं कृतवर्माऽभ्यवारयत् ॥	९॥
भीमसेनं रणे यत्तं गाङ्गेयस्य वधैषिणम् ।	
त्वरमाणं रणे यत्तस् सौमदत्तिरवारयत् ॥	१०॥
तथैव नकुलं शूरं किरन्तं सायकान् बहून् ।	
विकर्णो वारयामास इच्छन् भीष्मस्य जीवितम् ॥	११॥
सहदेवं तथाऽऽयान्तं राजन् भीष्मरथं प्रति ।	
वारयामास सङ्क्रुद्धः कृपशशारद्वतो युधि ॥	१२॥
राक्षसं घोरकर्माणं भीमसेनिं महाबलम् ।	
भीष्मस्य निधनप्रेत्सुं दुर्मुखोऽभ्यद्रवद्वली ॥	१३॥
सात्यकिं समरे क्रुद्धम् आश्चर्यशृङ्गिन्यवारयत् ।	
भीष्मस्य वधमिच्छन्तं पाण्डवप्रीतिकाम्यया ॥	१४॥
^२ अभिमन्युं महाराज यान्तं भीष्मरथं प्रति ।	

* अ—इतो द्वादशार्धानि न सन्ति
-अर्धद्वयं नास्ति

१०६]

भीष्मपर्वणि - भीष्मवधपर्व

६६९

सुदक्षिणो महावीर्यः काम्भोजः प्रत्यवारयत् ॥

१५॥

विराटद्रुपदौ वृद्धौ ससेनावरिमर्दनौ ।

अश्वत्थामा रणे क्रुद्धो वारयामास भारत ॥

१६॥

तथा पाण्डुसुतं ज्येष्ठं भीष्मस्य वधकाङ्क्षिणम् ।

भारद्वाजो रणे यत्तो धर्मपुत्रमवारयत् ॥

१७॥

अर्जुनं रभसं क्रुद्धं पुरस्कृत्य शिखण्डिनम् ।

भीष्मप्रेप्सुं महाराज तापयन्तं दिशो दश ॥

१८॥

दुःशशासनो महेष्वासो वारयामास संयुगे ॥

१९

अन्ये च तावका योधाः पाण्डवानां महारथान् ।

भीष्मस्याभिमुखान् यातान् वारयामासुराहवे ॥

२०

धृष्टद्युम्नस्तु सैन्यानि ^१प्राक्रोशत पुनः पुनः ॥

२०॥

दृष्टद्युम्नः—

^२अभिद्रवत संरब्धा भीष्ममेकं महारथम् ।

एषोऽर्जुनो रणे भीष्मं प्रयातः कुरुनन्दनः ॥

२१॥

^{३-४}अभिद्रवत माभैष्ट भीष्मो न प्राप्स्यते हि वः ।

1. अ-क—तावकानि समन्ततः

2. अ-क-ग-ङ्-म—विद्राव्य बहुशस्त्रैश्च विश्रान्तश्च पुनः पुनः ।

3. अ-क—नास्तीदमर्धम्

[अधिकः पाठः]

4. अ-क-ग—अभ्यद्रवत सङ्क्रुद्धो वधप्रेप्सुररिन्दमः ।

अभिद्रवन्तं भीष्मं दृष्ट्वा भीष्मो महाबलः ॥

नाशक्रोत् प्रतियातुं तं युधि घोरपराक्रमम् ।

कर्तव्यमात्मनः कर्म भीष्मो न प्रत्यपद्यत ॥ [अधिकः पाठः]

अर्जुनं समरे योद्धुं नोत्सहेदपि वासवः ॥ २२ ॥

किमु भीष्मो रणे वीरा गतसन्त्वोऽल्पजीवितः ॥ २३ ॥

सञ्जयः—

इति सेनापतेः श्रुत्वा पाण्डवानां महारथाः ।

अभ्यद्रवन्त सङ्क्रुद्धा गाङ्गेयस्य रथं प्रति ॥ २४ ॥

आगच्छतस्तान् समरे वार्योधानचला इव ।

न्यवारयन्त संहृष्टास् तावकाः पुरुषर्षभाः ॥ २५ ॥

दुःशासनो महाराज भयं त्यक्त्वा महारथः ।

भीष्मस्य जीविताकाङ्क्षी धनञ्जयमुपाद्रवत् ॥ २६ ॥

अयोधयच्च समरे तव पुत्रो महारथः ॥ २६ ॥

तत्राद्भुतमपश्याम चित्ररूपं विशां पते ।

दुःशासनरथं प्राप्य यत् पार्थो नाभ्यवर्तत ॥ २७ ॥

यथा वारयते वेला क्षुब्धतोयं महार्णवम् ।

तथैव पाण्डवं क्रुद्धं तव पुत्रो न्यवारयत् ॥ २८ ॥

उभौ तौ रथिनां श्रेष्ठानुभौ भारत दुर्जयौ ।

उभौ चन्द्रार्कसदृशौ दीप्त्या कान्त्या च भारत ॥ २९ ॥

तौ तथा जातसंरम्भावन्योन्यवधकाङ्क्षिणौ ।

¹दुःशासनार्जुनौ वीरौ वृत्रेन्द्रसमतेजसौ ॥ ३० ॥

1. स्व-व-ड-म—इदमर्थं नास्ति

समीयतुर्महासङ्घे यमशक्रौ यथा पुरा ।	
दुःशासनो महाराज पाण्डवं निशितैस्त्रिभिः ॥	३१॥
वासुदेवं च विशत्या ताडयामास सायकैः ॥	३२
ततोऽर्जुनो जातमन्युर् वाष्णेयं वीक्ष्य पीडितम् ।	
दुःशासनं शतेनाजौ नाराचानां समर्पयत् ॥	३३
ते तस्य कवचं भिन्वा पपुशोणितमाहवे ।	
^१ यथैव पन्नगा राजंस् तटाकं तृषितास्तथा ॥	३४
दुःशासनस्ततः क्रुद्धः पार्थं विव्याध पञ्चभिः ।	
ललाटे भरतश्रेष्ठ शरैस्सन्नतपर्वभिः ॥	३५
ललाटस्थैस्तु तैर्बाणैश् शुशुभे पाण्डवर्षभः ।	
यथा मेरुर्महाराज शृङ्गैरत्यन्तमुच्छ्रितैः ॥	३६
सोऽतिविद्धो महेष्वासः पुत्रेण तव धन्विना ।	
व्यरोचत रणे पार्थः किंशुकः पुष्पवानिव ॥	३७
दुःशासनं ततः क्रुद्धः पीडयामास पाण्डवः ।	
पर्वणीव सुसङ्क्रुद्धो राहुरग्रो निशाकरम् ॥	३८
पीड्यमानो बलवता पुत्रस्तव विशां पते ।	
विव्याध समरे पार्थं कङ्कपत्रैश्शिलाशितैः ॥	३९
तस्य पार्थो धनुश्छित्वा त्वरमाणः पराक्रमी ।	

1. अ-क—यथैव गङ्गां राजन् वै गोगणास्तृषिता यथा । [पाठान्तरम्]

आजघान ततः पश्चात् पुत्रं ते नवभिःशरैः ॥	४०
सोऽन्यत् कार्मुकमादाय भीमस्य प्रमुखे स्थितः । अर्जुनं पञ्चविंशत्या बाहोरुरसि चार्पयत् ॥	४१
तस्य क्रुद्धो महाराज पाण्डवश्शत्रुकर्शनः । अप्रैषयच्छरान् राजन् यमदण्डोपमान् बहून् ॥	४२
अप्राप्तानेव तान् बाणांश् चिच्छेद तनयस्तव । यतमानस्य पार्थस्य तदद्भुतमिवाभवत् ॥	४३
पार्थं च निशितैर्बाणैर् अविध्यत् तनयस्तव ॥	४३॥
ततः क्रुद्धो रणे पार्थश् शरान् सन्धाय कार्मुके । प्रेषयामास निशितान् स्वर्णपुङ्खाञ्छिलाशितान् ॥	४४॥
न्यमज्जंस्ते महाराज तस्य काये महात्मनः । यथा हंसा महाराज तटाकं प्राप्य भारत ॥	४५॥
पीडितश्चापि पुत्रस्ते पाण्डवेन महात्मना । हित्वा पार्थरथं तूर्णं भीष्मस्य रथमाश्रयत् ॥	४६॥
अगाधे मज्जतस्तस्य भीष्मो द्वीपोऽभवत् तदा ॥	४७
प्रतिलभ्य ततस्सञ्ज्ञां पुत्रस्तव विशां पते । अवारयत् ततश्शूरो भूय एव पराक्रमी ॥	४८
शरैस्सुनिशितैः पार्थं यथा वृत्रः पुरन्दरम् । निर्विभेद महावार्यो विव्यथे च तदाऽर्जुनः ॥	४९

^१अर्जुनस्तु सुसङ्कुद्धस् तव पुत्रं महाबलम् ।

पुनर्जघान समरे तदद्भुतमिवाऽभवत् ॥

५०

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि षडधिकशततमोऽध्यायः ॥ १०६ ॥

॥ ६४ ॥ भीष्मवधपर्वणि षट्षष्टितमोऽध्यायः ॥ ६६ ॥

[अस्मिन्नध्याये ५० श्लोकाः]

॥ सप्ताधिकशततमोऽध्यायः ॥

द्वन्द्वयुद्धम् ॥

सञ्जयः—

सात्यकिं रभसं युद्धे भीष्मायाभ्युद्यतं रणे ।

आश्चर्यशृङ्गिर्महावीर्यो वारयामास सायकैः ॥

१

माधवस्तु महावीर्यो राक्षसं नवभिःशरैः ।

आजघान रणे राजन् प्रहसन्निव भारत ॥

२

तथैव राक्षसो राजन् माधवं नवभिःशरैः ।

अर्दयामास राजेन्द्र सङ्कुद्धश्शिनिपुङ्गवम् ॥

३.

शैनेयश्शरसङ्घातान् प्रेषयामास संयुगे ।

राक्षसाय सुसङ्कुद्धो माधवः परवीरहा ॥

४

ततो रक्षो महावीर्यं सात्यकिं सत्यविक्रमम् ।

1. ख-ङ-म—इदमर्धद्वयं नास्ति

विव्याध निशितैर्बाणैस् सिंहनादं ननाद च ॥	५
माधवस्तु भृशं विद्धो राक्षसेन तदा रणे ।	
धैर्यमालम्ब्य तेजस्वी जहास च ननाद च ॥	६
भगदत्तस्ततः क्रुद्धो माधवं निशितैश्शरैः ।	
ताडयामास समरे तोत्रैरिव महाद्विपम् ॥	७
विहाय राक्षसं युद्धे शैनेयो रथिनां वरः ।	
प्राग्ज्योतिषाय चिक्षेप शरान् सन्नतपर्वणः ॥	८
तस्य प्राग्ज्योतिषो राजा माधवस्य महद्धनुः ।	
^१ चिच्छेद शितधारेण भलेन कृतहस्तवत् ॥	९
अथान्यद्धनुरादाय वेगवत् परवीरहा ।	
भगदत्तं रणे क्रुद्धो विव्याध निशितैश्शरैः ॥	१०
सोऽतिविद्धो महेष्वासस् सृक्किणी परिसंलिहन् ।	
शक्तिं कनकवैडूर्यहेमचिन्तां तथाऽऽयसीम् ॥	११
कालदण्डोपमां घोरां प्राहिणोत् सात्यकाय वै ॥	११॥
तामापतन्तीं सहसा तस्य बाहुबलेरिताम् ।	
सात्यकिस्समरे राजन् द्विधा चिच्छेद सायकैः ॥	१२॥
सा हेमविकृता शक्तिर् माधवस्य भुजच्युतैः ।	
निपपात शरैश्छिन्ना महोल्केव हतप्रभा ॥	१३॥

१०७]

भीष्मपर्वणि - भीष्मवधपर्व

६७५

शक्तिं विनिहतां दृष्ट्वा पुत्रस्तव विशां पते ।

महता रथवंशेन वारयामास माधवम् ॥

१४॥

ततः परिवृतं दृष्ट्वा वाष्णेयानां महारथम् ।

दुर्योधनो शृशं क्रुद्धो भ्रातृन् सर्वानुवाच ह ॥

१५॥

दुर्योधनः—

तथा कुरुत कौरव्या यथा वस्सात्यको युधि ।

न जीवन् प्रतिनिर्याति महतोऽस्माद्रथव्रजात् ॥

१६॥

अस्मिन् हते हतं मन्ये पाण्डवानां महाबलम् ॥

१७

सञ्जयः—

तत् तथेति वचस्तस्य परिगृह्य महारथाः ।

शैनेयं योधयामासुर् भीष्मस्य प्रमुखे तथा ॥

१८

अभिमन्युं तथाऽऽयान्तं भीष्मस्याभ्युद्यतं वधे ।

काम्भोजराजो बलवान् वारयामास भारत ॥

१९

^१आर्जुनिं नृपतिर्विद्ध्वा शरैस्सन्नतपर्वभिः ।

पुनरेव चतुष्पष्ट्या राजन् विव्याध तं नृप ॥

२०

^२सुदक्षिणं च समरे पुनर्विव्याध पञ्चभिः ।

सारथिं चास्य नवभिर् इच्छन् भीष्मस्य जीवितम् ॥

२१

तद्युद्धमांसीत् सुमहत् तयोः पुरुषसिंहयोः ।

१. अ-क—अर्धचतुष्टयं नास्ति

२. ख—नास्तीदमर्धम्

तथाऽभ्यधावद्गाङ्गेयं शिखण्डी शत्रुतापनः ॥	२२
विराटद्रुपदौ वृद्धौ वारयन्तौ महाधूमम् ।	
भीष्मस्य युधि संरब्धौ प्राद्रवेतां महारथौ ॥	२३
अश्वत्थामा रणे क्रुद्धस् समायाद्रथसत्तमः ।	
ततः प्रववृते युद्धं ^१ तयोस्तस्य च भारत ॥	२४
विराटो दशभिर्भलैर् आजघान परन्तपः ।	
यतमानं महेष्वासं द्रौणिमाहवशोभिनम् ॥	२५
द्रुपदश्च त्रिभिर्भलैर् विव्याध निशितैश्शरैः ।	
गुरुपुत्रं समासाद्य भीष्मस्य प्रमुखे स्थितम् ॥	२६
^२ अश्वत्थामा ततस्तौ तु विव्याध निशितैश्शरैः ।	
विराटद्रुपदौ वीरौ भीष्मं प्रति समुद्यतौ ॥	२७
तद्द्रुतमपश्याम वृद्धयोश्चरितं महत् ।	
यद्दौणेस्सायकान् घोरान् प्रत्यवारयतां युधि ॥	२८
सहदेवं तथाऽऽयान्तं कृपश्शारद्वतोऽभ्ययात् ।	
यथा नागो वने नागं मत्तो मत्तमुपाद्रवत् ॥	२९

१. ख—तुमुलं रोमहर्षणम् ॥ ततो द्रोणसुतं योधान् द्रवमाणं महारणे ।
विसृजन्तं शरान् दृष्ट्वा द्रौणिमाहवशोभिनम् ॥ [इति पाठान्तरम्]

२. घ—विराटद्रुपदौ क्रुद्धौ जघ्नतुस्समरे भृशम् ।
अश्वत्थामा ततस्तौ तु विव्याध निशितैश्शरैः ।

महाधूमनोर्महाराज वृद्धयोश्चरितं महत् । [इति पाठक्रमः]

कृपश्च समरे शूरो माद्रीपुत्रं महारथम् ।	
निजघान शरैस्तीक्ष्णैस् सप्तत्या रुक्मभूषितैः ॥	३०
तस्य माद्रीसुतश्चापं द्विधा चिच्छेद सायकैः ।	
अथैनं छिन्नधन्वानं विव्याध निशितैश्शरैः ॥	३१
सोऽन्यत् कार्मुकमादाय समरे भारसाधनम् ।	
माद्रीपुत्रं सुसंहृष्टो दशभिर्निशितैश्शरैः ॥	३२
आजघानोरसि क्रुद्ध इच्छन् भीष्मस्य जीवितम् ।	
तथैव पाण्डवो राजन् ब्राह्मणं वेदपारगम् ॥	३३
आजघान रणे क्रुद्धो भीष्मस्य वधकाङ्क्षया ॥	३३ ॥
तयोस्समभवद्युद्धं घोररूपं भयावहम् ॥	३४
नकुलं तु रणे शूरं विकर्णश्शत्रुतापनः ।	
विव्याध सायकैष्षष्ट्या रक्षन् भीष्मं महाबलम् ॥	३५
नकुलोऽपि श्रुशं विद्धस् तव पुत्रं नरेश्वर ।	
विकर्णं सप्तसप्तत्या निर्विभेद शिलीमुखैः ॥	३६
तत्र तौ पुरुषव्याघ्रौ भीष्महेतोः परन्तपौ ।	
ततक्षतुस्तदाऽन्योन्यं गोष्ठे गोवृषभाविव ॥	३७
घटोत्कचं रणे यत्तं निघ्नन्तं तव वाहिनीम् ।	
दुर्मुखस्समरे प्रायाद् भीष्महेतोः पराक्रमी ॥	३८
हैडिम्बं तं रणे राजन् दुर्मुखश्शत्रुतापनः ।	

आजघानोरसि क्रुद्धो नवत्या निशितैश्शरैः ॥	३९
भीमसेनसुतश्चापि दुर्मुखं सुमुखैश्शरैः ।	
षष्ठ्या वीरो नदन् हृष्टो विव्याध रणमूर्धनि ॥	४०
धृष्टद्युम्नं ततो यान्तं भीष्मस्य वधकाङ्क्षया ।	
हार्दिक्यो वारयामास रक्षन् भीष्मस्य जीवितम् ॥	४१
हार्दिक्यं पार्षतश्शूरो विद्ध्वा पञ्चभिराशुगैः ।	
पुनः पञ्चाशता तूर्णम् आजघान महारथम् ॥	४२
तथैव पार्षतो राजन् हार्दिक्यं नवभिश्शरैः ।	
विव्याध निशितैस्तीक्ष्णैः कङ्कपत्रैरजिह्वगैः ॥	४३
तयोस्समभवद्युद्धं भीष्महेतोर्महाहवे ।	
अन्योन्यं निम्नतोर्वाणैर् यथा घृत्रमहेन्द्रयोः ॥	४४
भीमसेनं तथाऽऽयान्तं भीष्मं प्रति महारथम् ।	
भूरिश्रवा ययौ तूर्णं तिष्ठ तिष्ठेति चाब्रवीत् ॥	४५
सौमदत्तिरथो भीमम् आजघान स्तनान्तरे ।	
नाराचेन सुतीक्ष्णेन रुक्मपुङ्गेन संयुगे ॥	४६
उरस्थेन च बाणेन भीमसेनः प्रतापवान् ।	
स्कन्दशक्त्या यथा क्रौञ्चो विवभौ नृपते पुरा ॥	४७
तौ शरान् सूर्यसङ्काशान् कर्मारपरिमार्जितान् ।	

१०७] भीष्मपर्वणि - भीष्मवधपर्व ६७९

अन्योन्यस्य रणे क्रुद्धौ प्रेषयेतां नरोत्तमौ ॥ ४८

कृतप्रतिकृते यत्तौ चेष्टमानौ परस्परम् ॥ ४८॥

^१भीमो भीष्मवधे यत्तस् सौमदत्ति महारथम् ।

तदा भीष्मजये गृध्नुस् सौमदत्तिश्च पाण्डवम् ॥ ४९॥

^२अयोधयेतां समरे तुल्यवेगौ नरोत्तमौ ॥ ५०

युधिष्ठिरं महाराज महत्या सेनया वृतम् ।

भीष्मायाभिमुखं यान्तं भारद्वाजोऽभ्यवारयत् ॥ ५१

तत्र युद्धमभूद्धोरं तयोः पुरुषसिंहयोः ।

द्रोणस्य रथनिर्घोषं पर्जन्यनिनदोपमम् ॥ ५२

श्रुत्वा प्रभद्रका राजन् समकम्पन्त भारत ॥ ५२॥

^३सा सेना महती राजन् पाण्डुपुत्रस्य संयुगे ।

द्रोणेन वारिता यत्ता न चचाल पदात् पदम् ॥ ५३॥

चेकिनानं रणे क्रुद्धं भीष्मं प्रति जनेश्वर ।

चित्रसेनस्सुतस्तुभ्यं क्रुद्धश्शूरमुपाद्रवत् ॥ ५४॥

^४भीष्महेतोः पराक्रान्तं चित्रसेनो महारथः ।

चेकितानं परं शक्त्या योधयामास भारत ॥ ५५॥

१. घ—अर्धद्वयं नास्ति

२. अ-क—अन्योन्यं समरे शूरा जघ्नतुश्च परन्तपौ । [पाठान्तरम्]

३. अ—अर्धषट्कं नास्ति ४. घ-म—अर्धद्वयं नास्ति

१तथैव चेकितानोऽपि चित्रसेनमयोधयत् ॥	५६
तदाऽऽसीत् तुमुलं युद्धं तयोस्तत्र महात्मनोः ॥	५६॥
अर्जुनो वार्यमाणस्तु बहुशस्तनयेन ते ।	
विमुखीकृत्य पुत्रं ते सेनां तव ममर्द ह ॥	५७॥
दुःशासनोऽपि परया शक्त्या पार्थमवारयत् ।	
२कथं भीष्मं न नो हन्याद् इति निश्चित्य भारत ॥	५८॥
३पार्थोऽपि समरे राजन् दुःशासनमताडयत् ॥	५९
ताडिते बहुधा पुत्रे पार्थबाणैरजिह्वगैः ।	
बभूव व्यथिता सेना दृष्ट्वा पार्थपराक्रमम् ॥	६०
पुनश्च ताडिता तेन पार्थेनामिततेजसा ।	
सा वध्यमाना समरे तव पुत्रस्य वाहिनी ॥	६१
लोड्यते रथिभिर्वीरैस् तत्र तत्रैव भारत ॥	६१॥

इति श्रीमहाभारते शतसहस्रिकायां संहितायां वैयासिक्यां
 भीष्मपर्वणि सप्ताधिकशततमोऽध्यायः ॥ १०७ ॥
 ॥ ६४ ॥ भीष्मवधपर्वणि सप्तषष्ठितमोऽध्यायः ॥ ६७ ॥
 [अस्मिन्नध्याये ६१॥ श्लोकाः]

-
1. स्त्र—इदमर्धं नास्ति 2. अ-क-म—नास्तीदमर्धम्
 3. घ-ङ-म—चत्वार्यर्धानि न सन्ति

॥ अष्टाधिकशततमोऽध्यायः ॥

द्रोणेनाश्वत्थामानं प्रति दुर्निमित्तप्रदर्शनपूर्वकं युद्धानुशासनम् ॥

सञ्जयः—

- अथ वीरो महेष्वसो मत्तवारणविक्रमः ।
 आद्दानो महच्चापं मत्तवारणवारणम् ॥ १
- विधून्वानो धनुश्श्रेष्ठं द्रावयाणो महारथान् ।
 घृतनां पाण्डवेयानां गाहमानो महारथः ॥ २
- निमित्तानि निमित्तज्ञस् सर्वतो वीक्ष्य वीर्यवान् ।
 प्रतपन्तमनीकाग्रे द्रोणः पुल्लमभापत ॥ ३

द्रोणः—

- अयं स दिवसस्तात यत्न पार्थो महारथः ।
 जिघांसुस्समरे भीष्मं परं यत्नं करिष्यति ॥ ४
- उत्पतन्तीव मे बाणा धनुः प्रस्फुरतीव मे ।
 योगमस्त्राणि नेच्छन्ति क्रूरं मे वर्तते मनः ॥ ५
- दिक्ष्वशान्तानि घोराणि व्याहरन्ति मृगद्विजाः ।
 नीचैर्गृध्रा निलीयन्ते भारतानां चमूं प्रति ॥ ६
- नष्टप्रभ इवादित्यः लोहितास्सर्वतो दिशः ।
 रवते चलते भूमिर् अनुष्टनति वाहनम् ॥ ७

गृध्रा वार्ध्वलाश्चैव व्याहरन्ति मुहुर्मुहुः ॥	७॥
शिवाश्चाप्यशिवा घोरा वेदयाना महद्भयम् ।	
^१ ववाशिरे भयकरा दीप्तास्याभिमुखे रवेः ॥	८॥
पपात महती चोल्का मध्येनादित्यमण्डलम् ।	
सकबन्धस्सपरिघो भानुमानुदतिष्ठत ॥	९॥
परिवेषस्तथा घोरश् चन्द्रभास्करयोरभूत् ।	
वेदयानो भयं घोरं राजमुख्यावकर्तनम् ॥	१०॥
देवतायतनस्थाश्च देवताः कौरवे बले ।	
कम्पन्ते च हसन्ते च नृत्यन्ति च रुदन्ति च ॥	११॥
अपसव्यं ग्रहाश्चैरूर् अलक्ष्माणं निशाकरम् ।	
अधश्शिराश्च भगवान् उपातिष्ठति चन्द्रमाः ॥	१२॥
वपूंषि च नरेन्द्राणां धार्तराष्ट्रस्य योधिनाम् ।	
^२ निष्प्रभाणि च गात्राणि न च भ्राजन्ति दंशिताः ॥	१३॥
सेनयोरुभयोश्चैव समन्ताच्छ्रयते महान् ।	
पाञ्चजन्यस्य निर्घोषो गाण्डीवस्य च निस्स्वनः ॥	१४॥
ध्रुवमभ्येति वीभत्सुर् उत्तमास्त्राणि संयुगे ।	
अपास्य च रणे योधान् अभ्येति च पितामहम् ॥	१५॥

१. ख-व-ड-म-इदमर्धं नास्ति

२. अ-क-स्रवच्छोणितगात्राणि भ्राजन्ते दंशितान्यपि । [पाठान्तरम्]

१०८] भीष्मपर्वणि - भीष्मवधपर्व ६८३

हृष्यन्ति रोमकूपाणि सीदतीव च मे मनः ।
चिन्तयित्वा महाबाहो भीष्मार्जुनसमागमम् ॥ १६॥
तं चैव निकृतिप्रज्ञं पाञ्चाल्यं पापचेतसम् ।
पुरस्कृत्य रणे पार्थो भीष्मस्यायोधनं गतः ॥ १७॥
अत्रवीच पुरा भीष्मो नाहं हन्यां शिखण्डिनम् ।
स्त्री ह्येषा विहिता धात्रा दैवाच्च स पुनः पुमान् ॥ १८॥
असङ्कल्पध्वजश्चैव याज्ञसेनिर्महाबलः ।
न चासङ्कल्पिते तस्मिन् प्रहरेत पितामहः ॥ १९॥
एतद्विचिन्तयानस्य प्रज्ञा सीदति मे भृशम् ।
१रिपुं प्रमुखतस्स्थाप्य भीष्मस्य सुमहात्मनः ॥ २०॥
अयं भीष्मं रणे पार्थः पातयेत रथोत्तमात् ॥ २१
युधिष्ठिरस्य च क्रोधो भीष्मार्जुनसमागमः ।
मम चाप्यतिसंरम्भः प्रजानां नाशनं ध्रुवम् ॥ २२
मनस्वी बलवांश्चैव कृतास्त्रो लघुविक्रमः ।
दूरपाती दृढेषुश्च निमित्तज्ञश्च पाण्डवः ॥ २३
२अजेयस्समरे चापि देवैरपि सवासवैः ।
बलवान् बुद्धिमांश्चैव तीर्णपारो युधां पतिः ॥ २४
विजयी च रणे नित्यं भैरवास्त्रश्च पाण्डवः ।

1. ख-घ-ङ-म—इदमर्थं नास्ति 2. ख-इदमादि अर्धचतुष्टयं नास्ति

१अभ्युद्यतं रणे दृष्ट्वा भैरवास्त्रं च पाण्डवम् ॥	२५
तस्य मार्गं परिहरन् द्रुतं गच्छ पितामहम् ।	
पश्य चैतं महाघोरे संयुगे वैशसं महत् ॥	२६
हेमचिह्वाणि शूराणां महान्ति च शुभानि च ।	
कवचानि विशीर्यन्ते शरैस्सन्नतपर्वभिः ॥	२७
छिद्यन्ते च ध्वजाग्राणि तोमराणि धनूंषि च ।	
प्रासाश्च विमलास्तीक्ष्णाश् शक्यश्च कनकोज्ज्वलाः ॥	२८
वैजयन्त्यश्च नागानां सङ्कुद्धेन किरीटिना ॥	२८॥
नायं संरक्षितुं कालः प्राणान् युद्धोपजीविनाम् ।	
याहि स्वर्गं पुरस्कृत्य यशसे विजयाय च ॥	२९॥
हयनागरथावर्ता महाघोरां सुदुर्गमाम् ।	
रथेन सङ्गामनदीं तरत्येष कपिध्वजः ॥	३०॥
ब्रह्मण्यता तपो दानं स्वधीतं ज्ञानमेव च ।	
यस्मिन् प्रतिष्ठितं पार्थे २धर्मपुत्रे युधिष्ठिरे ॥	३१॥
बलवांस्तादृशगुणो यस्य भ्राता धनञ्जयः ॥	३२
भीमसेनश्च बलवान् माद्रीपुत्रौ च पाण्डवौ ।	
वासुदेवश्च वाष्णेयो नाथो यस्य व्यवस्थितः ॥	३३

1. अ-क-योद्धुमिच्छति धर्मात्मा संयुगेष्वपराजितः । [अधिकः पाठः]

2. ख-व-ह-म-इदमादिपादद्वयं नास्ति

तस्यैष मन्युप्रभवो धार्तराष्ट्रस्य दुर्मतेः ।	
तपो भावितदेहस्य कोपो दहति वाहिनीम् ॥	३४
एष संदृश्यते पार्थो वासुदेवव्यपाश्रयः ।	
दारयन् सर्वसैन्यानि धार्तराष्ट्राणि सर्वशः ॥	३५
एतदालोक्यते सैन्यं क्षोभ्यमाणं किरीटिना ।	
महोर्मिनद्धं सुमहत् तिमिनेव नदीमुखम् ॥	३६
हाहाकिलकिलाशब्दश् श्रूयते च चमूमुखे ।	
याहि पाण्डवदायादम् अहं योत्स्ये युधिष्ठिरम् ॥	३७
दुर्गमाभ्यन्तरो राज्ञो व्यूहस्तस्यामितौजसः ।	
समुद्रकुक्षिप्रतिमस् सर्वतोऽतिरथैस्स्थितैः ॥	३८
सात्यकिश्चाभिमन्युश्च धृष्टद्युम्नवृकोदरौ ।	
परिरक्षन्ति राजानं यमौ च मनुजेश्वरम् ॥	३९
उपेन्द्रसदृशश्यामो महासाल इवोच्छ्रितः ।	
एष गच्छत्यनीकाग्रे द्वितीय इव फल्गुनः ॥	४०
उत्तमास्त्राणि चादाय गृहीत्वाऽन्यन्महद्धनुः ।	
पाश्वतो ग्राहि राजानं युध्यस्व च वृकोदरम् ॥	४१
को हि नेच्छेत् प्रियं पुत्रं जीवन्तं शाश्वतीस्समाः ।	
^१ क्षत्रधर्मं समाश्रित्य ततस्त्वां नियुजाम्यहम् ॥	४२

1. अ-क-ग—इच्छन् न प्रतिशक्नोति प्रतियोद्धुं वृकोदरम् ।

[अधिकः पाठः]

एष चापि रणे भीष्मो दहते च महाचमूम् ।

युद्धेऽपि सदृशस्तात यमस्य वरुणस्य च ॥

४३

सञ्जयः—

¹पुत्रं समनुशास्यैवं भारद्वाजः प्रतापवान् ।

महारणे महाराज धर्मराजमयोधयत् ॥

४४

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि अष्टाधिकशततमोऽध्यायः ॥ १०८ ॥

॥ ६४ ॥ भीष्मवधपर्वणि अष्टषष्टितमोऽध्यायः ॥ ६८ ॥

[अस्मिन् अध्याये ४४ श्लोकाः]

॥ नवाधिकशततमोऽध्यायः ॥

भीमसेनपराक्रमवर्णनम् ॥

सञ्जयः—

भगदत्तः कृपश्शल्यः कृतवर्मा च सात्वतः ।

विन्दानुविन्दावावन्त्यौ सैन्धवश्च जयद्रथः ॥

१

चित्रसेनो विकर्णश्च तथा दुर्मर्षणो युवा ।

दशैते तावका योधा भीमसेनमयोधयन् ॥

२

महत्या सेनया युक्ता नानादेशसमुत्थया ।

भीष्मस्य समरे राजन् प्रार्थयाना महद्यशः ॥

३

1. अ-क-ख-अर्धद्वयं नास्ति

शल्यस्तु नवभिर्बाणैर् भीमसेनमताडयत् ।	
¹ कृतवर्मा त्रिभिर्बाणैः कृपश्च नवभिश्शरैः ॥	४
² चित्रसेनो विकर्णश्च भगदत्तश्च वीर्यवान् ।	
दशभिर्दशभिर्बाणैर् भीमसेनमताडयन् ॥	५
³ सैन्धवश्च त्रिभिर्बाणैर् भीमसेनमताडयत् ॥	५॥
⁴ विन्दानुविन्दावावन्त्यौ पञ्चभिः पञ्चभिश्शरैः ।	
⁵ दुर्मर्षणश्च विंशत्या बाणैस्सन्नतपर्वभिः ॥	६॥
⁶ स तान् राजन् महाराज भ्राजमानान् पृथक् पृथक् ।	
प्रवीरान् सर्वलोकस्य धार्तराष्ट्रान् महारथान् ॥	७॥
विठ्याध निशितैर्बाणैर् भीमसेनो महाबलः ॥	८
⁷ शल्यं च पञ्चविंशत्या विध्वा बाणैस्सुपर्वभिः ।	
विठ्याध निशितैर्बाणैः कृतवर्माणमष्टभिः ॥	९

1. अ-क-ख—अर्धचतुष्टयं नास्ति 2. ङ-म—अर्धत्रयं नास्ति

3. ग—नास्तीदमर्धम् 4. ङ-म—नास्तीदमर्धम्

5. घ—नास्तीदमर्धम्

6 अ-क-ग—चित्रसेनविकर्णौ च युध्यपीडयतां शरैः ।

निशितैर्बहुभिर्मिमं सैन्धवश्चाप्यपीडयत् ॥

भगदत्तः कृपश्चैव पृथक् पृथगरिन्दमौ ।

समपीडयतां बाणैर् भीमसेनं महाबलम् ॥

भीमोऽपि ताडितः क्रुद्धस् समरे बहुभिर्नृपैः ।

स तैस्सर्वैर्नृपतिभिः पृथक् पृथगयोधयत् ॥ [अधिकः पठः]

7. ख—द्वदमर्धं नास्ति

कृपस्य सशरं चापं मध्ये चिच्छेद भारत । अथैनं छिन्नधन्वानं पुनर्विव्याध पञ्चभिः ॥	१०
विन्दानुविन्दावावन्यौ त्रिभिस्त्रिभिराजिह्वगैः । दुर्मर्षणं च विंशत्या चित्रसेनं च पञ्चभिः ॥	११
विकर्णं दशभिर्बाणैः पञ्चभिश्च जयद्रथम् । विद्धा भीमोऽनददृष्टस् सैन्धवं च पुनस्त्रिभिः ॥	१२
अथान्यद्धनुरादाय गौतमो रथिनां वरः । भीमं विव्याध संरब्धो दशभिर्निशितैश्शरैः ॥	१३
स विद्धो दशभिर्बाणैस् तोत्रैरिव महाद्विपः । व्यनदत् समरे शूरस् सिंहवद्रणमूर्धनि ॥	१४
ततः क्रुद्धो महाराज भीमसेनः प्रतापवान् । गौतमं ताडयामास शरैर्वहुभिराहवे ॥	१५
सैन्धवस्य तथाऽश्वान् सारथिं च त्रिभिश्शरैः । प्राहिणोन्मृत्युलोकाय कालान्तकसमद्युतिः ॥	१६
हताश्वान् तु रथात् तूर्णम् अवपुत्य महारथः । शरांश्चिक्षेप निशितान् भीमसेनाय संयुगे ॥	१७
तस्य भीमो धनुर्मध्ये द्वाभ्यां चिच्छेद मारिष । भल्लाभ्यां भरतश्रेष्ठ सैन्धवस्य महात्मनः ॥	१८

स च्छिन्नधन्वा विरथो हताश्वो हतसारथिः ।	
चित्रसेनरथं राजन्नारुरोह त्वरान्वितः ॥	१९
अत्यद्भुतं रणे कर्म कृतवांस्तत्र पाण्डवः ।	
महारथान् शरैर्विद्ध्वा वारयित्वा च भारत ॥	२०
विरथं सैन्धवं चक्रे सर्वलोकस्य पश्यतः ।	
न तु तं ममृषे शल्यो भीमसेनस्य विक्रमम् ॥	२१
स संधाय शरांस्तीक्ष्णान् कर्मारपरिमार्जितान् ।	
भीमं विव्याध समरे तिष्ठ तिष्ठेति चाब्रवीत् ॥	२२
कृपश्च कृतवर्मा च भगदत्तश्च भारत ।	
विन्दानुविन्दावावन्त्यौ चित्रसेनश्च संयुगे ॥	२३
दुर्मर्षणो विकर्णश्च दुष्कर्णश्चापि वीर्यवान् ।	
भीमं ते विव्यधुस्तूर्णं शल्यहेतोररिन्दमाः ॥	२४
स तु तान् प्रतिविव्याध पञ्चभिः पञ्चभिश्शरैः ।	
शल्यं विव्याध सप्तत्या पुनश्च दशभिश्शरैः ॥	२५
तं शल्यो नवभिर्मित्त्वा पुनर्विव्याध पञ्चभिः ।	
^१ सारथिं चास्य भलेन पुनर्विव्याध मर्मणि ॥	२६

1. अ-क-ग—स तु तान् प्रतिविव्याध पञ्चभिः पञ्चभिश्शरैः ।

अविभ्यत् कृतवर्माणं सप्तभिर्निशितैश्शरैः ॥

भगदत्तं तथा बाणैर् दशभिर्मर्मभेदिभिः ।

निर्विभेद विशोकं वै तीक्ष्णाग्रैश्च शिलीमुखैः ॥

[अधिकः पाठः]

विशोकं वीक्ष्य निर्भिन्नं भीमसेनः प्रतापवान् । मद्रराजं त्रिभिर्बाणैर् बाह्वोरुरसि चार्पयत् ॥	२७
^१ भगदत्तं तथा वीरः कृतवर्माणमाहवे । तथेतरान् महेष्वासांस् त्रिभिस्त्रिभिरजिह्वागैः ॥	२८
ताडयामास समरे सिंहवद्विननाद् च ॥	२८॥
तेऽपि यत्ता महेष्वासाः पाण्डवं युद्धदुर्मदाः । त्रिभिस्त्रिभिरजिह्वाग्रैर् भृशं मर्मस्वताडयन् ॥	२९॥
सोऽतिविद्धो महेष्वासो भीमसेनो न विव्यथे । पर्वतो वारिधाराभिर् सिच्यमान इवाम्बुदैः ॥	३०॥
शल्यं च नवभिर्बाणैर् भृशं विद्ध्वा महायशाः । प्राग्ज्योतिषं शतेनाजौ राजन् विव्याध संयुगे ॥	३१॥
ततस्तु सशरं चापं सात्वतस्य महात्मनः । क्षुरप्रेण सुतीक्ष्णेन पातयामास भारत ॥	३२॥
अथान्यद्धनुरादाय कृतवर्मा वृकोदरम् । आजघान भ्रुवोर्मध्ये नाराचेन परन्तपः ॥	३३॥
विरराज महाबाहुर् ललाटस्थेन पत्रिणा । एकशृङ्गो महाराज यथा पर्वतसत्तमः ॥	३४॥
अथ भीमो महाबाहुः क्रुद्धस्सर्वान् महारथान् ।	

१०९] भीष्मपर्वणि - भीष्मवधपर्व ६९१

विमुखीकृत्य बाणौघैस् तस्थौ गिरिरिवाचलः ॥ ३५॥

भीमस्तु समरे विद्धा शल्यं नवभिराशुगैः ।

भगदत्तं त्रिभिश्चैव कृतवर्माणमष्टभिः ॥ ३६॥

द्वाभ्यां द्वाभ्यां तु विव्याध गौतमप्रभृतीन् रथान् ।

ते तु तं समरे राजन् विव्यधुर्निशितैश्शरैः ॥ ३७॥

स तथा भिद्यमानोऽपि सर्वतस्तैर्महारथैः ।

मत्वा तृणेन तांस्तुल्यान् विचचार गतव्यथः ॥ ३८॥

ते चापि रथिनां श्रेष्ठा भीमाय निशिताञ्छरान् ।

प्रेषयामासुरव्यग्राश् शतशोऽथ सहस्रशः ॥ ३९॥

तस्य शक्तिं महावेगां भगदत्तो महारथः ।

चिक्षेप समरे वीरो हेमदण्डां महाधनाम् ॥ ४०॥

तोमरं सैन्धवो राजा पट्टसं चैव सान्त्वतः ।

शतर्त्रीं च कृपो राजञ्छरान् शल्यश्च संयुगे ॥ ४१॥

तथेतरे महेष्वासाः पञ्च पञ्च शिलीमुखान् ।

^१भीमसेनं समुद्दिश्य प्रेषयामासुरञ्जसा ॥ ४२॥

^२तोमरं च द्विधा चक्रे क्षुरप्रेणानिलात्मजः ।

१. अ—पञ्चार्धानि न सन्ति

२. अ-क-ग—भगदत्तप्रयुक्तां च शक्तिं छित्त्वा महारथः ।

पातयामास विशिखैस् सा शक्तिरपतद्गणे ॥

[अधिकः पाठः]

पट्टसं च त्रिभिर्बाणैश् चिच्छेद तिलशस्तथा ॥	४३॥
स बिभेद शतघ्नीं च नवभिः कङ्कपत्त्रिभिः ।	
^१ शक्तिं चिच्छेद समरे भगदत्तेरितां रणे ॥	४४॥
तथेतराब् शरान् घोराब् शरैस्सन्नतपर्वभिः ।	
^२ भीमसेनो रणश्लाघी त्रिधैकैकं समाच्छिनत् ॥	४५॥
तांश्च सर्वान् महेष्वासांस् त्रिभिस्त्रिभिरताडयन् ॥	४६
ततो धनञ्जयस्तत्र वर्तमाने महारणे ।	
आजगाम रथेनाजौ भीमं दृष्ट्वा महारथम् ॥	४७
निघ्नन्तं समरे शत्रून् योधयानं च सायकैः ॥	४७॥
तौ तु तत्र महात्मानौ समेतौ वीक्ष्य पाण्डवौ ।	
नाशशंसुर्जयं तत्र तावकाः पुरुषर्षभाः ॥	४८॥
दृष्ट्वाऽर्जुनो रणे भीमं योधयन्तं महारथान् ।	
भीष्मस्य निधनाकाङ्क्षी पुरस्कृत्य शिखण्डिनम् ॥	४९॥
आससाद रणे वीरांस् तावकान् दश भारत ॥	५०
ये स्म राजन् रणे भीमं योधयन्तो व्यवस्थिताः ।	
वीभत्सुस्तानथाविध्यद् भीमस्य हितकाम्यया ॥	५१
ततो दुर्योधनो राजा सुशर्माणमचोदयन् ।	
अर्जुनस्य वधार्थाय भीमसेनस्य चोभयोः ॥	५२

दुर्योधनः—

सुशर्मन् गच्छ शीघ्रं त्वं बलैवैः परिवारितः ।

जहि पाण्डुसुतावेतौ धनञ्जयवृकोदरौ ॥ ५३

सञ्जयः—

तच्छ्रुत्वा शासनं तस्य त्रिगर्तः प्रस्थलाधिपः ।

अभिष्टुत्य रणे भीमम् अर्जुनं चैव धन्विनाम् ॥ ५४

रथैरनेकसाहस्रैः परिवव्रे समन्ततः ॥ ५४ ॥

ततः प्रवधृते युद्धम् अर्जुनस्य परैस्सह ॥ ५५

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि नवाधिकशततमोऽध्यायः ॥ १०९ ॥

॥ ६४ ॥ भीष्मवधपर्वणि एकोनसप्ततितमोऽध्यायः ॥ ६९ ॥

[अस्मिन्नध्याये ५५ श्लोकाः]

॥ दशाधिकशततमोऽध्यायः ॥

भीष्मार्जुनपराक्रमवर्णनम् ॥

सञ्जयः—

अर्जुनस्तु रणे शल्यं यतमानं महारथम् ।

छादयामास समरे शरैस्सन्नतपर्वभिः ॥ १

सुशर्माणं कृपं चैव त्विभिस्त्रिभिरविध्यत ॥ १ ॥

प्राग्ज्योतिषं च समरे सैन्धवं च जयद्रथम् ।

चित्तसेनं विकर्णं च कृतवर्माणमेव च ॥ २ ॥

दुर्मर्षणं च राजेन्द्र ह्यावन्त्यौ च महारथौ ।	
एकैकं त्रिभिरानर्च्छत् कङ्कबर्हिणवाजितैः ॥	३॥
शरैरतिरथो युद्धे पीडयन् वाहिनीं तव ॥	४
जयद्रथो रणे पार्थं विद्ध्वा भारत सायकैः ।	
भीमं विव्याध तरसा चित्रसेनरथे स्थितः ॥	५
शल्यश्च समरे जिष्णुं कृपश्च रथिनां वरः ।	
विव्याध तं महाबाहुं बहुधा मर्मभेदिभिः ॥	६
चित्रसेनादयश्चैव पुत्रास्तव विशां पते ।	
पञ्चभिः पञ्चभिस्तूर्णं संयुगे निशितैश्शरैः ॥	७
आजग्नुरर्जुनं सङ्घत्थे भीमसेनं च मारिष ॥	७॥
तौ तत्र रथिनां श्रेष्ठौ कौन्तेयौ भरतर्षभौ ।	
अपीडयेतां समरे त्रिगर्तानां महाबलम् ॥	८॥
सुशर्मा च रणे पार्थं विध्वा बहुभिराशुगैः ।	
ननाद बलवान् नादं नादयानो नभस्थलम् ॥	९॥
अन्ये च रथिनश्शूरा भीमसेनघनञ्जयौ ।	
विव्यधुर्निशितैर्बाणै रुक्मपुङ्खैरजिह्वगैः ॥	१०॥
तेषां तु रथिनां मध्ये कौन्तेयौ रथिनां वरौ ।	
क्रीडिमानौ रथोदारौ चित्ररूपौ व्यहृश्यताम् ॥	११॥

१ गजसङ्घातमध्यस्थौ सिंहाविव मदोद्धतौ ॥	१२
छिन्त्वा धनूंषि वीराणां शरांश्च बहुधा रणे ।	
पातयामासतुर्वीरौ शिरांसि शतशस्तथा ॥	१३
रथाश्च बहवो भग्ना हयाश्च बहुशो हताः ।	
गजाश्च सगजारोहाः पेतुरुर्व्यां महाहवे ॥	१४
रथिनस्सादिनश्चैव तत्र तत्र निषूदिताः ।	
दृश्यन्ते बहुधा राजन् वेष्टमानास्समन्ततः ॥	१५
हतैर्गजपदात्योघैर् वाजिभिश्च निषूदितैः ।	
रथैश्च बहुधा भग्नैस् समास्तीर्यत मेदिनी ॥	१६
२ छत्रैश्च बहुधा च्छिन्नैर् ध्वजैश्च विनिपातितैः ।	
चामरैर्हेमदण्डैश्च समास्तीर्यत मेदिनी ॥	१७
३ अङ्कुशैरपविद्धैश्च परिस्तोमैश्च भारत ।	
घण्टाभिश्च कशाभिश्च समास्तीर्यत मेदिनी ॥	१८
केयूरैरङ्गदैर्हारै राङ्कवैर्भूदितैस्तथा ।	
कुण्डलैर्मणिचित्रैश्च समास्तीर्यत मेदिनी ॥	१९
उष्णीषैरपविद्धैश्च चामरैर्व्यजनैरपि ।	

1. अ-क—आमिषार्थे गर्वा मध्ये सिंहाविव बलोत्कटौ । [पाठान्तरम्]

घ—अर्धचतुष्टयं नास्ति

2. अ-क—नवार्धानि न सन्ति

3. ड—अर्धचतुष्टयं नास्ति म—अर्धद्वयं नास्ति

तत्र तत्रापविद्धैश्च बाहुभिश्चन्दनोक्षितैः ॥	२०
ऊरुभिश्च नरेन्द्राणां समास्तीर्यत मेदिनी ।	२०॥
तत्राद्भुतमपश्याम रणे पार्थस्य विक्रमम् ॥	
शरैस्संवार्य तान् वीरान् यज्जघान बलं तव ॥	२१॥
पुत्रास्तु तव तं दृष्ट्वा भीमार्जुनसमागमम् ।	
गाङ्गेयस्य रथाभ्याशम् उपजग्मुर्महाहवे ॥	२२॥
कृपश्च कृतवर्मा च सैन्धवश्च जयद्रथः ।	
विन्दानुविन्दावावन्त्यौ न जहुस्संयुगेऽर्जुनम् ॥	२३॥
ततो भीमो महाबाहुः फल्गुनश्च महाबलः ।	
कौरवाणां चमूं घोरां भृशं द्रुद्रुवतू रणे ॥	२४॥
ततो बर्हिणवाजानाम् अयुतान्यर्बुदानि च ।	
धनञ्जयरथे तूर्णं पातयन्ति स्म पार्थिवाः ॥	२५॥
ततस्ताव् शरजालेन सन्निवार्य महारथान् ।	
पार्थस्समन्तात् समरे प्रेषयामास मृत्यवे ॥	२६॥
शल्यश्च समरे जिष्णुं क्रीडन्निव महारथः ।	
आजघानोरसि क्रुद्धो भल्लैस्सन्नतपर्वभिः ॥	२७॥
^१ तस्य पार्थो धनुश्छित्त्वा हस्तावापं च पञ्चभिः ।	
अथैनं सायकैस्तीक्ष्णैर् भृशं विव्याध मर्मणि ॥	२८॥

1. अर्क—अष्टार्धानि न सन्ति

अथान्यद्धनुरादाय समरे भारसाधनम् ।	
मद्रेश्वरो रणे जिष्णुं ताडयामास रोषितः ॥	२९॥
द्विभिर्गाण्डीवधन्वानं वासुदेवं च पञ्चभिः ।	
¹ भीमसेनं च नवभिर् बाह्वोरुरसि चार्पयत् ॥	३०॥
ततो द्रोणो महाराज मागधश्च महारथः ।	
दुर्योधनसमादिष्टौ तं देशमुपजग्मतुः ॥	३१॥
यत्र पार्थो महाराज भीमसेनश्च पाण्डवः ।	
कौरव्यस्य महासेनं जघ्नतुस्सुमहारथौ ॥	३२॥
जयत्सेनस्तु समरे भीमं भीमायुधं युधि ।	
विव्याध निशितैर्बाणैर् अष्टभिर्भरतर्षभ ॥	३३॥
तं भीमो दशभिर्विद्ध्वा पुनर्विव्याध मत्तभिः ।	
सारथिं चास्य भल्लेन रथनीडादपाहरन् ॥	३४॥
उद्ध्रान्तैस्तुरगैस्सोऽथ द्रवमाणैस्समन्ततः ।	
मागधोऽपस्तृतो राजा सर्वसैन्यस्य पश्यतः ॥	३५॥
द्रोणोऽपि विवरं दृष्ट्वा भीमसेनं शिलीमुखैः ।	
विव्याध निशितैर्बाणैः पञ्चभिष्पद्भिरायसैः ॥	३६॥
तं भीमस्तमरक्रुद्धो गुरुं पिवृत्समं रणे ।	
विव्याध नवभिर्भल्लैस् तथा पृथ्या च भारत ॥	३७॥

अर्जुनस्तु सुशर्माणं विद्ध्वा बहुभिरायसैः ।	
व्यधमत् तस्य सैन्यानि महाभ्राणि यथाऽनिलः ॥	३८ ॥
ततो भीष्मश्च राजा च कौसल्यश्च बृहद्रथः ।	
^१ अभ्यवर्तन्त सङ्क्रुद्धा भीमसेनधनञ्जयौ ॥	३९ ॥
तथैव पाण्डवाश्शूरा धृष्टद्युम्नश्च पार्षतः ।	
अभ्यद्रवन् रणे भीष्मं व्यादितास्यमिवान्तकम् ॥	४० ॥
शिखण्डी तु समासाद्य भारतानां पितामहम् ।	
अभ्यद्रवत संहृष्टो भयं त्यक्त्वा यतव्रतम् ॥	४१ ॥
युधिष्ठिरमुखाः पार्थाः पुरस्कृत्य शिखण्डिनम् ।	
अयोधयन् रणे भीष्मं सहितास्सर्वसृञ्जयैः ॥	४२ ॥
तथैव तावकास्सर्वे पुरस्कृत्य यतव्रतम् ।	
शिखण्डिप्रमुखान् पार्थान् योधयन्ति स्म संयुगे ॥	४३ ॥
ततः प्रवृत्ते युद्धं कौरवाणां भयावहम् ।	
तत्र पाण्डुसुतैस्सार्धं भीष्मस्य विजयं प्रति ॥	४४ ॥
तावकानां रणे भीष्मः प्लव आसीद्विशां पते ।	
तत्र हि द्यूत आसक्तो विजयायेतराय वा ॥	४५ ॥
^२ धृष्टद्युम्नो महाराज सर्वसैन्यान्यचोदयत् ॥	४६ ॥

१. अ-क-ख-ग—उभौ चातिबलौ वीरौ सङ्क्रुद्धौ चाभ्यवर्तताम् ।

२. अ-क-ग—परस्परं युयुधिरे त्यक्तदेहाभिमानिनः ॥ [अधिकः पाठः]

१११]

भीष्मपर्वणि - भीष्मवधपर्व

६९९

धृष्टद्युम्नः—

अभ्यद्रवत गाङ्गेयं मा भैष्ट कुरुसत्तमम् ॥

४६॥

सञ्जयः—

सेनापतिवचश्च्रुत्वा पाण्डवानां बरूथिनी ।

भीष्ममेवाभ्ययात् तूर्णं प्राणांस्त्यक्त्वा महाहवे ॥

४७॥

भीष्मोऽपि रथिनां श्रेष्ठः प्रतिजग्राह तां चमूम् ।

आपतन्तीं महाराज वेलामित्र महोदधिः ॥

४८॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि दशाधिकशततमोऽध्यायः ॥ ११० ॥

॥ ६४ ॥ भीष्मवधपर्वणि सप्ततितमोऽध्यायः ॥ ७० ॥

[अस्मिन्नध्याये ४८॥ श्लोकाः]

॥ एकादशाधिकशततमोऽध्यायः ॥

युद्धे विरक्तेन भीष्मेण युधिष्ठिरं प्रति स्वबोधमचोदना ॥

धृतराष्ट्रः—

कथं शान्तनवो भीष्मो दशमेऽहनि सञ्जय ।

अयुध्यत महावीर्यैः पाण्डवैस्सहसृञ्जयैः ॥

१

कुरवश्च कथं युद्धे पाण्डवान् प्रत्यवारयन् ।

आचक्ष्व मे यथायुद्धं भीष्मस्याहवशोभिनः ॥

२

सञ्जयः—

- कुरवः पाण्डवैस्सार्धं यथाऽयुध्यन्त भारत ।
 यथा च तद्भूद्युद्धं तन् ते वक्ष्यामि शृण्वतः ॥ ३
 प्रेषिताः परलोकाय परमास्त्रैः किरीटिना ।
 अहन्यहनि सम्प्राप्ते तावकानां महारथाः ॥ ४
 यथाप्रतिज्ञं कौरव्यस् स चापि समितिञ्जयः ।
 पार्थानामकरोद्भीष्मस् सततं समिति क्षयम् ॥ ५
^१कुरुभिस्सहितं भीष्मं युध्यमानं महारथम् ।
 अर्जुनं च सपाञ्चाल्यं दृष्ट्वा संशयिता जनाः ॥ ६
 दशमेऽहनि तस्मिंस्तु भीष्मार्जुनसमागमे ।
 अवर्तत महारौद्रस् सततं समिति क्षयः ॥ ७
 तस्मिन्नयुतशो राजन् भूयश्चापि परन्तपः ।
 भीष्मश्शान्तनवो योधाञ् जघान परमास्त्रवित् ॥ ८
 येषामज्ञातकल्पानि नामगोत्राणि पार्थिव ।
 ते हतास्तत्र भीष्मेण सर्वे शूरेण संयुगे ॥ ९
 दशाहानि तथा तप्त्वा भीष्मः पाण्डववाहिनीम् ।
 निरविद्यत धर्मात्मा जीविते न परन्तपः ॥ १०
 स क्षिप्रं वधमन्विच्छन्नात्मनोऽभिमुखं रणे ।

१. छ—अर्धचतुष्टयं नास्ति

१११]

भीष्मपर्वणि - भीष्मवधपर्व

७०१

न हन्यां मानवश्रेष्ठान् सङ्ग्रामेऽभिमुखानिति ॥ ११

चिन्तयित्वा महाबाहुः पिता देवव्रतस्तव ।

अभ्याशस्यं महाराज पाण्डवं वाक्यमब्रवीत् ॥ १२

भीष्मः—

युधिष्ठिर महाप्राज्ञ सर्वशास्त्रविशारद ।

शृणु मे वचनं तात धर्म्यं स्वर्ग्यं च जल्पतः ॥ १३

निर्विण्णोऽस्मि भृशं तात देहेनानेन भारत ।

व्रतश्च मे गतः कालस् सुबहून् प्राणिनो रणे ॥ १४

तस्मात् पार्थ पुरोधाय पाञ्चाल्यान् सृञ्जयांस्तथा ।

मद्वधे क्रियतां यत्नो मम चेदिच्छसि प्रियम् ॥ १५

सञ्जयः—

तस्य तन्मतमाज्ञाय पाण्डवस्तत्पदार्थिनः ।

भीष्मं प्रति ययुर्द्युत्तास् सङ्ग्रामे सह सृञ्जयैः ॥ १६

धृष्टद्युम्नस्ततो राजन् पाण्डवश्च युधिष्ठिरः ।

श्रुत्वा भीष्मस्य तां वाचं चोदयामासतुर्बलम् ॥ १७

धृष्टद्युम्नयुधिष्ठिरौ—

अभिद्रवत युद्ध्यध्वं भीष्मं जयत संयुगे ।

रक्षितास्तत्पत्न्येन जिष्णुना रिपुजिष्णुना ॥ १८

अचं चापि महेष्वासः पार्षतो वाहिनीपतिः ।

भीमसेनश्च समरे पालयिष्यति वो ध्रुवम् ॥	१९
न वो भीष्मभयं किञ्चिद् अस्त्वद्य युधि सृञ्जयाः ।	
ध्रुवं भीष्मं वधिष्यामः पुरस्कृत्य शिखण्डिनम् ॥	२०
^१ तथा तु समयं कृत्वा दशमेऽहनि पाण्डवाः ।	
ब्रह्मलोकं जेतुकामास् सञ्जग्मुः क्रोधमूर्च्छिताः ॥	२१
^२ शिखण्डिनं पुरस्कृत्य पाण्डवं च धनञ्जयम् ।	
भीष्मस्य पातने यत्नं परमं ते समास्थिताः ॥	२२
^३ ततस्तव सुतादिष्टा नानाजनपदेश्वराः ।	
द्रोणेन सहपुत्रेण सहसेना महाबलाः ॥	२३
दुःशासनश्च बलवान् सर्वैस्सह सहोदरैः ।	
भीष्मं समरमध्यस्थं पालयाञ्चक्रिरे तदा ॥	२४
ततस्तु तावकाश्शूराः पुरस्कृत्य यतव्रतम् ।	
शिखण्डिप्रमुखान् पार्थान् योधयामासुराहवे ॥	२५
चेदिभिस्सहपाञ्चालैस् सहितो वानरध्वजः ।	
ययौ शान्तनवं भीष्मं पुरस्कृत्य शिखण्डिनम् ॥	२६
द्रोणपुत्रं शिनेर्नृता धृष्टकेतुस्तु पौरवम् ।	
युधामन्युस्सहामात्यं दुर्योधनमयोधयत् ॥	२७
विराटस्तु सहानीकस् सहानीकं जयद्रथम् ।	

१. अ-क—नास्तीदमर्धम् 2. अ-क—नास्तीदमर्धम्

३. अ-क—पाञ्चाल्यं च पुरस्कृत्य पाण्डवं च धनञ्जयम् । [अधिकः पाठः]

१११] भीष्मपर्वणि - भीष्मवधपर्व ७०३

वृद्धक्षत्रस्य दायादम् आससाद् परन्तपः ॥ २८

मद्रराजं महेष्वासं सह सैन्यैर्युधिष्ठिरः ।

भीमसेनाभिगुप्तस्तु गजानीकमुपाद्रवत् ॥ २९

अप्रभृष्यमनावार्यं सर्वशस्त्रभृतां वरम् ।

द्रोणं प्रति ययौ यत्तः पाञ्चाल्यस्सह सोमकैः ॥ ३०

कर्णिकारध्वजं चापि सिंहकेतुररिन्दमः ।

प्रत्युज्जगाम सौभद्रं राजपुत्रो बृहद्बलः ॥ ३१

शिखण्डिनं च पुत्रास्ते पाण्डवं च धनञ्जयम् ।

राजभिस्समरे सार्धम् अभिपेतुर्जिवांसवः ॥ ३२

तस्मिन्नतिभये भीमे सेनयोर्वै पराक्रमे ।

सम्प्रधावत्स्वनीकेषु मेदिनी समकम्पत ॥ ३३

^१तान्यनीकान्यनीकेषु समयुध्यन्त भारत ।

तावकानां परेषां च दृष्ट्वा शान्तनवं रणे ॥ ३४

ततस्तेषां प्रयतताम् अन्योन्यमभिधावताम् ।

प्रादुरासीन्महाब् शब्दो दिक्षु सर्वासु भारत ॥ ३५

शङ्खदुन्दुभिनिर्वोषो वारणानां च वृंहितम् ।

सिंहनादश्च सैन्यानां दारुणस्समपद्यत ॥ ३६

^२या तु सर्वेनरेन्द्राणां चन्द्रार्कसदृशप्रभा ।

1. अ-क—नास्तीदमर्धम् 2. अ-क—नास्तीदमर्धद्वयम्

हाराङ्गदकिरीटेषु निष्प्रभा समपद्यत ॥	३७
रजोमेवाश्च सञ्जुशु शस्त्रविद्युद्धिरावृताः । धनुषां चापि निर्घोषो दारुणस्समपद्यत ॥	३८
बाणशङ्खप्रणादाश्च भेरीणां च महास्वनाः । रथघोषाश्च सञ्जुशु सेनयोरुभयोरपि ॥	३९
प्रासशक्त्यष्टिसङ्घैश्च बाणौघैश्च समाकुलम् । निष्प्रमाणमिवाकाशं सेनयोस्समपद्यत ॥	४०
1-2अन्योन्यं रथिनः पेतुर् वाजिनश्च महाहवे । कुञ्जराः कुञ्जराञ्जघ्नः पादातांश्च पदातयः ॥	४१
तदासीत् सुमहद्युद्धं कुरूणां पाण्डवैस्सह । भीष्महेतोर्नरव्याघ्र श्येनयोरामिषं यथा ॥	४२
तयोस्समागमो घोरो बभूव युधि भारत । अन्योन्यस्य बधार्थाय जिगीषूणां रणाजिरे ॥	४३

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि एकादशाधिकशततमोऽध्यायः ॥ १११ ॥

॥ ६४ ॥ भीष्मवधपर्वणि एकसप्ततितमोऽध्यायः ॥ ७१ ॥

[अस्मिन्नध्याये ४३ श्लोकाः]

-
1. अ-क-ग—ये च तत्र नरेन्द्राश्च ह्यन्योन्यं धीरचेतसः ।
निजघ्नस्समरे शूरास् तव तेषां महाबलाः ॥
रथिनो रथिनो जघ्नस् तुरगानश्वसादिनः ॥
 2. अ-क—नास्तीदमर्धम्

[अधिकः पाठः]

॥ द्वादशोत्तरशततमोऽध्यायः ॥

सङ्कलयुद्धवर्णनम् ॥

सञ्जयः—

१	अभिमन्युर्महाराज तव पुत्रमयोधयत् ।	
	महत्या सेनया युक्तो भीष्महेतोः पराक्रमी ॥	१
	दुर्योधनो रणे कार्ष्णिं नवभिर्नतपर्वभिः ।	
	आजघानोरसि क्रुद्धः पुनश्चैनं त्रिभिश्शरैः ॥	२
	तस्य शक्तिं रणे कार्ष्णिर् मृत्योर्जिह्वामिवायसीम् ।	
	प्रेषयामास सङ्क्रुद्धो दुर्योधनरथं प्रति ॥	३
	तामापतन्तीं सहसा घोररूपां विशां पते ।	
	द्विधा चिच्छेद पुत्रस्तो क्षुरप्रेण महारथः ॥	४
	तां शक्तिं पतितां दृष्ट्वा कार्ष्णिः परमकोपनः ।	
	दुर्योधनं त्रिभिर्बाणैर् बाहोरुरसि चार्पयत् ॥	५
	पुनश्चैनं शरैर्घोरैर् आजघान स्तनान्तरे ।	
	दशभिर्भरतंश्रेष्ठ दुर्योधनममर्षणम् ॥	६
	तद्युद्धमभवद्दोरं चित्ररूपं च भारत ।	
	ईक्षित्वप्रीतिजननं सर्वपार्थिवपूजितम् ॥	७

1. ख—तयोस्समागमो घोरो बभूव युधि भारत ।

[अधिकः पाठः]

भीष्मस्य निधनार्थीय पार्थस्य विजयाय च ।	
युयुधाते रणे वीरौ सौभद्रकुरुपुङ्गवौ ॥	८
¹ सात्यकिं रभसं युद्धे द्रौणिर्ब्राह्मणपुङ्गवः ।	
आजघानोरसि क्रुद्धो नाराचेन परन्तपः ॥	९
शैनेयोऽपि गुरोः पुत्रं सर्वमर्मसु भारत ।	
अताड्यदमेयात्मा नवभिः कङ्कपत्रिभिः ॥	१०
अश्वत्थामा तु समरे सात्यकिं नवभिश्शरैः ।	
²⁻³ त्रिंशता च पुनस्तूर्णं बाह्वोरुरसि चार्पयत् ॥	११
सोऽतिविद्धो महेष्वासो द्रोणपुत्रेण सात्यकिः ।	
द्रोणपुत्रं त्रिभिर्बाणैर् आजघान महायशाः ॥	१२
पौरवो धृष्टकेतुं तं शरैरासाद्य संयुगे ।	
व्यदारयत् तदा राजन् महेष्वासं महारथम् ॥	१३
तथैव पौरवं युद्धे धृष्टकेतुर्महारथः ।	
त्रिंशता निशितैर्बाणैर् विव्याध स महाभुजम् ॥	१४
पौरवस्तु धनुश्छिन्त्वा धृष्टकेतोर्महारथः ।	

1. अ-क-ग—दुर्योधनस्य साहाय्यार्थम् अश्वत्थामाऽऽगमत्तदा ।

2. अ-क-ग—सुपुङ्खैर्निशितैर्बाणैर् विव्याध सुमहौजसम् । [अधिकः पाठः]
पौरवस्तु धनुश्छिन्त्वा धृष्टकेतोर्महारथः ॥ . [अधिकः पाठः]

3. अ-क-इतः—सार्धसप्तसप्ततितमश्लोकपर्यन्ताः ग्रन्था न सन्ति

११२]	भीष्मपर्वणि - भीष्मवधपर्व	७०७
	ननाद बलवान्नादं विव्याध निशितैश्शरैः ॥	१५
	सोऽन्यत् कार्मुकमादाय पौरवं निशितैश्शरैः ।	
	आजघान महाराज विसप्तत्या शिलीमुखैः ॥	१६
	तौ तु तत्र महेष्वासौ महात्मानौ महारथौ ।	
	महता शरवर्षेण परस्परमवर्षताम् ॥	१७
	अन्योन्यस्य धनुश्छिन्वा हयान् हत्वा च भारत ।	
	विरथावसियुद्धाय सङ्गतौ तौ महारथौ ॥	१८
	आर्षभे चर्मणी चित्रे शतचन्द्रपरिष्कृते ।	
	तारकाशतचित्रे च निखिंशौ च महाप्रभौ ॥	१९
	प्रगृह्य विपुलौ राजंस् तावन्योन्यमभिद्रुतौ ।	
	त्राशितासङ्गमे यत्तौ सिंहाविव महावने ॥	२०
	मण्डलानि विचित्राणि गतप्रत्यागतानि च ।	
	चेरतुर्दर्शयन्तौ तौ प्रार्थयानौ परस्परम् ॥	२१
	पौरवो घृष्टकेतुं च शङ्खदेशे वरासिना ।	
	^१ तावन्योन्यं महाराज समासाद्य महारणे ॥	२२
	अन्योन्यवेगाभिहतौ निपेततुररिन्दमौ ॥	२२॥

1. ख-म—ताडयामास सङ्कुद्धस् तिष्ठ तिष्ठेति चाब्रवीत् ।

चेदिराजोऽपि समरे पौरवं पुरुषर्षभ ॥

आजघान शिताग्नेण जश्रुदेशे वरासिना ॥

[अधिकः पाठः]

ततस्स्वरथमारोप्य पौरवं तनयस्तव ।	
जयत्सेनो रथेनाजावपोवाह रणाजिरात् ॥	२३॥
धृष्टकेतुं च समरे माद्रीपुत्रः प्रतापवान् ।	
अपोवाह रणे राजन् सहदेवः पराक्रमी ॥	२४॥
सहदेवस्सुशर्माणं विद्ध्वा दशभिराशुगैः ।	
पुनर्विव्याध तं षष्ठ्या पुनश्च नवभिःशरैः ॥	२५॥
सुशर्मा तु रणे क्रुद्धस् तव पुत्रं विशां पते ।	
दशभिर्दशभिश्चैव विव्याध निशितैःशरैः ॥	२६॥
चित्रसेनश्च तं राजन् विशत्या नतपर्वभिः ।	
आजघान रणे क्रुद्धस् स च तं प्रत्यविध्यत ॥	२७॥
भीमस्य समरे राजन् यशो मानं च वर्धयन् ।	
सौभद्रो राजपुत्रं च बृहद्वलमयोधयत् ॥	२८॥
पार्थहेतोः पराक्रान्तो भीष्मस्य निधनं प्रति ।	
आर्जुनिं कोसलेन्द्रस्तु विद्ध्वा नवभिरायसैः ॥	२९॥
पुनर्विव्याध सप्तत्या शरैस्सन्नतपर्वभिः ॥	३०
बृहद्वलं च सौभद्रो विद्ध्वा पञ्चभिरायसैः ।	
नाकम्पयत सङ्ग्रामे विद्ध्वा तं निशितैःशरैः ॥	३१
कौसल्यश्च पुनश्चापि धनुश्चिच्छेद फाल्गुनेः ।	
आजघान शरैश्चापि त्रिंशद्भिः कङ्कपत्रिभिः ॥	३२

सोऽन्यत् कार्मुकमादाय राजपुत्रं बृहद्वलम् ।	
फाल्गुनिस्समरे क्रुद्धो विव्याध निशितैश्शरैः ॥	३३
^१ युद्धं तयोस्समभवद् भीष्महेतोः परन्तप ।	
संरब्धयोर्महाराज समरे चित्रयोधिनोः ॥	३४
यथा देवासुरे युद्धे बलवासवयोरभूत् ॥	३४॥
भीमसेनो गजानीकं योधयन् बहुशोभत ।	
यथा शक्रो वज्रपाणिर् दारयन् पर्वतोत्तमान् ॥	३५॥
ते बध्यमाना भीमेन मातङ्गा गिरिसन्निभाः ।	
निपेतुरुर्व्या सहसा नादयन्तो वसुन्धराम् ॥	३६॥
गिरिमात्रा हि ते नागा भिन्नाञ्जनचयोपमाः ।	
विरेजुर्वसुधां प्राप्य विकीर्णा इव पर्वताः ॥	३७॥
युधिष्ठिरो महाराज मद्रराजं महाहवे ।	
महत्या सेनया युक्तं पीडयामास सङ्गतम् ॥	३८॥
मद्रेश्वरश्च समरे धर्मपुत्रं महारथम् ।	
पीडयामास सङ्क्रुद्धो भीष्महेतोः पराक्रमी ॥	३९॥
विराटं सैन्धवो राजा विद्ध्वा सन्नतपर्वभिः ।	
नवभिस्सायकैस्तीक्ष्णैस् त्रिंशता पुनरर्पयत् ॥	४०॥
विराटश्च महाराज सैन्धवं वाहिनीमुखे ।	

1. ख—कौसलश्च पुनश्चापि धनुश्चिच्छेद फाल्गुनेः । [अधिकः पाठः]

१त्रिंशता निशितैर्बाणैर् आजघान स्तनान्तरे ॥	४१॥
चित्रकार्मुकनिखिंशौ चित्रवर्मायुधध्वजौ ।	
रेजतुश्चित्ररूपौ तौ सङ्ग्रामे मात्स्यसैन्धवौ ॥	४२॥
२द्रोणः पाञ्चालपुत्रेण समागम्य महारणे ।	
महासमुदयं चक्रे शरैस्सन्नतपर्वभिः ॥	४३॥
ततो द्रोणो महाबाहूर् पार्षतस्य महद्वनुः ।	
छिन्वा पञ्चशतेषूंश्च पार्षतं प्रति सृष्टवान् ॥	४४॥
सोऽन्यत् कार्मुकमादाय पार्षतः परवीरहा ।	
द्रोणस्य मिषतो युद्धे प्रेषयामास सायकान् ॥	४५॥
तान् शरान् शरसङ्घैश्च सन्निवार्य महारथः ।	
द्रोणो द्रुपदपुत्राय प्राहिणोत् पञ्च सायकान् ॥	४६॥
तस्य क्रुद्धो महाराज पार्षतः परवीरहा ।	
द्रोणाय धिक्षेप गदां यमदण्डोपमां रणे ॥	४७॥
तामापतन्तीं सहसा हेमपट्टविभूषिताम् ।	
शरैः पञ्चाशता द्रोणो वारयामास संयुगे ॥	४८॥
सा छिन्ना बहुधा राजन् द्रोणचापच्युतैश्शरैः ।	
चूर्णीकृता विशीर्यन्ती पपात वसुधातले ॥	४९॥
गदां विनिहतां दृष्ट्वा पार्षतश्शत्रुसूदनः ।	

११२]	भीष्मपर्वणि - भीष्मवधपर्व	७११
द्रोणाय शक्तिं चिक्षेप सर्वपारशर्वां शुभाम् ॥		५०॥
तां द्रोणो नवभिर्बाणैश् चिच्छेद युधि भारत ।		
पार्षतं च महेष्वासं पीडयामास संयुगे ॥		५१॥
एवमेतन्महायुद्धं द्रोणपार्षतयोरभूत् ।		
भीष्मं प्रति महाराज घोररूपं भयानकम् ॥		५२॥
अर्जुनः प्राप्य गाङ्गेयं पीडयन् निशितैश्शरैः ।		
अभ्यद्रवत संयत्तो वने मत्तमिव द्विपम् ॥		५३॥
प्रत्युद्ययौ च तं पार्थं भगदत्तः प्रतापवान् ।		
त्रिधा भिन्नेन नागेन मदान्धेन महाबलः ॥		५४॥
तमापनन्तं सहसा महेन्द्रगजसन्निभम् ।		
परं यत्नं समास्थाय वीभत्सुः प्रत्यविध्यत ॥		५५॥
ततो गजगतो राजा भगदत्तः प्रतापवान् ।		
अर्जुनं शरवर्षेण पीडयामास संयुगे ॥		५६॥
अर्जुनस्तु रणे नागम् आयान्तं पर्वतोपमम् ।		
विमलैरायसैस्तीक्ष्णैर् अविध्यत महारणे ॥		५७॥
शिखण्डिनं च कौन्तेयो याहि याहीत्यचोदयत् ।		
भीष्मं प्रति महाराज जह्येनमिति चाब्रवीत् ॥		५८॥
प्राग्ज्योतिषस्ततो हित्वा पाण्डवं पाण्डुपूर्वज ।		
प्रययौ त्वरितो राजन् द्रुपदस्य रथं प्रति ॥		५९॥

ततोऽर्जुनो महाराज भीष्ममभ्यद्रवद्दुतम् । शिखण्डिनं पुरस्कृत्य ततो युद्धमवर्तत ॥	६०॥
ततस्ते तावकाश्शूराः पाण्डवं रभसं युधि । तमभ्यधावन् क्रोशन्तस् तद्द्भुतमिवाभवत् ॥	६१॥
नानाविधान्यनीकानि पुत्राणां ते नराधिप । अर्जुनो व्यधमत् काले दिवीवाभ्राणि मारुतः ॥	६२॥
शिखण्डी तु समासाद्य भरतानां पितामहम् । इषुभिस्तूर्णमव्यग्रो बहुभिस्स्तं समाचिनोत् ॥	६३॥
सोमकांश्च रणे भीष्मो जघ्ने पार्थपदानुगान् ॥	६४
रथाग्न्यङ्गारचापार्चिर् असिशक्तिगदेन्धनः । शरसङ्घमहाज्वालः क्षत्वियान् समरेऽदहत् ॥	६५
यथा हि सुमहानग्निः कक्षे चरति सानिलः । तथा जज्वाल भीष्माग्निर् दिव्यान्यस्त्राण्युदीरयन् ॥	६६
न्यवारयत सैन्यं च पाण्डवानां महारथः । सुवर्णपुङ्खैरिषुभिश् शरैस्सन्नतपर्वभिः ॥	६७
छादयन् स दिशो भीष्मः प्रदिशश्च महायशाः । पातयन् रथिनो राजन् गजाश्वान सहसादिभिः ॥	६८
मुण्डतालवनानीव स चकार रथव्रजान् ॥	६८॥

११२] भीष्मपर्वणि - भीष्मवधपर्व ७१३

निर्मनुष्यान् रथान् राजन् गजानश्चांश्च संयुगे ।	
चकार समरे भीष्मस् सर्वशस्त्रभृतां वरः ॥	६९॥
तस्य ज्यातलनिर्घोषं विष्फूर्जितमिवाशनेः ।	
निशम्य सर्वतो राजन् समकम्पन्त सैनिकाः ॥	७०॥
^१ अमोघान्यपतन् बाणाः पितुस्ते भरतर्षभ ।	
नासज्जन्त शरीरेषु भीष्मचापच्युताश्शराः ॥	७१॥
निर्मनुष्यान् रथान् राजन् सुयुक्ताब्जवनैर्हयैः ।	
वातायमानान् पश्यामो ह्रियमाणान् विशां पते ॥	७२॥
चेदिकाशिकरुशानां सहस्राणि चतुर्दश ।	
महारथास्समाख्याताः कुलपुत्रास्तनुत्यजः ॥	७३॥
अपरावर्तिनश्शूरास् सुवर्णविकृतध्वजाः ।	
सङ्ग्रामे भीष्ममासाद्य सवाजिरथकुञ्जराः ॥	७४॥
जग्मुस्ते परलोकाय व्यादितास्यनिवान्तकम् ॥	७५
तत्र नासीन्महाराज सोमकानां महारथः ।	
यस्सम्प्राप्य रणे भीष्मं जीविताय मनो दधे ॥	७६
तांश्च सर्वान् रणे योधान् प्रेतराजपुरं प्रति ।	
नीतान् भीष्मेग मन्यन्ते दृष्ट्वा भीष्मस्य विक्रमम् ॥	७७
न कश्चिदेनं समरे प्रत्युच्चाति महारथः ।	

1. घ—अर्धवयं नास्ति

१ ऋते पाण्डुसुतं वीरं श्वेताश्वं कृष्णसारथिम् ॥	७८
शिखण्डिनं च समरे पाञ्चाल्यममितौजसम् ॥	७८॥

इति श्रीमहाभारते शतसहस्रिकायां संहितायां वैयासिक्यां
भीष्मपर्वणि द्वादशाधिकशततमोऽध्यायः ॥ ११२ ॥

॥ ६४ ॥ भीष्मवधपर्वणि द्विसप्ततितमोऽध्यायः ॥ ७२ ॥

[अस्मिन्नध्याये ७८॥ श्लोकाः]

॥ त्रयोदशाधिकशततमोऽध्यायः ॥

सङ्कलयुद्धवर्णनम् ॥

सञ्जयः—

शिखण्डी तु ततो भीष्मम् १ विजिगीषुर्महारथम् ।	
३ जयाय पाण्डुपुत्राणाम् आसाद्य पुरुषर्षभम् ॥	१
तरस्वी बलवान् सङ्घे प्रत्युद्यातो महारथः ॥	१॥
दशभिर्निशितैर्भलैर् आजघान स्तनान्तरे ॥	२
शिखण्डिनं तु गाङ्गेयः क्रोधदीप्तेन चक्षुषा ।	
अवैक्षत कटाक्षेण निर्दहन्निव भारत ॥	३
स्त्रीत्वं तत् संस्मरन् राजन् सर्वलोकस्य पश्यतः ।	

1. अ-क—जगाम पाण्डवं संसृये

2. ख-घ-ङ-म—आसाद्य भरतर्षभ

3. ख-ग-ङ-म—इदमर्धद्वयं नास्ति

११३]

भीष्मपर्वणि - भीष्मवधपर्व

७१५

नाजघान रणे भीष्मो बाणगोचरमागतम् ॥

४

अर्जुनस्तु महाराज शिखण्डिनमभाषत ॥

४॥

अर्जुनः—

अभित्वरस्वास्य वधे शिखण्डिन् रथसत्तम ।

किं ते विवक्षया वीर जहि भीष्मं महारथम् ॥

५॥

न ह्यन्यमनुपश्यामि कञ्चिद्यौधिष्ठिरे बले ।

यश्शक्तस्समरे भीष्मं योधयेत पितामहम् ॥

६॥

ऋते त्वां पुरुषव्याघ्र सत्यमेतद्ब्रवीमि ते ॥

७

सञ्जयः—

एवमुक्तस्तु पार्थेन शिखण्डी भरतर्षभ ।

शरैर्नानाविधैस्तूर्णं पितामहमुपाद्रवत् ॥

८

अचिन्तयित्वा तान् बाणान् पिता देवव्रतस्तव ।

अर्जुनं समरे क्रुद्धं वारयामास सायकैः ॥

९

तथैव च चमूं सर्वा पाण्डवानां महारथः ।

अप्रैषीत् समरे भीष्मः परलोकाय सायकैः ॥

१०

तथैव पाण्डवा राजन् सैन्येन महता वृताः ।

भीष्मं सम्प्रच्छादयामासुर् मेघा इव दिवाकरम् ॥

११

स समन्तात् परिवृतो भीष्मो हि भरतर्षभ ।

निर्ददाह रणे शूरान् वने वह्निरिव ज्वलन् ॥

१२

तन्नाद्भुतमपश्याम तव पुत्रस्य पौरुषम् ।	
अयोधयत यत् पार्थ जुगोप च महाव्रतम् ॥	१३
कर्मणा तेन समरे तव पुत्रस्य धन्विनः ।	
दुःशासनस्य तुतुषुस् सर्वे लोका महात्मनः ॥	१४
यदेकस्समरे पार्थान् सानुगान् समयोधयत् ।	
न चैनं पाण्डवा युद्धे वारयामासुरुल्बणम् ॥	१५
दुःशासनेन समरे रथिनो विरथीकृताः ।	
सादिनश्च महाराज दन्तिनश्च महाबलाः ॥	१६
विनिर्भिन्नाश्शरैस्तीक्ष्णैर् निपेतुर्धरणीतले ।	
शरातुरास्तथैवान्ये दन्तिनो विद्रुता दिशः ॥	१७
यथाग्निरिन्धनं प्राप्य ज्वलेहीप्तार्चिरुल्बणम् ।	
तथा जज्वाल पुत्रस्ते पाण्डुसेनां विनिर्दहन् ॥	१८
तं भारतमहामात्रं पाण्डवानां महारथः ।	
जेतुं नोत्सहते कश्चिन्नाभ्युद्यातुं कथञ्चन ॥	१९
ऋते महेन्द्रतनयं श्वेताश्वं कृष्णसारथिम् ॥	१९॥
स हि तं समरे राजन् विजित्य विजयोऽर्जुनः	
भीष्ममेवाभिदुद्राव सर्वसैन्यस्य पश्यतः ॥	२०॥
विजितस्तव पुत्रोऽपि भीष्मबाहुव्यपाश्रयः ।	
पुनः पुनस्समाश्रास्य प्रायुध्यत रणोत्कटः ॥	२१॥

अर्जुनं च रणे राजन् योधयन् बहुशोभत ॥	२२
^१ शिखण्डी तु रणे राजन् विव्याध च पितामहम् । शरैरशनिस्संस्पर्शैस् तथा सर्पविषोपमैः ॥	२३
न च स्म ते रुजं चक्रुः पितुस्तव जनेश्वर । स्मयमानस्तु गाङ्गेयस् तान् वाणाब् जगृहे तदा ॥	२४
उष्णार्तो हि नरो यद्वज् जलधाराः प्रतीच्छति । तथा जग्राह गाङ्गेयश् शरधाराश्शिखण्डिनः ॥	२५
तं क्षत्रिया महाराज ददृशुर्घोरामाहवे । भीष्मं दहन्तं सैन्यानि पाण्डवानां महात्मनाम् ॥	२६
ततोऽवत्रीत् तव सुतस् सर्वसैन्यानि मारिष ॥	२६॥

दुर्योधनः—

अभिद्रवत सैन्यानि फलगुनं सर्वतो रथैः । भीष्मो वस्समरे सर्वान् पालयिष्यति धर्मवित् ॥	२७॥
तद्भयं सुमहत् त्यक्त्वा पाण्डवान् प्रति युध्यत । एष तालेन दीप्तेन भीष्मस्तिष्ठति पालयन् ॥	२८॥
सर्वेषां धार्तराष्ट्राणां रणे वर्म च शर्म च । देवा अपि समुद्युक्ता नालं भीष्मं समासितुम् ॥	२९॥
किमु पार्था महात्मानं मर्त्यभूता वृथाबलाः ॥	३०

तस्माद्भूवत हे योधाः फल्गुनं प्राप्य संयुगे ॥	३० ॥
अहमद्य रणे यत्तो योधयिष्यामि फल्गुनम् ।	
सहितस्सर्वतो यत्तैर् भवद्भिर्वसुधाधिपैः ॥	३१ ॥

सञ्जयः—

तच्छ्रुत्वा तु वचो राजंस् तव पुत्रस्य धन्विनः ।	
अर्जुनं प्रति संयत्ता बलवन्तो महारथाः ॥	३२ ॥
विदेहास्तं कलिङ्गाश्च दासेरुक्कगणैस्सह ।	
अभिपेतुर् निषादाश्च सौवीराश्च महारणे ॥	३३ ॥
बाह्लीका दरदाश्चैव प्रतीच्योदीच्यमालवाः ।	
^१ अभीषाहाश्शूरसेनाश् शिबयोऽथ वसातयः ॥	३४ ॥
साल्वाश्शूरास्त्रिगर्ताश्च अम्बष्टाः केकयैस्सह ।	
अभिपेतू रणे पार्थ पतङ्गा इव पावकम् ॥	३५ ॥
स तान् सर्वान् सहानीकान् महाराज महारथान् ।	
दिव्यान्यस्त्राणि सञ्चिन्त्य प्रसन्धाय धनञ्जयः ॥	३६ ॥
स तैरस्त्रैर्महावेगैर् ददाहाशु महाबलः ।	
शरप्रतापैर्बीभत्सुः पतङ्गानिव पावकः ॥	३७ ॥
तस्य बाणसहस्राणि सृजतो दृढधन्विनः ।	
दीप्यमानमिवाकाशे गाण्डीवं समदृश्यत ॥	३८ ॥

१. अ-क—नास्तीदमधम्

१ते शरार्ता महाराज विप्रकीर्णरथध्वजाः ।	
नात्यवर्तन्त राजानस् सहिता वानरध्वजम् ॥	३९॥
२सध्वजा रथिनः प्रेतुर् हयारोहा हयैस्सह ।	
गजाश्च सगजाद्गैहाः किरीटिशरपीडिताः ॥	४०॥
ततोऽर्जुनभुङ्क्षोत्सृष्टैर् आवृताऽऽसीद्वसुन्धरा ।	
विद्रुतं विक्षु सर्वासु शरैर्बलमहश्यत ॥	४१॥
अथ र्धार्थो महाबाहूर् द्रावयित्वा वरूथिनीम् ।	
दुःशासनाय समरे प्रेषयामास सायकान् ॥	४२॥
तैर्नितु भित्त्वा तव सुतं दुःशासनमयोमुखाः ।	
स्वरणीं विविशुस्सर्वे वल्मीकमिव पन्नगाः ॥	४३॥
पह्यांश्चास्य ततो जघ्ने सारथिं च न्यपातयत् ॥	४४
विविंशतिं च विंशत्या विरथीकृतवान् प्रभुः ।	
आजघान भृशं चैव नवभिर्नतपर्वभिः ॥	४५
कृपं शलं च शल्यं च विद्ध्वा बहुभिरायसैः ।	
चकार विरथांश्चैव कौन्तेयश्चेतवाहनः ॥	४६
एवं ते विरथास्सर्वे कृपश्शल्यश्च मारिष ।	

1. अ—नास्तीदमर्धलयम्

2. क—नाभ्यवर्तन्त राजानस् सहिता वानरध्वजम् ।
रथिनस्स्वरथेभ्यश्च निपेतुर्धरणीतले ॥
निकृत्ताश्चाङ्गुनेनाजौ विमुक्तकवचध्वजाः ॥

१दुःशासनो विकर्णश्च तथैव च विविंशतिः सम्प्राद्रवन्त समरे निर्जितास्सव्यसाचिना ।	४७ ४७॥
पूर्वाह्णे तु महाराज पराजित्य महारथान् । प्रजज्वाल रणे पार्थो विधूम इव पावकः ॥	४८॥
तथैव शरवर्षेण भास्करो रश्मिमानिव । अन्यानपि महाराज तापयामास पार्थिवान् ॥	४९॥
पराङ्मुखीकृत्य तथा शरवर्षैर्महारथान् । प्रावर्तयत सङ्ग्रामे शोणितोदां महानदीम् ॥	॥ ५०
२मध्येन कुरुसैन्यानां पाण्डवानां च भारत ॥ तस्मिन्नतिमहाभीमे राजन् वीरवरक्षये । भीष्मं प्रति पराक्रान्ताः पाण्डवास्सह सृञ्जयैः ॥	५१ ५२
तैः पराक्रान्तमालोक्य युधि राजन् पितामहम् । न न्यवर्तन्त ते पुत्रा ब्रह्मलोकपुरस्कृताः ॥	५३
इच्छन्तो निधनं युद्धे स्वर्गलोकपरायणाः । ३पाण्डवानभ्यवर्तन्त तावका युद्धदुर्मदाः ॥	५४
पाण्डवाश्च महाराज स्मरन्तो विविधान् बहून् ।	

1. अ-क-ग-दुर्योधनो दुष्प्रसहः कृपशाल्यश्च भारत । [अधिकः पाठः]

2. अ-क-नास्तीदमर्धम् 3. अ-क-नास्तीदमर्धम्

११३]

भीष्मपर्वणि - भीष्मवधपर्व

७२१

¹क्लेशान् कृतान् सपुत्रेण त्वया पूर्वं नराधिप ॥

५५

भयं त्यक्त्वा रणे शूरास् स्वर्गलोकपुरस्कृताः ।

तावकांस्तव पुत्रांश्च योधयन्ति स्म हृष्टवत् ॥

५६

²गजाश्वरथसङ्घाश्च बहुधा रथिभिर्हताः ।

रथाश्चा निहता नागैर् नागा ह्यपदातिभिः ॥

५७

अन्तरा च्छिद्यमानानि शरीराणि शिरांसि च ।

निपेतुर्दिक्षु सर्वासु गजाश्वरथयोधिनाम् ॥

५८

छन्नमायोधनं रेजे कोदण्डाङ्गदधारिभिः ।

पतितैः पात्यमानैश्च राजपुत्रैर्महारथैः ॥

५९

रथनेमिनिकृत्ताङ्गा रथाश्चैरवपोथितैः ।

पादाताश्च व्यदृश्यन्त साश्वाश्च ह्यसादिनः ॥

६०

गजाश्च रथसङ्घाश्च परिपेतुस्समन्ततः ।

विकीर्णाश्च रथा भूमौ भग्नचक्रयुगध्वजाः ॥

६१

³तद्धताश्वरथौघानां रुधिर्रेण समुक्षितम् ।

छन्नमायोधनं रेजे रक्ताभ्रमिव चाम्बरम् ॥

६२

श्वानः काकाश्च गृध्राश्च वृका गोमायुभिस्सह ।

प्रणेतुर्भक्षमासाद्य विविधाश्च मृगद्विजाः ॥

६३

1. अ-क—अर्धत्वयं नास्ति

2. घ—अर्धाष्टकं नास्ति

3. अ-क—नास्तीदमर्धम्

ववुर्बहुविधाश्चैव दिक्षु सर्वासु मारुताः ।	
दृश्यमानेषु रक्षस्सु भूतेषु च नदत्सु च ॥	६४
काञ्चनानि च दामानि पताकाश्च महाधनाः ।	
धूयमाना व्यदृश्यन्त सहसा मारुतेरिताः ॥	६५
^१ श्वेतच्छत्रसहस्राणि सध्वजाश्च महारथाः ।	
विकीर्णास्समदृश्यन्त शतशोऽथ सहस्रशः ॥	६६
सपताकाश्च मातङ्गा दिशो जग्मुश्शरातुराः ॥	६६॥
^२ क्षत्रियाश्च मनुष्येन्द्र गदाशक्तिधनुर्धराः ।	
समन्ततश्च दृश्यन्ते पतिता धरणीतले ॥	६७॥
इषुभिस्ताड्यमानाश्च नाराचैश्च सहस्रशः ।	
पेतुरार्तस्वरं कृत्वा तत्र तत्र महागजाः ॥	६८॥
सेनापतिस्तु समरे ^३ धृष्टद्युम्नः प्रतापवान् ।	
अभिदुद्राव वेगेन तव सेनां महाबलः ॥	६९॥
सेनापतिः पुनः क्रुद्धस् स्वसेनां प्राह वै तदा ॥	७०

धृष्टद्युम्नः—

अभिद्रवत गाङ्गेयं सोमकाः किं चिरेण वः ॥ ७०॥

सञ्जयः—

^४सेनापतिवचश्रुत्वा सोमकास्सह सृञ्जयैः ।

-
१. घ—पञ्चार्धानि न सन्ति २. ख-म—इदमर्थं नास्ति
 ३. ख-घ-ङ-म—इतः पादत्रयं नास्ति ४. ङ—अर्धद्वयं नास्ति

११४]

भीष्मपर्वणि - भीष्मवधपर्व

७२३

अभ्यद्रवन्त गाङ्गेयं शस्त्रवृष्ट्या समन्ततः ॥

७१॥

तदा भीष्मो महाराज दिव्यमस्त्रमुदीरयन् ।

अभ्यद्रवत कौन्तेयं मिषतां सर्वधन्विनाम् ॥

७२॥

तं शिखण्डी रणे क्रुद्धम् अभ्यधावत दंशितः ।

असंहरत् ततो भीष्मस् तदस्त्रं पावकोपमम् ॥

७३॥

एतस्मिन्नेव काले तु कौन्तेयश्चेतवाहनः ।

निजघ्ने तावकं सैन्यं मोहयित्वा पितामहम् ॥

७४॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि त्रयोदशोत्तरशततमोऽध्यायः ॥ ११३ ॥

॥ ६४ ॥ भीष्मवधपर्वणि तिसप्ततितमोऽध्यायः ॥ ७३ ॥

[अस्मिन्नध्याये ७३॥ श्लोकाः]

॥ चतुर्दशोत्तरशततमोऽध्यायः ॥

भीष्मपराक्रमवर्णनम् ॥

सञ्जयः—

असंख्यूढेष्वनीकेषु भूयिष्ठमनुवर्तिषु ।

ब्रह्मलोकपरास्सर्वे समयुध्यन्त भारत ॥

१

न ह्यनीकमनीकेषु समसज्जत सङ्कुले ॥

१॥

रथा न रथिभिस्सार्धं पादाता न पदातिभिः ।

१. ख-क-ग—मर्यादामपि तां हित्वा युयुधे न च सङ्कुलम् ।

[अधिकः पाठः]

अश्वा नाश्वैरयुध्यन्त न गजा गजयोधिभिः ॥	२ ॥
महान् व्यतिकरो रौद्रस् सेनयोस्तमपद्यत ॥	३
नरनागरथाश्वेषु व्यवकीर्णेषु सर्वशः ।	
क्षयस्तस्मिन् महारौद्रे निर्विशेषमजायत ॥	४
ततश्शल्यः कृपश्चैव चित्रसेनश्च भारत ।	
दुःशासनो विकर्णश्च रथानास्थाय दंशिताः ॥	५
पाण्डवानां रणे शूरा ध्वजिर्ना समकम्पयन् ॥	५ ॥
सा वध्यमाना समरे पाण्डुसेना महात्मभिः ।	
त्रातारं नाध्यगच्छद्वै मज्जमानेव नौर्जले ॥	६ ॥
यथा हि शैशिरः कालो गवां मर्माणि कृन्तति ।	
तथा पाण्डुसुतानां वै भीष्मो मर्माण्यकृन्तत ॥	७ ॥
^१ अतीव तव सैन्यस्य पार्थेन च महात्मना ।	
नगमेघप्रतीकाशाः पातिता बहुधा गजाः ॥	८ ॥
सोमकास्सृञ्जयैस्तार्धं सर्वे ते युद्धदुर्मदाः ।	
अभ्यद्रवन्त गाङ्गेयं शरवृष्ट्या समन्ततः ॥	९ ॥
वध्यमानस्ततो राजन् पिता देवव्रतस्तव ।	
अमर्षवशमापन्नो योधयामास सृञ्जयान् ॥	१० ॥
तस्य कीर्तिमतस्तात पुरा रामेण धीमता ।	

१. अ-क-ख-ग—इदधद्वयं नास्ति

११४]	भीष्मपर्वणि - भीष्मवधपर्व	७२५
सम्यग् दत्ता शंखशिक्षा परानीकविनाशनी ॥		११॥
स तां विद्यामधिष्ठाय कुर्वन् परबलक्षयम् ।		
अहन्यहनि पार्थानां वृद्धः कुरुपितामहः ॥		१२॥
भीष्मो दश सहस्राणि जघान परवीरहा ॥		१३
^१ तस्मिंस्तु दशमे प्राप्ते दिवसे भरतर्षभ ।		
एको भीष्मो हि मत्स्येषु पाञ्चालेषु च संयुगे ॥		१४
^२ गजाश्वं चामितं हत्वा हत्वा चैव महारथान् ।		
हत्वा पञ्च सहस्राणि रथानां पृथिवीपते ॥		१५
नराणां चायुतं युद्धे सहस्राणि चतुर्दश ।		
तथा दन्तिसहस्रं च हयानामयुतं पुनः ॥		१६
शिक्षावशेन न्यहनत् पिता तव विशां पते ॥		१६॥
ततस्सर्वान् महीपालान् क्षोभयित्वा विशां पते ॥		
विराटस्य प्रियो भ्राता शतानीको निपातितः ॥		१७॥
शतानीकं च समरे हत्वा भीष्मः प्रतापवान् ।		
^३ सहस्राणि महाराज राज्ञां भङ्गैरपातयत् ॥		१८॥
ये च केचन पाण्डूनाम् अन्वगीयुर्धनञ्जयम् ।		
राजानो भीष्ममासाद्य गतास्ते यमसादनम् ॥		१९॥

1. घ—अर्धद्वयमिदं नास्ति
2. अ-क-घ—पञ्चार्थानि न सन्ति
3. अ-क-घ—नास्तीदमर्धम्

किरन् दश दिशो भीष्मश् शरजालैस्समन्ततः । अतीत्य सेनां पार्थानाम् अवतस्थे चमूमुखे ॥	२०॥
स कृत्वा सुमहत् कर्म तस्मिन् वै दशमेऽहनि । सेनयोरन्तरा तिष्ठन् प्रगृहीतशरासनः ॥	२१॥
न चैनं पार्थिवास्तत्र शेकुः केचिन्निर्रीक्षितुम् । मध्यं प्राप्तं यथा ग्रीष्मे तपन्तं भास्करं दिवि ॥	२२॥
यथा दैत्यचमूं स्कन्दस् तापयामास संयुगे । तथा भीष्मः पाण्डुसेनां तापयामास भारत ॥	२३॥
तथा च तं पराक्रान्तम् आलोक्य मधुसूदनः । उवाच देवकीपुत्रः प्रीयमाणो धनञ्जयम् ॥	२४॥

श्रीभगवान्—

एकशशान्तनवो भीष्मस् सेनयोरन्तरे स्थितः । तं निहत्य बलादेनं विजयस्ते भविष्यति ॥	२५॥
यत्तस्संस्तम्भयस्वैनं यत्रैषोऽभ्येति ते चमूम् । न हि भीष्मशरानन्यस् सोढुमुत्सहते पुमान् ॥	२६॥

सञ्जयः—

ततस्तस्मिन् क्षणे राजंश् चोदितो वानरध्वजः ।

1. ग-व-ह-म—यावायवाभ्यां शुचिशुक्रयोगे
आतानतप्ता इव यावसङ्गाः ।
भीष्मस्य चापच्युतबाणवर्षैः
पार्थस्य सेना कृशतामवाप ॥

[अधिकः पाठः]

११४]

भीष्मपर्वणि - भीष्मवधपर्व

७२७

सरथं सध्वजं साश्रं भीष्ममन्तर्दधे शरैः ॥ २७॥

स चापि कुरुमुख्यानाम् ऋषभः पाण्डवेरितान् ।

शरव्रातैश्शरव्रातान् बहुधा विदुधाव तान् ॥ २८॥

^१तथा पुनर्जघानाशु पाण्डवानां महारथान् ।

शरैरशनिकल्पैश्च शिताग्रैश्च सुपर्वभिः ॥ २९॥

ततः पाञ्चालराजश्च धृष्टकेतुश्च वीर्यवान् ।

पाण्डवो भीमसेनश्च धृष्टद्युम्नश्च पार्षतः ॥ ३०॥

यमौ च चेकितानश्च सात्याकिश्च महारथः ।

सौभद्रो रथिनां श्रेष्ठो राक्षसश्च घटोत्कचः ॥ ३१॥

द्रौपदेयाश्शिखण्डी च कुन्तिभोजश्च वीर्यवान् ।

विराटश्च महाराज पाण्डवेयाश्च सर्वशः ॥ ३२॥

एते चान्ये च बहवो निकृत्ता भीष्मसायकैः ।

समुद्धूता महाराज निमग्नाश्शोकसागरे ॥ ३३॥

^२अथोद्यता महाराज प्रगृहीत शरासनाः ।

रणोद्यतं महावीरं भीष्ममेवाभिदुद्रुवुः ॥ ३४॥

ततश्शिखण्डी वेगेन प्रगृह्य परमायुधम् ।

भीष्ममेवाभिदुद्राव रक्ष्यमाणः किरीटिना ॥ ३५॥

ततोऽस्य तुरगान् हत्वा सर्वान्तरविभागवित् ।

1. ख-घ-ङ-म-अर्धद्वयं नास्ति

2. ख-घ-ङ-म-अर्धद्वयं नास्ति

भीष्ममेवाभिद्रुद्राव बीभत्सुरपराजितः ॥	३६॥
सात्यकिश्चेकितानश्च धृष्टद्युम्नश्च पार्षतः ।	
विराटो द्रुपदश्चैव माद्रीपुत्रौ युधिष्ठिरः ॥	३७॥
दुद्रुवुर्भीष्ममेवाजौ रक्षिता दृढधन्वना ॥	३८
अभिमन्युश्च समरे द्रौपद्याः पञ्च चात्मजाः ।	
दुद्रुवुस्समरे भीष्मं समुद्यतदृढायुधम् ॥	३९
ते सर्वे दृढधन्वानस् संयुगेष्वपलायिनः ।	
बहुधा भीष्ममानच्छ्रेर् मार्गणैः कृतमार्गणाः ॥	४०
विधूय तान् बाणगणान् ये मुक्ताः पार्थिवोत्तमैः ।	
पाण्डवानामदीनात्मा व्यगाहत वरूथिनीम् ॥	४१
कृत्वा शरविघातं च क्रीडन्निव महारथः ।	
नाभिसन्धत्त पाञ्चाल्ये स्मयमानो मुहुर्मुहुः ॥	४२
स्त्रीत्वं च समनुस्मृत्य भीष्मस्तत्र शिखण्डिनः ।	
जघान द्रुपदानीके रथान् सप्त महारथः ॥	४३
ततः किलकिलाशब्दः क्षणेन समजायत ।	
मध्ये पाञ्चालचेदीनां तमेकमभिधावताम् ॥	४४
ते नराश्वरथव्रातैर् वारणैश्च पदातिभिः ।	
तमेकं छादयामासुर् मेघा इव दिवाकरम् ॥	४५
भीष्मं भागीरथीपुत्रं प्रतपन्तं रणे रिपून् ॥	४५॥

ततस्तस्य च तेषां च युद्धे देवासुरोपमे ।

¹किरीटी भीष्ममानच्छत् पुरस्कृत्य शिखण्डिनम् ॥ ४६ ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि चतुर्दशाधिकशततमोऽध्यायः ॥ ११४ ॥

॥ ६४ ॥ भीष्मवधपर्वणि चतुस्सप्ततितमोऽध्यायः ॥ ७४ ॥

[अस्मिन्नाध्याये ४६ ॥ श्लोकाः]

॥ पञ्चदशोत्तरशततमोऽध्यायः ॥

भीष्मनिपातः ॥

सञ्जयः—

एवं ते पाण्डवास्सर्वे पुरस्कृत्य शिखण्डिनम् ।

विन्यधुस्समरे भीष्मं परिवार्य समन्ततः ॥ १

शतघ्नीभिस्सुघोराभिः पट्टसैश्च परश्वथैः ।

मुद्गरैर्मुसलैः प्रासैः क्षेपणीयैश्च सर्वतः ॥ २

शरैः कनकपुङ्खैश्च शक्तितोमरकर्पणैः ।

नाराचैर्वत्सदन्तैश्च मुसुण्ठीभिश्च सर्वशः ॥ ३

अताडयन् रणे भीष्मं सहितास्सर्वसृञ्जयैः ॥ ३ ॥

स विशीर्णतनुत्राणः पीडितो बहुभिर्शरैः ।

1. अ-क-ग—अभवद्द्वारुणं राजन् रोमहर्षणमद्भुतम् । [अधिकः पाठः]

विन्यथे नैव गाङ्गेयो भिद्यमानेषु मर्मसु ॥	४॥
सुदीप्तशरजालार्चिर् अस्त्रप्रसृतमारुतः ।	
नेमिनिर्ह्रादसन्नादो महास्त्रोदयपावकः ॥	५॥
चित्रचापमहाज्वालो वीरक्षयमहेन्धनः ।	
युगान्ताग्निसमो भीष्मः परेषां समपद्यत ॥	६॥
निवृत्त्य रथसङ्घानाम् अन्तरेण विनिस्सृतः ।	
दृश्यते स्म नरेन्द्राणां पुनर्मध्यगतश्चरन् ॥	७॥
ततः पाञ्चालराजं च धृष्टकेतुमतीत्य च ।	
पाण्डवानीकिनीमध्यम् आससादातिवेगितः ॥	८॥
ततस्सात्यकिभीमौ च पाण्डवं च धनञ्जयम् ।	
द्रुपदं च विराटं च धृष्टद्युम्नं च पार्षतम् ॥	९॥
^१ भीमघोषैर्महावेगैर् मर्मावरणभेदिभिः ।	
षडेतान् षड्भिरानर्च्छद् भास्करप्रतिमैश्शरैः ॥	१०॥
तस्य ते निशितान् बाणान् सन्निवार्य महारथाः ।	
^२ दशभिर्दशभिर्भीष्मम् अर्दयामासुरोजसा ॥	११॥
शिखण्डी च महाबाणान् मुमोचान्यान् महाव्रते ।	
ते भीष्मं विविशुस्तूर्णं स्वर्णपुङ्खाश्शिलाशिताः ॥	१२॥
ततः किरीटी संरब्धो भीष्ममेवाभ्यवर्तत ।	

१. अ-क—नास्तीदमर्धम्

२. अ-षड्भानि न सन्ति

११५]

भीष्मपर्वणि - भीष्मवधपर्व

७३१

शिखण्डिनं पुरस्कृत्य धनुश्चास्य समाच्छिनत् ॥	१३॥
भीष्मस्य धनुषश्छेदं नामृष्यन्त महारथाः ॥	१४
द्रोणश्च कृतवर्मा च सैन्धवश्च जयद्रथः ।	
भूरिश्रवाश्शलश्शल्यो भगदत्तस्तथैव च ॥	१५
निजघ्नुः परमक्रुद्धाः किरीटिनमभिद्रुताः ।	
उत्तमास्त्राणि दिव्यानि दर्शयन्तो महारथाः ॥	१६
अभिपेतुस्म संरब्धाश् छादयन्ति स्म पाण्डवम् ॥	१६॥
तेषामापततां शब्दश् शुश्रुवे फल्गुनं प्रति ।	
उद्धूतानां यथा शब्दश् समुद्राणां युगक्षये ॥	१७॥
घ्नत त्वरत गृहीत युध्यत प्रनिकृन्तत ।	
इत्यासीत् तुमुलश्शब्दः फल्गुनस्य रथं प्रति ॥	१८॥
तं शब्दं तुमुलं श्रुत्वा पाण्डवानां महारथाः ।	
^१ अभ्यधावन् परीप्सन्तः फल्गुनस्य रथं प्रति ॥	१९॥
सात्यकिर्भीमसेनश्च धृष्टद्युम्नश्च पार्षतः ।	
विराटद्रुपदौ चोभौ राक्षसश्च घटोत्कचः ॥	२०॥
अभिमन्युश्च सङ्क्रुद्धस् सप्तैते क्रोधमूर्च्छिताः ।	
^२ समभ्यधावंस्त्वरिताश् चित्रकार्मुकधारिणः ॥	२१॥

१ घ—इतस्सप्तदशार्धानि न सन्ति

२ अ-क-नास्तीदमर्धम्

तेषां समभवद्युद्धं तुमुलं रोमहर्षणम् ।	
पुरा वै भरतश्रेष्ठ देवानां दानवैरिव ॥	२२॥
शिखण्डी तु रथश्रेष्ठो रक्ष्यमाणः किरीटिना ।	
अविध्यदशभिर्भीष्मं छिन्नधन्वानमाहवे ॥	२३॥
सारथिं दशभिश्चास्य ध्वजमेकेन चिच्छिदे ॥	२४
सोऽन्यत् कार्मुकमादाय गाङ्गेयो वेगवत्तरम् ।	
^१ जघान निशितैर्वाणैर् अर्जुनं परवीरहा ॥	२५
तदप्यस्य शितैर्भल्लैस् त्रिधा चिच्छेद फल्गुनः ॥	२५॥
एवं स पाण्डवः क्रुद्ध आत्तमात्तं पुनः पुनः ।	
धनुश्चिच्छेद भीष्मस्य सव्यसाची धनञ्जयः ॥	२६॥
स च्छिन्नधन्वा सङ्क्रुद्धस् सृक्किणी परिसंलिहन् ।	
शक्तिं जग्राह वेगेन गिरीणामपि दारणीम् ॥	२७॥
तां च चिक्षेप सङ्क्रुद्धः फल्गुनस्य रथं प्रति ॥	२८
तामापतन्तीं सम्प्रेक्ष्य ज्वलन्तीमशनीमिव ।	
समधत्त शितान् भल्लान् पञ्च पाण्डवनन्दनः ॥	२९
ततश्चिच्छेद तां शक्तिं पञ्चधा पञ्चभिश्शरैः ।	
सङ्क्रुद्धो भरतश्रेष्ठो भीष्मबाहुबलेरिताम् ॥	३०

सा पपात भुषि च्छिन्ना सङ्कुद्धेन किरीटिना ।

मेघवृन्दादिव भ्रष्टा विच्छिन्नेव शतहृदा ॥ ३१

^१छिन्नां शक्तिमथालोक्य भीष्मः क्रोधसमन्वितः ।

अचिन्तयद्रणे वीरो बुद्ध्या परपुरञ्जयः ॥ ३२

शक्तोऽहं धनुषैकेन निहन्तुं सर्वपाण्डवान् ।

यद्येषां न भवेद्गोप्ता विष्णुः कारणमानुषः ॥ ३३

अजय्यश्चैव लोकानां सर्वेषामिति मे मतिः ।

कारणद्वयमास्थाय नाहं योत्स्यामि पाण्डवैः ॥ ३४

अवध्यत्वाच्च पाण्डूनां स्त्रीभावाच्च शिखण्डिनः ।

पित्रा तुष्टेन मे पूर्वं यदाऽम्बां स्वामुदावहत् ॥ ३५

१. अ-क—शरान् निपातयामास हर्जुनस्य रथोपरि ।

तीक्ष्णवेगान् महारौद्रान् कालकल्पाञ् शिलीमुखान् ॥

तानर्जुनी न शक्तोऽभून्निवारयितुमञ्जसा ।

सुवर्णपुङ्खैर्निशितैस् स्वबाहुबलवेगितैः ॥

ततश्शान्तनवो भीष्मः पुनश्चार्जुनमाहवे ।

विब्याध निशितैर्बाणैश् शिताग्नेश् शिलीमुखैः ॥

तानर्जुनप्रयुक्तांश्च बाणपूगान् सहस्रशः ।

नाशयामास निशितैश् शरत्रातैस्सुपर्वभिः ॥

भीष्मश्शान्तनवो राजन् तदद्भुतमिवाभवत् ॥

भीष्मस्य चापच्युतबाणवर्षैः

पार्थस्य बाणाः क्षयतामवापुः ।

यावायवाभ्यां शुचिशुक्रयोगे

आतानतप्ता इव दावसङ्गाः ॥

तद्वाणवर्षं युधि चार्जुनेन
 प्रयुक्तमाशीविषतुल्यरूपः ।
 भीष्मोऽप्रमेयो निशितैश्वराग्रैस्
 तस्मिन् क्षणे संशमयाञ्चकार ॥
 ततोऽर्जुनो गाण्डीववेगमुक्तैश्च
 शराग्रपुङ्खीकृतशस्त्रपुङ्खैः ।
 ववर्ष भीष्मं युधि बाणवर्षैस्
 स्वातीगतश्शुक इवातिवृष्टिम् ॥
 रणप्रचण्डं सुमहानुभावं
 भीष्मं स्थितं चाभिमुखेऽभियोद्धुम् ।
 दृष्ट्वाऽर्जुनोऽमुच्यत बाणवर्षैस्
 स्वातीगतश्शुक इवातिवृष्टिम् ॥
 ततोऽर्जुनं भीमबलो महात्मा
 पुनर्जघानाशु शरैस्स भीष्मः ।
 तानर्जुनश्चापततस्सुतीक्ष्णान्
 भ्रूलैश्शितैरुग्रवेगैः प्रशाम्य ॥
 छित्त्वा धनुश्चास्य पुनर्विभेद
 द्विधा दृढं शान्तनवस्य राजन् ॥
 स च्छिन्नधन्वा युधि सम्प्रक्रुद्धो
 धनुस्समुत्सृज्य महोग्ररूपाम् ।
 भीष्मश्शितार्ता काञ्चनहेमदण्डार्
 चिक्षेप शक्तिं द्रुतमर्जुनाय ॥
 तामापतन्तीं भुजगोन्द्रकल्पार्
 दृष्ट्वाऽर्जुनो रोषपरीतचेताः ॥
 चिच्छेद राजन् परवीरहन्ता
 सम्पश्यतां सर्वमहीपतीनाम् ॥

[अधिकं पाठः]

१स्वच्छन्दमरणं दत्तम् अवध्यत्वं रणे तथा ।

तस्मान्मृत्युमहं मन्ये प्राप्तकालमिवात्मनः ॥ ३६

एतज्ज्ञात्वा व्यवसितं भीष्मस्यामिततेजसः ।

ऋपयो देवताश्चापि वियत्स्था भीष्ममब्रुवन् ॥ ३७

देवाः—

यत् ते व्यवसितं तात तदस्माकमपि प्रियम् ।

तत् कुरुष्व महेष्वास युद्धाद्बुद्धिं निवर्तय ॥ ३८

सञ्जयः—

अस्य वाक्यस्य निधने प्रादुरासीच्छिवोऽनिलः ।

अनुलोमस्सुगन्धी च पृषतैश्च समन्वितः ॥ ३९

देवदुन्दुभयश्चैव सम्प्रणेदुरनेकशः ।

पपात पुष्ववृष्टिश्च भीष्मस्योपरि पार्थिव ॥ ४०

न च ताश्शुश्रुवे कश्चित् तेषां संवदतां गिरः ।

ऋते भीष्मं महाबाहुं मां चापि मुनितेजसा ॥ ४१

सम्भ्रमश्च महानासीत् त्रिदशानां विशां पते ॥ ४१॥

पतिष्यति रणे भीष्मस् सर्वलोकप्रिये रतः ।

इति देवगुणानां च श्रुत्वा वाक्यं महात्मनाम् ॥ ४२॥

ततश्शान्तनवो भीष्मो वीभत्सुं नाभ्यवर्तत ।

भियमानश्शितैर्बाणैस् सर्वावरणभेदिभिः ॥ ४३॥

1. अ-क-ग—तद्दद्य मां वरं चापि यथा चोक्तं तथाऽगमत् ।

[अधिकः पाठः]

शिखण्डी तु महाराज भारतानां पितामहम् ।	
आजघानोरसि क्रुद्धो नवभिर्निशितैश्शरैः ॥	४४॥
न चक्रुस्ते रुजं तस्य रुक्मपुङ्खाश्शिलीमुखाः ॥	४५
स तेनाभिहतस्सङ्घे भीष्मः कुरुपितामहः ।	
^१ नाकम्पत महाराज क्षितिकम्पे यथाऽचलः ॥	४६
^२ शिखण्डिनि रणे बाणं न मुमोच नराधिप ॥	४६॥
ततः प्रहस्य बीभत्सुर् व्याक्षिपद् गाण्डिवं धनुः ।	
गाङ्गेयं पञ्चविंशत्या क्षुद्रकाणां समार्पयत् ॥	४७॥
पुनश्शरशतेनाजौ त्वरमाणो धनञ्जयः ।	
सर्वगात्रेषु सङ्क्रुद्धस् तदा मर्मस्वताडयत् ॥	४८॥
एवमन्यैरपि भृशं विद्व्वमानो महारथः ।	
^३ नाकम्पत महाराज क्षितिकम्पे यथाऽचलः ॥	४९॥
न चक्रुस्ते रुजं तस्य रुक्मपुङ्खाश्शिलाशिताः ॥	५०
ततः किरीटी संरब्धो भीष्ममेवाभ्यवर्तत ।	
शिखण्डिनं पुरस्कृत्य धनुश्चास्य समाच्छिनत् ॥	५१
विध्वा च नवभिर्बाणैर् ध्वजमेकेन चाच्छिनत् ।	
सारथिं दशभिश्चास्य विशिखैस्समकम्पयत् ॥	५२
सोऽन्यत् कार्मुकमादत्त गाङ्गेयो बलवत्तरम् ।	

१. ख-घ-ङ-म—इदमर्धं नास्ति २. अ-क—नास्तीदमर्धम्

३. अ-क—न विव्यधे महाराज भीष्मो बुद्धिमर्ता वरः । [पाठान्तरम्]

११५]

भीष्मपर्वणि - भीष्मवधपर्व

७३७

तदप्यस्य शितैर्भल्लैस् त्रिधा विभिरथाच्छिनत् ॥

५३

निमेषार्धेन कौन्तेय आत्तमात्तं महारथः ।

एवमेव धनूंष्याजौ चिच्छेद सुबहून्युत ॥

५४

ततश्शान्तनवो भीष्मो बीभत्सुं नाभ्यवर्तत ।

बीभत्सुरेनं विंशत्या क्षुद्रकाणां समर्पयत् ॥

५५

सोऽतिविद्धो महेष्वासो दुःशशासनमभाषत ॥

५५॥

भीष्मः—

एष पार्थो रणे क्रुद्धः पाण्डवानां महारथः ।

शरैरनेकसाहस्रैर् मामेवाभ्यपतद्रणे ॥

५६॥

न चैष समरे शक्यो जेतुं वज्रभृता स्वयम् ॥

५७

न चापि समरे क्रुद्धो देवदानवराक्षसैः ।

एष शक्यो रणे जेतुं किमु मयैर्महारथैः ॥

५८

^१न चाहमपि शक्तस्यां सर्वैरपि महारथैः ।

ऋतेऽर्जुनं सुसङ्क्रुद्धैर् एतत् सत्यं ब्रवीमि ते ॥

५९

सञ्जयः—

^२तयोस्संबदतोरैव फल्गुनो निशितैश्शरैः ।

1. ख-घ—इदमर्थं नास्ति

2. अ-क—एते कृन्तन्ति गालाणि दृढावरणभेदिनः ।

अर्जुनस्य इमे बाणा नेमे बाणाश्शिखण्डिनः ॥

छिन्दन्ति मम गालाणि माघमासे गवामिव ।

मुसला इव मे घ्नन्ति मर्माणि सुभृशं शिताः ॥

F—47

शिखण्डिनं पुरस्कृत्य भीष्मं विव्याध संयुगे ॥	६०
ततो दुःशासनं भीष्मस् स्मयमान इवाब्रवीत् ।	
अर्दितो निशितैर्बाणैर् भृशं गाण्डीवधन्वना ॥	६१

भीष्मः—

वज्राशनिसमस्पर्शाम् सुपुङ्खास्तुप्रतेजनाः ।	
सुमुखा अव्यवच्छिन्ना नेमे बाणादिशिखण्डिनः ॥	६२
भुजङ्गा इव सङ्क्रुद्धा लेलिहाना विषोल्बणाः ।	
इमे विशन्ति मर्माणि नेमे बाणादिशिखण्डिनः ॥	६३
^१ नाशयन्ति मम प्राणान् यमदूता इवागताः ।	
गदापरिघसंस्पर्शा नेमे बाणादिशिखण्डिनः ॥	६४
^२ इमे कृन्तन्ति गात्राणि माघमासे गवामिव ।	
अर्जुनस्य इमे बाणा नेमे बाणादिशिखण्डिनः ॥	६५
निकृन्तमाना मर्माणि दृढावरणभेदिनः ।	
मुसलानीव निघ्नन्ति नेमे बाणादिशिखण्डिनः ॥	६६
^३ ब्रह्मदण्डसमस्पर्शा वज्रवेगा दुरासदाः ।	

ब्रह्मदण्डसमस्पर्शा वज्रवेगादुरासदाः ॥

मम प्राणाच्चिकृन्तन्ति नेमे बाणादिशिखण्डिनः ।

[अधिकः पाठः]

१. ख-व—इदमर्धद्वयं नास्ति
२. ख—इदमर्धतयं नास्ति
३. घ—अर्धद्वयं नास्ति

११.५] भीष्मपर्वणि - भीष्मवधपर्व ७३९

मम प्राणान्निहन्तन्ति नेमे बाणादिशखण्डिनः ॥ ६७

सर्वे ह्यपि न मे दुःखं कुर्युरन्ये नराधिपाः ।

वीरं गाण्डीवधन्वानम् ऋते जिष्णुं कपिध्वजम् ॥ ६८

सञ्जयः—

इति ब्रुवन् छान्तनवो दिग्धक्षुरिव पाण्डवम् ।

सविष्फुलिङ्गां दीप्ताग्रां शक्तिं चिक्षेप भारत ॥ ६९

तामस्य विशिखैश्छित्त्वा त्रिधा त्रिभिरपातयत् ।

पश्यतां कुरुवीराणां सर्वेषां तत्र भारत ॥ ७०

^१अर्जुनस्समरश्लाघी विननाद महाबलः ॥ ७०॥

चर्म चादत्त गाङ्गेयो जातरूपपरिष्कृतम् ।

खड्गं चान्यतरप्रेप्सुर् मृत्योरग्रे जयाय वा ॥ ७१॥

तस्य तच्छतधा चर्म व्यधमच्छंसितात्मनः ।

रथादनवरूढस्य तद्द्रुतमिवाभवत् ॥ ७२॥

स सिंहवद् विनद्योच्चैस् स्वान्यनीकानि हर्षयन् ।

^२अत्रवीत् परमक्रुद्धो जयेप्सुस्संयुगेऽर्जुनः ॥ ७३॥

अर्जुनः—

अभिद्रवत गाङ्गेयं मा वोऽस्तु भयमण्वपि ॥ ७४

सञ्जयः—

अथ ते तोमरैः प्रासैर् बाणौघैश्च समन्ततः ।

1. ख-ब-ड-म—इदमर्थं नास्ति

2. ख-ग-ब-ड-म—नास्तीदमर्थम्

पट्टसैश्च सनिखिंशैर् नानाशस्त्रैस्तथा शितैः ।	७५
वत्सदन्तैश्च भल्लैश्च तमेकमभिदुद्रुवुः ॥	७५॥
सिंहनादस्ततो घोरः पाण्डवानामजायत ।	
तथैव तव पुत्राणां राजन् भीष्मजयैषिणाम् ॥	७६॥
तमेकमभयरक्षन्त कुरवस्सन्तृपा रणे ॥	७७
तत्रासीत् तुमुलं युद्धं तावकानां परैस्सह ।	
दशमेऽहनि राजेन्द्र भीष्मार्जुनसमागमे ॥	७८
आसीद्घोर इवावर्तो मुहूर्तमुदधेरिव ।	
सैन्यानां युध्यमानानां युध्यतामितरेतरम् ॥	७९
अगम्यरूपा पृथिवी शोणिताक्ता तदाऽभवत् ।	
समं च विषमं चैव न प्राज्ञायत किञ्चन ॥	८०
योधानामयुतं हत्वा स तस्मिन् दशमेऽहनि ।	
अतिष्ठदाहवे भीष्मो भिद्यमानेषु मर्मसु ॥	८१
ततस्सेनामुखे तस्मिन् स्थितः पार्थो धनञ्जयः ।	
मध्ये तु कुरुसैन्यानां द्रावयामास वाहिनीम् ॥	८२
^१ तथा च तव सैन्यानि तापयामासुरोजसा ।	
शरैरशानिसङ्काशैः पाण्डवाश्चेतरे नृपाः ॥	८३
तत्राद्भुतमपश्याम पाण्डवानां पराक्रमम् ।	
द्रावयामासुरिषुभिस् सर्वान् भीष्मपदानुगान् ॥	८४

वयं श्वेतहयाङ्गीर्ताः कुन्तीपुत्राद्धनञ्जयात् ।	
भिद्यमानाश्शितैर्बाणैः प्राद्रवाम रणे तदा ॥	८५
1-2 पाण्डवैः पञ्चभिस्सार्धं सात्यकेन च धन्विना ।	
घृष्टघृन्नमुखैस्सर्वैः पाञ्चाल्यैश्च समन्ततः ॥	८६
भिद्यमानाश्शरैस्तीक्ष्णैस् सर्वे कार्ष्णिणपुरोगमाः ।	
द्रोणद्रौणित्रिगतैश्च सर्वे शल्यकृपादयः ॥	८७
तावकास्समरे राजन् जहुर्भीष्मं महाहवे ॥	८७॥
सौवीराः कितवाः प्राच्याः प्रतीच्योदीच्यमालवाः ।	
अभीषहाश्शूरसेनाश् शिवयोऽथ वसातयः ॥	८८॥
साल्वाश्शूरास्त्रिगर्ताश्च अम्बष्ठाः केकयैस्सह ।	
चतुर्दशैते शूराश्च राजानः क्षत्रियर्षभाः ॥	८९॥
3 सङ्ग्रामे विजहुर्भीष्मं युध्यमानाः किरीटिना ॥	९०
ततस्तमेकं बहवः परिवार्य समन्ततः ।	
परिताप्य कुरून् सर्वाञ् शरवर्षैरवाकिरन् ॥	९१
निपातयत् गृहीत युध्यतावचकर्तत ।	

1. अ-क—बडधौनि न सन्ति

2. ख-व—सौवीराः कितवाः प्राच्याः प्रतीच्योदीच्यमालवाः ।

[अधिकः पाठः]

3. ख-व-क-म—द्वादशैते जनपदाश् शरार्ता व्रणपीडिताः ।

[पाठान्तरम्]

इत्यासीत् तुमुलशब्दो राजन् भीष्मरथं प्रति ॥	९२
शरौघैरभिवृष्टस्य शतशोऽथ सहस्रशः ।	
न तस्यासीदनिर्भिन्नं गात्रे द्यङ्गुलमन्तरम् ॥	९३
^१ सह भीष्मेण सर्वेषाम् एवं युद्धमभूत् किल ।	
नृपाणां पाण्डवेयानां पुनर्भीष्ममुपेयुषाम् ॥	९४
एवं विभो तव पिता शरैर्विशकलीकृतः ।	
शिताग्रैः फल्गुनेनाजौ प्राक्शिराः प्रापतद्रथात् ॥	९५
किञ्चिच्छेषे दिनकरे पुत्राणां तव पश्यताम् ॥	९५॥
हाहेति दिवि देवानां पार्थिवानां च सर्वशः ।	
पतमाने रथाद्भीष्मे बभूव सुमहान् खनः ॥	९६॥
तं पतन्तमभिप्रेक्ष्य भारतानां पितामहम् ।	
सह भीष्मेण सर्वेषां प्रापतन् हृदयानि नः ॥	९७॥
स पपात महाबाहूर् वसुधामनुनादयन् ।	
इन्द्रध्वज इवोत्सृष्टः केतुस्सर्वधनुष्मताम् ॥	९८॥
धरणीं नास्पृशच्चापि शरसङ्घैस्समाचितः ।	
शरतल्पे महेष्वासश् शयानः पुरुषर्षभः ॥	९९॥
रथात् प्रपतितं भीष्मं दिव्यो भावस्समाविशत् ॥	
अभ्यवर्षच्च पर्जन्यः प्राक्पत च मेदिनी ॥	१००॥

१. ख-घ—इदमर्धद्वयं नास्ति

११५] भीष्मपर्वणि - भीष्मवधपर्व ७४३

पतन स ददृशे चापि दक्षिणेन दिवाकरम् ॥ १०१

संज्ञां चैवालभट्टीरः कालं सञ्चिन्त्य भारत ।

अन्तरिक्षे च शुश्राव दिव्यानां च शुभा गिरः ॥ १०२

दैवी वाक्—

कथं महात्मा गाङ्गेयस् सर्वशस्त्रभृतां वरः ।

¹कथं ह्यकाले पतितः सर्वधर्मभृतां वरः ॥ १०३

कालकर्ता नरव्याघ्रस् सम्प्राप्ते दक्षिणायने ॥ १०३॥

सञ्जयः—

स्थितोऽस्मीति च गाङ्गेयस् तच्छ्रुत्वा वाक्यमब्रवीत् ॥ १०४

भीष्मः—

धारयिष्याम्यहं प्राणान् पतितोऽपि महीतले ।

उत्तरायणमन्विच्छन् सुगतिप्राप्तिकाङ्क्षया ॥ १०५

सञ्जयः—

²एवं वदन् महाप्राज्ञः शरतल्पगतश्चिरम् ।

उत्तरायणमन्विच्छद् भीष्मः कुरुपितामहः ॥ १०६

तस्य तं मतमाज्ञाय गङ्गा हिमवतस्सुता ।

महर्षीन् हंसरूपेण प्रेषयामास तत्र वै ॥ १०७

ततस्सम्प्रतिता हंसास् त्वरमाणा महौजसः ।

आजग्मुस्सहिता द्रष्टुं भीष्मं कुरुपितामहम् ॥ १०८

यत्र शेते नरश्रेष्ठस् शरतरूपे पितामहः ॥ १०८॥

1. ख-घ-ङ-म-इ-दमर्धं नास्ति

2. ख-घ-ङ-म-अर्धद्वयं नास्ति

ते तु भीष्मं समासाद्य मुनयो हंसरूपिणः ।	
अपश्यञ्छरतरूपस्थं भीष्मं कुरुकुलोद्ग्रहम् ॥	१०९॥
ते तं दृष्ट्वा महात्मानं परिवृत्य प्रदक्षिणम् ।	
गाङ्गायं भरतश्रेष्ठं दक्षिणेन च भास्करम् ॥	११०॥
इतरेतरमामन्त्र्य प्राहुस्तत्र मनीषिणः ॥	१११

हंसाः—

अयं भीष्मो महाबुद्धिः संस्थितो दक्षिणायने ॥	१११॥
---	------

सञ्जयः—

इत्युक्त्वा प्राद्रवन् हंसा दक्षिणामभितो दिशम् ॥	११२
सम्प्रेक्ष्य वै महाबुद्धिश्चिन्तयित्वा च भारत ।	
ततोऽब्रवीच्छान्तनवो नाहं गन्ता कथञ्चन ॥	११३
दक्षिणावृत्त आदित्ये एतन्मे मनसि स्थितम् ॥	११३॥
गमिष्यामि स्वकं स्थानम् आसीद्यन्मे पुरातनम् ।	
उदगावृत्त आदित्ये हंसा ^१ स्सत्यं ब्रवीमि वः ॥	११४॥
धारयिष्याम्यहं प्राणान् उत्तरायणकाङ्क्षया ।	
प्राणानां च समुत्सर्ग ऐश्वर्यं नियतं मम ॥	११५॥
^२ तस्मात् प्राणान् धारयिष्ये मुमूर्षुरुदगायने ॥	११६
यश्च दत्तो वरो मह्यं पित्रा तेन महात्मना ।	

1. ख-घ-ङ-म—इति वचोऽब्रवीत्

2. अ-क—नास्तीदमर्धम्

११५] भीष्मपर्वणि - भीष्मवधपर्व ७४५

छन्दतस्ते भवेन्मृत्युर् इति तत् सत्यमस्तु मे ॥ ११७

^१धारयिष्ये ततः प्राणान् उत्सर्गे नियते सति ।

इत्युक्तास्ते गता हंसास् स शेते शरतरूपगः ॥ ११८

एवं कुरूणां पतिते शृङ्गे भीष्मे महौजसि ।

पाण्डवास्सृञ्जयाश्चैव सिंहनादं प्रचक्रिरे ॥ ११९

तस्मिन् हते महासन्वे भारतानां पितामहे ।

न किञ्चित् प्रत्यपद्यन्त पुत्रास्तव विशां पते ॥ १२०

सम्मोहश्चैव तुमुलः कुरूणामभवत् तदा ॥ १२०॥

^२नृपा दुर्योधनमुखा निश्चस्य रुरुदुस्ततः ।

विषादाच्च चिरं कालम् अतिष्ठन् विगतेन्द्रियाः ॥ १२१॥

ते दीर्घकालं ध्यायन्तो न युद्धे दधिरे मनः ।

ऊरुस्तम्भगृहीताश्च नाभ्यधावन्त पाण्डवान् ॥ १२२॥

अवध्ये शन्तनोः पुत्रे हते भीष्मे महौजसि ।

^३दुःखार्तास्ते तदा राजन् कुरूणां पतयोऽभवन् ॥ १२३॥

विमोहस्सहसा राजन् कुरूणामभवत् तदा ॥ १२४

हतप्रवीरा विलस्ता निकृन्ता निशितैश्शरैः ।

कर्तव्यं नाभिजानीमो निर्जितास्सव्यसाचिना ॥ १२५

1. अ-क—नास्तीदमर्धम् 2. अ—सप्तार्धानि न सन्ति

3. क-ङ-म—नास्तीदमर्धम्

पाण्डवास्तु जयं लढ्वा प्रहृष्टमनसोऽभवन् ।	
सर्वे दध्मुर्मुदा शङ्खाञ् शूराः परिघवाहवः ॥	१२६
सोमकाश्च सपाञ्चालाः प्रहृष्यन्त जनेश्वर ॥	१२६॥
ततस्तूर्यसहस्रेषु प्रणदत्सु महाबलाः ।	
¹ सिंहनादं प्रचक्रुश्च पाञ्चालास्सह सोमकैः ॥	१२७॥
आस्फोटयामास भृशं भीमसेनो ननाद च ।	
सेनयोरुभयोर्मध्ये गाङ्गेये विनिपातिते ॥	१२८॥
सन्त्यज्य वीराश्शस्त्राणि प्रध्यायन्तस्समन्ततः ।	
प्राक्रोशन् विप्रमूढाश्च जग्मुर्मोहं तथाऽपरे ॥	१२९॥
क्षुद्राश्चैके विनिन्दन्ति भीष्मं चैकेऽभ्यपूजयन् ।	
ऋषयः पितरश्चैव प्रशशंसुर्महाव्रतम् ॥	१३०॥
भारतानां च ये पूर्वे ते चैव प्रशशंसिरे ॥	१३१
महोपनिषदं चैव योगमास्थाय वीर्यवान् ।	
जपञ् शान्तनवो धीमान् कालकाङ्क्षी स्थितोऽभवत् ॥	१३२


इति श्रीमहाभारते शतसहस्रिकायां संहितायां वैयासिक्यां

भीष्मपर्वणि पञ्चदशोत्तरशततमोऽध्यायः ॥ ११५ ॥

॥ ६४ ॥ भीष्मवधपर्वणि पञ्चसप्ततितमोऽध्यायः ॥ ७५ ॥

[अस्मिन्नध्याये १३२ श्लोकाः]

॥ षोडशोत्तरशततमोऽध्यायः ॥



कुरुपाण्डवैरन्यै राजभिश्च भीष्माभिवादनम् ॥ १ ॥ अर्जुनेन भीष्माय
बाणमयोपधानसमर्पणम् ॥ २ ॥

धृतराष्ट्रः—

कथमासंस्तदा योधा हीना भीष्मेण सञ्जय ।
बलिना देवकरूपेन कौमारब्रह्मचारिणा ॥ १
तदैव निहतान् मन्ये कुरुतन्यांश्च पार्थिवान् ।
न प्राहरद्यदा भीष्मो घृणी च द्रुपदात्मजे ॥ २
इतो दुःखतरं मन्ये किमन्यत् प्रभविष्यति ।
अद्येह निहतं श्रुत्वा पितरं मम दुर्मतेः ॥ ३
अश्मसारमयं नूनं हृदयं मम सञ्जय ।
श्रुत्वा विनिहतं भीष्मं शतधा यन्न दीर्यते ॥ ४
^१किं कृतं कुरुघृष्टेन तन्मे कथय सञ्जय ॥ ४ ॥
पुनःपुनर्न मृष्यामि हतं देवव्रतं रणे ।
न हतो जामदग्न्येन दिव्यैरस्त्रैश्च यः पुरा ॥ ५ ॥
^२यद्य निहतेनाजौ भीष्मेण जयमिच्छता ।
चेष्टितं नरसिंहेन तन्मे कथय सञ्जय ॥ ६ ॥

१. ख-घ—नास्तीदमर्धम् २. अ-क—अर्धद्वयमिदं नास्ति

सञ्जयः—

सायाह्ने न्यपतद्भूमौ धार्तराष्ट्रान् विषादयन् ।	
पाञ्चालान् हर्षयंश्चैव कुरुवृद्धः पितामहः ॥	७॥
स शेते शरतरूपस्थो मेदिनीमस्पृशंस्तदा ।	
भीष्मो रथात् प्रपतितस् सञ्छन्नो बहुभिश्शरैः ॥	८॥
हाहेति तुमुलशब्दो भूतानां समपद्यत ॥	९
सीमावृक्षे निपतिते कुरूणां समितिञ्जये ।	
उभयोस्सेनयो राजन् क्षत्रियान् भयमाविशत् ॥	१०
भीष्मं शान्तनवं दृष्ट्वा विशीर्णकवचध्वजम् ।	
कुरवः पर्यतप्यन्त पाण्डवाश्च विशां पते ॥	११
खं तमोवृतमासीच्च नासीद्भानुमतः प्रभा ।	
ररास पृथिवी चैव भीष्मे शान्तनवे हते ॥	१२
अयं ब्रह्मविदां श्रेष्ठस् सदा ब्रह्मविदां गतिः ।	
इत्यभाषन्त भूतानि शयानं पुरुषर्षभम् ॥	१३

ऋषयः—

अयं पितरमाज्ञाय कामार्तं शन्तनुं पुरा ।	
ऊर्ध्वरेतसमात्मानं चकार भरतर्षभः ॥	१४

सञ्जयः—

^१इति स्म शरतरूपस्थं भरतानां पितामहम् ।

१. अ-क—नास्तीदमर्षम्

११६]

भीष्मपर्वणि - भीष्मवधपर्व

७४९

ऋषयः प्रत्यभाषन्त सहितास्सिद्धचारणैः ॥	१५
हते शान्तनवे भीष्मे भरतानां पितामहे ।	
न किञ्चित् प्रत्यपद्यन्त पुत्रास्तव विशां पते ॥	१६
विवर्णवदनाश्चासन् गतश्रीकाश्च भारत ।	
अतिघ्नन् मिलिताश्चैव हिया युक्ता ह्यधोमुखाः ॥	१७
पाण्डवाश्च जयं लब्ध्वा सङ्ग्रामशिरसि स्थिताः ।	
सर्वे दध्मुर्महाशङ्खांस् तप्तहेमपरिष्कृतान् ॥	१८
भृशं तूर्यनिनादेषु वर्तमानेषु चासकृत् ।	
अपश्याम रणे राजन् भीमसेनं महाबलम् ॥	१९
आक्रीडमानं कौन्तेयं हर्षेण महता वृतम् ।	
निहत्य तरसा शत्रून् महाबलसमन्वितम् ॥	२०
सम्मोहश्चापि तुमुलः कुरुणामभवत् तदा ।	
कर्णदुर्योधनौ चापि निश्च्यसेतां मुहुर्मुहुः ॥	२१
तथा निपतिते भीष्मे कौरवाणां धुरन्धरे ।	
हाहाकृतमभूत् सर्वं निर्मर्यादमवर्तत ॥	२२
दृष्ट्वा च पतितं भीष्मं पुत्रो दुःशशासनस्तव ।	
उत्तमं जवमास्थाय द्रोणानीकमुपाद्रवत् ॥	२३
भ्रात्रा प्रस्थापितो वीरस् स्वैनानीकेन दंशितः ।	
प्रययौ पुरुषव्याघ्रस् स्वसैन्यमभिहर्षयन् ॥	२४

तमायान्तमभिप्रेक्ष्य कुरवः पर्यवारयन् ।	
दुःशशासनं महाराज किमयं वक्ष्यतीति वै ॥	२५
ततो द्रोणाय निहतं भीष्ममाचष्ट भारत ।	
द्रोणस्तदप्रियं श्रुत्वा सहसा मोहमागतः ॥	२६
स संज्ञामुपलभ्याशु भारद्वाजः प्रतापवान् ।	
निवारयामास तदा स्वान्यनीकानि भारत ॥	२७
विनिवृत्तान् कुरुन् दृष्ट्वा पाण्डवाश्च स्वसैनिकान् ।	
रथैश्शीघ्राश्वसंयुक्तैस् समन्तात् पर्यवारयन् ॥	२८
विनिवृत्तेषु सैन्येषु पारम्पर्येण सर्वशः ।	
विमुक्तकवचास्सर्वे भीष्ममीयुर्नराधिपाः ॥	२९
उपरम्य ततो युद्धाद् योधाश्शतसहस्रशः ।	
उपतस्थुर्महात्मानं प्रजापतिमिवामराः ॥	३०
ततो भीष्मं समासाद्य शयानं पुरुषर्षभम् ।	
अभिवाद्य व्यतिष्ठन्त पाण्डवाः कुरुभिस्सह ॥	३१
अथ पाण्डून् कुरुंश्चैव प्रणिपत्याग्रतस्थितान् ।	
अभ्यभाषत धर्मात्मा भीष्मश्शान्तनवस्तदा ॥	३२
भीष्मः—	
स्वागतं वो महाभागास् स्वागतं वो महारथाः ।	
तुष्यमि दर्शनाच्चाहं युष्माकममरोपमाः ॥	३३

सञ्जयः—

अभिनन्द्य स तानेवं शिरसा लम्बताऽब्रवीत् ।
परिपार्श्वे तव सुतान् स्थितानुद्धीक्ष्य भारत ॥

३४

भीष्मः—

शिरो मे लम्बतेऽत्यर्थम् उपधानं प्रदीयताम् ॥

३४॥

सञ्जयः—

ततो नृपास्समाजहुस् तनूनि च मृदूनि च ।
उपधानानि मुख्यानि नैच्छत् तानि पितामहः ॥

३५॥

अब्रवीच्च नरव्याघ्रः प्रहसन्निव तान् नृपान् ॥

३६

भीष्मः—

नैतानि वीरशय्यासु युक्तरूपाणि पार्थिवाः ॥

३६॥

सञ्जयः—

ततस्तु भरतश्रेष्ठम् अभ्यभाषत पाण्डवम् ।
धनञ्जयं महाबाहुं सर्वलोकमहारथम् ॥

३७॥

भीष्मः—

धनञ्जय महाबाहो शिरो मे प्रतिलम्बते ।
दीयतामुपधानं मे यद् युक्तमिह मन्यसे ॥

३८॥

सञ्जयः—

स सन्न्यस्य महच्चापम् अभिवाद्य पितामहम् ।
नेत्राभ्यामश्रुपूर्णाभ्याम् इदं वचनमब्रवीत् ॥

३९॥

भर्तुनः—

आज्ञापय कुरुश्रेष्ठ सर्वधर्मविदां वर ।
प्रेष्योऽहं तव दुर्धर्ष क्रियतां किं पितामह ॥ ४० ॥

सञ्जयः—

उमत्रवीच्छान्तनवश् शिरो मे तात लम्बते ।
दीयतामुपधानं मे यद् युक्तमिह मन्यसे ॥ ४१ ॥
उपधानं कुरुश्रेष्ठ उपधेहि ममार्जुन ।
वीरशय्यानुरूपं वै शीघ्रं वीर प्रयच्छ मे ॥ ४२ ॥
त्वं हि तात समर्थो वै श्रेष्ठसर्वधनुष्मताम् ।
क्षत्रधर्मस्य वेत्ता च बुद्धिसत्त्वगुणान्वितः ॥ ४३ ॥
फल्गुनोऽथ तथेत्युक्त्वा व्यवसायपुरोगमः ।
गृह्यानुमन्त्य गाण्डीवं शरांश्च नतपर्वणः ॥ ४४ ॥
अनुमान्य महात्मानं भरतानां पितामहम् ।
त्रिभिस्तीक्ष्णैर्महावेगैर् उदगृह्णाच्छिरश्शरैः ॥ ४५ ॥
अभिप्राये तु विदिते धर्मात्मा सव्यसाचिना ।
आश्वस्य भरतश्रेष्ठो भीष्मो धर्मार्थतत्त्ववित् ॥ ४६ ॥
उपधानेन दत्तेन प्रत्यनन्दद्वनञ्जयम् ।
कुन्तीपुत्रं युधां श्रेष्ठं सुहृदां प्रीतिवर्धनम् ॥ ४७ ॥

1. अ-क—नास्तीदमर्धम्

११६]

भीष्मपर्वणि - भीष्मवधपर्व

७५३

भीष्मः—

शयनस्यानुरूपं मे उपधानं त्वया कृतम् ।

यद्यन्यथा प्रपद्येथाश् शपेयं त्वामहं पुरा ॥

४८॥

एवमेतन्महाबाहो धर्मेषु परिनिश्चितम् ।

स्वप्नव्यं क्षत्रियेणाजौ शरतरूपगतेन वै ॥

४९॥

सञ्जयः—

एवमुक्त्वा तु बीभत्सुं सर्वास्तानब्रवीद्वचः ।

राज्ञश्च राजपुत्रांश्च पाण्डवैरभिसंवृतान् ॥

५०॥

भीष्मः—

शयेऽहमस्यां शय्यायां यावदावर्तनाद्रवेः ।

ये तदा धारयिष्यन्ति ते मां द्रक्ष्यन्ति वै नृपाः ॥

५१॥

दिशं वैश्रवणाक्रान्तां यदा गन्ता दिवाकरः ।

अर्चिष्मान् प्रतपँल्लोकान् रथेनोत्तमतेजसा ॥

५२॥

रक्षेऽहं वै मम प्राणान् सुहृदस्सुप्रियानिव ॥

५३

परिखा खन्यतामन्न ममावसथतो नृपाः ।

उपासिष्ये विवस्वन्तम् एवं शरशताचितः ॥

५४

उपारमध्वं सङ्ग्रामाद् वैरमुत्सृज्य पार्थिवाः ॥

५४॥

सञ्जयः—

उपातिष्ठस्तदा वैद्याश् शल्योद्धरणकोविदाः ।

सर्वोपकरणैर्युक्ताः कुशलास्साधुंशिक्षिताः ॥

५५॥

तान् दृष्ट्वा जाह्नवीपुत्रः प्रोवाच तनयं तव ॥

५६

भीष्मः—

दत्तदेया विसृज्यन्तां पूजयित्वा चिकित्सकाः ।	
एवं गतस्य नेदानीं वैद्यकार्यमिहास्ति मे ॥	५७
क्षत्रधर्मप्रशस्तां हि प्राप्तोऽस्मि परमां गतिम् ।	
एष धर्मो महीपालाश् शरतल्पगतस्य मे ॥	५८
एभिरेव शरैश्चाहं दग्धव्योऽग्नौ नराधिपाः ॥	५८॥

सञ्जयः—

तच्छ्रुत्वा वचनं तस्य पुत्रो दुर्योधनस्तव ।	
वैद्यान् विसर्जयामास पूजयित्वा यथार्हतः ॥	५९॥
ततस्ते विस्मयं जग्मुर् नानाजनपदेश्वराः ।	
स्थितं धर्मे परे दृष्ट्वा भीष्मं त्वमिततेजसम् ॥	६०॥
उपधानं ततो दत्त्वा पितुस्तव जनेश्वर ।	
सहिताः पाण्डवास्सर्वे कुरवश्च महारथाः ॥	६१॥
उपगम्य महात्मानं शयानं शयने शुभे ।	
तेऽभिवाद्य ततो भीष्मं कृत्वा चापि प्रदक्षिणम् ॥	६२॥
विधाय रक्षां भीष्मस्य सर्व एव समन्ततः ।	
वीरास्स्वशिविराण्येव ध्यायन्तः परमातुराः ॥	६३॥
निवेशायाभ्युपागच्छन् सायाह्ने रुधिरोक्षिताः ॥	६४
निविष्टान् पाण्डवांश्चापि प्रीयमाणान् महारथान् ।	
भीष्मस्य पतनं दृष्ट्वा चोपगम्य महारथम् ॥	६५
उक्त्वाच देवकीपुत्रो धर्मपुत्रं युधिष्ठिरम् ॥	६५॥

श्रीभगवान्—

दिष्ट्या जयसि कौरव्य दिष्ट्या भीष्मो निपातितः ।

अवध्यो मानुषैरेव सत्यसन्धो महारथः ॥ ६६ ॥

अथवा दैवतैः पार्थ सर्वशस्त्राल्पारगः ।

त्वां तु चक्षुर्हृणं प्राप्य दग्धो घोरेण चक्षुषा ॥ ६७ ॥

सञ्जयः—

एवमुक्तो धर्मराजः प्रत्युवाच जनार्दनम् ॥ ६८

युधिष्ठिरः—

तव प्रसादाद्विजयः क्रोधात् तव पराजयः ।

त्वं हि नःशरणं कृष्ण भक्तानामभयङ्करः ॥ ६९

अनाश्रय्यो जयस्तेषां येषां त्वमसि केशव ।

रक्षिता समरे नित्यं नित्यं चापि हिते रतः ॥ ७०

सर्वथा त्वां समासाद्य रक्षितास्तव तेजसा ॥ ७० ॥

सञ्जयः—

एवमुक्तः प्रत्युवाच स्मयमानो जनार्दनः ॥ ७१

श्रीभगवान्—

त्वय्येवैतद्गुक्तरूपं वचनं पार्थिवोत्तम ॥ ७१ ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि षोडशाधिकशततमोऽध्यायः ॥ ११६ ॥

॥ ६४ ॥ भीष्मवधपर्वणि षट्सप्ततितमोऽध्यायः ॥ ७६ ॥

[अस्मिन्नध्याये ७१ ॥ श्लोकाः]

॥ सप्तदशोत्तरशततमोऽध्यायः ॥

तृषार्तेन भीष्मेन पानीययाचनम् ॥ १ ॥ राजभिः कलशेनानीते जले
भीष्मेण तन्निन्दनपूर्वकमर्जुनं प्रति याचनम् ॥ २ ॥ अर्जुनेन पर्जन्यास्त्रेण
भूमिं भित्त्वोत्थापितसलिलधारया भीष्मस्य नृष्णाशमनम् ॥ ३ ॥ भीष्मेण
दुर्योधनं प्रति अर्जुनप्रशंसनपूर्वकं पाण्डवैः सह शमोपदेशः ॥ ४ ॥

सञ्जयः—

व्युष्टायां तु तथा राजन् रजन्यां सर्वपार्थिवाः ।
पाण्डवा धार्तराष्ट्राश्च ह्यभिजग्मुः पितामहम् ॥ १
तं वीरशयने वीरं शयानं कुरुसत्तमम् ।
अभिवाद्योपतस्थुर्वै क्षत्रियाः क्षत्रियर्षभम् ॥ २
कन्याश्चन्दनचूर्णैश्च लाजैर्माल्यैश्च सर्वशः ।
१अवाकिरञ्छान्तनवं तत्र गत्वा पितामहम् ॥ ३
स्त्रियो बालाश्च वृद्धाश्च प्रेक्षकाश्च पृथग्जनाः ।
तमभ्ययुद्दशान्तनवं भूतानीव तमोनुदम् ॥ ४
तूर्याणि गणिका वीरास् तथैव नटनर्तकाः ।
उपानृत्यञ्जगुश्चैव वृद्धं कुरुपितामहम् ॥ ५
उपागम्य च राजेन्द्र सन्नाहान् प्रतिमुच्य च ।
आयुधानि च निक्षिप्य सहिताः कुरुपाण्डवाः ॥ ६

1. खी—इदमर्धं नास्ति

अन्वासन्त सुदुर्धर्षं देवव्रतमरिन्दमम् ।

अन्योन्यं प्रीतिमन्तस्ते यथापूर्वं यथावयः ॥ ७

सा पार्थिवसमाक्रीर्णा समितिर्भीष्मसंयुता ।

शुशुभे भारती दीप्ता दिवीवादित्यमण्डलम् ॥ ८

विवभौ च नृपाणां सा पितामहमुपासताम् ।

देवानामिव देवेशं पितामहमुपासताम् ॥ ९

भीष्मस्तु वेदनां धैर्यान्निगृह्य भरतर्षभ ।

अभितप्तशरैश्चैव नातिहृष्टमनाऽब्रवीत् ॥ १०

भीष्मः—

शराभितप्तकायोऽस्मि शस्त्रसन्तापमूर्च्छितः ।

पानीयमिति सम्प्रेक्ष्य राज्ञस्तान् प्रत्यभापत ॥ ११

सञ्जयः—

ततस्ते क्षत्रिया राजन् समाजहुस्समन्ततः ।

भक्ष्यांश्चोच्चावचांस्तत्र वारिकुम्भांश्च शीतलान् ॥ १२

उपनीतं तु तद्दृष्ट्वा भीष्मश्शान्तनवोऽब्रवीत् ॥ १२॥

भीष्मः—

नाद्य शक्या मया भोक्तुं भोगाः केवलमानुषाः ।

अपक्रान्तो मनुष्येभ्यश् शरशय्यां गतो ह्यहम् ॥ १३॥

प्रतीक्षमाणस्तिष्ठामि निवृत्तिं शशिसूर्ययोः ॥ १४

सञ्जयः—

एवमुक्त्वा तदोवाच भीष्मश्शरशतैश्चितः ॥ १४॥

भीष्मः—

पयः पास्यामि गोपाला गोमयं न तु गोमयम् ।
गोमयेनाग्निवर्णेन गोमयं न तु गोमयम् ॥

१५॥

सञ्जयः—

एवमुक्त्वा शान्तनवो दीनवाक् सर्वपार्थिवान् ।
अर्जुनं द्रष्टुमिच्छामि इत्यभाषत पाण्डवान् ॥

१६॥

^१अथोपेत्य महाबाहुर् ^२अर्जुनस्सर्वधर्मवित् ।
प्रदक्षिणीकृत्य तदा अभिवाद्य पितामहम् ॥

१७॥

अतिष्ठत् प्राञ्जलिर्भूत्वा किं ते कुर्मीति चाब्रवीत् ॥

१८

तं दृष्ट्वा पाण्डवं राजन्नभिवाद्याग्रतस्थितम् ।

अब्रवीत् सर्वधर्मज्ञो भीष्मः प्रीतो धनञ्जयम् ॥

१९

भीष्मः—

दह्यते च शरीरं मे तापितोऽस्मि तवेषुभिः ।

मर्माणि परिदूयन्ते वदनं परिशुष्यति ॥

२०

ह्लादनार्थं शरीरस्य प्रयच्छापो ममार्जुन ।

त्वं हि शक्तो महेष्वास दातुमापो यथाविधि ॥

२१

सञ्जयः—

अर्जुनस्तु तथेत्युक्त्वा रथमारुह्य वीर्यवान् ।

1. द्य—स गत्वा त्वरितं दूतो कौन्तेयाय न्यवेदयत् । [अधिक्रः पाठः]

2. ख-ग-व-ह-म—अयं पादोऽनन्तरश्च न स्तः

अधिज्यं गाण्डिवं कृत्वा व्याक्षिपत् तद्धनुर्महत् ॥ २२

¹तस्य ज्यातलनिर्घोषं विष्फूर्जितमिवाशनेः ।

वित्वेसुस्सर्वभूतानि श्रुत्वा सर्वे च पार्थिवाः ॥ २३

ततः प्रदक्षिणं कृत्वा रथेन रथिनां वरः ।

शयानं भरतश्रेष्ठं सर्वशस्त्रभृतां वरम् ॥ २४

प्रदक्षिणीकृत्य तदा स सम्मन्त्र्य महारथः ।

पर्जन्यास्त्रेण बीभत्सुस् सर्वलोकस्य पश्यतः ॥ २५

अभिन्दत् पृथिवीं पार्थः पार्श्वे भीष्मस्य दक्षिणे ॥ २५॥

उत्पपात ततो धारा विमला वारिणश्शुभा ।

शीतस्यामृतकल्पस्य दिव्यगन्धरसस्य च ॥ २६॥

अतर्पयत् ततः पार्थस् स तथा जलधारया ।

भीष्मं कुरूणामृषभं दिव्यं दिव्यपराक्रमम् ॥ २७॥

कर्मणा तेन पार्थस्य शक्रस्येव विकुर्वतः ।

विस्मयं परमं जग्मुस् सुतास्तव नराधिप ॥ २८॥

तत् कर्म प्रेक्ष्य बीभत्सोर् अतिमानुषमद्भुतम् ।

सम्प्रावेपन्त कुरवो गावश्शीतार्दिता इव ॥ २९॥

विस्मयाच्चोत्तरीयाणि व्याविध्यन् सर्वतो नृपाः ।

शङ्खदुन्दुभिनिर्घोषस् तुमुलस्सर्वतोऽभवत् ॥ ३०॥

तृप्तशान्तनवश्चापि राजन् बीभत्सुमब्रवीत् ।	
सर्वपार्थिववीराणां सन्निधौ पूजयन्निव ॥	३१ ॥
भीष्मः—	
नैतच्चिब्रं महाबाहो त्वयि कौरवनन्दन ।	
कथितो नारदेनासि पूर्वर्षिरमितद्युते ॥	३२ ॥
वासुदेवसहायस्त्वं महत् कर्म करिष्यसि ।	
^१ यन्नोत्सहेत देवेन्द्रस् सह देवैरपि ध्रुवम् ॥	३३ ॥
विदुस्त्वां निधनं पार्थ सर्वक्षत्रस्य धन्विनः ।	
धनुर्धराणामेकस्त्वं पृथिव्यां प्रवरो नृषु ॥	३४ ॥
मनुष्यो जगति श्रेष्ठो गरुडः पक्षिणां वरः ।	
सरसां सागरश्श्रेष्ठश् श्रेष्ठस्त्वमसि धन्विनाम् ॥	३५ ॥
आदित्यस्तेजसां श्रेष्ठो गिरीणां हिमवान् वरः ।	
जातीनां ब्राह्मणश्श्रेष्ठश् श्रेष्ठस्त्वमसि धन्विनाम् ॥	३६ ॥
न वै श्रुतं धार्तराष्ट्रेण वाक्यं मयोच्यमानं विदुरेणासकृच्च । द्रोणेन रामेण जनार्दनैन मुहुर्मुहुस्सञ्जयेनैव चोक्तम् ॥	
परीतबुद्धिर्हि विसंज्ञकल्पो	
दुर्योधनो नाभ्यनन्दद्वचो मे ।	३७ ॥

स शेष्यते निहतोऽथाचिरेण

शास्त्रातिगो भीमबलाभिभूतः ॥

३८॥

सञ्जयः—

ततश्श्रुत्वा तद्वचः कौरवेन्द्रो

दुर्योधनो दीनमना बभूव ।

तमब्रवीच्छान्तनवोऽभिवीक्ष्य

पुत्रं च राजंस्तव वीतमन्युः ॥

३९॥

भीष्मः—

दृष्टं दुर्योधनैतत्ते तथा पार्थेन धीमता ।

जलस्य धारा जनिता शीतस्यामृतगन्धिनः ॥

४०॥

एतस्य कर्ता लोकेऽस्मिन् नान्यः कश्चन विद्यते ॥

४१

आग्नेयं वारुणं सौम्यं वायव्यमथ वैष्णवम् ।

ऐन्द्रं पाशुपतं ब्राह्मं पारमेष्ठ्यं प्रजापतेः ॥

४२

धातुस्त्वष्टुश्च सवितुस् सर्वाण्यस्त्राणि सर्वशः ।

सर्वस्मिन् मानुषे लोके ह्येको वेत्ति धनञ्जयः ॥

४३

कृष्णो वा देवकीपुत्रो नान्यो वै वेद कश्चन ॥

४३॥

अशक्याः पाण्डवास्तात युद्धे जेतुं कथञ्चन ।

अमानुषाणि कर्माणि यान्येतानि महात्मनि ॥

४४॥

तेन सत्त्ववता सङ्घे शूरेणाहवशोभिन्ना ।

जिष्णुना समरे राजन् सन्धिस्ते तात युज्यताम् ॥ ४५॥

४५॥

यावत् कृष्णो महाबाहुस् स्वाधीनः कुरुसंसदि ।	
तावत् पार्थेन शूरेण सन्धिस्ते तात युज्यताम् ॥	४६॥
यावत् तिष्ठन्ति समरे हतशेषास्सहोदराः ।	
नृपाश्च बहवो राजन् तावत् सन्धिः प्रयुज्यताम् ॥	४७॥
यावच्चमूं न ते शेषां शरैस्सन्नतपर्वभिः ।	
नाशयत्यर्जुनस्तावत् सन्धिस्ते तेन युज्यताम् ॥	४८॥
निर्दहन्निव हि क्षत्रं क्रोधात् संरक्तलोचनः ।	
युधिष्ठिरो रणे तावत् सन्धिस्ते तात युज्यताम् ॥	४९॥
नकुलस्सहदेवश्च भीमसेनश्च पाण्डवः ।	
यावत् क्षत्रं न निघ्नन्ति तावत् सन्धिः प्रयुज्यताम् ॥	५०॥
^१ यावच्चमूं महाराज नाशयन्ति न पाण्डवाः ।	
तावत् ते पाण्डवैस्सार्धं सौभ्रात्रमभिरोचताम् ॥	५१॥
युद्धं मदन्तमेवास्तु तावत् संशाम्य पाण्डवैः ॥	५२
एतत् ते रोचतां वाक्यं यदुक्तोऽसि मयाऽनघ ।	
एतत् क्षममहं मन्ये तव चैव कुलस्य च ॥	५३

त्यक्त्वा मन्युं त्वमुपशाम्यस्व पार्थैः

पर्याप्तमेतद्यत् कृतं फल्गुनेन ।

१भीष्मस्यान्ते सुभृशं सौहृदोऽस्तु न ते प्रलोभस्साधु राजन् प्रसीद ॥	५४
राज्यस्यार्धं दीयतां पाण्डवानाम् इन्द्रप्रस्थे धर्मराज्ञो निवासः । मा मित्रध्रुक् पार्थिवानां जघन्यः पापां कीर्तिं प्राप्स्यसे कौरवेन्द्र ॥	५५.
ममावसाने शान्तिरस्तु प्रजानां सङ्गच्छन्तां पाण्डवाः प्रीतिमन्तः । पिता पुत्रं मातुलं भागिनेयो भ्राता चैव भ्रातरं प्रेतु राजन् ॥	५६
न चेदेतत् प्राप्तकालं वचो मे मोहाविष्टः प्रतिपद्यस्व बुद्ध्या । दिष्टं गन्ता त्यक्तधर्मार्थकामः पुत्रज्ञातिभ्रातृसंबन्धिहीनः ॥	५७.
एवं वोऽस्तु विदितं कौरवेयास् सत्यामेतां भारतीमीरयामि ॥	५७॥

1. अ-क-ममावसाने शान्तिरस्तु प्रजानाम्
अद्यालभन्तां पाण्डवाः प्रीतिमश्याम् ।
पिता पुत्रं मा वधीद्भागिनेयो
नावभ्येतां मातुलस्तौ समेतौ ॥
भ्राता योद्धुं युधि बुद्धिं न कुर्याद्
भ्राता त्वन्ये स्नेहयुक्ता भवेयुः ।

[पाठान्तरम्]

सञ्जयः—

एतद्वाक्यं सौहृदादापगेयो

मध्ये राज्ञां भारतीं ग्राहयित्वा ।

तूष्णीमासीच्छल्यसन्तप्तमर्मा

स्मृत्वाऽऽत्मानं वेदनां सन्निगृह्य^१ ॥

५८ ॥

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि सप्तदशाधिकशततमोऽध्यायः ॥ ११७ ॥

॥ ६४ ॥ भीष्मवधपर्वणि सप्तसप्ततितमोऽध्यायः ॥ ७७ ॥

[अस्मिन्नध्याये ५८॥ श्लोकाः]

॥ अष्टादशोत्तरशततमोऽध्यायः ॥

अपगतेषु राजसु कर्णेन रहसि भीष्ममेत्य तदभिवादनम् ॥ १ ॥
भीष्मेण कर्णं प्रति तस्य कुन्तीसुतत्वोक्त्या पाण्डवैः सह संगमचोदना ॥ २ ॥
कर्णेन सयुक्तिकं पाण्डवैः सङ्गमस्य दुष्करत्वमभिधाय भीष्मक्षमापनपूर्वकं
स्वावासगमनम् ॥ ३ ॥

सञ्जयः—

ततस्ते पार्थिवास्सर्वे जग्मुस्त्वानालयान् प्रति ।

तूष्णीं भूते महाराज भीष्मे शन्तनुनन्दने ॥

१

श्रुत्वा तु निहतं भीष्मं राधेयः पुरुषर्षभः ।

ईषदागतसन्त्रासस् त्वरयोपजगाम ह ॥

२

१. अ-क—निमील्य नेत्रे मनसा संनिगृह्य

स्थितस्तूष्णीमिन्द्रियाण्यद्य राजन् ॥

[अधिकः पाठः]

स ददर्श महात्मानं शरतरूपगतं तदा ।	
वीरशय्यागतं वीरं गाङ्गेयं पुरुषर्षभम् ॥	३
निमीलिताक्षं तं वीरं साश्रुकण्ठस्तदा वृषा ।	
अभ्येत्य पादयोस्तस्य निपपात महाद्युतिः ॥	४
राधेयोऽहं कुरुश्रेष्ठ नित्यमक्षिगतस्तव ।	
द्वेष्योऽत्यन्तमनागास्सन्निति भीष्ममुवाच ह ॥	५
तच्छ्रुत्वा कुरुवृद्धस्तु बली संवृतलोचनः ।	
शनैरुद्वीक्ष्य सस्नेहम् इदं वचनमब्रवीत् ॥	६
राधेयं मन्युरहितस् समुत्सार्य च रक्षिणः ।	
पितेव पुत्रं गाङ्गेयः परिरभ्यैकबाहुना ॥	७

भीष्मः—

न विप्रियं ममैवेह यत् स्पर्धेथा मया सह ।	
यदि मां नाभिगच्छेथा न ते श्रेयो भवेद्भुवम् ॥	८
कौन्तेयस्त्वं न राधेयो ^१ न तवाधिरथः पिता ।	
सूर्यजस्त्वं महाबाहो विदितोऽसि सदा मम ॥	९
कृष्णद्वैपायनाच्चैव तेजसा च न संशयः ।	
न च द्वेषोऽस्ति मे तात त्वयि सत्यं ब्रवीमि ते ॥	१०
तेजोवधनिमित्तं तु परुषं त्वाऽहमब्रुवम् । ^१	

1. अ-क—अयं पादोऽनन्तरश्च न सः

अकस्मात् पाण्डवान् हि त्वं द्विषसीति मतिर्मम ॥	११
तेनासि बहुशो रूक्षं श्रावितः कुरुसंसदि ।	
जानामि समरे वीर्यं शत्रुभिर्दुस्सहं तव ॥	१२
ब्रह्मण्यतां च शौर्यं च दाने च परमां मतिम् ॥	१२॥
न त्वया सदृशः कश्चित् पुरुषेष्वमरोपम ।	
कुलभेदभयाच्चाहं सदा परुषमुक्तवान् ॥	१३॥
इष्वस्त्रे भारसन्धाने लाघवेऽस्त्रबले तथा ।	
सदृशः फल्गुनेनासि कृष्णेन च महात्मना ॥	१४॥
कर्णं भूमेः परं गत्वा त्वयैकेन धनुष्मता ।	
कन्यार्थे कुरुराजस्य राजानो मृदिता युधि ॥	१५॥
तथाऽतिबलवान् राजा जरासन्धो महाबलः ।	
तेजसा यशसा धैर्यान्न त्वया सदृशो भवेत् ॥	१६॥
ब्रह्मण्यस्सत्यवादी त्वं तेजसाऽर्कसमो ह्यसि ।	
देवगर्भो भवान् सङ्घे मनुष्येष्वधिको भवान् ॥	१७॥
व्यपनीतोऽद्य मन्युर्मे यस्त्वां प्रति पुरा कृतः ।	
दैवं पुरुषकारेण न शक्यमतिवर्तितुम् ॥	१८॥
सोदराः पाण्डवा वीरा भ्रातरस्तेऽरिसूदन ।	
सङ्गच्छ तैर्महाबाहो मम चेदिच्छसि प्रियम् ॥	१९॥
मया भवतु निर्वृत्तं वैरमादित्यनन्दन ।	

¹पृथिव्यां सर्वराजानो भवन्त्वद्य निरामयाः ॥

२०॥

कर्णः—

जानाम्येव महाप्राज्ञ सर्वमेतन्न संशयः ।

यथा वदसि दुर्धर्ष कौन्तेयोऽहं न सूतजः ॥

२१॥

अवकीर्णस्त्वहं कुन्त्या सूतेन च विवर्धितः ।

²पुरा दुर्योधनेनाहं स्नेहं वै कृतवान् मुदा ॥

२२॥

तव कार्यं करिष्यामि यद्यत् सर्वं दुरासदम् ।

इत्येवं वै प्रतिज्ञातं वचनं वै सुयोधने ॥

२३॥

तत् सत्यवचनं चाद्य न मिथ्या कर्तुमुत्सहे ॥

२४

वसु चैव शरीरं च पुत्रदारास्तथा यशः ।

सर्वं दुर्योधनस्यार्थं त्यजेयं भूरिदक्षिण ॥

२५

कोपिताः पाण्डवा नित्यं मयाऽऽश्रित्य सुयोधनम् ।

³अवश्यभावी यश्चार्थस् स न शक्यो निवर्तितुम् ॥

२६

दैवं पुरुषकारेण को निवर्तितुमुत्सहेत् ॥

२६॥

पृथिवीक्षयशंसीनि निमित्तानि पितामह ।

भवद्भिरुपलब्धानि कथितानि च संसदि ॥

२७॥

1. अ-क—यत् पुरा विकृतं चाद्य निवृत्तं वैरघ्नात्मनः । [अधिकः पाठः]

2. ख-घ-ङ-म—इदमर्धचतुष्टयं नास्ति

3. अ-क—अर्धपञ्चकं नास्ति

पाण्डवा वासुदेवश्च विदिता मम सर्वशः ॥	२८
अज्ञेयाः पुरुषैः पार्था इति पश्चात् सहामहे ।	
¹ अधर्म्यं व्याधिमरणं क्षत्रियस्य पितामह ॥	२९
अनुजानीहि मां तात युद्धाय धृतनिश्चयम् ।	
अनुज्ञातस्त्वया वीर युध्येयमिति मे मतिः ॥	३०
दुरुक्तस्त्वं प्रतीपं मे संरम्भाञ्चापलात् तथा ।	
यन्मयाऽपकृतं वीर तत् तत् क्षन्तुं त्वमर्हसि ॥	३१

भीष्मः—

अपमार्ष्टुं न चेच्छक्यं वैरमेतन् सुदारुणम् ।	
अनुजानामि कर्णं त्वां युध्यस्व स्वर्गमाप्नुहि ॥	३२
निर्मन्युर्गतसंरम्भः कृतकर्मा रणे भव ।	
यथाशक्ति यथोत्साहं सर्वपौत्रेषु वृत्तवान् ॥	३३
अहं त्वामनुजानामि यदिच्छसि तदाप्नुहि ।	
क्षन्नधर्मजिताँल्लोकान् अवाप्स्यासि न संशयः ॥	३४
युध्यस्व निरहङ्कारो बलवीर्यव्यपाश्रयः ।	
धर्म्याद्धि युद्धादधिकं क्षत्रियस्य न विद्यते ॥	३५
प्रशमे हि कृतो यत्नस् सुमहान् सुचिरं मया ।	
न चैव शक्तस्तं कर्तुं यतो धर्मस्ततो जयः ॥	३६

1. अ-क-नास्तीदमर्धम्

सञ्जयः—

इत्युक्तवन्तं गाङ्गेयम् अभिवाद्य प्रसाद्य च ।
राधेयो रथमारुह्य प्रायात् तव सुतं प्रति ॥

३७

वैशम्पायनः—

¹इत्येतद्बहुवृत्तान्तं भीष्मपर्वाखिलं मया ।
शृण्वते ते महाराज प्रोक्तं पापहरं शुभम् ॥

३८

यद्श्रावयेत् सदा राजन् ब्राह्मणान् वेदपारगान् ।
श्रद्धावन्तश्च ये चापि श्रोष्यन्ति मनुजा भुवि ॥

३९

विधूय सर्वपापानि विहायान्ते कलेवरम् ।
प्रयान्ति तत् पदं विष्णोर् यत् प्राप्य न निवर्तते ॥

४०

²तस्मात् सर्वप्रयत्नेन भारतं भरतर्षभ ।
शृणुयात् सिद्धिमन्विच्छन्निह चामुत्र मानवः³ ॥

४१

1. अ-क—अर्धाष्टकं नास्ति

2. घ—अर्धद्वयं नास्ति

3. अ-क.—भीष्मपर्वणि राजेन्द्र कथान्ते कुरुनन्दन ।

ब्राह्मणान् भोजयेद्भक्त्या वस्त्रालङ्कारभोजनैः ॥

वक्त्रारं पूजयेद्भक्त्या वस्त्रालङ्कारादिभिः ।

सफलं स्यात् तच्छ्रवणं भगवान् मोदते शृशाम् ॥

[अधिकः पाठः],

^१भोजनं भोजयेद्विप्रान् गन्धमाल्यैरलङ्कृतान् ।

भीष्मपर्वणि राजेन्द्र दद्यात् पानीयमुत्तमम् ॥^२

४२

इति श्रीमहाभारते शतसहस्रिकायां संहितायां वैयासिक्यां

भीष्मपर्वणि अष्टादशोत्तरशततमोऽध्यायः ॥ ११८ ॥

॥ ६४ ॥ भीष्मवधपर्वणि अष्टसप्ततितमोऽध्यायः ॥ ७८ ॥

[अस्मिन्नध्याये ४२ श्लोकाः]

भीष्मवधपर्व समाप्तम् ॥

समाप्तमिदं भीष्मपर्वं ॥

१ ख—कोश एकस्मिन्नेव इदमधेद्वयं वर्तते

२. घ—वैशम्पायनः—

सज्ञयोऽपि महाराज द्रष्टुं द्रोणस्य वैशसम् ।

[अधिकः पाठः]

॥ अस्मिन् भीष्मपर्वणि ५८८४ श्लोकाः ॥

अतःपरं द्रोणपर्वं भविष्यति । तस्यायमाद्यश्लोकः ॥

जनमेजयः—

तमप्रतिमसन्त्वौजोबलवीर्यपराक्रमम् ।

हतं देवव्रतं श्रुत्वा पाञ्चाल्येन शिखण्डिना ॥

१

॥ श्रीरस्तु ॥

महाभारतस्य भीष्मपर्वस्थानां विषयाणाम्

अक्षरमातृकाक्रमेण सूचनम्

अध्यायः-पुटम्

अर्जुनयुद्धवर्णनम्	५०-२८५
अर्जुनपराक्रमवर्णनम्	७६-४६०
अर्जुनस्य शोकप्रकारवर्णनम्	९१-५६२
अर्जुनदुःशासनयुद्धम्	१०६-६७०
अर्जुनपराक्रमवर्णनम्	११०-६९३
अर्जुनादीनां युद्धवर्णनम्	५३-२९८
अर्जुनादिभिः शिखण्डिनं पुरस्कृत्य भीष्मसमीपगमनम्	१०६-६६७
अर्जुनेन सदृष्टान्तनिरूपणं युधिष्ठिराश्वासनम्	२०-१०१
अर्जुनेन भगवन्तं प्रति युद्धाधिकारिप्रश्नः	२३-१२६
अर्जुनेन आचार्यादीनां स्वेन वभ्यत्वानौचित्येन विषादोक्तिः	२३-१२७
अर्जुनेन स्वस्य पापभीरुताप्रदर्शनम्	२३-१२८
अर्जुनेन भगवतस्स्तुतिः	३३-१७८
अर्जुनेन लीलया युद्धाचरणम्	४७-२६०
अर्जुनेन कौरवहननप्रतिज्ञा	५४-३२०
अर्जुनेन भीष्मादिभिर्युद्धाचरणम्	५४-३२३
अर्जुनेन युद्धाय भगवतो रथचोदनप्रार्थना	९१-५६४
अर्जुनेन वायव्यास्त्रप्रयोगः	९८-६०७
अर्जुनेन स्वनैव भीष्मवधप्रतिज्ञानम्	१०२-६३६
अर्जुनेन बाल्यात् प्रभृति स्वस्य भीष्मादभिवृद्धिं शङ्कितेन तद्दधे विषादाधिगमः	१०३-६५१
अर्जुनेन भीष्मवधाय शिखण्डिप्रैरणम्	११३-७१५

अर्जुनेन पर्जन्यास्त्रेण भिद्यमानायाः भूमेः स्वादुनो दिव्य-	
गन्धरसस्य च जलस्याहरणेन भीष्ममृतषाशमनम्	११६-७५९
अर्जुनेरावतोस्संवादः	८५-५२०
अभिमन्युपराक्रमवर्णनम्	९६-५९०
अभिमन्युना सूर्यास्त्रप्रयोगेणालम्बुसपराजयः	९७-६००
अलम्बुसनाम्ना राक्षसेनाभिमन्योर्युद्धवर्णनम्	९६-५९५
अलम्बुसेन शत्रुनाशिन्याः मायायाः प्रयोगः	९७-६००
आत्मसंयमयोगप्रभावकथनम्	२८-१५३
आर्ष्यशृङ्गिनाम्ना राक्षसेनेरावतो वधः	८५-५२७
इरावत उत्पत्त्यादिवर्णनम्	८५-५१९
इरावतः पराक्रमवर्णनम्	८५-५२२
इरावता सौबलेयानां वधः	८५-५२३
उत्तरकुरुवर्णनम्	७-३६
उत्तरकुमारवधः	४४-२४१
उभयपक्षीयैस्समयकरणम्	१-४
उभयोस्सेनयोरभ्युदयवर्णनम्	२१-१०३
उभयोस्सेनयोः युद्धवर्णनम्	५४-३०५
कर्णेन भीष्मं प्रत्यभिवादनम्	११८-७६४
कर्णेन पाण्डवैस्सङ्गमस्य दुष्करत्वमभिधाय स्वावासंप्रति गमनम्	११८-७६७
कर्णेन भीष्मस्य रणादपयाने पाण्डवहननप्रतिज्ञानम्	९२-५७४
कुरुपाण्डवसेनावर्णनम्	१५-७८
कुरुपाण्डवसेनाप्रस्थानप्रकारकथनम्	१९-९६
कुरुपाण्डवसेनयोर्द्वन्द्वयुद्धवर्णनम्	४२-२१९
कुरुपाण्डवयोर्युद्धारम्भः	६४-३८९
कुरुपाण्डवैः परिवार्य स्थितैः भीष्मसम्भाषणम्	११६-७५०
कुरुभिः मकरव्यूहनिर्माणम्	६४-३८६
कुरुभिः आसुरव्यूहनिर्माणम्	१०४-६५५
कुरुसेनावर्णनम्	१७-८७
कुरुक्षेत्रे युद्धाय कुरुपाण्डवसेनयोस्समागमः	१-१

अध्यायः-पुटम्

कुरुपाण्डवसेनयोर्युद्धारम्भः	४१-२१५
कुरुपाण्डवानां युद्धारम्भः	१०४-६५६
कृपयुधिष्ठिरयोस्संवादः	२२-११६
कौरवसैन्यपराजयः	५४-३२८
कौरवपाण्डवैः युद्धारम्भः	७०-४१९
क्रौञ्चादिद्वीपवर्णनम्	१२-५८
गङ्गया हंसरूपिणा महर्षीणां प्रेषणम्	११४-७४३
गौतमेन भगवतोऽपि व्यथनम्	९७-६०२
ग्रहाणां स्वभावादिवर्णनम्	१२-६३
घटोत्कचेन मायया परसैन्यमर्दनम्	५९-३६०
घटोत्कचेन युद्धाय निर्गमनम्	८६-५३०
घटोत्कचयुद्धवर्णनम्	८७-५३४
घटोत्कचयुद्धवर्णनम्	८९-५४९
चतुर्युगवर्णनम्	१०-५१
दशमेऽहनि भीष्मपराक्रमवर्णनम्	१०५-६६२
दुर्योधनेन दुःशासनं प्रति भीष्मरक्षणाज्ञापनम्	१५-७७
दुर्योधनविलापः	८३-५११
दुर्योधनघटोत्कचयोर्युद्धम्	८६-५३२
दुर्योधनपरितापः	९०-५५२
दुर्योधनादिभिरामन्त्रणम्	९२-५७३
दुर्योधनादिभिरतिभीतैः भीष्मवधेन विषादाधिगमः	११४-७४५
दुर्योधनेन भीष्माभिरक्षणनियमनम्	४६-२५३
दुर्योधनेन भीष्मं प्रति युद्धाय चोदनम्	५३-३०२
दुर्योधनेन भीष्मं प्रति पाण्डवानामजेयत्वप्रश्नः	६०-३६८
दुर्योधनेन भीष्मरक्षणाय सैन्यप्रस्थापनम्	७७-४६२
दुर्योधनेन कर्णं प्रति संभाषणम्	९२-५७४
दुर्योधनेन सपरिवारेण भीष्मसदनगमनम्	९२-५७६
दुर्योधनेन पाण्डवहनस्य भीष्मकर्णान्यतरकर्तृकत्व-प्रार्थनम्	९२-५७९

दुर्योधनेन स्वकीयान् प्रति भीष्मसाहाय्यकाचरणेन तत्पालनचोदनम्	११३-७१७
दुर्योधनेनेरावन्तं प्रत्यार्श्यशृङ्गिप्रेषणम्	८५-५२४
दुर्योधनेनाभिमन्युना योद्धुमार्श्यशृङ्गिनामकराक्षसप्रेरणम्	९६-५९३
देवर्षिभिः पुष्पावकिरणादिपूर्वकं भीष्माभिप्रायानुमोदनम्	११४-७३५
दैवासुरसम्पद्धिभागायोगकथनम्	३८-१९९
द्रोणयुधिष्ठिरयोः संवादः	२२-११३
द्रोणघृष्टद्युम्नयोर्युद्धम्	४८-२६६
द्रोणपराक्रमवर्णनम्	७२-४३३
द्रोणार्जुनयोर्युद्धम्	९८-६०५
द्रोणेन शङ्खवधः	७७-४६३
द्रोणेन शैलान्नप्रयोगः	९८-६०७
द्रोणेन युद्धाय सोमदत्तादीनां प्रस्थापनम्	८९-५४६
द्रोणेनाश्वत्थामानं प्रति दुर्निमित्तप्रदर्शनम्	१०८-६८१
द्रोणेनाश्वत्थामानं प्रति युद्धानुशासनम्	१०८-६८४
द्वन्द्वयुद्धम्	७७-४६४
द्वन्द्वयुद्धवर्णनम्	७८-४७१
द्वन्द्वयुद्धवर्णनम्	८८-५४३
द्वन्द्वयुद्धम्	१०७-६७३
धृतराष्ट्रेण व्यासं प्रति युद्धश्रवणमालप्रार्थनम्	२-१-७
धृतराष्ट्रेण दैवस्यैव बलवत्त्ववर्णनम्	४८-२६५
धृतराष्ट्रेण स्वपुत्रान् प्रत्यनुशोचनम्	६०-३६५
धृतराष्ट्रेण स्वसेनाक्षयश्रवणेन शोचनम्	७१-४२१
धृतराष्ट्रेण स्वपुत्रान् प्रत्यनुशोचनम्	७८-४६९
धृतराष्ट्रेण पुत्रवधश्रवणात् शोचनम्	८४-५१३
धृतराष्ट्रेण हितवचनाकरणेन दुःखप्राप्तिकथनम्	८४-५१४
घृष्टद्युम्नेन क्रौञ्चव्यूहनिर्माणम्	४५-२५०
घृष्टद्युम्नेन शलपुत्रवधः	५६-३३७

	अध्यायः-पुटम्
धृष्टद्युम्नेन शृङ्गाटकाख्यप्रतिव्यूहनिर्माणम्	८२-५०४
धृष्टद्युम्नयुधिष्ठिराभ्यां सृजयान् प्रति युद्धाय नियोजनम्	१११-७०१०
पाण्डवसैन्यप्रस्थानसमये महोत्पातसम्भवः	१८-९४
पाण्डवादिभिः युद्धकरणाय शङ्खाध्मानादिकरणम्	२२-१०७
पाण्डवानां गौरवादिप्रशंसनपूर्वकं भेर्यादिताडनम्	२२-१२३
पाण्डवादिभिः व्यूहनिर्माणपूर्वकं युद्धाय निर्गमनम्	९५-५८७
पाण्डवैस्सह भगवता भीष्मं प्रति तद्वधोपायप्रश्नाय तत्समीपगमनम्	१०३-६४६
पाण्डवैः दैवव्यूहनिर्माणम्	१०४-६५४
पाण्डवैः भीष्ममुद्दिश्य गच्छन्तं युधिष्ठिरं प्रति गमनकारणप्रश्नः	२२-१०८
पाण्डवैः कवचं धृत्वा युद्धाय रथारोहणम्	२२-१२२
पाण्डवैः मकरव्यूहनिर्माणम्	७०-४१६
पाण्डवैः श्येनव्यूहनिर्माणम्	६४-३८६
ब्रह्मणा भगवतस्स्तुतिकरणम्	६०-३७०
ब्रह्मर्षिकृतकृष्णस्तवः	६३-३८३
भगवत्तघटोत्कचयोर्युद्धम्	९०-५५९
भगवता अर्जुनं प्रति भीष्मेण सह युद्धकरणचौदनम्	२१-१०५
भगवता भीष्मादीनुद्दिश्य गच्छतो युधिष्ठिरस्य गमनकारणकथनम्	२२-१०९
भगवता कर्णं प्रत्युक्तिः; तेन च तद्वचनानादरः	२२-११९
भगवता जीवात्मस्वरूपकथनम्	२४-१३२
भगवता क्षात्रियैः युद्धाचरणस्य धर्म्यत्वोपदेशः	२४-१३४
भगवता विषयेषु वैतृष्ण्योपदेशः	२४-१३७
भगवता कर्मण एवावश्यकतैव्यत्वोपदेशः	२५-१३९
भगवता कामक्रोधयोः पापहेतुत्वकथनम्	२५-१४३
भगवता स्वस्य जन्मादिहेतुकथनपूर्वकं स्वप्रभावकथनम्	२६-१४५
भगवता यज्ञानां नानारूपत्वकथनम्	२६-१४७
भगवता ज्ञानयोगस्यावश्योपादेयत्वकथनम्	२६-१४८
भगवता कर्मसंन्यासयोगप्रभावंकथनम्	२७-१४९

भगवता स्वप्राप्तृणां प्रकृतिवियुक्तत्वकथनम्	२९-१६०
भगवता स्वस्य ज्ञानिभिरेव प्राप्यत्वकथनम्	२९-१६१
भगवता अक्षरपरब्रह्मयोगकथनम्	३०-१६३
भगवता स्वप्राप्तेरक्षयत्वकथनम्	३०-१६४
भगवता राजविद्याराजगुह्ययोगकथनम्	३१-१६६
भगवता प्रकृत्यादीनां स्वसृज्यत्वादिकथनम्	३१-१६७
भगवता स्वस्यैव सर्वकर्मसमाराध्यत्वकथनम्	३१-१६९
भगवता स्वाश्रयणेन दुष्कृतिभिरपि स्वस्यैव प्राप्यत्वकथनम्	३१-१७०
भगवता बुद्धिदाढ्याय पुनरपि ज्ञानोपदेशः	३२-१७१
भगवता विभूतिविस्तरयोगकथनम्	३२-१७३
भगवता विश्वरूपप्रदर्शनम्	३३-१७६
भगवता स्वेन हतानामेव हननचोदना	३३-१८१
भगवता स्वस्य भक्तिवश्यत्वकथनम्	३३-१८५
भगवता भक्तियोगकथनम्	३४-१८६
भगवता सर्वकर्मफलस्य स्वस्मिन् त्यागकथनम्	३४-१८७
भगवता सुखदुःखादिष्वेकरूपावस्थानकथनम्	३४-१८८
भगवता क्षेत्रक्षेत्रज्ञविभागयोगकथनम्	३५-१८९
भगवता ज्ञानज्ञेययोस्स्वरूपकथनम्	३५-१९०
भगवता प्रकृतिपुरुषयोः परमात्मनश्च रीतिवर्णनम्	३५-१९१
भगवता गुणत्रयविभागयोगकथनम्	३६-१९३
भगवता सत्त्वरजस्तमसां कार्यकथनम्	३६-१९४
भगवता जीवस्य गुणत्रयातिक्रमकथनम्	३६-१९५
भगवता पुराणपुरुषोत्तमयोगकथनम्	३७-१९६
भगवता स्वस्यैव सर्वभूतान्तरात्मत्वकथनम्	३७-१९८
भगवता नरकद्वारस्य सैविध्यकथनम्	३८-२०१
भगवता तपसां सैविध्यकथनम्	३९-२०४
भगवता कर्मणां सदसत्त्वयोः हेतुनिरूपणम्	३९-२०५
भगवता त्यागस्य सैविध्यकथनम्	४०-२०६

	अध्यायः-पुटम्
भगवता कर्मणां नियमेनात्याज्यत्वकथनम्	४०-२०६
भगवता त्यागशब्दार्थविवरणपूर्वकं सर्वकर्मणां सिद्धये कारणपञ्चककथनम्	४०-२०७
भगवता ज्ञानादीनां सात्त्विकत्वादिकथनम्	४०-२०८
भगवता जीवात्मनः ब्रह्मतादात्म्यप्रकारकथनम्	४०-२११
भगवता युधिष्ठिरसमाश्वासः	४५-२४७
भगवता भीष्महननाय श्रीसुदर्शनस्मरणेन तस्य तद्वस्तप्राप्तिः	५४-३१६
भगवता भीष्महननाथार्जुनचोदनम्	१०२-६३१
भगवता भीष्मवधाय रथादवरोहणम्	१०२-६३४
भगवता पुनरपि रथारोहणम्	१०२-६३७
भगवता भीष्मवधस्य स्वेनार्जुनेन वा करिष्यमाणत्व- कथनेन समाश्वासनम्	१०३-६४३
भगवतस्समाश्रयणेन युधिष्ठिरस्य विजयकथनम्	६२-३८३
भगवताऽर्जुनं प्रति युद्धाय चोदनम्	२४-१३५
भगवताऽर्जुनं प्रति कर्मकर्तृत्वोपदेशः	२४-१३६
भगवताऽर्जुनं प्रति स्वप्राप्तौ शरणागतिरूपोपायानुष्ठानचोदनम्	४०-२१३
भगवताऽर्जुनं प्रति प्रतिज्ञातस्य निर्वर्तनाय युद्धाय चोदनम्	५४-३०९
भगवताऽर्जुनं प्रति प्रतिज्ञातकरणे नियोजनम्	१०३-६५१
भगवताऽर्जुनं प्रति भीष्मवधाय समयविशेषनिवेदनम्	११४-७२६
भगवदर्जुनयोः युद्धभूमौ संवादः	२४-१३०
भगवद्दर्शनभीतेनार्जुनेन भगवतः प्रसादकरणौन्मुख्ययाचनम्	३३-१८२
भगवद्गीतायाः पठनपाठनाभ्यां पुण्यफलप्रदत्वकथनम्	४०-२१३
भद्राश्वखण्डवर्णनम्	८-३८
भारतवर्षे सर्वेषां क्षत्रियाणां प्रीतिवर्णनम्	९-४२
भारतवर्षेस्थपर्वतवर्णनम्	९-४३
भारतवर्षेस्थनदीवर्णनम्	९-४४
भारतवर्षेस्थनानाजनपदवर्णनम्	९-४७
भारतादिनवखण्डवर्णनम्	६-२८
भीमदुर्योधनयोर्दुद्धम्	८९-५४५

अध्यायः-पुटम्

भीमपराक्रमवर्णनम्	७२-४२५
भीमपराक्रमवर्णनम्	९८-६०८
भीमयुद्धवर्णनम्	४४-२३९
भीमवधाय सैन्यचोदनम्	५८-३४९
भीमसेनादियुद्धवर्णनम्	५७-३४२
भीमादिभिः घटोत्कचरक्षणम्	८८-५४१
भीमसेनपराक्रमवर्णनम्	१०९-६८६
भीमसेनेन कृपादिभिर्युद्धकरणम्	१०९-६८९
भीमेन कलिङ्गादिवधः	४९-२७०
भीमेन दुर्योधनानुजाष्टकवधः	५९-३५५
भीमेन सुनाभादिदुर्योधनानुजाष्टकहननम्	८३-५०८
भीमेन दुर्योधनानुजानां कतिपयानां हननम्	९१-५६६
भीष्मकृतसन्धिविधानप्रकारः	११६-७६२
भीष्मदुर्योधनसंवादः	७५-४५०
भीष्मदुर्योधनसंवादः	१०५-६६४
भीष्मपराक्रमवर्णनम्	५४-३०७
भीष्मपराक्रमवर्णनम्	१०२-६३७
भीष्मपराक्रमवर्णनम्	११४-७२५
भीष्मयुधिष्ठिरयोस्संवादः	२२-११२
भीष्मयुद्धवर्णनम्	४४-२३६
भीष्मयुधिष्ठिरादीनां युद्धवर्णनम्	१०२-६२७
भीष्मरक्षणे दुर्योधनादेशः	९४-५८३
भीष्मवधेन भूतादीनां भाषणप्रक्रिया	११६-७४८
भीष्मवधेन पाण्डवैः शङ्खाभ्मानम्	११६-७४९

अध्यायः—पुटम्

भीष्मवधेन भगवतः युधिष्ठिरस्य च रक्ष्यरक्षकभाव प्रतिपादनम्	११६-७५५
भीष्मवधं श्रुत्वा धृतराष्ट्रेण शोचनम्	११६-७४७
भीष्मशक्तेः वैफल्यकथनम्	११४-७३९
भीष्मस्य युद्धकथनम्	४४-२४३
भीष्मादिभिः प्रतिव्यूहनिर्माणम्	४६-२५४
भीष्मादिपराक्रमवर्णनम्	८४-५१५
भीष्मादिभिरेकस्याभिमन्योः व्यथनम्	९७-६०१
भीष्माभिमन्योः युद्धवर्णनम्	४४-२३७
भीष्मार्जुनयोर्युद्धम्	४७-२५८
भीष्मार्जुनयोः तत्तत्पक्षीयैः साहाय्यकाचरणम्	४७-२६१
भीष्मार्जुनयोः देवादिभिः पराक्रमवर्णनम्	४७-२६४
भीष्मार्जुनयोः युद्धसमयेऽर्जुनं प्रति भगवता साहाय्यकाचरणम्	५४-३१०
भीष्मार्जुनयोर्युद्धम्	१०२-६३२
भीष्मार्जुनयुद्धम्	११०-६९८
भीष्मेण अश्वत्थाम्ना च पाण्डवजयाशंसनम्	१६-८२
भीष्मेण कर्णं प्रति पाण्डवैस्सन्धिबिधानचोदना	११८-७६५
भीष्मेण कर्णं प्रत्यैच्छिकाचरणविधानम्	११८-७६८
भीष्मेण कृतं व्यूहं दृष्ट्वा अर्जुनेन प्रतिव्यूहनिर्माणम्	५५-३३२
भीष्मेण भ्रौञ्जव्यूहनिर्माणम्	७०-४१६
भीष्मेण गरुडव्यूहनिर्माणम् घृष्टद्युम्नेनार्धचन्द्रव्यूहकरणम्	५१-२९१
भीष्मेण घटोत्कचं प्रति भगदत्तप्रेषणम्	९०-५५३
भीष्मेण तृषार्तेन पानीययाचनम्	११६-७५७
भीष्मेण दुर्योधनप्रहर्षणम्	७६-४५५

अध्यायः-पुटम्

भीष्मेण दुर्योधनाय विशल्यकरणीनामकौषधिप्रदानम्	७६-४५६
भीष्मेण दुर्योधनं प्रति भगवतः पाण्डवेषु प्रीतिसङ्गाधेन तैस्सह शमविधानम्	६३-३८५
भीष्मेण दुर्योधनं प्रति अर्जुनप्रशंसनपूर्वकं पाण्डवाना- मजय्यत्वकथनम्	९३-५८०
भीष्मेण दुर्योधनं प्रति भगवतोऽर्जुनस्य च महिमानुवर्णनेन सन्धिविधानचोदनम्	११६-७६१
भीष्मेण दुर्योधनं प्रति चिकित्सकानामभिमत्प्रदानेन विसर्जननियोजनम्	११६-७५४
भीष्मेण नानाभक्ष्योदकसन्निपातेऽपि तदनादरणम्	११६-७५७
भीष्मेण निशि घटोत्कचाङ्गीतेन सेनापहारकथनम्	५९-३६३
भीष्मेण निर्याणं प्रति उत्तरायणप्रतीक्षणम्	११४-७४३
भीष्मेण पाण्डवानां देवैरप्यजय्यत्वकथनम्	५३-३०३
भीष्मेण पाण्डवानां पराजयः	५४-३०८
भीष्मेण पाण्डवानां भगवदनुग्रहविषयत्वेन स्ववीर्यमहिम्नो न्यूनतापरिचिन्तनेन युद्धाद्विरतिः	११४-७३३
भीष्मेण प्राक्शिरस्कतया भूमौ पतनम्	११४-७४२
भीष्मेण भगवन्महिमानुवर्णनपूर्वं दुर्योधनगर्हणम्	६१-३७७
भीष्मेण भगवन्तं प्रति सप्रणामं स्वपातनयाचनम्	१०२-६३५
भीष्मेण भगवदादीन् स्वागतप्रश्नपूर्वकं स्वेन कर्तव्याशप्रश्नः	१०३-६४७
भीष्मेण मण्डलव्यूहकरणम्	७६-४५६
भीष्मेण महोपनिषजपविधानम्	११४-७४६
भीष्मेण युद्धाय निर्गमनम्	५५-३२९
भीष्मेण युधिष्ठिरसैन्यहननम्	८३-५०७

	अध्यायः-पुटम्
भीष्मेण युद्धे विरक्तिप्रसङ्गनम्	१११-७००
भीष्मेण वासुदेवमहिमानुवर्णनम्	६२-३८०
भीष्मेण विनाऽर्जुनमन्यस्य स्ववधकर्तृत्वाभाववर्णनम्	११४-७३७
भीष्मेण विचित्रगोमयपिपासया तदाहरणायार्जुनप्रेरणम्	११६-७५८
भीष्मेण शिखण्डिवर्जं पाञ्चालहननप्रतिज्ञानम्	९३-५८२
भीष्मेण शिखण्डिना स्वस्य वधप्राप्तिकथनम्	१०३-६५०
भीष्मेण सर्वतोभद्रनामकव्यूहनिर्माणम्	९५-५८६
भीष्मेण स्वस्य दुर्जयत्वकथनपूर्वकं कैश्चित् प्रकारैर्वैभ्यत्वकथनम्	१०३-६४९
भीष्मेण स्ववधे युधिष्ठिरं प्रति चोदना	१११-७०१
भीष्मेण स्वपिता दत्तवरेणापि सृत्योः प्राप्तकालत्ववर्णनम्	११४-७३५
भीष्मेण सूक्ष्मसूद्रूपधानानादरणपूर्वकमर्जुनं प्रति युक्तोपधाना- हरणानुज्ञानम्	११६-७५१
भीष्मेण हंसान् प्रति स्वस्योत्तरायणे निर्याणकथनम्	११४-७४४
भीष्मेणार्जुनयुद्धकौशलं दृष्ट्वा तत्प्रशंसनम्	५४-३११
भीष्मेणार्जुनप्रयुक्तबाणानां महिमानुवर्णनम्	११४-७३८
भीष्मेणार्जुनप्रशंसनम्	११६-७६०
भीष्मेणार्जुनं प्रत्युपधानादरणेनाभिनन्दनम्	११६-७५२
भीष्मेणान्तरिक्षात् शुभानां गिरां श्रवणम्	११४-७४३
भीष्मेणोर्मिव्यूहनिर्माणम्	८२-५०२
भीष्मेणोपधानयाचनम्	११६-७५१
भीष्मेणोत्तरायणप्रतीक्षया सूर्योपासनाय परिखाविधान- नियमनम्	११६-७५३
भीष्मं प्रत्यागतं युधिष्ठिरं प्रति दुर्योधनसेनायां नानाशङ्कोत्पत्तिः	२२-११०
भीष्मं प्रत्यर्जुनेन शररूपोपधानसमर्पणम्	११६-७५२

अध्यायः-पुटम्

भीष्मं प्रति शरतल्पगं क्षत्रियादिभिः यथाहं सपर्याचरणम्	११६-७५६
मेरोर्वर्णनम्	६-३०
युद्धकरणे जयपराजययोः पणबन्धः	११०-६९८
युद्धभूमेः रक्तमयत्ववर्णनम्	११४-७४०
युद्धाय कुरुसेनानिर्याणम्	१६-८३
युद्धाय पाण्डवसेनानिर्याणम्	१८-९१
युधिष्ठिराज्ञयाऽर्जुनेन सेनानिष्पादनम्	१८-९०
युधिष्ठिरादिभिर्युद्धाय निर्गमनम्	२१-१०२
युधिष्ठिरादियुद्धवर्णनम्	७९-४७७
युधिष्ठिरादियुद्धवर्णनम्	१०१-६२५
युधिष्ठिरादिभिः भीष्मवधोपायपर्यालोचनम्	१०२-६३९
युधिष्ठिरेण परसैन्यदर्शनेनार्जुनं प्रति स्वभीतिकथनम्	२०-१००
युधिष्ठिरेण भगवन्तं प्रति स्वपराजयकथनम्	४५-२४४
युधिष्ठिरेण भगवन्तं प्रति भीष्मवधोपायप्रश्नः	१०३-६४१
युधिष्ठिरेण भीष्मयुद्धाय शिखण्डिप्रेषणम्	८०-४८८
युधिष्ठिरेण भीष्मात् आशीर्वादाभ्यर्थनम्	२२-१११
युधिष्ठिरेण भीष्मं प्रति तद्वधोपायप्रश्नः	१०३-६४७
युधिष्ठिरेण युद्धाय युयुत्सुचोदनम्	२२-१२०
युधिष्ठिरेण युद्धाय दृष्टद्युम्नचोदनम्	४५-२४८
युधिष्ठिरेण वज्रन्यूहकल्पनम्	७६-४५८
युधिष्ठिरेण स्वदैत्यनिवेदनम्	१०३-६४२
युधिष्ठिरेण स्वस्य भगवता सनाथत्वकथनम्	१०३-६४४
राज्ञां द्वन्द्वीभूय मेलनम्	७६-४५९

अध्यायः-पुटम्

व्यासेन धृतराष्ट्रं प्रति चक्षुर्दानकथनम्	२-६
व्यासेन धृतराष्ट्रं प्रति दुर्निमित्तप्रादुर्भावकथनम्	२-८
व्यासेन धृतराष्ट्रं प्रति हितोपदेशः	४-१७
व्यासेन पुनः दुर्निमित्तसम्भवकथनम्	३-१०
व्यासेन युद्धे जयसूचकलिङ्गकथनम्	४-१९
व्यासेन सञ्जयं प्रति धृतराष्ट्रस्य युद्धरोतिकथननियोगः	२-७
विस्तरेण भीष्मादियुद्धवर्णनम्	१४-६७
विज्ञानयोगकथनम्	२९-१५९
विश्वोपाख्यानम्	६१-३७४
वैशम्पायनेन भीष्मपर्वपठनश्रवणादीनां फलनिरूपणम्	११८-७६९
शल्ययुधिष्ठिरयोस्संवादः	२२-११७
शाकद्वीपवर्णनम्	११-५३
शिखण्डिना भीष्मेण संवादपूर्वकं युद्धकरणं	१०४-६५९
शिखण्डिप्रभृतिभिः भीष्मेण युद्धविधानम्	११४-७२८
श्रद्धालयविभागयोगकथनम्	३९-२०२
शृङ्गिहैरण्वतरमणकाख्यखण्डलयवर्णनम्	८-४०
सत्त्वरजस्तमसःप्रकृतीनामाहारभेदकथनम्	३९-२०३
सञ्जयेन जम्बूद्वीपवर्णनम्	५-२६
सञ्जयेन धृतराष्ट्रं प्रति भूमिगुणानुवर्णनम्	५-२४
सञ्जयेन धृतराष्ट्रं प्रति भीष्महननकथनम्	१३-६५
सञ्जयेन धृतराष्ट्रं प्रति दिव्यज्ञानेन तत्त्वप्रदर्शनम्	१५-७६
सञ्जयेन भूतपञ्चकगुणानुवर्णनम्	५-२५
सञ्जयेन धृतराष्ट्रं प्रति युद्धसन्नद्धानां नामादिकथनम्	२३-१२४

अध्यायः-पुटम्

सञ्जयेन भगवद्गीताश्रवणेन सन्तोषातिशयवर्णनम्	४०-२१४
सञ्जयेन घृतराष्ट्रं प्रति पापानुरूपफलानुभवकथनम्	६०-३६७
सङ्कुलयुद्धवर्णनम्	४३-२२९
सङ्कुलयुद्धवर्णनम्	५२-२९३
सङ्कुलयुद्धवर्णनम्	९९-६१०
सङ्कुलयुद्धवर्णनम्	१००-६१६
सङ्कुलयुद्धवर्णनम्	११२-७०५
सङ्कुलयुद्धवर्णनम्	११३-७१४
सङ्कुलयुद्धवर्णनम्	६५-३९१
सङ्कुलयुद्धवर्णनम्	७३-४३६
सङ्कुलयुद्धवर्णनम्	७४-४४२
सङ्कुलयुद्धवर्णनम्	८०-४८३
सङ्कुलयुद्धवर्णनम्	८१-४९४
सङ्कुलयुद्धवर्णनम्	८८-५३९
सात्यकिभूरिश्रवसोर्युद्धम्	६९-४१०
हंसैः भीष्मं प्रत्युक्तवचनप्रक्रिया	११४-७४४
क्षत्रियैः युद्धस्थले दुर्योधनगर्हणम्	९९-६१५